



نمونے کے انسان

(بزرگان دین کے واقعات و حکایات کا مجموعہ)

مؤلف


حضرت مولانا اعجاز احمد صاحب عظیمی

(۲۸ ستمبر ۱۹۰۳ء)

(بانی: مدرسہ سراج الحکوم چکر، شیخ متوہیوپی)

ترتیب

محمد عرفات علی



مکتبہ ضیاء الکتب خیر آباد، ضلع متوہ (یونی)

نمونے کے انسان

(بزرگان دین کے واقعات و حکایات کا مجموعہ)

[حصہ اول]

از

حضرت مولانا اعجاز احمد صاحب عظیمی (م: ۲۸ ستمبر ۱۹۳۲ء)

(بانی: مدرسہ سراج العلوم، چھپرہ، ضلع منویوپی)

ترتیب

محمد عرفات اعجاز عظیمی

ناشر

مکتبہ ضیاء الکتب، خیر آباد، ضلع منو (یوپی)

پن کوڈ: 276403 موبائل: 9235327576

تفصیلات

نام کتاب	:	نمونے کے انسان (حصہ اول و دوم)
مرتب	:	محمد عرفات اعجاز عظیمی
صفحات	:	۳۱۸
سنة طباعت	:	۲۰۱۵ء
ناشر	:	مکتبہ ضیاء الکتب، خیر آباد، ضلع منو (یوپی)
قیمت	:	
برقی پتہ	:	arfatazmi89@gmail.com

ملنے کے پتے

- ☆ فرید بک ڈپوپڑوی ہاؤس، دریا گنج، نئی دہلی ۲
- ☆ مولانا اعجاز احمد عظیمی لاہوری، چھپرا، چریا کوٹ، ضلع منو 9936029463
- ☆ کتب خانہ نعیمیہ دیوبند
- ☆ مکتبہ افہمیم صدر چوک منونا تھنہ بھنجن 9236761926
- ☆ مولانا محمد خالد قادری مکتبہ دارالرقم اسلام آباد (ڈکھا) جون پور 9554983430

انتساب

مولانا محمد عبدالعزیز صاحب

اور

مولانا محمد عامر عظیمی صاحب

کے

نام

فہرست (حصہ اول)

(۱)	پیش لفظ	مولانا محمد عبدالصاحب عظیمی.....	۱۳
(۲)	مقدمہ	مولانا ضیاء الحق صاحب خیر آبادی.....	۱۶
(۳)	مرتب کی جانب سے	محمد عرفات عظیمی.....	۲۰
(۴)	حرب نبوی	مولانا اعجاز احمد عظیمی اور تذکرہ صالحین محمد عرفات عظیمی.....	۲۳
(۵)	بارگاہ نبوت سے لگاؤ.....		۳۰
(۶)	ابتاع نبوی.....		۳۰
(۷)	گلاب سے محبت.....		۳۰
(۸)	نسبت نبوی سے تعلق.....		۳۱
(۹)	خلاف سنت پر خفگی.....		۳۲
(۱۰)	سنت نبوی سے عشق.....		۳۲
(۱۱)	حدیث نبوی کی تعظیم.....		۳۲
(۱۲)	ذوق عبادت و ذکر		
(۱۳)	ذکر و عبادت.....		۳۳
(۱۴)	جماعت اور مسجد کا اہتمام.....		۳۳
(۱۵)	سفر میں عبادت کا معمول.....		۳۳
(۱۶)	ذوق عبادت.....		۳۳

۳۵ تکبیر اویں کا اہتمام	(۱۶)
۳۶ دعا کا اہتمام	(۱۷)
۳۶ توبت و انابت	(۱۸)
۳۷ مفارقت رمضان کا رنج	(۱۹)
۳۷ بخت بیدار	(۲۰)

علماء کا مقام

۳۹ کانج کی ملازمت	(۲۱)
۴۰ تدریس اور ثواب	(۲۲)
۴۰ کچ دماغ لوگ	(۲۳)
۴۱ ہمیں بھی تو کسی نے بگاڑا ہی ہے	(۲۴)
۴۱ شان علم واستغنا	(۲۵)
۴۳ استغنا	

تعلیمی انہاک اور تحمل شدائد

۴۴ تعلیمی انہاک	(۲۶)
۴۴ بے خودی	(۲۷)
۴۶ رات بھر کام کرتے رہے	(۲۸)
۴۷ الولد سر لابیہ	(۲۹)
۴۸ ذوق مطالعہ	(۳۰)
۴۸ حفظ قرآن	(۳۱)
۴۹ طلب علم میں انہاک	(۳۲)
۴۹ طالب علمی کی مشقت	(۳۳)
۴۹ شاہ اسماعیل صاحب کی ذکاوت	(۳۴)
۵۰ نازک خیالیاں	(۳۵)

۵۱ معقولات میں ملکہ	(۳۶)
	شفقت و خیرخواہی	
۵۲ امت مسلمہ کے لئے سوزد	(۳۷)
۵۳ شاگر کا پاس و لحاظ	(۳۸)
۵۳ طالب علم کی دین داری	(۳۹)
۵۴ یہ مقام بلند	(۴۰)
۵۵ پڑوس کی رعایت	(۴۱)
۵۶ خیرخواہی کی ایک اور نادر مثال	(۴۲)
۵۷ عجیب تجارت	(۴۳)
۵۸ شفقت کی انہتا	(۴۴)
۵۸ مخالفین پر شفقت	(۴۵)
۵۹ امت پر شفقت	(۴۶)
۵۹ شفقت کا انداز	(۴۷)
۶۰ دو ہری شفقت	(۴۸)
۶۰ وکالت کا پیش	(۴۹)
۶۱ امر بالمعروف کا حکیمانہ انداز	(۵۰)
۶۲ شفقت عام	(۵۱)
۶۳ بے انہتا محبت	(۵۲)
۶۳ غریب کی دعوت	(۵۳)
۶۳ چھوٹوں کا خیال	(۵۴)
۶۴ طلبہ کی قدر و منزلت	(۵۵)
۶۵ کندڑ ہن پر شفقت	(۵۶)
۶۵ بچوں پر شفقت	(۵۷)

۶۶	(۵۸) اصلاح بین اسلامیین
۶۷	(۵۹) بھلائیں تہا کھالوں؟
۶۷	(۶۰) شفقت علی الخلق کا نارخمنہ
۷۰	(۶۱) انوکھی مہربانی
۷۰	(۶۲) خدمت کا جذبہ
۷۱	(۶۳) کمزوروں پر رحم
	صبر و رضا
۷۳	(۶۴) زخمی نوجوان
۷۴	(۶۵) ایک زخمی کی استقامت
	ضبط و تحمل
۷۶	(۶۶) بنے نظری تحمل
۷۷	(۶۷) شجاعت
۷۷	(۶۸) نگاہ دورس
۷۸	(۶۹) بنے نظری تحمل
۷۸	(۷۰) اگر میں کافر ہوں
۷۹	(۷۱) خادم کے ساتھ بر تاؤ
۸۰	(۷۲) رضا بالقصاص
۸۰	(۷۳) عجز و انکسار
۸۱	(۷۴) شاہانہ تحمل
۸۱	(۷۵) نزاع سے گریز
۸۲	(۷۶) ایثار و بے نفسی
۸۳	(۷۷) قصاص کا ایک مقدمہ
۸۷	(۷۸) عفو و حلم

(۷۹)	حلم و عفو.....	۸۸
(۸۰)	دل دشمناں ہم نکر دندنگ.....	۸۹
	احتیاط و تقوی	
(۸۱)	للہیت کا معنی.....	۹۱
(۸۲)	واقفیت کے حقوق.....	۹۲
(۸۳)	حقوق مدرسہ میں احتیاط.....	۹۲
(۸۴)	احتیاط کی مثال.....	۹۲
(۸۵)	کہاں تک نظر ہے؟.....	۹۳
(۸۶)	تقوی کے ساتھ دلداری.....	۹۳
(۸۷)	تقوی کا نور.....	۹۳
(۸۸)	امانت میں احتیاط.....	۹۵
(۸۹)	ترک شریعت پر نفرت.....	۹۵
(۹۰)	من کثر سواد قوم.....	۹۶
(۹۱)	غلط مسئلہ بتانے پر کنیر.....	۹۷
(۹۲)	القب کے آداب.....	۹۷
(۹۳)	امانت و دیانت.....	۹۸
(۹۴)	حکومتی تقریبات میں احتیاط.....	۹۸
(۹۵)	فضول گوئی سے اجتناب.....	۹۹
(۹۶)	احتیاط کی نادر مثال.....	۱۰۰
	ادا یگی حقوق و احترام مشائخ	
(۹۷)	تعمیل و صیت.....	۱۰۱
(۹۸)	احترام مشائخ.....	۱۰۱
(۹۹)	عقیدت و حفظ حدود کا ایک نادر مجھوں.....	۱۰۲

(۱۰۰) احترام کی قدر و قیمت	۱۰۳
(۱۰۱) امانت کا اہتمام	۱۰۴
(۱۰۲) رشته کی ایسی کی تیسی	۱۰۶
(۱۰۳) خانقاہ کا ادب	۱۰۶
(۱۰۴) خدمت استاذ	۱۰۶
(۱۰۵) حق استاذ	۱۰۶
قناعت و استغنا	
(۱۰۶) قلیل تنخواہ	۱۰۸
(۱۰۷) دولت ٹھکرادی	۱۰۸
(۱۰۸) نزالی ترقی	۱۰۸
(۱۰۹) استغنا	۱۰۹
(۱۱۰) استغفار جیب	۱۰۹
(۱۱۱) مدرسہ کے باب میں استغنا	۱۱۰
(۱۱۲) حکومت کی امداد سے احتراز	۱۱۰
(۱۱۳) تعلقات حکومت سے اجتناب	۱۱۱
(۱۱۴) اپنے مدرسہ کے ذکر سے گریز	۱۱۲
(۱۱۵) دنیا زیل ہو کر آتی ہے	۱۱۲
(۱۱۶) مولویت پر دھبہ	۱۱۳
(۱۱۷) احکام شرع کا پاس و لحاظ	۱۱۳
(۱۱۸) دستوں کی گولی کھانی	۱۱۴
(۱۱۹) امر اکی حیثیت	۱۱۴
قدر نعمت اور انتظام	
(۱۲۰) قدر نعمت	۱۱۵

(۱۲۱) ایک سبق.....	۱۱۵
(۱۲۲) قدر نعمت.....	۱۱۵
(۱۲۳) صدقہ کا اصول.....	۱۱۶
شجاعت اور اعتماد علی اللہ	
(۱۲۴) انوکھی بہادری.....	۱۱۷
(۱۲۵) دوسرا واقعہ.....	۱۱۸
(۱۲۶) سادھو کو دعوتِ اسلام.....	۱۱۸
اختلاف کی حدود	
(۱۲۷) وسعت قلب.....	۱۲۰
(۱۲۸) صحیح نام لینا چاہئے.....	۱۲۱
(۱۲۹) اکابر متفکر میں کا ادب.....	۱۲۱
مرض الوفات	
(۱۳۰) مولانا محمد یاسین صاحب.....	۱۲۳
(۱۳۱) مفتی صاحب کی والدہ ماجدہ.....	۱۲۳
(۱۳۲) شوق جہاد.....	۱۲۳
(۱۳۳) انتقال کے وقت فتوی.....	۱۲۳
(۱۳۴) مرض الوفات میں علمی انہاک.....	۱۲۵
(۱۳۵) مولانا عبدالحی صاحب کی وفات.....	۱۲۵
(۱۳۶) مولانا خواجہ سید احمد صاحب نصیر آبادی کی وفات.....	۱۲۵
(۱۳۷) مولانا حکیم سید فخر الدین کا انتقال.....	۱۲۹
(۱۳۸) شیخ شرف الدین یحییٰ منیری کی وفات کا ایمان افروز منظر.....	۱۳۰
شہدا کا دم واپسیں	
(۱۳۹) پہلا شہید.....	۱۳۹

(۱۲۰) دوسرا شہید.....	۱۳۹
(۱۲۱) مولا نا شاہ اسماعیل صاحب کی شہادت..... امام ابوحنیفہ علیہ الرحمہ کے واقعات	۱۴۰
(۱۲۲) تجارت اور دینات.....	۱۴۱
(۱۲۳) تجارت اور دینات.....	۱۴۲
(۱۲۴) پڑوئی کا حق.....	۱۴۳
(۱۲۵) امام صاحب کی عبادت گزاری.....	۱۴۴
(۱۲۶) امام صاحب کی عبادت گزاری.....	۱۴۵
(۱۲۷) مسائل کا استحضار.....	۱۴۶
(۱۲۸) امام صاحب کی دقت نظر.....	۱۴۷
(۱۲۹) وجود سخاوت اور دریادی.....	۱۴۸
اشتات / متفرقات	
(۱۵۰) طلب کا حق.....	۱۴۹
(۱۵۱) غیبت سے اجتناب.....	۱۵۰
(۱۵۲) عالمانہ برتاو.....	۱۵۱
(۱۵۳) سادگی و پرکاری.....	۱۵۲
(۱۵۴) افقر خیری.....	۱۵۳
(۱۵۵) تلاش حق.....	۱۵۴
(۱۵۶) بے نفسی کا کمال.....	۱۵۵
(۱۵۷) طالب علم کی عزت افزائی.....	۱۵۶
(۱۵۸) مہمان کی خدمت.....	۱۵۷
(۱۵۹) برادران وطن کی مہمان داری.....	۱۵۸
(۱۶۰) احساب نفس.....	۱۵۹

(۱۶۱) وہ صورتیں الہی.....	۱۵۶
(۱۶۲) نامعلوم قلی.....	۱۵۶
(۱۶۳) افسار از افسار.....	۱۵۷
(۱۶۴) کمال بے نفسی.....	۱۵۸
(۱۶۵) سلام میں سبقت.....	۱۵۸
(۱۶۶) خود شکنی.....	۱۵۹
(۱۶۷) مخلصانہ خدمت.....	۱۵۹
(۱۶۸) اخلاق و برداری.....	۱۶۱
(۱۶۹) امارت یا خدمت.....	۱۶۱
(۱۷۰) سادگی و بے تکلفی.....	۱۶۱
(۱۷۱) دیکھ بھائی سالک!.....	۱۶۲
(۱۷۲) ان کے مشیر ہم تھے ہمارے مشیر تم.....	۱۶۳
(۱۷۳) گذری میں لعل.....	۱۶۳
مصنفوں کیا اور مسلمان ہو گیا.....	
(۱۷۴) راجپوت کا لڑکا.....	۱۶۸
(۱۷۵) اسلامی جاذبیت.....	۱۶۸
(۱۷۶) نئی زندگی.....	۱۶۹
(۱۷۷) فیضانِ رحمت.....	۱۷۰
(۱۷۸) رشتنے میں برکت.....	۱۷۰
رشیدین	
(۱۷۹) رشید اول.....	۱۷۱
(۱۸۰) حکیمانہ انداز.....	۱۷۲
(۱۸۱) خدا کی غیبی امداد.....	۱۷۳

(۱۸۲) سازگار حالات ۱۷۳	۱۷۳
(۱۸۳) رشید ثانی ۱۷۴	۱۷۴
(۱۸۴) دستار نیابت ۱۷۵	۱۷۵
(۱۸۵) مرد مومن کی آخری سانسیں ۱۷۵	۱۷۵
(۱۸۶) اللہ کا یہ ستر ۱۷۶	۱۷۶
مرشد روئی کی خدمت میں ۱۷۷	۱۷۷
(۱۸۷) ادب ۱۷۷	۱۷۷
(۱۸۸) بے ادبی ۱۷۸	۱۷۸
(۱۸۹) گستاخ قوم ۱۷۸	۱۷۸
(۱۹۰) نبی کی برکت ۱۷۹	۱۷۹
(۱۹۱) گستاخی کے نتائج ۱۷۹	۱۷۹
(۱۹۲) ادب کا انعام ۱۸۰	۱۸۰



پیش لفظ

مولانا محمد عبدالعزیز صاحب
استاذ۔ مدرسہ شیخ الہند قاسم آباد، انجان شہید، عظم گڑھ

سلف صالحین کے واقعات و قصص کو تربیت و تکریہ اور زندگی کو درست سمت میں گام زن کرنے میں مینارہ نور کی حیثیت حاصل ہے، قرآن کریم اور احادیث مبارکہ میں گذشتہ امتوں اور انبیاء و رسول کے واقعات اسی مقصد سے بیان کئے گئے ہیں کہ بعد والے ان سے عبرت و موعوظ کا درس لیں، اور اپنی زندگیوں کو انہیں نقوش پر استوار کریں۔

واقعات و قصص کے ذکر کی حکمت کو بیان کرتے ہوئے اللہ تعالیٰ فرماتے ہیں۔ ”وَكُلَاْ
نَقْصَ عَلَيْكَ مِنَ النَّبِيِّ إِنَّمَا نَبْتَ بِهِ فَوَادِكَ وَجَاءَكَ فِي هَذَا الْحَقِّ وَ
مَوْعِظَةً وَذَكْرَى لِلْمُؤْمِنِينَ“۔ (سورہ ہود) اور پیغمروں کے قصوں میں سے ہم یہ سارے قصے
آپ سے بیان کرتے ہیں، جن کے ذریعے ہم آپ کے دل کو تقویت دیتے ہیں، اور ان قصوں
میں آپ کے پاس ایسا مضمون پہنچا ہے جو خود بھی راست ہے، اور مسلمانوں کے لئے نصیحت ہے
اور یاد دہانی ہے۔

یعنی گذشتہ اقوام و رسول کے واقعات سن کر پیغمبر ﷺ کا قلب بیش از بیش ساکن و مطمئن
ہوتا ہے، اور امت کو تحقیقی باتیں معلوم ہوتی ہیں، جن میں نصیحت اور تذکیر کا بڑا سامان ہے۔

آدمی جب سنتا ہے کہ میرے ابناۓ نوع پہلے فلاں فلاں جرم کی پاداش میں ہلاک
ہو چکے ہیں، تو ان سے بچنے کی کوشش کرتا ہے، اور جب دیکھتا ہے کہ فلاں راستہ اختیار کرنے سے
پچھلوں کو نجات ملی تو طبعاً اس کی طرف دوڑتا ہے، فی الحقيقة قرآن کریم میں قصص کا حصہ اس قدر

مَوْزِعٌ وَمَذْرُوقٌ رَّوْقٌ ہوا ہے کہ کوئی شخص جس میں تھوڑا سا آدمیت کا جز ہو، اور خوف خدا کی ذرا سی ٹیکی دل میں رکھتا ہو، انہیں سن کر متاثر ہوئے بغیر نہیں رہ سکتا۔ (تفسیر عثمانی)

واقعات و فضائل کی اسی افادیت کے پیش نظر امت میں ہمیشہ سے اس کے تذکرہ و تحریر کا مبارک سلسلہ جاری رہا ہے، حضرت والد صاحب علیہ الرحمہ کو اپنے شعور سے اکابرین و سلف صالحین کے تذکرے اور ان کے واقعات و حکایات کے ذکر سے غیر معمولی شغف رہا ہے، چنانچہ اس کا واضح ثبوت آپ کے نوک قلم سے نکلے ہوئے متعدد مفصل تذکرے اور سوانحی مضامین ہیں، جن میں ان کے احوال و واقعات کو اپنے خاص والہانہ انداز میں اس طرح بیان کیا ہے کہ بس ”وہ کہا کریں اور سناؤ کرے کوئی“۔

بعینہ یہی کیفیت ان کے زبانی ذکر و بیان کی تھی، سلف صالحین کا تذکرہ وہ اس کثرت سے کرتے تھے کہ ان کے خاص احباب نے ایک زمانے میں ان کا لقب ہی ”تذکرۃ الاولیاء“ رکھ دیا تھا۔

والد صاحب علیہ الرحمہ نے یہ تحریر یہیں کس مقصد اور نظریے کے تحت لکھی ہیں، خود تحریر فرماتے ہیں:

”لکھنے والے نے ان تذکروں کو اسی نیت سے لکھا ہے کہ شاید رحمت الہی کا کوئی جھونکا اس کی طرف متوجہ ہو جائے۔ اور پھر جہاں جہاں تک یہ تذکرے پھیلیں گے، رحمت الہی کا جھونکا پھیلتا جائے گا۔ اور اگر صحبت صالحین میسر نہ ہو تو یہ ذکر صالحین کچھ اس کا قائم مقام بن جائے۔ ہو سکتا ہے کہ رحمت الہی کی یہ چشم التفات لکھنے اور پڑھنے والوں کی سیرت میں روشنی اور نکھار پیدا کر دے۔“

زیر نظر کتاب اکابرین و سلف صالحین کے واقعات و حکایات کی ایک روشن کہا شاہ ہے، جسے برادر عزیز مولا ناصر عرفات عظیمی سلمہ نے بڑے سلیقے سے سیکھا کیا ہے، دعا ہے کہ اللہ تعالیٰ مرتب کی اس کاوش کو اپنے محبوب بندوں کی طفیل میں حسن قبولیت عطا فرمائے اور حضرت والد صاحب علیہ الرحمہ کے حق میں صدقہ جاریہ بنائے۔ آمین



مُقَدِّمَةٌ

مولانا ضياء الحق صاحب خير آبادی مدظلہ

۸۵ء کی تحریک آزادی کی ناکامی کے ساتھ ہندوستان میں اسلامی حکومت کا چراغ بھی گل ہو گیا، چونکہ اس تحریک میں علماء کرام نے قائد انہ رول ادا کیا تھا اس لئے انگریزوں نے اس کا بدلہ اس طرح لیا کہ خود انگریز مورخین نے اس کا اعتراف کیا ہے کہ پچاس ہزار سے زیادہ علماء کرام کو پھانسی دی گئی، علماء کرام کی اتنی بڑی تعداد کے ختم ہو جانے کے بعد یہ اندیشہ ہونے لگا کہ یہاں سے دین ہی کا خاتمہ نہ ہو جائے، اس لئے کہ دین کی بقا علم دین سے ہے، جب علماء ہی نہ ہوں گے تو علم کیونکر باقی رہے گا۔ یہ صورتحال دیکھ کر اس زمانے کے مغلص علماء کرام و اہل دل حضرات کی ایک جماعت نے یہ فیصلہ کیا کہ عوامی طرز کا ایک مدرسہ قائم کیا جائے، جس کے ذریعہ عوام کو علماء اور دین سے مربوط کیا جائے۔ چنانچہ ہندوستان کی تاریخ میں پہلی بار ایک ایسا ادارہ وجود میں آیا جس کا تمام تر مدار عوامی چندے پر رکھا گیا، یہ اہمی ادارہ دار العلوم دیوبند تھا، جس نے ہندوستان کی تاریخ پر نہایت گہرے اثرات مرتب کئے۔

دارالعلوم دیوبند کی بنیاد ایسے اخلاص و للہیت، خدا ترسی اور تقویٰ و اعتماد علی اللہ پر رکھی گئی تھی جس نے بارگاہ خداوندی میں شرف قبول پایا اور اس سے ایسے قدسی صفت افراد کی جماعت وجود میں آئی جس کی نظریہ چشم فلک نے کم ہی دیکھی ہے۔ ان کی سیرت و سوانح دور حاضر میں صحابہ و تابعین اور اکابر متقدی میں کا سچانہ نہ تھی، ایسا نہیں جس نے قرآن و حدیث کے نصوص کی عملی تشرع دنیا کے سامنے رکھ دی اور ایمان و عمل کا راستہ آسان کر دیا۔ ان کے احوال و واقعات کو پڑھ کر ایمان

میں تازگی اور افکار و نظریات میں پا کیزگی پیدا ہوتی ہے، اور ایسا محسوس ہوتا ہے جیسے عہد صحابہ کا کوئی پچھڑا ہوا کوئی قافلہ اس دور میں آگیا ہو۔

علماء دیوبند کے ایمان افروز روح پرور واقعات ان کے حالات سوانح پر لکھی گئی کتابوں میں جا بجا موجود ہیں۔ حضرت الاستاذ مولانا ابیاز احمد صاحب عظیمی علیہ الرحمہ جنہیں بزرگان دین، اولیاء کرام اور علمائے سلف کے واقعات سے خصوصی شغف تھا، اس حد تک کہ ان کے بر تکلف دوست انھیں ”تذکرۃ الاولیاء“ کہہ دیتے تھے۔ حضرت مولانا علیہ الرحمہ کا حال یہ تھا کہ خانوادہ شاہ ولی اللہ محدث دہلوی، اکابر دیوبند، سلف صالحین اور اولیاء اللہ سے انھیں جو بے پناہ عقیدت و محبت تھی اس سے سرشار ہو کر آپ ان کی داستان دلواز سناتے رہتے۔ تقریر میں، تدریس میں اور نجی مجلسوں میں جہاں کہیں ان بزرگان دین کا ذکر خیر آجاتا پھر آپ کی کیفیت دیدنی ہوتی، گھٹٹوں ایک کیف کے ساتھ ان کے واقعات سناتے رہتے، یہ واقعات تربیت و اصلاح کیلئے بہت مفید ثابت ہوتے تھے، سننے والے جب مجلس سے اٹھتے تو ان کا دل ایمان و یقین سے لبریز اور ان اہل اللہ کی محبت و عقیدت سے معمور ہوتا تھا، اور وہ ایک جذبہ عمل کو لیکر اٹھتے تھے، نہ جانے کتنے لوگوں کی زندگیاں ان مجالس اور ان واقعات کی برکت سے بدلتیں، اور سنت و شریعت کے نور سے منور ہو گئیں۔

ان واقعات کی اہمیت و افادیت کے پیش نظر ایک زمانہ میں حضرت مولانا نے بڑی کاوش اور دیدہ ریزی کے ساتھ اکابر دیوبند کے واقعات کو مختلف عنوانوں کے تحت جمع کرنا شروع کیا، جیسے ”ذوق عبادت و ذکر“، ”حب نبوی“، ”ابتاع سنت“، ”علماء کام مقام“، ”شفقت و خیرخواہی“، ”صبر و رضا“ اور ”ضبط و تحمل“، وغیرہ۔ آپ کا ارادہ تو یہ تھا کہ علماء دیوبند کی سوانح سے تمام واقعات کو ایک خاص انداز سے جمع کر دیا جائے، چنانچہ آپ نے مدرسہ دینیہ غازی پور کے زمانہ قیام میں اس کو جمع کرنا شروع کیا، تقریباً دو سو صفحات لکھے جا پکے تھے، اسی دوران میں کو کا وہ تاریخی فرقہ وارانہ فساد ہوا جس میں ۱۶ اردن تک لگاتار کر فیول گارہا، اس میں پولیس اور پی اے سی کے ذریعہ مسلمانوں پر ظلم و بربریت کی انتہا کر دی گئی، حضرت مولانا فرماتے تھے کہ متوکے فساد کا طبیعت پر یا شر ہوا کہ جیسے دل و دماغ مخدوم ہو گیا ہو، اور ترتیب واقعات کا یہ سلسلہ بھی بند ہو گیا، پھر بعد میں چاہا کہ اسے

منصوبہ کے مطابق مکمل کر دیں لیکن کثرتِ مشاغل کی وجہ سے اس کی تکمیل حسب منشاءہ ہو سکی، حضرت مولانا نے اس کا عنوان ”اک محفل تھی فرشتوں کی“ تجویز کیا تھا۔ لیکن ان کے استاذِ محترم حضرت مولانا افضل الحق صاحب جو ہرقسمیٰ نے اسے بدل کے ”نمونے کے انسان“ تجویز کیا، اس وقت اس کی متعدد قسطیں اسی عنوان سے ان کے رسالہ ”الریاض“ گورنی میں شائع ہوئیں۔ اور باقی مسودات کی شکل میں پڑی رہیں، بعد میں چند قسطیں ایک درسالوں میں شائع ہوئیں، مسودات کا کچھ حصہ رکھ کر کے ضائع بھی ہو گیا، جس پر مجھے بہت افسوس ہوا۔

مجھے حضرت مولانا کے علوم و معارف اور ان کی صحبت و تربیت سے جو نفع ہوا اس کے پیش نظر یہ بات ہمیشہ میرے دل میں رہی کہ آپ کی تمام چیزیں منظر عام پر آجائیں تاکہ ان کا نفع عام اور تمام ہو، چنانچہ میں نے آپ کی حیات میں شائع ہونے آخري کتاب (حدیث در دل) جو آپ کے اداریوں کا مجموعہ ہے..... میں لکھا:

”مولانا کی تحریر و تقریر سے مجھے جو دینی نفع ہوا، اس کی وجہ سے زمانہ طالب علمی ہی سے میرے دل میں یہ بات جنم گئی تھی کہ مولانا کے پیغام کو عام کرنے کے لئے جو بھی ممکنہ کوشش و کاوش مجھ سے ہو سکے گی اس سے دریغ نہ کروں گا، تاکہ متلاشیاں حق اس کی روشنی میں بآسانی اپنی منزوں تک رسائی حاصل کریں، اور اپنے افعال و کردار کو سنت و شریعت کے سانچے میں ڈھال سکیں۔ اگر اس سے کسی ایک شخص کی دینی زندگی سنور گئی تو میں سمجھوں گا کہ میری محنت و کاوش ٹھکانے لگ گئی۔ چنانچہ میں نے اسی قلت سے آپ کی ایک ایک تحریر کو حرز جاں بنا کر رکھا، اور اپنی تمام چیزوں سے زیادہ اس کی حفاظت کی، اور جب بتوفیق اللہ اس کی اشاعت کے موقع میسر آئے تو اب یہ تمام تحریریں شائع ہو کر منظر عام پر آگئیں۔ اب تک تقریباً ۲۵ رکتا ہیں اور رسائل منظر عام پر آچکے ہیں، اور اس سلسلے کی یہ آخری کڑی ہے۔

حضرت مولانا کے انتقال کے بعد بھی نشر و اشاعت کا یہ کام الحمد للہ جاری و ساری ہے، کئی پرانی کتابوں کے جدید ایڈیشن ابھی خاصے اضافے کے ساتھ منظر عام پر آچکے ہیں، میرے لئے یہ امر قلبی و روحانی مسرت کا باعث ہے کہ حضرت مولانا علیہ الرحمہ کی وفات کے بعد ان کے صاحزادے عزیزم مولانا محمد عرفات سلمہ اللہ انھیں حضرت مولانا علیہ الرحمہ کے علوم و معارف

کا حامل و امین بنائے..... میرے دست و بازو بن کر سامنے آئے اور بہت سا کام اپنے ذمہ لے کر انھوں نے میرے بوجھ اور ذمہ داری کو بہلا کر دیا، ابھی کچھ عرصہ پہلے انھوں نے میرے مشورے اور رہنمائی میں حضرت مولانا کے مقالات کو دو خیم جلوں میں نہایت سلیقے سے مرتب کیا، اور یہ مقالات ”علوم و نکات“ کے نام سے شائع ہو کر حضرات اہل علم کے ہاتھوں میں پھوٹ گئے ہیں۔

اس کے بعد انھوں نے خیال ظاہر کیا کہ ”نمونے کے انسان“ کو بھی شائع کر دیا جائے، کچھ تو رسالوں میں شائع ہو چکے ہیں کچھ مسودات کی شکل میں ہیں، مجھے یہ سن کر بہت خوشی ہوئی، میں نے کہا کہ ضرور، ورنہ یہ سب بھی کچھ ذنوں کے بعد ضائع ہو سکتے ہیں، انھوں نے کہا کہ لیکن یہ کل ڈیڑھ سو صفحات کے قریب ہی ہوں گے، میں نے کہا کہ کوئی حرج نہیں، اس کتاب کے دو حصے کر دو، پہلے حصے میں یہ واقعات آجائیں اور دوسرا حصے میں حضرت مولانا نے اپنی جملہ تصانیف میں جتنے واقعات بیان کئے ان کو جمع کر دو، میرے پاس حضرت مولانا کی تمام تصانیف کی ان پیچ فائل موجود ہے وہ میں نے ان کے حوالہ کر دی تاکہ جمع و ترتیب میں سہولت رہے، انھوں نے اس پر ایک عمدہ اضافہ یہ کیا کہ خود حضرت مولانا کے واقعات بھی اس میں جمع کر دیئے جو یقیناً ہم لوگوں کے لئے مشعل راہ ہیں۔ اب یہ کتاب علماء دیوبند کے واقعات کے ساتھ ساتھ بہت سے بزرگان دین کے احوال و واقعات کا مجموعہ ہے۔

ان واقعات کی روشنی میں علماء دیوبند کا دینی مزاج مجموعی اعتبار سے نکھر کر سامنے آگیا ہے، یہ کتاب صرف علماء دیوبند کے ایمان افرزو واقعات کا مجموعہ ہی نہیں ہے بلکہ ایک آسان راہ عمل اور بہترین رہبر بھی ہے۔ اپنے انداز کی اتنی عمدہ اور دلچسپ کتاب کہ شروع کرنے کے بعد ختم ہی پر ہاتھ سے رکھی جائے۔

اللہ تعالیٰ حضرت الاستاذ علیہ الرحمہ کی دیگر تحریریوں کی طرح اسے بھی قبول عام عطا فرمائیں اور بلندی درجات کا ذریعہ بنائیں، اور مرتب موصوف کو اس سعی و کاوش پر بہترین اجر دیں اور علمی ترقیات کا ذریعہ بنائیں۔ آمین یا رب العالمین

ضیاء الحق خیر آبادی

مرتب کی جانب سے

واقعات و حکایات کے لکھنے اور بیان کرنے کا دستور قدیم زمانے سے راجح ہے، ہر زمانے اور ہر دور میں مشاہیر کے واقعات اور ان کی اولوالمزموں کے قصے بعد والوں کی قوت عمل کو بیدار کرنے اور ان کے تخلیل کو پر پرواز دینے کے لئے بیان کئے گئے ہیں، قرآن کریم میں بھی بہت سے صاحب عزیمت لوگوں کے واقعات بعد والوں کی قوت عمل کو تحریک دینے کے لئے خداوند قدوس نے بیان کئے ہیں، اور احادیث کا بھی ایک معتمدہ حصہ واقعات و حکایات پر مشتمل ہے۔

یہ حقیقت ہے کہ عملی میدان میں انسان کو اسوہ اور آئینڈیل کی ضرورت پڑتی ہے، عمومی تجربہ یہی ہے کہ انسان کی قوت کاراسی وقت بر سر کار ہوتی ہے جب اس کے سامنے میدان عمل میں کسی فرد کا عملی نمونہ موجود ہو، پچھلوں کو دیکھ کر ہی بعد کے لوگ خود کو اس رنگ میں رنگنے کی کوشش کرتے ہیں، انسان کی اسی فطرت کی وجہ سے اللہ نے دنیا کو نبی کریم ﷺ کا اسوہ عطا فرمایا، ”لقد کان فی رسول الله اسوة حسنة“۔ (تمہارے لئے اللہ کے رسول بہترین آئینڈیل ہیں) پھر آپ کے نقش قدم کو آپ کے اصحاب نے اختیار کیا تو وہ بھی نمونہ بن گئے، اسی طرح قرآن بعد قرآن آپ کا اسوہ ایک سے دوسرے تک منتقل ہوتا رہا، اور جس نے بھی پیروی کرنے کی کوشش کی وہ بعد والوں کے آئینڈیل بتا چلا گیا۔

اس کتاب میں آپ ﷺ، صحابہ کرام اور بزرگان پیشیں کے کچھ سچے پیروکاروں کے واقعات و حکایات بیان کی گئی ہیں، ان واقعات کے کردار بہت پرانے نہیں بلکہ زمانہ قریب کے لوگ ہیں، ان واقعات کے درج کرنے کا مقصد حظ نفس نہیں بلکہ احساب نفس ہے کہ ہم غور کریں

کہ یہ لوگ بھی ہمارے اسی فتنہ پرور دور کے لوگ تھے، زمانہ کی تمام تر فتنہ سامانیوں کے باوجود انہوں نے ہمت و عزیمت سے کام لیا اور کلمہ ”لَا إِلَهَ إِلَّا هُوَ“ کے ضمن میں خدا رسول سے کئے ہوئے وعدہ کونجھا کر دکھا دیا، اگر ہم بھی تھوڑی سی عزیمت اور حوصلے سے کام لیں تو ہمارے لئے بھی یہ راہ آسان ہو سکتی ہے۔

اس کتاب کے دو حصے ہیں، پہلا حصہ حضرت والد صاحب کا ترتیب دیا ہوا ہے، جس میں مختلف تذکروں اور سوانح عمریوں سے والد صاحب نے واقعات چن کر اکٹھا کئے ہیں، جواز حد ولچپ، معلوماتی اور فکر و عمل کی دعوت دینے والے ہیں۔ مسودے میں جس ترتیب سے واقعات درج تھے، ہم نے اسی ترتیب کو باقی رکھا ہے، ہاں کہیں کہیں جہاں اشد ضرورت محسوس ہوئی ہے بقدر ضرورت تمیم کی ہے۔

مسودے میں حوالے کا اہتمام نہیں تھا، بعض واقعات کے ساتھ صرف کتاب کا نام لکھا ہوا تھا، صفحہ نمبر کہیں بھی درج نہیں تھا، ہم نے اہتمام کر کے تمام واقعات کا اصل ماغذہ سے موازنہ کر کے بقید صفحہ کتاب کے حوالے درج کر دیئے ہیں، تا کہ اس کتاب کی استنادی حیثیت دو بالا ہو جائے۔ چند ایک واقعات ایسے ہیں جن کے مأخذ تک ہماری رسائی نہیں ہو سکی، جس کی وجہ سے ان کے حوالے یا تو تثنیہ ہیں یا سرے ہے، ہی نہیں، لیکن ایسے دو چار ہی واقعات ہیں۔

ایک زمانہ میں والد صاحب نے ”نمونے کے انسان“ کے نام سے بزرگان دین کے واقعات کو لکھنا شروع کیا تھا، جس کی متعدد قسطیں دو ماہی ”الریاض“، گورنمنی میں شائع ہوئی تھیں، ہم نے ان شائع شدہ واقعات کو بھی الریاض کے صفحات سے نقل کر کے کتاب کا حصہ بنادیا ہے۔

کتاب کے دوسرے حصے میں والد صاحب کی جملہ تصانیف سے واقعات چن کر جمع کئے گئے ہیں، ترتیب کی صورت یہ رکھی گئی ہے کہ اگر کسی بزرگ کے متعدد واقعات کسی کتاب میں درج ہیں تو ان بزرگ کے نام کے تحت ان کے تمام واقعات کو جمع کیا گیا ہے، بصورت دیگر کتاب کے نام کے تحت واقعات درج کئے گئے ہیں۔

اخیر میں والد صاحب کی خود نوشت ”حکایت ہستی“ سے خود ان کے واقعات جمع کر کے

کتاب کی زینت بنادیئے گئے ہیں۔ اور ”براءیت دیگران“ کے عنوان کے تحت دوسرے لوگوں نے والد صاحب سے متعلق جو واقعات ذکر کئے ہیں (خاص طور سے وہاں ایپ کے گروپ ”معارف مولانا عجاز احمد عظیمی“ میں) ان کے نام کے حوالے کے ساتھ ان کو کتاب کا حصہ بنادیا گیا ہے۔ اس میں کسی خاص تلاش و تبع کا اہتمام نہیں کیا گیا ہے۔

دعا ہے کہ والد صاحب کی دیگر کتابوں کی طرح یہ کتاب بھی حسن قبولیت حاصل کرے،
اور ان کے لئے صدقہ جاریہ بنے۔ آمین

محمد عرفات عظیمی

۱۵/۸/۲۰۱۵ء



مولانا اعجاز احمد اعظمی صاحب اور تذکرہ صالحین

صالحین سے محبت اور ان کے ذکر خیر کی توفیق خدا کی نعمتوں میں سے ایک عظیم نعمت ہے، اس راستہ سے خدا اور رسول کی محبت دل میں جاگزیں اور مستحکم ہوتی ہے، صالحین کا تذکرہ خدا کی سنت ہے، قرآن میں جا بجا اللہ کے نیک بندوں کے تذکرے اور واقعات ملتے ہیں، اور یہ بات تو طے ہے کہ بزرگان پیشیں کے اولوالعزمیوں کے تذکرے سے بعد والوں کو عمل کی تحریک ملتی ہے، اور ان کے نقش پا سے درست سمت کی راہنمائی ملتی ہے، اسی لئے ہر دور اور ہر زمانہ میں بزرگان دین کے تذکار و حکایات کے لکھنے اور بیان کرنے کا اهتمام ہوا ہے۔ ان اهتمام کرنے والوں میں سے زمانہ قریب کی ایک صالح ہستی حضرت مولانا اعجاز احمد صاحب اعظمی نور اللہ مرقدہ کے ذکر صالحین سے شغف کو اس مجلس میں بیان کرنے کی کوشش کی جائے گی۔

برگان دین کے واقعات، ان کے تذکرے اور ان کی سوانح عمریاں حضرت مولانا کی زندگی کا اہم جز رہی ہیں، بلکہ کہنا چاہئے کہ یہ چیزیں ان کے لئے مثل ہوا و پانی کے تھیں، انہوں نے ایک جگہ لکھا ہے کہ:

”مجھے بچپن سے بزرگوں کے تذکروں اور سوانح عمریوں سے شغف ہے بلکہ عشق ہے، اس موضوع پر لکھا ہوا ایک ایک حرff پڑھتا ہوں۔ مجھے یاد ہے کہ مکتب کے دوسرے یا تیسرے درجہ میں تھا، تو میرے استاذ حضرت مولوی محمد یوسف صاحب علیہ الرحمہ نے ”سیرۃ الصدیق“ نامی ایک چھوٹا سارا سالہ پڑھایا تھا۔ اس سے مجھے اتنی دلچسپی ہوئی، کہ بار بار پڑھ کر بھی سیری نہیں ہوتی تھی، پھر اس کے بعد سلسلہ چل پڑا۔ رسول اللہ ﷺ کی سیرت پر بہت سی چھوٹی بڑی کتابیں پڑھ ڈالیں، اسی وقت میں نے علامہ شبیلی کی ”الفاروق“، اتنی مرتبہ پڑھی کہ اس کے

مضامین اور اس کے جملے حفظ ہو گئے پھر اللہ ہی جانتا ہے کہ اس وقت سے اب تک کتنے تذکرے، سوانح عمریاں پڑھ چکا ہوں۔ اس راستے سے بزرگوں سے محبت پیدا ہوئی، قلب میں اس محبت کا رسون ہوا۔

جن کو حضرت مولانا کی شاگردی کا شرف حاصل ہے یا پھر ان کی صحبت اٹھائے ہوئے ہیں وہ بخوبی اس سے واقف ہوں گے کہ ان کی کوئی مجلس، کوئی گفتگو، وعظ و تقریر، درس و تدریس بزرگان دین کے تذکرے سے خالی نہیں ہوتی تھی، اس کثرت سے بزرگان دین کا تذکرہ کرتے تھے کہ ایک زمانہ میں ان کے کچھ خاص دوستوں نے ان کا نام ہی ”تذکرۃ الاولیاء“ رکھ دیا تھا، اور یہ سچ بھی ہے کہ وہ چلتے پھر تے تذکرۃ الاولیاء“ تھے۔

بزرگان دین کے تذکرہ کے وقت ان پر ربوڈگی سی کیفیت طاری ہو جاتی تھی، ہر چیز فراموش ہو جاتی تھی، پھر وہ ہوتے اور تذکرے ہوتے۔ مولانا مسلم صاحب کے تذکرے میں انہوں نے لکھا ہے کہ:

”مولانا کو اپنے اکابر سے بے حد لگا تو تھا۔ ان کا تذکرہ چھڑ جاتا تو کسی طرح انھیں سیری نہ ہوتی۔ میرا طبعی ذوق بھی یہی ہے، میں کبھی مجلس میں بزرگوں کا تذکرہ چھیڑ دیتا اور بے تکان ان کے احوال و واقعات اور احوال بیان کرتا، کبھی گھنٹوں یہ سلسلہ بیان جاری رہتا مگر مولانا پہلو نہ بدلتے بلکہ یکساں دچپسی اور انشرح کے ساتھ سنتے، میں رکتا تو مزید کوئی بات چھیڑ کر سلسلہ دراز کر دیتے کبھی کبھی صراحتہ فرمائش کرتے کہ بزرگوں کے احوال و واقعات سناؤ اور میرا یہ حال ہوتا کہ ”دیوانہ را ہوئے بس است“ شروع ہو جاتا۔

”ایک مرتبہ غازی پور میں وہیں کے ایک استاذ میرے محبوب دوست جناب قاری شبیر احمد صاحب..... جوازہ ظرافت کبھی کبھی مجھے تذکرۃ الاولیاء کے نام سے یاد کیا کرتے تھے کے کمرے میں ہم لوگ موجود تھے۔ حضرت مولانا صدر مجلس تھے، کسی تقریب سے بزرگوں کا تذکرہ چھڑ گیا اور میں دیر تک اسی مبارک ذکر میں محو و منہک رہا۔ مولانا بھی اسی انہاک سے سنتے رہے، مولانا پان کھانے کے عادی تھے مگر اس وقت گفتگو کی محبیت میں کسی کو پان کا خیال نہ رہا خود مولانا بھی بھولے ہی رہے، بہت دیر کے بعد میں خاموش ہوا تو فرمایا:

”قاری صاحب! اتنی اچھی باتیں سنی ہیں اب تو پان کا استحقاق ہو گیا ہے، سب لوگ نہس پڑے اور پان کا دور چل پڑا۔“

میرا بھی اس سلسلہ کا ایک مشاہدہ سنتے چلتے۔ حضرت مولانا جب ڈائیسیس کے سلسلہ میں ممبئی میں مقیم تھے، اسی وقت ان کے استاذ حضرت مولانا زین العابدین صاحب بھی بغرض علاج ممبئی آئے ہوئے تھے، حضرت مولانا ان کی مدت قیام میں کئی مرتبہ ملنے گئے، ایک مرتبہ مجھے بھی ساتھ لے گئے، مولانا کو کینسر کا مرض تھا، اور مولانا کو بھی اندریشہ ہو چلا تھا کہ اب وہ اس بیماری سے جانبرنا ہو سکیں گے، اسی مناسبت سے ان کی مجلس شوق لقاء الہی کی باتوں سے اور اس کی مسرتوں سے لبریز ہوا کرتی تھی، اور ایک گونہ مسرت کی لہریں بھی ان کی چہرے سے ہو یاد تھیں، اس کیفیت کو دیکھنا تھا کہ حضرت مولانا کے تذکرہ صالحین کی حس جاگ اٹھی، وہاں سے اٹھے تو مجھ سے کہا کہ بیٹھ! مولانا کے چہرے کو دیکھ رہے تھے، کیسا لقاء الہی کی خوشی میں دمک رہا تھا؟ اس کے بعد بزرگان پیشیں کے دم والپسیں کے واقعات سنانا شروع کر دیئے، پورے راستے فقصص بزرگاں کا سلسلہ چلتا رہا، اس میں اتنی محیت ہوئی کہ گھر کا آنا بھی فراموش ہو گیا، ڈرائیور نے جب گاڑی روک کر متنبہ کیا تب خیال آیا، تھوڑی دیر کے لئے سلسلہ ٹوٹا، گھر پہوچ کر پھر وہی سلسلہ شروع ہو گیا، تقریباً ایک گھنٹہ تک یہ سلسلہ چلتا رہا، ظہر کی اذان ہوئی تو فقصص اکابر کا باب بند ہوا، اور ظہر کی نماز پڑھی گئی۔

مولانا زین العابدین صاحب کے انتقال کے بعد ان کی اس کیفیت کو اس ذوق و شوق اور محبت کے ساتھ ایک مضمون میں بیان کیا ہے کہ پڑھ کر پہلوں کی یاد تازہ ہو جاتی ہے۔ اس مضمون سے خود صاحب مضمون کی اندر وہی کیفیت کا اندازہ لگایا جا سکتا ہے کہ ان کا قلب یادِ الہی اور بزرگوں کی عظمت سے کس درجہ معمور تھا۔

اگر کہا جائے کہ تذکرہ بزرگاں مولانا کا وظیفہ حیات تھا تو غلط نہیں ہوگا، زمانہ قدیم اور ماضی قریب کے بزرگوں کے واقعات اس کثرت سے ان کو یاد تھے کہ حیرت ہوتی تھی، موضوع گفتگو چاہے جو ہو، ایسا نہیں ہو سکتا تھا کہ اس موضوع پر چند واقعات نہ سنا کیں، بزرگان دین سے ان کی یہ دلچسپی صرف واقعات تک محدود نہیں تھی بلکہ ان کے احوال و کوائف بھی از بر تھے، جہاں کسی

نے کسی بزرگ کے بارے میں پوچھا، ان کے احوال و کوائف اور حالات زندگی اور ان کے بارے میں دوسرے لوگوں رائے میں بیان کرنا شروع کر دیتے، کبھی کبھی تو حیرت ہوتی کہ اس تفصیل کے ساتھ یہ چیزیں ان کو کیسے یاد ہیں؟۔

زمانہ قریب کے دو بزرگ جن کی قربت کا لطف مولانا اٹھائے ہوئے تھے، ایک حضرت مولانا محمد احمد صاحب نور اللہ مرقدہ اور دوسرے حضرت مولانا قاری صدیق صاحب نور اللہ مرقدہ، ہر دو حضرات کا تذکرہ بکثرت اور تسلسل کے ساتھ کیا کرتے تھے، ان کے لطاف و عنایات جو مولانا کی ذات پر تھی، ان کا حلم و غنو، ان کی بے نفسی و سادگی، ان کی عبادت گزاری و شب بیداری، ان کے ورع و تقوی کی داستان ہمیشہ سنایا کرتے تھے، کئی مرتبہ میں نے دیکھا کہ ان کا تذکرہ کرتے کرتے آواز بھرا گئی، طبیعت بے چین ہو گئی، اور آنکھوں سے اشکوں کے موتی ٹکنے لگے۔

اپنے شیخ حضرت مولانا عبدالواحد صاحب مدظلہ کا تذکرہ مجھ سے بہت کیا ہے، خلوت و جلوت ہر جگہ، جب بھی ان کا تذکرہ ہوا ہے میں نے یہ بات نوٹ کی ہے کہ آواز ضرور رندھی اور گلو گیر ہوئی ہے، خاص طور سے جب ان کے خل اور ان کی سادگی کو بیان کرتے تو ضرور اشکوں کے سوغات لاثاتے۔

والد صاحب کا آخری حج جس میں بھی ساتھ تھا، ایک مرتبہ ہرم میں ایک ستون سے ٹیک لگائے بیٹھے ہوئے تھے، ساتھ میں صرف میں تھا، بقیہ لوگ سعی و طواف میں مشغول تھے، نہ جانے کس مناسبت سے شعرو شاعری کا ذکر چھڑ گیا، اکبر الہ آبادی کے اس شعر سے بات چلی۔

الا یا یہا لطفنک بجو را ہک بناؤ لہا
کہ قرآن سہل بودا ولے افتاد مشکلہا
اور جگر کے اس شعرتک بات پھوٹ گی۔

میر اکمال عشق بس اتنا ہے اے جگر

وہ مجھ پر چھا گئے میں زمانے پر چھا گیا

اس شعر کا ذکر ہونا تھا کہ طبیعت پھڑک اٹھی، پرے در پے بزرگوں کے کمال عشق کے کئی واقعات سنائے، اور بتایا کہ کیسے ان پر اللہ و رسول چھا گئے اور یہ لوگ پورے جہاں پر چھا گئے۔

بات چلتے چلتے ان کے شیخ حضرت مولانا عبدالواحد صاحب مدظلہ تک پہنچی، ان کا ذکر آنا تھا کہ آواز گلوگیر ہوئی، بہت دل گرفتہ ہوئے، کہنے لگے کہ ہر سال حضرت حج کے لئے آیا کرتے تھے، اس سال علامت کی وجہ سے نہیں آسکے، اگر آئے ہوئے تو ان سے ملاقات ہوتی، ان کی مجلس میں بیٹھتے، اور تم بھی ان سے ملاقات کر لیتے، ان سے دعا کر لیتے۔

گزشتہ سطروں میں آپ نے پڑھا کہ مولانا کو پچپن ہی میں جب وہ حرف شناسی کے منزل میں تھے، تذکرہ صالحین سے عشق ہو گیا تھا، عمر کی منزل میں طے کرنے کے ساتھ یہ عشق بھی دم بدم عروج پذیر رہا، ان کی زندگی کا کوئی حصہ اس کا رخیر سے خالی نہیں رہا، حرف شناسی کی منزل سے گزر کر جب انہوں نے قلم اٹھایا تو اس سلسلہ میں مزید توسع پیدا ہوئی، جو تذکرہ ابھی تک زبان اور دل و دماغ تک محدود تھے، اب قلم کے راستے دل سے ٹپک کر صفات پر تسمیہ ہونے لگے۔

مولانا نے جو سب سے پہلا مفصل کتابی صورت میں تذکرہ لکھا وہ مصلح الامت حضرت مولانا شاہ وصی اللہ صاحب نور اللہ مرقدہ کا تذکرہ ہے، جو حیات مصلح الامت کے نام سے ۱۴۰۶ھ میں شائع ہوا، اس کے بعد تو بہت سے صلحاء کے تذکرے مولانا قلم سے نکلے، بعض مفصل اور بعض کتابچے کی صورت میں۔ بیشتر تذکرے مضامین کی صورت میں لکھے گئے اور کسی رسالہ کی زینت بنے۔

مولانا تفصیلی تذکروں میں سرفہرست حیات مصلح الامت ہے، اس کے علاوہ ”تذکرہ شیخ ہلچوی“، عارف باللہ حضرت مولانا جماد اللہ صاحب ہلچوی کی سوانح۔ ”حیات سراج الامت“، حضرت مولانا سراج صاحب امر و ہوی خلیفہ حضرت تھانوی کی سوانح۔ ”ذکر جامی“، حضرت مولانا عبد الرحمن صاحب جامی خادم خاص مولانا وصی اللہ صاحب کی سوانح۔ ”تذکرہ مولانا عبد القیوم صاحب فتح پوری“، اور حضرت چاند شاہ صاحب اور ان کا خانوادہ تصوف۔

مولانا جب غازی پور میں تدریسی خدمات انجام دے رہے تھے اس وقت ایک سلسلہ مضامین ”نمونے کے انسان“ کے نام سے شروع کیا، جس میں بزرگان دین کے واقعات و حکایات ہوتی تھیں، اور اس کی قطبیں مجلہ ”الریاض“، گورنی میں شائع ہوتی رہیں، یہ سلسلہ لمبی مدت تک چلا، اس کے بعد جب مجلہ ”المائز“ کی ادارت کی ذمہ داری سنپھالی تو اس میں بھی

وفیات کے عنوان سے تذکروں کا سلسلہ شروع کیا، اور بہت بزرگان دین جن کو مولانا نے دیکھا اور برتا تھا، ان کا ذکر خیر المآثر کے صفحات میں کیا۔

اس کے بعد جب مولانا کی سرپرستی میں ماہنامہ ضیاء الاسلام کا اجرا ہوا تو یہ تذکرے المآثر سے منتقل ہو کر ضیاء الاسلام کی زینت بننے لگے۔

قلم و قرطاس سے ایک گونہ بعد کے باوجود مولانا کو تذکرہ لکھنے سے شغف تھا، کوئی بھی صالح ہستی جس کو انہوں نے دیکھا اور برتا ہو، ان کا ذکر خیر ضرور کرتے اور بہت محبت و اپنا نیت کے ساتھ کرتے، تذکرہ لکھنے میں ان کے بیہاں بڑے اور چھوٹے کی کوئی تفریق نہیں تھی، جیسا کہ عموماً دیکھنے میں آتا ہے کہ کسی بڑے کی وفات پر سارے لوگ اپنا قلم لے کر دوڑ پڑتے ہیں، اور ان کے ذکر سے اپنا قد اونچا کرنے کی کوشش کرتے ہیں، اس کے برعکس اگر نسبتاً کسی غیر معروف آدمی کی وفات ہو جائے تو انہیں لوگوں کا قلم چھوٹا اور فرصت قلیل ہو جاتی ہے، اور ایسی سرد مہری برتنے ہیں جیسے اس بیچارے کی کوئی خدمت ہی نہیں ہے۔ مولانا ہر صالح انسان..... جس سے ان کی شناسائی ہوتی تھی..... کا تذکرہ لکھتے تھے، چاہے وہ معروف یا غیر معروف یا پھر بالکل ہی گمنام ہو۔ مولانا کی تذکروں کی کتاب ”کھوئے ہوؤں کی جتنجو“ میں بہت سے ایسے لوگوں کا ذکر خیر ہے جس کو پڑھنے والا اول و آخر ان کو صرف انہیں صفحات پر دیکھتا ہے، اس کے علاوہ کہیں ان کا نام و نشان تک نہیں پاتا۔

آخر میں تذکروں سے شغف کا ایک چشم دید نمونہ لکھ دینا مناسب معلوم ہو رہا ہے۔

ڈالیسیس شروع ہونے سے پہلے مولانا کو بہت زیادہ کمزوری اور نقاہت رہا کرتی تھی، لکھانا بینا چھوٹ گیا تھا، مسلسل متلی کی شکایت رہا کرتی تھی، جس کی وجہ سے لکھنے کا کام معرض التوا میں پڑ گیا، اور مہینوں یہ کیفیت رہی، اسی دوران کی بزرگزیدہ ہستی اس دنیا سے رخصت ہوئیں، خصوصاً مولانا کے استاذ حضرت مولانا افضل صاحب جو ہرقسمی اور مولانا کے دیرینہ رفیق مولانا فاروق صاحب حیدر آبادی۔ ان حضرات کے وفات کے صدمے نے مولانا کو اور بھی لا غر بنا دیا، مولانا کی دیرینہ روایت کے مطابق ان کا تذکرہ لکھنے کا داعیہ شدت کے ساتھ پیدا ہوتا، مگر صورت حال یہ تھی لکھنا تو دور کی بات تھوڑی دیر میٹھنا بھی مشکل تھا، پھر جب ڈالیسیس شروع ہوئی اور رو بصحت

ہوئے، گھنٹہ دو گھنٹہ بیٹھنے کی سکت ہو گئی اور کچھ لکھنے کے لائق ہو گئے تو سب سے پہلا کام یہی کیا کہ ان کا تذکرہ لکھا، حالانکہ اس کے علاوہ بھی بہت سے ضروری لکھنے کے کام تھے، مثلاً تسهیل الجلا لین کا کام، بلکہ ایک مرتبہ میں نے پوچھا بھی کہ تسهیل الجلا لین کا کام کب شروع کریں گے؟ اس کو جلد ہی شروع کر دینا چاہئے، تو فرمایا کہ پہلے یہ قرضے ادا کروں اس کے بعد تسهیل الجلا لین پر ہاتھ لگاؤں گا۔

اسی وقت مولانا نے یہ بھی تہییر کیا تھا کہ اپنے محبوب استاذ حضرت مولانا افضل صاحب جو ہرقسمی کی مفصل سوانح لکھیں گے، اور اس کے لوازمات بھی اکٹھا کر لئے تھے مگر افسوس کہ یہ کام شروع ہونے سے پہلے ہی ختم ہو گیا۔

قلم و قرطاس کی اس جدائی کے بعد (جس کا ابھی تذکرہ ہوا ہے) مولانا نے جب قلم اٹھایا تو بہت سے لوگوں کے تذکرے لکھے۔ مولانا افضل صاحب کا مفصل تذکرہ لکھا، مولانا زین العابدین صاحب پر تین تفصیلی مضمایں لکھے، مولانا فاروق صاحب حیدر آبادی پر لکھا، اپنے ہم وطن دوست حافظ عیسیٰ صاحب کا تذکرہ لکھا، مولانا کے خصوصی جواں مرگ شاگرد مولانا شاء اللہ صاحب کا ایک حادثہ میں انتقال ہو گیا تھا، جس کا مولانا قلب پر خاصاً اثر رہا، ان کا بھی تذکرہ لکھ کر دل کا بوجھ کچھ ہلاکا کیا۔

بہت سے مرحومین کو کتابوں کے صفحات پر زندگی عطا کرنے والے ہمارے مولانا نے بھی بالآخر ۲۸ ستمبر ۲۰۱۳ء کو اپنی زندگی کا سفر مکمل کیا، اور آخرت کی منزل پر پہونچ کر کمر کھول دی، انہوں نے تاحیات صالحین کے تذکرے کئے اور ان کی حیات و خدمات پر لکھتے رہے، ان کو دنیا سے روشناس کرتے رہے۔ دعا ہے کہ ان کا یہ وظیفہ حیات ان کے شاگرد اور ان کی اولاد کے توسط سے ہمیشہ قائم و دائم رہے اور تذکرہ صالحین جو مہم انہوں نے چھیڑ رکھی تھی، وہ ہمیشہ باقی رہے، اور ان کے لئے بہترین صدقہ جاری یہ بنے۔ آمین

محمد عرفات عظی

۲۰۱۵/۸/۱۶

حپ نبوی

بارگاہ نبوت سے لگاؤ:

حضرت مولانا مفتی محمد شفیع صاحب نے فرمایا:

”علامہ علاء الدین حسکفی (متوفی ۹۸۸ھ) اپنی کتاب ”الدر المختار“ کو لے کر روضہ اقدس نبوی پر حاضر ہوئے، اور ورق گردانی کرتے رہے اور دعا کرتے رہے، میں نے جب معارف القرآن کی پہلی جلد مکمل کی تو مدینہ منورہ حاضری ہوئی، روضہ اقدس پر حاضر ہوا، معارف القرآن کی جلد اول میرے ساتھ تھی، مگر مجھے کھوں کر ورق گردانی کی جرأت نہیں ہوئی، البتہ معارف القرآن کی جلد اول بغل میں تھی اور میں روضہ اقدس پر اس کی مقبولیت کی دعا مانگتا رہا۔
(البلاغ مفتی عظیم نمبر ۲۲ ص ۹۹۲)

اتباع نبوی:

امیر شاہ خان صاحب نے فرمایا کہ مولوی اسماعیل صاحب کا نڈھلوی (والدہ ماجد حضرت مولانا محمد الیاس صاحب) نہایت سید ہے قبیل سنت بزرگ تھے، میں ان سے بہت مرتبہ ملا ہوں، لیکن جب کبھی ملاقات ہوتی تو وہ یہ ضرور فرماتے کہ حدیث میں آیا ہے کہ جب کسی سے کسی کو محبت ہو تو اسے چاہئے کہ اس کو اطلاع کر دے، اس لئے میں بتمیل ارشاد نبوی تم سے کہتا ہوں کہ مجھے تم سے محبت ہے۔ یہ ان کا ہر ملاقات میں معمول رہا، اور کبھی اس میں تخلف نہیں ہوا۔
(ارواح ثلاثہ ص ۱۶۶)

گلاب سے محبت:

ایک مرتبہ مولانا گنگوہی رحمۃ اللہ علیہ نے حاضرین مجلس سے فرمایا کہ مولانا قاسم کو گلاب سے زیادہ محبت تھی، جانتے بھی ہو کیوں؟ ایک صاحب نے عرض کیا ایک ضعیف حدیث میں آیا

ہے کہ گلاب جناب رسول ﷺ کے عرق مبارک سے بنا ہوا ہے۔ فرمایا: ہاں، اگرچہ حدیث ضعیف ہے مگر ہے تو حدیث۔ (ارواح ثلاثہ۔ ص ۲۶)

نسبت نبوی سے تعلق:

حضرت گنگوہی علیہ الرحمہ مدینی کھجوروں کی گھٹلیاں پسوا کر صندوقچے میں رکھ لیتے تھے، اور کبھی کبھی سفوف بناؤ کر پھانک کرتے، ایک مرتبہ فرمانتے گئے کہ لوگ حرمین شریفین کی چیزوں زمزم کے میں اور تحریخ ما کو یونہی پھینک دیتے ہیں، یہ خیال نہیں کرتے کہ ان چیزوں کو مکہ معظمه اور مدینہ منورہ کی ہوا گلی ہے۔ مولوی اسماعیل صاحب فرماتے ہیں کہ ایک مرتبہ مدینی کھجور کی گھٹلی پسی ہوئی حضرت نے صندوقچے سے نکال کر مجھے عطا فرمائی کہ لواس کو پھانک لو، ایک مرتبہ مدینہ منورہ کی الی مجھے کھلانی اور ایک مرتبہ مدینہ الرسول کی مٹی عطا فرمائی کہ اس کو کھالو، میں نے عرض کیا کہ مٹی کھانا تو حرام ہے، تو فرمایا کہ ”میاں وہ مٹی اور ہوگی“۔ (تذكرة الرشید۔ ج ۲۔ ص ۲۸)

حرمین شریفین سے آئے ہوئے تبرکات جب آپ تقسیم فرماتے تو چہرہ مبارک پر بشاشت اور آواز کے لمحے میں مسرت و انبساط محسوس ہوتا تھا، آپ کا دل چاہتا تھا کہ دوسرا بھی ان اشیاء کا احترام کریں۔ ایک مرتبہ مولوی حسین احمد صاحب مہاجر مدینی نے ایک گھڑا بھر کر (مسجد نبوی) کا غسالہ شریفہ بھیجا، جس وقت اور اہتمام کے ساتھ گنگوہ پہو چا ہو گا، وہ ظاہر ہے، آپ نے اس کے پہو چتے ہی اس کو کھلوایا اور سبیل لگوادی، اس دن جو بھی آیا جواب سلام کے بعد آپ کا ارشاد ہوتا تھا ”میاں مولوی تھی ان کو بھی پلاو“، بندہ بھی خوش نصیبی سے اس دن جا پہو چا اور تبرک سے فیضیاب ہوا۔

حضرت امام ربانی کا جی چاہتا تھا کہ ہر مسلمان حق تعالیٰ اور اس کے رسول کی اس درجہ محبت لئے ہوئے ہو کہ حرمین کی ہوا گلی ہوئی اشیاء کو جان سے زیادہ عزیز سمجھتے ہوں۔ مولوی محمد اسماعیل صاحب فرماتے ہیں کہ ایک مرتبہ حضرت مولانا نے موم ہتی کا ذرا سائلکڑا مجھے عطا فرمایا اور کہا کہ ”اس کو نگل جاؤ“ اور ایک بار کعبہ کے ریشم کا ایک تار ایثار فرمایا اور کہا کہ ”کھالو“۔

(تذكرة الرشید۔ ج ۲۔ ص ۲۹)

خلاف سنت پر خفگی:

ایک دفعہ ایک صاحب تشریف لائے، حضرت (گنگوہی) اس وقت بیت الخلا تشریف لے گئے تھے، آنے والے مسافر کچھ ایسے مغرورو جری تھے کہ بیٹھے ہوئے مجمع سے نہ سلام نہ دعا، موذھا اٹھا کر سب سے آگے بڑھے، حضرت کی چار پائی کے پاس جا بیٹھے، حضرت استجابة فارغ ہو کر تشریف لائے تو دور ہی سے انہوں نے پکارا ”جناب آداب“ حضرت نے بے ساختہ جواب دیا، کون بے ادب ہیں؟ جن کو شریعت کا ایک ادب بھی نہیں معلوم“۔ ایک مرتبہ ایک صاحب اور آئے اور بولے ”حضرت سلامت“ آپ کے چہرے پر غصہ کا اثر ظاہر ہوا، اور فرمایا کہ مسلمانوں والا سلام چاہئے، یہ کون ہے حضرت سلامت والا؟ اس شخص نے عرض کیا میں کچھری میں رہتا ہوں، وہی عادت ہے، آپ نے فرمایا کہ یہاں تو کوئی کچھری نہیں ہے بھائی، میں تو فقیر آدمی ہوں۔ (حضرت کی ظاہری پینائی اس وقت جا چکی تھی)۔ (تذكرة الرشید۔ ج ۲ ص ۴۹)

سنن نبوی سے عشق:

حضرت امام ربانی مولانا رشید احمد گنگوہی قدس سرہ کا سنن مصطفویہ کے ساتھ عشق اس درجہ پر ہوا تھا کہ آپ کو عربی میں چھوڑ کر بلا ضرورت انگریزی مہینوں کا استعمال بھی گراں گزرتا تھا۔ مولوی محمد اسماعیل صاحب حضرت کی خدمت میں حاضر تھے کہ کسی شخص نے پوچھا کہ گوالیار کب جاؤ گے؟ انہوں نے جواب دیا کہ جو لاٹی کی فلاں تاریخ کو، حضرت مولانا نے تأسف کے ساتھ ارشاد فرمایا کہ اور ماہ و تاریخ نہیں ہے جو انگریزی مہینوں کا استعمال کیا جائے؟۔ (تذكرة الرشید۔ ج ۲ ص ۵۰)

حدیث نبوی کی تعظیم:

ایک مرتبہ نواب صاحب (نواب ابراہیم خان والی ریاست ٹونک) مولانا سید مصطفیٰ صاحب (نواسہ سید احمد شہید) کے درس حدیث میں تشریف لائے، آپ نے ان کی کوئی تعظیم نہ کی، درس کے بعد فرمایا کہ ”نواب صاحب میں اس وقت رسول اللہ ﷺ کی حدیث پڑھا رہا تھا، اس لئے میں اس کو چھوڑ کر آپ کی تعظیم نہ کرسکا“۔ (کاروان ایمان و عزیمت ص ۱۶۹)

ذوق عبادت و ذکر

ذکر و عبادت:

حضرت مولانا حبیب الرحمن صاحب کے زمانے میں دارالعلوم دیوبند کا کام بہت پھیل گیا تھا، بہت سے شعبے قائم ہو چکے تھے، اور سینکڑوں طلبہ دارالا اقامہ میں رہتے تھے، اس لئے مولانا شہ و روز انتظامی کاموں میں معروف رہتے تھے، اس کے باوجود ان کی نوافل اور تلاوت وغیرہ کے علاوہ روزانہ سوا لاکھ مرتبہ ذکر اسم ذات کا معمول بھی قضا نہیں ہوا۔ (البلاغ مفتی اعظم نمبر۔ ج ۱۔ ص ۲۷۶)

جماعت اور مسجد کا اہتمام:

مجھے یاد ہے کہ دیوبند میں جب میری عمر تقریباً سال تھی، ایک دن فجر کی نماز کے وقت سخت آندھی، موسلا دھار بارش اور گرج چمک کی بنابر والد صاحب (مفتی محمد شفیع صاحب) مسجد تشریف نہ لے جاسکے اور نماز گھر میں ہی ادا فرمائی، ادھرا دادا بابا جو مسجد کے عاشق اور نماز باجماعت کے شیدائی تھے، اسی حالت میں پائیجھے چڑھا کر مسجد کی جانب روانہ ہو گئے، اور والد ماجد کو بارش کی وجہ سے ان کے جانے کا پتہ نہ چل سکا، دادا بابا جب مسجد پہنچے تو دیکھا کہ بجز موزون کے کوئی دوسرا شخص موجود نہیں ہے، خیر موزون کے ساتھ دو آدمیوں کی جماعت ہوئی، اور بعد نماز جب دادا بابا گھر لوٹنے لگے تو سب محلے والوں کو ان کے گھروں سے اٹھا کر ساتھ لیتے ہوئے سخت غصے میں گھر پہنچ اور والد صاحب کو بلا کر سب کے سامنے اس قدر ڈاٹا کہ والد صاحب اور سب محلے والے دم بخود رہ گئے، اور فرمایا: افسوس ہے کہ مجھے اپنی زندگی میں ایسا دن دیکھنا پڑا، جس کی وجہ کو تم سے توقع نہ تھی، آج اگر میں نہ پہنچتا تو مسجد ویران ہو جاتی، اور جماعت نہ ہوتی، میرے بعد تو تم اس مسجد کو ویران ہی کر دو گے، مجھے افسوس تو سب پر ہے، لیکن سب سے زیادہ اپنے اس بیٹے

پر ہے، اور بھی نہ جانے کیا کیا کہا؟ دادا ابا کو دنیا میں والد صاحب سے بڑھ کر کوئی عزیز نہ تھا، مگر ترک جماعت پر اس قدر گرفت فرمائی اور تمام محلہ والوں اور چھوٹی اولاد کے سامنے، یہ حضرت والد صاحب کی انتہائی سعادت مندی تھی کہ انہوں نے ذرا بھی ناگواری کا اظہار نہیں فرمایا، بلکہ نہ امت اور شرمندگی کا اظہار کرتے ہوئے سب کے سامنے معافی مانگی، بعد میں فرمایا کرتے تھے کہ اگر اس دن اتنی لتاڑنہ پڑتی تو عمر بھرا حساس نہ ہوتا کہ ہم سے کوئی غلطی سرزد ہوئی تھی۔ (البلاغ مفتی اعظم نمبر- ج ۲ ص ۱۰۶۹)

سفر میں عبادت کا معمول:

مولانا مظفر حسین صاحب کا نڈھلوی عموماً پیدل سفر کرتے تھے، اور سامان سفر لوٹا، لੱگی، لکڑی، مشکیزہ ہوتا تھا، جہاں شام ہو جایا کرتی تھی وہیں شب بسر کرتے تھے۔ ایک مرتبہ شام ایک ایسے گاؤں میں ہوئی جہاں سب ہندو تھے، کوئی مسلمان نہ تھا، وہاں والوں سے کہا کہ رات کور بنے کے لئے جگہ بتا دو، ایک شخص نے گاؤں کے باہر کو لھو پر بتا دیا، آپ کے پاس روئی تھی، اس کو نوش فرمایا، اتفاقاً وہی شخص رات کو کسی کام سے جنگل میں آیا تو حضرت کو قرآن پڑھتے سناء، تمام شب بتایا میں گزار دی، اور صبح کو حاضر خدمت ہو کر عرض کیا کہ رات جو تو پڑھ رہا تھا وہ جلدی سے مجھے بھی پڑھا دے، اس کے بعد آپ کو اپنے گھر لے گیا اور وہاں اس کے بیوی بچے سب مسلمان ہو گئے۔ (ارواح ثلاثہ۔ ص ۷۷)

ذوق عبادت:

رمضان المبارک میں حضرت شیخ الہند کے یہاں عبادت کا اہتمام بہت بڑھ جاتا تھا، پوری رات مصروف عبادت رہتے، تراویح کے بعد حاضرین سے کچھ دیر خطاب فرماتے، ظاہر ہے کہ گفتگو دین و مذہب اور تعلق مع اللہ کے دائرے سے باہر نہ ہوتی ہوگی، اس کے بعد چند منٹ آرام فرم کر پھر نوافل کے لئے اٹھ کھڑے ہوتے۔ مولانا خود حافظ قرآن نہ تھے، کوئی دوسرا ساتا، دوچار پارے پڑھ کر ایک آرام کرتا تو دوسرا شروع کر دیتا، حافظ بدلتے رہتے لیکن مولانا اپنی جگہ جنمے رہتے، تمام رات یہی اہتمام رہتا، جذب و شوق کا یہ پیکر باری تعالیٰ کے حضور کھڑا رہتا یہاں تک ”حتی توارت قدماء“ کی سنت نبوی پر عمل کی صورت پیدا ہوجاتی۔

آخر عمر میں جب قویٰ ضعیف ہو گئے تھے، عبادت کے انہاک میں اس وقت بھی کمی نہ آئی تھی، زیادہ کھڑے رہنے سے پاؤں پرورم آ جاتا، لیکن صحت و مرض سے بے نیاز ہو کر یہ بندہ اپنے مولا کے حضور مصروف راز و نیاز ہوتا۔

ایک مرتبہ رمضان المبارک میں پاؤں پرورم آیا ہوا تھا، اس کے باوجود زیادہ سے زیادہ قرآن سننے کے لئے مستعد تھے، تکلیف کا خیال کر کے مستورات نے مولوی حافظ کفایت اللہ صاحب کے پاس کھلا بھیجا کہ آج کسی بہانے سے کم مقدار میں پڑھائیں، انہوں نے تھوڑا پڑھ کر کسل مندی اور گرانی کا عذر کر دیا، مولانا بھی آرام کے لئے چلے گئے، اور خود حافظ صاحب بھی آرام کرنے لگے، تھوڑی دیر کے بعد انہیں محسوس ہوا کہ کوئی آہستہ آہستہ ان کے پاؤں دبارا ہے، دیکھا تو خود حضرت شیخ الہند تھے، حافظ صاحب کے چہرے پر شرمندگی کے آثار دیکھ کر مولانا نے فرمایا کہ ”بھائی کیا حرج ہے؟ تمہاری طبیعت اچھی نہیں، ذرا راحت آجائے گی۔“

معمولات عبادت میں مالٹا کی اسارت اور قید و بند بھی کچھ تبدیلی نہ کر سکی، شب میں عموماً ایک یا ڈیڑھ بجے تک اٹھ جاتے، پیشاب کے لئے جاتے پھر آ کرو ضوفرماتے اور نوافل میں مشغول ہو جاتے، نوافل سے فارغ ہو کر مراقبہ، ذکر خفی میں مشغول رہتے، ہزار دانہ تشیع سربا نے رہتی، اسے بھی التزام سے پڑھتے تھے، مولانا موصوف کو سردی برداشت نہ ہوتی تھی، لیکن اس کے باوجود عبادت کے اس انہاک میں کبھی بھی فرق نہ آیا، رات کے علاوہ دن کے بھی مختلف اوقات کو اور ادو طائف میں صرف فرماتے۔ (تذکرہ شیخ الہند - ص ۱۵۲)

تکبیر اویل کا اہتمام:

دیوبند کے جلسہ دستار بندی میں جب آپ (مولانا رشید احمد گنگوہی) تشریف لائے تو غالباً عصر کی نماز میں ایک دن ایسا اتفاق پیش آیا کہ مولانا محمد یعقوب صاحب نماز پڑھانے کو مصلی پر جا کھڑے ہوئے، مخلوق کے ازدحام اور مصافحہ کی کثرت کے باعث باوجود عجلت کے جس وقت آپ جماعت میں شرکیک ہوئے ہیں، قرات شروع ہو گئی تھی، سلام پھیرنے کے بعد دیکھا گیا اداں اور چہرہ پر اصحاب لابر س رہا تھا، اور آپ رنج کے ساتھ یہ الفاظ فرمار ہے تھے کہ افسوس بائیں بر س کے بعد آج تکبیر اویل فوت ہو گئی۔ (تذکرہ الرشید - ج ۲ - ص ۱۶)

دعا کا اہتمام:

جن دنوں مشکوٰۃ شریف کا درس حضرت سید احمد شہید قدس سرہ کے لشکر میں ہوتا تھا، ایک روز سید صاحب نے مولانا اسماعیل صاحب سے فرمایا کہ یہاں صاحب دل میں آتا ہے کہ اب چند روز جناب الٰہی میں خوب سب مل کر دعا کریں، مگر اس طرح کہ ایک گوشہ تھامی میں بیٹھ کر کیلے دعا کریں، اور آپ سب بھائیوں کو لے کر کہیں جنگل میں دعا کریں، مولانا موصوف نے فرمایا کہ بہت بہتر، میں حاضر ہوں، سید صاحب نے عصر کا وقت مقرر کیا، ہر روز نماز عصر سے فارغ ہو کر سید صاحب ایک کوٹھری میں اکیلے بیٹھ کر دعا کرتے تھے، اور مولانا صاحب سب غازیوں کو اپنے ہمراہ لے کر بستی کے باہر ایک نالے پر جاتے تھے، پہلے آپ سب لوگوں کی طرف مخاطب ہو کر کچھ دری وعظ و نصیحت فرماتے تھے، اس کے بعد برہنہ سر ہو کر کمال گریہ وزاری اور عجز و انکسار کے ساتھ جناب باری تعالیٰ میں بہت دریتک دعا کرتے تھے، اس دعائیں طرح طرح سے اپنی محتاجی و انکسار اور جناب باری کی عظمت و جباری اور رحمت و غفاری بیان کرتے تھے، دعا کے بعد سب کو ہمراہ لے کر سید صاحب کے پاس آتے تھے اور دعا کرنے کا حال عرض کرتے تھے، یہ دعا پانچ سات روز متواتر ہوئی۔ (سیرت سید احمد شہید۔ ج ۲ ص ۲۰۳)

توبہ و انبات:

سید ابو محمد صاحب نصیر آبادی، سید احمد شہید قدس سرہ کی الہیہ کے خالہ زاد بھائی بانکوں میں مشہور تھے، (مہیار کی جنگ کے موقع پر) اپنا گھوڑا اتحان پر چھوڑ کر پیادہ پا آپ کے پاس آئے اور کہنے لگے کہ میاں صاحب! جس روز سے میں آپ کے ساتھ گھر سے نکلا ہوں، آج تک میرا خیال بھی رہا ہے کہ یہ میرے عزیز اور رشتہ دار ہیں، میں بھی ان کے ساتھ رہوں، جوان کو اللہ تعالیٰ عروج دے گا تو ان کی وجہ سے میری بھی ترقی ہوگی، نہ میں آج تک خدا کے واسطے رہا اور نہ کچھ ثواب جان کر، مگر اب میں نے اس خیال فاسد سے توبہ کی اور از سر نو آپ کے ہاتھ پر اللہ تعالیٰ کی رضامندی کے واسطے بیعت جہاد کو آیا ہوں، آپ مجھ سے بیعت لیں اور میرے واسطے دعا کریں کہ اللہ تعالیٰ مجھے اس نیت اور ارادے پر ثابت قدم رکھے، آپ نے ان سے بیعت لی اور ان کے واسطے دعا کی، اس وقت تمام حاضرین پر رفت سے ایک عجیب حال واقع تھا کہ ہر ایک کی آنکھ سے

آنسو جاری تھے۔

دعا کے بعد سید ابو محمد صاحب آپ سے مصافحہ کر کے اپنے گھوڑے کی طرف چلے، ان کی آنکھوں سے آنسو جاری تھے، انہوں نے بسم اللہ کر کے داہنا پاؤں رکاب میں رکھا اور آواز بلند پکار کر کہا کہ سب بھائیو! اس بات کے گواہ رہنا کہ آج تک ہم گھوڑے پر اپنی شان و شوکت اور خواہش نفس کے لئے سوار ہوتے تھے، اس میں کچھ خدا کے واسطے نہ تھا مگر اس وقت ہم محض اللہ تعالیٰ کی خوشنودی و رضا جوئی کے واسطے بہ نیت جہاد اس گھوڑے پر سوار ہوئے ہیں۔ (سیرت سید احمد شہید۔ ج ۲ ص ۲۵۰)

مفارت رمضان کا رنج:

مولوی سید اسماعیل صاحب (فرزند نبیرہ حضرت سید احمد شہید قدس سرہ) بیان کرتے ہیں کہ ایک مرتبہ عید کی چاند رات کو آدمی رات کے وقت ایک شخص کی دردناک آواز کے ساتھ رو نے کی آواز آئی اور یہ معلوم ہوا کہ وہ روتا ہوا ایک طرف کو چلا گیا، معلوم ہوا کہ مولانا سید عرفان (نواسہ حضرت احمد شہید) تھے اور رمضان المبارک کے اختتام پر اس درد سے روئے تھے۔ (کاروان ایمان و عزیمت۔ ۱۶۷)

بحث بیدار:

حضرت سید احمد شہید قدس سرہ کے قیام دہلی کے اثنائیں رمضان پڑا، اکیسویں شب کو آپ حضرت شاہ عبدالعزیز صاحب کی خدمت میں حاضر ہوئے اور عرض کیا، اس عشرے کی کس رات میں شب بیداری کر کے شب قدر کی سعادت حاصل کی جائے؟ مولانا نے متسم ہو کر فرمایا، فرزند عزیز! شب بیداری کا جو روزانہ معمول ہے اسی طرح ان راتوں میں بھی عمل کرو، صرف شب بیداری سے کیا ہوتا ہے؟ دیکھو! چوکیدار اور سپا، ہی ساری رات جاگتے رہتے ہیں، مگر اس دولت سے بے نصیب و محروم رہتے ہیں، اگر تمہارے حال پر اللہ کا فضل ہے تو شب قدر میں اگر سوتے بھی رہو گے تو اللہ تم کو جگا کر ان برکات میں شریک کر دے گا۔ یہ سن کر اپنے مسکن پر آگئے اور عادت کے مطابق شب بیداری کا معمول رکھا، بتائیں سیویں شب کو آپ نے چاہا کہ ساری رات جا گوں اور عبادت کروں مگر عشا کی نماز کے بعد کچھ ایسا نیند کا غلبہ ہوا کہ آپ سو گئے، تھائی رات کے قریب

دو شخصوں نے آپ کا ہاتھ پکڑ کر جگایا، آپ نے دیکھا کہ آپ کی دائیں طرف رسول اللہ ﷺ اور بائیں طرف حضرت ابو بکر صدیق رضی اللہ عنہ بیٹھے ہیں، اور آپ سے فرمارہے ہیں کہ احمد اٹھا اور غسل کر، سید صاحب ان دونوں حضرات کو دیکھ کر دوڑ کر مسجد کے حوض کی طرف گئے اور باوجود یہ سردی سے حوض کا پنی تنخ ہو رہا تھا، آپ نے غسل کیا اور فارغ ہو کر خدمت میں حاضر ہوئے، حضرت ﷺ نے فرمایا کہ فرزند! آج شب قدر ہے، یادِ الہی میں مشغول ہو اور دعا و مناجات کرو، اس کے بعد دونوں حضرات تشرف لے گئے۔

صاحبِ مختزن لکھتے ہیں کہ اس کے بعد سید صاحب بارہا فرمایا کرتے تھے کہ اس رات کو اللہ کے فضل سے واردات عجیب و واقعات غریب دیکھنے میں آئے، تمام درخت اور دنیا کی ہر چیز سجدے میں تھی اور تسبیح و تہلیل میں مشغول، مگر ان ظاہری آنکھوں سے اپنی اپنی جگہ کھڑی معلوم ہوتی تھی، اس وقت فاءِ کلی اور استغراقِ کامل مجھے حاصل ہوا، صبح میں شاہ صاحب کی خدمت میں حاضر ہوا اور سلام کیا تو آپ نے بہت مسرور ہو کر فرمایا کہ اللہ تعالیٰ کا ہزار ہزار شکر ہے کہ آج کی شب تم اپنی مراد کو پہنچ گئے، اس وقت سے ترقیات و علوٰ درجات کے آثار ظاہر ہونے لگے۔ (سیرت سید احمد شہید۔ ج ۱ ص ۱۲۸)



علماء کا مقام

کالج کی ملازمت:

دارالعلوم دیوبند کے ایک انہائی ممتاز مدرس جو حضرت شیخ الہند کے شاگرد بھی تھے، ان کو کسی کالج کی طرف سے اچھی تجوہ پر مدرسی کی پیش کش ہوئی، انہوں نے حضرت شیخ الہند سے ذکر کیا اور کہا کہ حضرت! ہم یہاں دارالعلوم میں آٹھ آٹھ دس دس گھنٹے پڑھاتے ہیں، باقی وقت مطالعہ میں گزر جاتا ہے اور تصنیف و تالیف یا وعظ و خطابت کے لئے وقت بہت کم ملتا ہے، خیال ہے کہ کالج میں تدریس کا وقت بہت کم ہو گا، اور باقی فارغ وقت میں تصنیف و تالیف اور دوسرا دینی خدمات کا زیادہ موقع ملے گا، اس لئے یہ رجحان ہے کہ اس پیش کش کو قبول کر لیا جائے۔

حضرت شیخ الہند نے اس رائے کی مخالفت کی اور فرمایا کہ مولوی صاحب! مجھے امید نہیں ہے کہ وہاں جا کر آپ اتنی دینی خدمات بھی فارغ اوقات میں انجام دے سکیں، جتنی یہاں ہو جاتی ہیں، لیکن یہ بات ان کی سمجھ میں نہ آئی کہ زیادہ فرصت اور فراغت کے باوجود کام زیادہ کیوں نہیں ہو سکے گا؟ حضرت کی رائے تو نہ تھی لیکن اس کی شدید خواہش دیکھ کر اجازت دیدی، وہ کالج چلے گئے، تقریباً ایک سال کے بعد چھٹیوں میں وہ دیوبند آئے اور حضرت کی خدمت میں حاضر ہوئے، حضرت نے سلام اور دریافت خیریت کے بعد پوچھا:

”کیوں مولوی صاحب! اس عرصے میں آپ نے کتنا تصنیف کی؟ کتنے فتوے لکھے؟ کتنے وعظ کہے؟۔“

یہ سن کر وہ صاحب روپڑے اور کہا کہ حضرت حساب و کتاب کے نقطہ نظر سے تو آپ کی بات سمجھ میں نہ آتی تھی لیکن تجربے سے سمجھ میں آگئی، واقعہ یہ ہے کہ جتنا کام دارالعلوم میں عدم افراد کے باوجود ہو جاتا تھا وہاں فرصت کے باوجود اتنا نہ ہوا۔ (البلاغ مفتی اعظم نمبر ج، ص ۲۳۶)

تدریس اور ثواب:

حضرت مولانا سہول صاحب عثمانی، حضرت شیخ الہند کے ممتاز شاگردوں اور دارالعلوم کے ان مقبول اساتذہ میں سے تھے جن کو بیک وقت حدیث اور فقہ دونوں میں اللہ تعالیٰ نے کمال عطا فرمایا تھا۔ ایک مرتبہ انہوں نے حضرت شیخ الہند سے سوال کیا کہ حضرت! ہم دینی علوم پڑھاتے ہیں، اور ان پر تnxواہ بھی لیتے ہیں، تو کیا ایسی تدریس پر کچھ ثواب ملے گا؟ حضرت شیخ الہند علیہ الرحمہ نے فرمایا کہ مولوی صاحب! ثواب کی بات کرتے ہو، اس تدریس میں جو کچھ کوتا ہیاں ہم سے ہوئی ہیں اگر ان پر مواخذہ نہ ہو تو اسی کو غیبت سمجھو۔

مفتي شفیع صاحب تشریحًا فرماتے ہیں کہ حضرت کا مقصد یہ نہ تھا کہ تnxواہ لینے کے بعد ثواب کی کوئی امید نہیں، کیوں کہ اگر نیت بخیر ہو تو ان شاء اللہ اس میں ثواب کی امید ہے، لیکن یہ اس وقت ہے کہ جب کہ تnxواہ کا حق پورا پورا ادا کیا ہو، اور اگر مقررہ وقت سے کم پڑھایا، غیر حاضریاں کیں اور پڑھانے کے لئے جس محنت اور مطالعہ کی ضرورت ہے اس میں کوتا ہی کی تو تnxواہ کا حلال ہونا بھی مشکوک ہے۔ حضرت شیخ الہند نے اسی کی طرف اشارہ کیا ہے۔ (البلاغ مفتی اعظم نمبر۔ ج ۱۔ ص ۲۳۷)

کچھ دماغ لوگ:

ایک مرتبہ مشرقی پاکستان کے بڑے دینی مدرسہ کا جلسہ تھا، جس کے مہتمم صاحب سے حضرت والد صاحب (مفتي شفیع صاحب) کے دیرینہ مراسم تھے، اس جلسے میں انہوں نے اس وقت کے سربراہ مملکت کو بھی مدعو کیا تھا، اتفاق سے اس وقت سربراہ مملکت ایک ایسے صاحب تھے جن سے والد صاحب کو دینی معاملات میں کسی خیر کی توقع نہ تھی، اس لئے آپ نے طے کیا ہوا تھا کہ مجھے ان صاحب سے ملاقات نہیں کرنی ہے، جب جلسے کا دن آیا تو صدر صاحب کی آمد آمد ہوئی تو حضرت والد صاحب نے مدرسہ کے مہتمم صاحب سے فرمایا کہ میں ان صاحب سے نہ ملنا چاہتا ہوں نہ یہ پسند کرتا ہوں کہ ان سے میرا سامنا ہو، اس لئے آپ مجھے کوئی ایسا کمرہ دیدیجئے جہاں میں سو جاؤں، انہوں نے ایک کمرہ حضرت والد صاحب کے لئے مخصوص کر دیا، اور آپ وہاں سو گئے، جب صدر صاحب تشریف لائے اور انہیں مدرسہ کا معاونہ کرایا گیا تو معاونہ کے دوران مہتمم

صاحب انہیں اس کمرے پر بھی لائے اور اندر اشارہ کر کے فرمایا کہ اس میں مفتی محمد شفیع صاحب سور ہے ہیں۔

صدر صاحب کے جانے بعد جب مہتمم صاحب نے حضرت والد صاحب سے اس واقعے کا تذکرہ فرمایا تو آپ نے کہا کہ اگرچہ میں نے آپ سے یہ درخواست نہیں کی تھی کہ آپ انہیں میری اس انداز سے موجودگی جتا میں لیکن یہ اچھا ہوا، انہیں معلوم تو ہو کہ ملک میں ایسے ”کچ دماغ لوگ“ بھی موجود ہیں۔ (ابلاغ مفتی اعظم نمبر۔ ج ۱۔ ص ۳۳۳)

ہمیں بھی تو کسی نے بگاڑا ہی ہے:

ایک نوجوان حضرت حافظ ضامن شہید صاحب کی خدمت میں آتا تھا، حضرت کی برکت سے اس کی حالت کچھ بد لئے گئی، اس کے باپ نے حافظ صاحب سے شکایت کی کہ جب سے لڑکا آپ کے پاس آنے لگا ہے گزر گیا ہے، حافظ صاحب نے جوش میں فرمایا کہ ہم کو تو بگاڑنا ہی آتا ہے، ہمیں بھی تو کسی نے بگاڑا ہے، ہم کسی کو بلا تھوڑا ہی ہیں، جس کو سنونا ہو وہ ہمارے پاس نہ آؤے، ہمیں تو بگاڑنا ہی آتا ہے۔ (ارواح ثلاثہ۔ ص ۱۶۳)

شان علم واستغنا:

مولوی حبیب الرحمن صاحب دیوبندی نے فرمایا کہ مفتی حمید الدین صاحب فرماتے تھے کہ حضرت نانو توی علیہ الرحمہ ایک بزرگ سے ملنے کے لئے ریاست رامپور تشریف لے گئے، ساتھ مولانا احمد حسن صاحب اور مفتی حمید الدین صاحب رحمۃ اللہ علیہما تھے، ریل نہ تھی، مراد آباد سے اس طرح چلے کہ خود حضرت پاپیا دہ ہوئے، مفتی صاحب کی بندوق اپنے کندھے پر رکھ لی، اور زنجیر مفتی حمید الدین کو سواری پر بیٹھا دیا، جس نے پوچھا کہ کون ہیں؟ فرمادیتے کہ مفتی حمید الدین رئیس سنبھل ہیں، گویا اپنے کو ایک ملازم کی حیثیت سے ظاہر کیا، اس لئے تاکہ خفیہ پہنچیں، جب رامپور پہنچے تو وہاں وار دو صادر کا نام، پورا پتہ وغیرہ داخلہ شہر کے وقت لکھا جاتا تھا، حضرت نے اپنا نام (تاریخی نام) خورشید حسن بتایا اور لکھا دیا، اور ایک نہایت ہی غیر معروف سرائے میں مقیم ہوئے، اس میں بھی ایک کمرہ چھت پر لیا، یہ وہ زمانہ تھا کہ ”تحذیر الناس“ کے خلاف اہل بدعتات میں ایک شور برپا تھا، مولانا کی تکفیریں تک ہو رہی تھیں، حضرت کی غرض اس اخفا سے یہی تھی کہ

میرے علانية پھوپھنے سے اس بارہ میں جھگڑے اور بجھیں نہ کھڑی ہو جائیں، لیکن مراد آباد کے حضرات نے جب سنا کہ مولانا رامپور تشریف لے جا رہے ہیں، اور خفیہ جا رہے ہیں، تو انہوں نے کہا کہ غضب ہو گیا، مولوی عبدالحق صاحب خیر آبادی اور وہاں کے تمام اہل معقول یا اڑائیں گے کہ جچپ کرنکل گئے، اس لئے اہل مراد آباد نے ایک شخص کو رامپور وانہ کر دیا، اور اس نے پھوپھنے ہی حضرت کی تشریف آوری اور جائے قیام کی عام شہرت دیدی، تمام رامپور میں یہ خبر پھیل گئی، مولانا ارشاد حسین صاحب مشہور معموقی جو حضرت شاہ عبدالغنی صاحب رحمۃ اللہ علیہ کے شاگرد یعنی مولانا کے استاذ بھائی تھے، گو بعض مسائل میں مختلف تھے، ملنے آئے، ایسے ہی ایک مولوی عبدالعلی صاحب منطقی بھی ملنے آئے، اور مولوی ارشاد حسین صاحب نے قیام گاہ کے زینے پر چڑھتے ہوئے اپنے تلامذہ اور دوسرے علماء سے کہا کہ اگر رامپور کی عزت رکھنا چاہتے ہو تو اس شخص کو مت چھیڑنا، بہر حال خبر پھیل چلی تھی، لوگ جو حق ملنے کے لئے آنے لگے، اور جب شہرت ہوئی گئی تو حضرت مولانا بھی احباب سے ملنے کے لئے شہر تشریف لے گئے، ایک موقع پر جب کہ حضرت کسی سے مل کر تشریف لے جا رہے تھے، پیچھے مولانا احمد حسن صاحب تھے کہ مولوی عبدالحق صاحب کے چند شاگردوں نے مولانا احمد حسن کو تجدیر ایسا کے بارے میں چھیڑنا شروع کیا، مولوی احمد حسن صاحب حضرت کے لحاظ و ادب کی وجہ سے دب کر اور پست آواز میں جواب دیتے تھے، اس مکالمہ کا احساس حضرت کو ہوا تو ان طلبہ سے فرمایا کہ بھائی! یہ ظاہر ہے کہ اگر یہ (مولوی احمد حسن) عاجز ہوئے تو میں ان کی مدد کروں گا، اور اگر تم عاجز ہوئے تو تمہارے استاذ تمہاری مدد کریں گے، پھر یہ کیوں نہ ہو کہ تم اپنے استاذ کو لے آؤ اور میری ان سے گفتگو ہو جائے۔ بہر حال راستہ ختم ہوا، اہل شہر نے وعظ کی درخواست کی، حضرت نے منظور فرمائی، شب کو مجلس وعظ کھچا کھج بھری ہوئی تھی، شہر کے امرا اور وسائد، علماء، عمائد شہر، طلبہ، غرض کہ ہر طبقہ کے لوگ بھر گئے تھے، ایک میلہ سالگ لگ گیا، حضرت مولانا نے تقریر فرمائی، بس اس دن شاید بچے اور عورتیں گھروں میں رہ گئی ہوں گی، ورنہ کل شہر مجلس وعظ میں آگیا تھا، اور اس آیت کا وعظ فرمایا "اذا وقعت الواقعة، ليس لوقعتها كاذبة"۔ اور اس آیت کے تحت فلسفہ کے ان تمام مسائل کا جن پر منظقوں کو ناز تھا، رد فرمادیا، اور اس آیت سے "جزء لا يتجزى" کا ثبوت، قیامت کا ثبوت، حدوث عالم وغیرہ

امور مہمہ ثابت فرمائے، اور ایک غیر معمولی جلال اور جوش شان سے بیان فرمایا، یہ جوش کی شان اس وقت پیدا ہوئی تھی جب کہ ان طلبہ نے مولوی احمد حسن صاحب سے چھپیر چھاڑ شروع کی تھی، مولانا مملوک العلی صاحب (استاذ حضرت نانوتوی) نے اقلیدس کا ایک ترجمہ کیا تھا، جس پر مولوی عبدالحق صاحب خیر آبادی نے رکیک الفاظ میں اعتراض کئے تھے، ان سب کا جواب بھی اس تقریر میں ارشاد فرمایا، اور نہایت جوش میں فرمایا کہ یہ کیا بات ہے کہ لوگ گھر میں بیٹھ کر اعتراض کرتے ہیں؟ اگر کچھ حوصلہ ہے تو میدان میں آ جائیں، مگر ہرگز یہ موقع لے کر نہ آئیں کہ وہ قاسم سے عہدہ برآ ہو سکیں گے، پھر فرمایا کہ میں کچھ نہیں ہوں، مگر میں نے جن کی جوتیاں سیدھی کی ہیں وہ سب کچھ تھے۔ غرض کے مسائل مناطقہ فلسفہ کا نہایت زبردست رداں و عظیں فرمایا، شہر کے تمام مشاہیر سوائے مولوی عبدالحق خیر آبادی کے اس وعظ میں موجود تھے مگر بولنے کی کسی کو جرأت نہ ہوئی۔

(ارواح ثلاثہ۔ ص ۲۰۷)

استغناۓ:

اس کے بعد نواب کلب علی خان نے اپنے خاص سکریٹری اور وزیر عثمان کو حضرت کی خدمت میں بھیجا کہ حضرت کا میں مشتاق ہوں، مجھ سے مل لیں، حضرت نے تو اول اعذار شروع کئے کہ میں غریب دیہات کا رہنے والا ہوں، آداب امراء سے غیر واقف، لیکن وزیر نے اپنی نہایت شستہ اور بھل تقریر میں عرض کیا کہ حضرت نواب صاحب تو خود حضرت کا ادب کریں گے، حضرت تمام آداب سے مستثنی رہیں گے، تب آخر میں مولانا نے ارشاد فرمایا کہ پھر نواب صاحب ہی تو میری ملاقات کے مشتاق ہیں، میں تو ان کی ملاقات کا مشتاق نہیں ہوں، اگر ان کو مشتاق ہے تو خود مجھ سے ملنے آئیں، ان کے پیروں میں تو مہندی نہیں لگی ہے، بہر حال نہ جانا تھا، نہ گئے، اور امرا کے مقابلہ میں حضرت کا یہی طرز عمل رہا ہے۔ نواب محمود علی خان صاحب رئیس چھتراری ساری عمر اسی تمنا میں رہے کہ کسی طرح مل لوں، مگر حضرت نے اتنا موقع ہی نہ دیا، اگر حضرت کے علی گڑھ آنے کی خبر سن کر وہ علی گڑھ آئے تو مولانا جھٹ خورجہ تشریف لے گئے، جو خورجہ گئے تو حضرت میرٹھ آئے، اسی طرح بغیر نواب صاحب کی درخواست مانے را مپور سے واپس تشریف لائے۔



تعلیمی انہاک و تخل شدائد

تعلیمی انہاک:

حضرت مفتی شفیع صاحب نے ایک بار دارالعلوم کراچی کے طلبہ کو نصیحت کرتے ہوئے فرمایا کہ:

”رات کو میری والدہ میرا انتظار کرتی تھیں کہ کھانا گرم کر کے دیں، ان کے انتظار میں مجھے تکلیف ہوتی تھی، بڑی منت سماجت سے اس پر راضی کیا کہ میرا کھانا ایک جگہ روکھ دیا کریں، سردیوں کی رات میں شوربہ اور پرسے بالکل جم جاتا اور یچے صرف پانی رہ جاتا، میں وہی کھا کر سو جاتا،“ (البلاغ مفتی اعظم نمبر۔ ج ۱۔ ص ۹۲)

بے خودی:

ایک مرتبہ حضرت نانوتوی کے مخصوص شاگرد و مرید اور مدرسہ عبدالرب دہلی کے بانی حضرت مولانا عبدالعلی صاحب دارالعلوم تشریف لائے، معزز مہمان اور دوسرے اساتذہ کرام کے ساتھ دارالعلوم کے اس وقت کے مہتمم حضرت مولانا حبیب الرحمن صاحب کھڑے تھے، قریب ہی سے والد صاحب بغل میں کتابیں دبائے گزرنے لگے، تو مہتمم صاحب نے بلا یا اور معزز مہمان سے فرمایا:

”یہ دارالعلوم کا ایسا طالب علم ہے کہ اسے اپنی کتابوں کے علاوہ کسی چیز کا ہوش نہیں ہے، نہ اپنے کپڑوں کی خبر ہے، نہ جان کی، کتاب کا کوئی سوال پوچھو تو محققانہ جواب دے گا،“ (البلاغ مفتی اعظم نمبر۔ ج ۱۔ ص ۹۳)

الہی یہ لوگ.....:

ایک مرتبہ حضرت شاہ صاحب (علامہ اور شاہ کشمیری) سخت بیمار تھے، اور علاالت طول

کپڑگئی، ایک صحیح فخر کے وقت یہ افواہ اڑی کہ حضرت کا وصال ہو گیا، خدام پر بھلی سی گرگئی، اور نماز فخر کے بعد فوراً ہم سب حضرت کے مکان کی طرف لپکے، حضرت علامہ شبیر احمد عثمانی صاحب بھی ساتھ میں تھے، گھر پہنچ کر معلوم ہوا کہ محمد اللہ خبر غلط تھی، البتہ تکلیف کی شدت برقرار ہے، ہم سب لوگ حضرت کی عبادت کے لئے کمرے میں پہنچے تو دیکھا کہ حضرت نماز کی چوکی پر بیٹھے ہیں، سامنے تکیے پر ایک کتاب رکھی ہے، اور اندھیرے کی وجہ سے حضرت جھک کر مطالعہ کر رہے ہیں، خدام کو یہ منظر دیکھ کر حیرت کے ساتھ تشویش بھی ہوئی کہ ایسی عالالت میں مطالعہ کے لئے اتنی محنت برداشت کرنا مرض میں مزید اضافے کا موجب ہو گا، چنانچہ حضرت علامہ شبیر احمد عثمانی نے ہمت کر کے نماز کے ساتھ عرض کیا کہ:

”حضرت یہ بات سمجھ میں نہیں آئی کہ اول تو وہ کون سی بحث رہ گئی ہے جو حضرت کے مطالعہ میں نہ آچکی ہو؟ اور اگر بالفرض کوئی بحث ایسی ہو تو اس کی فوری ضرورت کیا پیش آگئی کہ اسے چند روز مئوخر نہیں کیا جا سکتا؟ اور اگر بالفرض فوری ضرورت کا مسئلہ ہے تو ہم خدام کہاں مر گئے ہیں، آپ کسی کو بھی حکم فرمادیتے، وہ مسئلہ دیکھ کر عرض کر دیتا، لیکن اس اندھیرے میں ایسے وقت آپ جو محنت اٹھا رہے ہیں، وہ ہم خدام کے لئے ناقابل برداشت ہے۔“

اس کے جواب میں حضرت شاہ صاحب کچھ دیر تو انتہائی معصومیت اور بے چارگی کے انداز میں مولا ناشیر احمد صاحب کی طرف دیکھتے رہے پھر فرمایا:

”بھائی ٹھیک کہتے ہو، لیکن یہ کتاب بھی تو ایک روگ ہے اس روگ کا کیا کروں؟“

حضرت شاہ صاحب دن رات مطالعہ اور علمی مشاغل میں اس درجہ منہک رہتے تھے کہ دنیا آپ کو چھوڑ کر نہ گزری تھی، دنیوی بکھیروں میں الجھنا حضرت شاہ صاحب کی استطاعت سے باہر تھا، دارالعلوم کے اصحاب انتظام اور شاگردوں کو چونکہ اس بات کا علم تھا، اس لئے وہ حضرت کے گھر بیلوں کام دھندوں کو خود ہی نہیں نہیں کی کوشش کیا کرتے تھے۔

ایک روز حضرت مسجد میں بیٹھے ہوئے تھے کہ کسی شخص نے آ کر اطلاع دی کہ حضرت آپ کے مکان کی چھت گر پڑی ہے، اطلاع دینے والے نے اس انداز سے خبر دی تھی کہ اس خبر کو سنتے ہی اچھل پڑیں گے، لیکن حضرت اطمینان سے بیٹھے رہے، پھر انتہائی معصومیت کے ساتھ فرمایا

”تو بھائی میں کیا کروں؟ جا کر کہو مولانا حبیب الرحمن صاحب (مہتمم دارالعلوم) سے، چنانچہ حضرت مولانا حبیب الرحمن صاحب کو اطلاع دی گئی اور انہوں نے کمرے کی مرمت وغیرہ کرادی۔ (البلاغ مفتی اعظم نمبر۔ ج ۱۔ ص ۲۵۲)

رات بھر کام کرتے رہے:

قادیانیوں کے خلاف مقدمہ بہاول پور میں حضرت (علامہ انور) شاہ صاحب کا جو بیان ہوا، اس میں آپ نے علوم و معارف کے دریا بہادیئے، اس بیان کے دوران حاضرین پر تو سکنہ طاری تھا ہیڈن جو صاحب کی کیفیت بھی یہ تھی کہ وہ عالم حیرت میں حضرت کے چہرے کو تک رہے تھے، عدالت کی طرف سے بیان قلم بند کرنے والے لوگوں نے کچھ دیر تو حضرت کا ساتھ دیا، لیکن تھوڑی ہی دیر کے بعد جب حضرت شاہ صاحب اپنے اصلی رنگ پر آئے تو انہوں نے بھی قلم رکھ کر چہرے کو تکنا شروع کر دیا، بیان ختم ہونے کے بعد جو صاحب نے کہا کہ بیان چونکہ قلم بند نہیں ہو سکا، اس لئے کل تحریری طور پر یہ بیان پیش کیا جائے۔

عدالت سے واپس ہونے کے بعد قیام گاہ پر یہ مسئلہ حضرت شاہ صاحب، حضرت مولانا مرتضیٰ حسن صاحب اور دوسرے بزرگوں کے سامنے آیا، سوال یہ تھا کہ حضرت شاہ صاحب کی طرف سے یہ بیان کون لکھے؟ بالآخر قرعد فال حضرت والد صاحب (مفتی شفیع صاحب) کے نام نکلا، خود حضرت شاہ صاحب نے آپ کو مأمور فرمایا کہ بیان آپ لکھئے، حضرت والد صاحب نے جواب میں عرض کیا کہ:

”حضرت! آپ کی طرف سے آپ کے شایان شان بیان لکھنا تو میرے بس کا نہیں،
البتہ ضرورت پوری کرنے کے لئے تعیل حکم کروں گا۔“

حضرت نے فرمایا کہ ”ہم دعا کریں گے، آپ اللہ کا نام لے کر شروع کر دیجئے۔“
حضرت والد صاحب فرماتے ہیں کہ دن کو تو لکھنے کا موقع نہیں ملا، رات کے وقت میں اپنے کمرے میں لکھنے کے لئے بیٹھا، اور ساری رات بیان لکھتا رہا، فجر کی اذان ہو رہی تھی تو میں آخری سطور لکھ رہا تھا، عین اسی وقت برابر سے حضرت شاہ صاحب کے کمرے کا دروازہ کھلا، آپ اندر تشریف لائے اور پوچھا کہ کام کہاں تک پہنچا ہے؟ احقر نے جواباً عرض کیا کہ محمد اللہ ابھی

بھی پورا ہو گیا ہے، اور جب حضرت نے بیان دیکھا اور آپ کو بھی معلوم ہوا کہ اس کے لئے میں تمام رات جا گتار ہا ہوں تو حضرت نے صمیم قلب سے اتنی دعائیں مجھے دیں کہ ان کی حلاوت آج تک محسوس ہوتی ہے، اور یہی دعائیں میرا بڑا سرما یہ ہیں۔ (البلاغ مفتی عظیم نمبر ج ۱- ص ۲۵۶)

الولد سر لابیہ:

مفتی تقی عنانی صاحب لکھتے ہیں:

اس مقدس واقعہ کے ساتھ اپنے کسی قصے کا ذکر کرنام مخل میں ٹاٹ کا پیوند لگانے اور خاک اور عالم پاک میں رشتہ جوڑنے کے مراد ف ہے، لیکن ”بلبل ہمیں کہ قافیہ گل شود بس است“ کے پیش نظر عرض ہے کہ:

۱۹۷۳ء کی تحریک ختم نبوت میں جس کی قیادت حضرت شاہ صاحب کے شاگرد رشید محمد ث عصر حضرت علامہ سید محمد یوسف بنوری قدس قره کر رہے تھے، جب یہ مسئلہ قومی اسے میں پیش ہوا، اور مرزانا صر وغیرہ نے اپنے بیانات داخل کئے تو اسی قسم کے ایک بیان کی ترتیب کے لئے حضرت بنوری قدس سرہ نے احقر کو راولپنڈی بلایا، اس وقت حضرت والد صاحب علالت کی بنا پر صاحب فراش تھے، اور عموماً ہمارے لئے سفر کو پسند نہیں فرماتے تھے، لیکن اس کام کے لئے انہوں نے نہایت خوشی کے ساتھ اجازت دی۔ احقر چند گھنٹوں میں راولپنڈی پہنچا، اور حضرت بنوری قدس سرہ کی زیر ہدایت کام شروع کیا، بیان کا ایک حصہ احقر کو اور دوسرا حصہ حضرت مولانا سمیع الدین صاحب کو مرتب کرنا تھا، وقت چونکہ کم تھا، اور بیان مفصل تیار کرنا تھا، اس لئے ایک ہفتہ ہم لوگ دن رات کام میں لگے رہے، اور اتفاق سے ایک رات میں پل بھر کے لئے نہیں سویا، حضرت بنوری قدس سرہ کو اس کا علم ہوا تو احقر کو بہت دعائیں دیں، اور اگلے روز حضرت والد صاحب کو فون کر کے فرمایا کہ حضرت! مقدمہ بھاول پور کی یادتازہ ہو رہی ہے، حضرت شاہ صاحب نے آپ کو بلایا تھا اور میں نے تقی میاں کو بلایا ہے، آپ ایک رات بیان کی ترتیب میں جا گئے رہے تھے، آج رات یہ بھی مطلق نہیں سوئے، اس صوری مشاہدہ پر میں اللہ تعالیٰ کا جتنا بھی شکر ادا کروں، کم ہے، اللہ تعالیٰ ان بزرگوں کی برکت سے اس مشاہدہ کو حقیقی بنادے اور اپنی بارگاہ میں قبول فرمائے۔ آمین (البلاغ مفتی عظیم نمبر ج ۱- ص ۲۵۷- حاشیہ)

ذوق مطالعہ:

مفتي شفیع عثمانی صاحب نے فرمایا کہ:

حضرت شاہ صاحب (علامہ انور شاہ صاحب) کے فیض صحبت کی بنا پر ہم لوگوں کو بھی مطالعہ کتب کی ایک دھن سی لگئی تھی، فراغت کے بعد تقریباً ایک سال تو میں نے اس طرح گزارا کہ چند اس باق پڑھانے کے بعد کتب بنی کے سوا کوئی کام نہ تھا، دو پھر کو دارالعلوم دیوبند کے کتب خانے میں داخل ہوتا، ناظم کتب خانہ بعض اوقات باہر سے تالاگا کر چلے جاتے اور میں اندر کتابوں کا مطالعہ کرتا رہتا۔ (البلاغ مفتی اعظم نمبر۔ ج۔ ص ۲۶۰)

فرماتے تھے کہ دارالعلوم دیوبند کے کتب خانے میں کوئی کتاب ایسی نہ تھی جو میری نظر سے نہ گزری ہو، اگر کسی کتاب کو میں نے (مفتي شفیع صاحب) پورا نہیں پڑھا تو کم از کم اس کی ورق گردانی ضرور کی تھی، یہاں تک کہ تمام علوم و فنون کی الماریاں ختم ہو گئیں تو میں نے ان الماریوں کا رخ کیا جنہیں کبھی کوئی شخص ہاتھ نہیں لگاتا تھا، یہ اشتات (متفرقات) کی الماریاں تھیں، اور جن کتابوں کو کسی خاص علم و فن سے وابستہ کرنا ناظم کتب خانہ کو مشکل معلوم ہوتا تھا، وہ ان الماریوں میں رکھ دی جاتی تھیں، ان کتابوں میں چونکہ موضوع کے لحاظ سے کوئی ترتیب نہ تھی، اس لئے اس جنگل میں داخل ہونا لوگ بے سود بھجتے تھے کہ یہاں سے کوئی گوہر مطلوب حاصل کرنا ”تریاق از عراق“ سے کم نہ تھا، لیکن جب ساری الماری ختم ہو گئیں تو میں نے اشتات کے اس جنگل کو بھی کھنگالا، اور اس کے نتیجے میں ایسی ایسی کتابوں تک میری رسائی ہوئی جو گوشہ نگنامی میں ہونے کے باعث قابل استفادہ نہ ہی تھیں۔ (البلاغ مفتی اعظم نمبر۔ ج۔ ا۔ ص ۳۳۷)

حفظ قرآن:

حضرت تھانوی نے فرمایا کہ حضرت مولانا قاسم صاحب جہاز میں روز ایک پارہ حفظ کر کے سناتے تھے، اور آہستہ آہستہ یاد کرتے تھے، کسی کو پہتہ بھی نہ چلا، یہ حضرت مولانا کی کرامت ہے، ایک شخص نے عرض کیا کہ مولانا خلیل احمد صاحب علیہ الرحمہ نے رمضان شریف میں آدھا قرآن شریف حفظ کر لیا تھا، تبسم سے فرمایا کہ چونکہ وہ مولانا سے آدھے تھے، اس لئے کرامت آدھی ہو گئی۔ (ارواح ثلاشہ۔ ص ۲۱۲)

طلب علم میں انہاک:

مولانا محمد یعقوب صاحب فرماتے ہیں کہ میں اپنے مکانِ مملوک میں جو چیلوں کے کوچ میں ہے، رہنے لگا تھا، مولوی صاحب (یعنی حضرت نانوتوی) بھی میرے پاس آ رہے، کوٹھے پر ایک جھانگا پڑا ہوا تھا، اسی پر پڑھتے رہتے، روٹی کبھی پکو لیتے تھے اور کئی کئی وقت اسی کو کھاتے رہتے، میرے پاس آدمی روٹی پکانے والا نوکر تھا، اس کو کہہ رکھا تھا کہ جب مولوی صاحب کھانا کھاویں تو سالن دیدیا کرو، مگر بدقت کبھی اس کے اصرار پر لیتے تھے، ورنہ وہی روکھا سوکھا لکڑا چبا کر پڑے رہتے۔ (ارواح ثلاثہ۔ ۲۱۵)

طالب علمی کی مشقت:

حضرت مولانا محمد یاسین صاحب (والد ماجد مفتی شفیع صاحب) نے طالب علمی کا پورا زمانہ عسرت اور شنگ دتی میں بسر کیا، ایک دن آپ گرمی کی دوپہر میں دارالعلوم کے اس باق سے تھک تھک کر چھٹی کے وقت گھر پہنچے تو والدہ نے آبدیدہ ہو کر اپنے لاٹ فرزند سے کہا کہ: بیٹا! آج تو گھر میں کھانے کے لئے کچھ نہیں ہے، البتہ ہماری زمین میں گندم کی فصل تیار کھڑی ہے، اگر تم اس میں سے کچھ گندم کاٹ کر لاؤ تو میں ان کو صاف کر کے آٹا پیس کر روٹی پکا دوں گی، سعادت مند بیٹا محنت اور بھوک سے درماندہ اسی گرمی کی دوپہر میں اپنی زمین کی طرف چل دیا، اور وہاں سے جس قدر بوجھاٹھا سکتا تھا، اتنے گندم کاٹ کر لے آیا، والدہ نے ان کو کوٹ چھان کر پیس کر آٹا بنایا، اور روٹی پکائی، اس طرح ظہرتک بھوک کا کچھ سامان ہوا، ظہر کے بعد اپنے اس باق کے لئے چلے گئے، ماں، باپ اور بیٹے نے اسی فقر و فاقہ میں وقت گزار اگر تعلیم میں فرق نہیں آئے دیا۔ (البلاغ مفتی عظیم نمبر۔ ج ۱۔ ص ۸۲)

شاہ اسما عیل صاحب کی ذکاوت:

مولانا زوالفقاعی دیوبندی (والد ماجد حضرت شیخ ہند) کی روایت ہے کہ شاہ اسما عیل صاحب، شاہ عبدالقدار صاحب سے ”الافق الہمین“ پڑھتے تھے، (اہل علم جانتے ہیں یہ کس درجہ دقيق کتاب ہے) اور اس طور پر پڑھتے تھے کہ دودو چارچار ورق پڑھتے، کہیں شاہ اسما عیل صاحب کچھ پوچھ لیتے، کہیں شاہ عبدالقدار صاحب کچھ بتادیتے، ورنہ یونہی پڑھتے جاتے۔ اس زمانہ میں

مولوی فضل امام صاحب خیر آبادی (والد ماجد مولا نا فضل حق صاحب خیر آبادی) صدر امین ہو کر دہلی آئے ہوئے تھے، ایک دن وہ بھی بیٹھے ہوئے تھے، اور سبق ہور ہاتھا، وہ اس حیرت انگیز سبق کو دیکھ کر متعجب ہو رہے تھے، اتفاقاً شاہ صاحب اثناء سبق میں کسی ضرورت سے اٹھے تو انہوں نے کہا کہ صاحبزادے! کیوں مصنف کی روح کو تکلیف دیتے ہو؟ وہ پاس ادب چپ ہو رہے، لیکن شاہ صاحب آگئے، اور انہوں نے سن لیا، فرمایا کہ مولوی صاحب اس لڑکے سے کچھ ہو چھے تو اس کا حال معلوم ہو، پہلے تو مولوی فضل امام نے گریز کیا، لیکن آخر انہوں نے ایک مسئلہ الافق لمسین کا پوچھا، مولا نا اسماعیل صاحب نے نہایت شاشنگی سے جواب دیا، پھر انہوں نے اس کا رد کیا، پھر انہوں نے جواب دیا، اس روقدح کی نوبت یہاں تک پہنچی کہ مولوی صاحب مولا نا اسماعیل صاحب کی پیچیدہ تقریر کا غور کر کے جواب دینے لگے، اس وقت خاموش ہوئے۔ (کاروان ایمان عزیمت - ص ۱۸)

نازک خیالیاں:

ایک ولایتی طالب علم خیالی پڑھنے کی غرض سے ہندوستان آیا، یہاں اس نے پوچھا کہ کون سب سے زیادہ ذہین اور ذکری ہے؟ معلوم ہوا کہ مولا نا اسماعیل صاحب ہیں، ان کے پاس آیا اور استدعا کی، بیشتر انہوں نے فرصت نہ ہونے کا حیلہ کیا، آخر الامر جب اس نے زیادہ مجبور کیا تو فرمایا: اچھا فرصت کے وقت۔ اس نے بغل سے نکال کر ایک کتاب دی، انہوں پوچھا یہ کیا ہے؟ اس نے کہا کہ خیالی کا ”حاشیہ عبدالحکیم“ ہے، آپ نے کہا کہ یہ کیوں یہاں چھوڑے جاتے ہو؟ اس نے کہا کہ بے عبدالحکیم کے خیالی حل نہیں ہوتی، اس پر مولا نا نے فرمایا کہ بے چارہ عبدالحکیم کیا ہے؟ جو میرے خیالوں میں باقی ہیں وہ عبدالحکیم کے خیالوں سے بدر جہا بہتر ہیں، اس نے کتاب تو اٹھائی لیکن بہت ہی بدلت ہوا کہ جب ان کی یہ کیفیت ہے کہ عبدالحکیم کو کچھ نہیں سمجھتے تو خیالی کو خاک سمجھتے ہوں گے، لیکن چونکہ صرف خیالی ہی کی غرض سے اس نے اتنی مسافت طے کی تھی، اس لئے ٹھہر گیا، اور وقت مقررہ پر آیا، جب سبق شروع ہوا تو اس کو معلوم ہوا کہ واقعی ان کی نازک خیالیوں کے سامنے عبدالحکیم کوئی چیز نہیں ہے۔ (کاروان ایمان و عزیمت - ص ۱۹)

معقولات میں ملکہ:

مولانا رشید احمد گنگوہی فرماتے تھے کہ:

”مولانا رشید الدین خان صاحب (جو شاہ عبدالعزیز کے شاگرد تھے، اور بوجہ اپنی ذکاوت و استعداد کامل کے رشید امتحانکاری میں کامیاب نام سے یاد کئے جاتے تھے) ایک دفعہ درس دیتے ہوئے طلبہ سے فرمانے لگے کہ مولانا اسماعیل صاحب کو دینیات کے ساتھ شغف ہے، باقی معقولات کی طرف کچھ توجہ نہیں ہے۔ مطلب یہ تھا کہ مولانا کو معقولات میں کچھ زیادہ دستگاہ حاصل نہیں ہے، اتفاقاً مولانا شہید کو ایک دن بخار آگیا، اور مولانا رشید الدین خان صاحب عیادت کو تشریف لے گئے، مولانا شہید فرمانے لگے کہ مولانا آج بخار میں جود ماغ پر پیشان تھا، اسی پر پیشانی و انتشار کی حالت میں فلاسفہ کے فلاں فلاں مسئلے کی طرف ذہن منتقل ہو گیا، اور ان مسائل پر میرے دل میں یہ اعتراضات پیدا ہوئے، مولانا رشید الدین خان صاحب بالکل ساکت رہے، واپس ہونے پر ان کے تلامذہ نے کہا کہ آپ تو فرماتے تھے کہ مولانا اسماعیل کو معقولات کی طرف کچھ توجہ نہیں، فرمایا: ”بے شک میں نے کہا تھا مگر اب میری رائے یہ ہے کہ اس طور اور افلاطون بھی قبر سے نکل کر آ جائیں تو مولانا کے بیان کردہ اعتراضات کا کوئی جواب نہیں دے سکتے“۔

(کاروان ایمان و عزیمت - ص ۲۰)



شفقت و خیرخواہی

امت مسلمہ کے لئے سوز دل:

مالٹا کی قید سے واپس آنے کے بعد ایک رات بعد عشا دارالعلوم میں شیخ الہند تشریف فرماتھے، علاما کا بڑا جمیع سما منے تھا، اس وقت فرمایا کہ ”ہم نے تو مالٹا کی زندگی میں دو سبق سکھے ہیں، یہ الفاظ سن کر سارا جمیع ہمہ تن گوش ہو گیا کہ اس استاذ العلماء رویش نے اتنے سالوں علماء کو درس دینے کے بعد آخر عمر میں جو سبق سکھے ہیں وہ کیا ہیں؟“ فرمایا کہ:

”میں نے جیل کی تہائیوں میں اس پر غور کیا کہ پوری دنیا میں مسلمان دینی اور دنیوی حیثیت سے کیوں تباہ ہو رہے ہیں؟ تو اس کے دو سبب معلوم ہوئے، ایک ان کا قرآن کو چھوڑ دینا، دوسرے آپس کے اختلافات اور خانہ جنگی، اس لئے میں وہیں سے یہ عزم کر کے آیا ہوں کہ اپنی باقی زندگی اس کام میں صرف کروں کہ قرآن کریم کو لفظاً اور معناً عام کیا جائے، بچوں کے لئے لفظی تعلیم کے مکاتب بستی بستی قائم کئے جائیں، بڑوں کو عوامی درس کی صورت میں اس کے معانی سے روشناس کرایا جائے، اور قرآنی تعلیم پر عمل کے لئے آمادہ کیا جائے اور مسلمانوں کے باہمی جنگ و جدال کو کسی قیمت پر برداشت نہ کیا جائے۔“

نباض امت نے ملت مرحومہ کے مرض کی جو تشخیص اور تجویز فرمائی تھی، باقی ایام زندگی میں ضعف و علالت اور بجوم مشاغل کے باوجود اس کے لئے سمجھ پہم فرمائی، بذات خود درس قرآن شروع کرایا، جس میں تمام علماء شہر اور حضرت مولانا سید حسین احمد مدینی اور حضرت مولانا شیعراحمد عثمانی جیسے علمائی شریک ہوتے تھے، اور عوام بھی، اس ناکارہ کو اس درس میں شرکت کا شرف حاصل رہا ہے، مگر اس واقعے کے بعد حضرت کی عمر ہی گنتی کے چند ایام تھی۔

آل قدح بشکست و آن ساقی نامند

(البلاغ مفتی اعظم نمبر۔ ج ۱۔ ص ۲۲۹)

شاگرد کا پاس و لحاظ:

تحریک خلافت کے معاملہ میں حضرت شیخ الہند قدس سرہ اور آپ کے ماہر ناز شاگر حضرت مولانا اشرف علی تھانوی رحمۃ اللہ علیہ کے درمیان رائے کا اختلاف تھا، جو معروف مشہور ہے، حضرت تھانوی اس قسم کی تحریکات کو چونکہ مسلمانوں کے لئے مفید نہ سمجھتے تھے، اس لئے اس سے علیحدہ رہے، لیکن استاذ و شاگرد دونوں کو اپنے موقف پر پوری طرح ثابت قدم ہونے کے باوجود اس بات کا پورا یقین تھا کہ یہ رائے کا دیانت دارانہ اختلاف ہے، چنانچہ ایک مرتبہ تحریک کے بعض کارکنوں نے تھانہ بھون میں جلسہ کرنے کا ارادہ کیا اور حضرت شیخ الہند سے اس کی صدارت کی درخواست کی، حضرت شیخ الہند نے بختی سے انکار کر دیا، اور فرمایا کہ یہ سب مجھ سے نہیں ہو سکتا، اگر میں تھانہ بھون میں جلسہ کروں گا تو مولوی اشرف علی کے لئے بڑی تکلیف کا سامان ہو گا ان کو یہ بھی گوارا نہ ہو گا کہ میں تھانہ بھون میں کوئی خطاب کروں اور وہ اس میں موجود نہ ہوں، اور اگر شرکت کریں تو یہان کے دیانت دارانہ موقف کے خلاف ہو گا، اس لئے یہ کام نہ کروں گا۔

چنانچہ ایسا ہی ہوا، حضرت تحریک کے سلسلے میں ہندوستان کے مختلف خطوں میں تشریف لے گئے لیکن تھانہ بھون میں جلسہ نہیں کیا۔ (ابلاغ مفتی اعظم نمبر۔ ج ۱۔ ص ۲۳۱)

طالب علم کی دلداری:

مولانا قاری محمد طیب صاحب کے خسر مولانا محمود صاحب را مپور ضلع سہارن پور کے رئیس گھرانے کے فرد تھے، یہ خاندان حضرت گنگوہی اور بزرگان دیوبند سے وابستہ تھا، جب مولانا محمود صاحب کو تحریک علم کے لئے دیوبند بھیجا گیا تو ان کا قیام حضرت مفتی اعظم مولانا عزیز الرحمن صاحب کی مسجد کے ایک حجرے میں ہوا، دارالعلوم سے حضرت شیخ الہند کے مکان کو جانے والے راستے پر دارالعلوم کے قریب ہی یہ مسجد واقع ہے، حسب عادت حضرت شیخ الہند دارالعلوم سے سبق پڑھا کر اپنے مکان کو تشریف لے جا رہے تھے کہ اس مسجد کے دروازے پر مولانا محمود را مپوری کو کھڑا دیکھا، حال پوچھا تو معلوم ہوا کہ اسی مسجد کے ایک حجرے میں قیام ہے، حجرہ کے اندر جا کر دیکھا تو زمین پر بستر بچھا ہوا تھا، خیال آیا کہ رئیس زادہ ہیں، فرش پرسونے کی عادت نہ ہو گی، ان سے کچھ نہیں کہا اور اپنے گھر سے ایک چار پائی خود اٹھا، راستہ، گلی، کوچہ اور بازار طے کرتے ہوئے

اس مسجد کے قریب پہنچے تو دیکھا کہ مولانا محمود صاحب مذکور، دروازہ سے نکل رہے ہیں، اب یہ خیال دامن گیر ہوا کہ مجھے بوجھلاتے ہوئے دیکھ کر انہیں سخت شرمندگی ہوگی، تو اپنے بزرگانہ فعل کو یہ کہہ کر مٹایا کہ ”لومیاں محمود! اپنی چار پائی اٹھاؤ، میں بھی شیخ زادہ ہوں، کسی کا نوکر نہیں ہوں“۔ یہ کہتے ہوئے واپس تشریف لے گئے۔ (البلاغ مفتی اعظم نمبر۔ ج ۱ ص ۲۳۳)

یہ مقام بلند:

ایک روز والد صاحب (حضرت مولانا مفتی محمد شفیع صاحب) اور یہ ناکارہ بعد مغرب حضرت مولانا سید اصغر حسین صاحب کے دردولت پر حاضر ہوئے، فرمائے لگے: آم چوسو گے؟ والد صاحب نے عرض کیا کہ آم اور پھر حضرت کے عطا فرمودہ نور علی نور، ضرور عطا ہوں، میاں صاحب اٹھے، ایک ٹوکرہ آم لا کر رکھے، اور ایک خالی ٹوکری گھٹلی اور چھکلوں کے لئے سامنے لا کر رکھ دی، ہم آم چوس کر فارغ ہوئے تو والد صاحب نے گھٹلی اور چھکلوں سے بھری ہوئی ٹوکری اٹھا کر باہر پھینکنے کے لئے چلے، پوچھا یہ ٹوکری لے کر کہاں چلے؟ عرض کیا کہ چھلکے باہر پھینکنے کے لئے جا رہا ہوں، ارشاد ہوا پھینکنے آتے ہیں یا نہیں؟ والد صاحب نے عرض کیا کہ حضرت! یہ چھلکے پھینکنا کون سا خصوصی فن ہے جس کو سیکھنا ضروری ہے؟ فرمایا ہاں، تم اس فن سے واقف نہیں ہو، لا و مجھے دو، خود ٹوکری اٹھا کر پہلے گھٹلی چھکلوں سے علیحدہ کی، اس کے بعد باہر تشریف لائے اور سڑک کے کنارے تھوڑے تھوڑے فاصلے پر متعین جگہوں پر رکھ دیئے اور ایک خاص جگہ گھٹلیاں ڈال دیں۔

والد صاحب کے استفسار پر ارشاد ہوا کہ ہمارے مکان کے قرب و جوار میں تمام غرباً و مساکین رہتے ہیں، زیادہ تر ہی لوگ ہیں جن کو نان جویں بھی بمشکل میسر آتی ہے، اگر وہ پھلوں کے سیکھائی چھلکے دیکھیں گے تو ان کو اپنی غربت کا شدت سے احساس ہو گا، اور بے ما نیگی کی وجہ سے حسرت ہو گی، اور اس ایذاہی کا باعث میں بنوں گا، اس لئے متفرق کر کے ڈالتا ہوں اور وہ بھی ایسے مقامات پر جہاں جانوروں کے گلے گزرتے ہیں، یہ چھلکے ان کے کام آ جاتے ہیں، اور گھٹلیاں ایسی جگہ رکھی ہے جہاں بچے کھیلتے ہیں، بچے ان کو بھون کر کھا لیتے ہیں، یہ چھلکے اور گھٹلیاں بھی بہرحال نعمت ہیں، ان کو ضائع کرنا مناسب نہیں۔

یہاں یہ بات پیش نظر رہنے کی ہے کہ میاں صاحب خود تو شاید ہی کوئی آم پچھہ لیتے ہوں

عموماً مہمانوں کے لئے ہوتے تھے، اور محلے کے غریب بچوں کو بلا بلا کر کھلانے میں استعمال ہوتے تھے، اس کے باوجود چلکے اور گھلیوں کو یکجا ڈھیر کر دینے سے گریز فرماتے تھے کہ غریبوں کی حسرت کا سبب نہ بن جائیں۔ بعض فقہا نے بازار کے کھانے سے اس لئے پرہیز فرمایا ہے کہ ان پر غریبوں کی نظریں پڑتی ہیں، اور ناداری کے سبب وہ ان کی حسرت کا سبب نہیں ہے۔

دیکھئے ان اللہ والوں کی نظر دنیا کے کاموں میں کیسی دقیق ہوتی ہے، اور ہر چیز کا حق کس کس طرح ادا کرتے ہیں۔ (ارواح ثلاثہ۔ ص ۳۲۵)

پڑوس کی رعایت:

اعز اوار قربا، احباب اہل محلہ کے حقوق و جذبات کی جس قدر رعایت کرتے ہوئے اس مرد خدا (حضرت میاں جی مولانا سید اصغر حسین صاحب) کو دیکھا اس کی مثال ملنی مشکل ہے، میاں صاحب کا اکثر مکان کچا تھا، جس پر ہر سال کہگل ہونا ضروری تھی، اگر نہ کی جاتی تو مکان منہدم ہونے کا خطرہ تھا، ہر سال برسات سے پہلے اس پر کہگل کرانے کا معمول تھا، اور اس وقت گھر کا سارا سامان باہر نکالنا پڑتا تھا، ایسے ہی ایک موقع پر والد صاحب (مفتی شفیع صاحب) نے عرض کیا کہ حضرت! ہر سال آپ کو یہ تکلیف ہوتی ہے، اور ہر سال کا خرچ بھی جو اس پر ہوتا ہے وہ جوڑا جائے تو پانچ سال میں اتنا ہو جائے گا کہ اس سے پختہ اینٹوں کا مکان بن جائے۔ اخلاق کریمانہ سے کسی کی بات کا نہ کاواہ کا وہاں دستور ہی نہ تھا، بڑی دلداری اور حوصلہ افزائی کے ساتھ فرمایا کہ ماشاء اللہ آپ نے کیسی عقل کی بات فرمائی، میرا بھی اندازہ یہی ہے، پانچ سال میں جتنا خرچ اس پر ہو جاتا ہے اتنے خرچ میں پختہ اینٹوں کا مکان بنا کر اس غم سے نجات ہو سکتی ہے، ہم بدھے ہو گئے، اتنی عقل نہ آئی کہ ایک دفعہ ایسا کر لیتے، یہ کہہ کر خاموش ہو گئے، اس کی جو اصل حقیقت تھی اس کا اظہار اس طرح فرمایا کہ میرے پڑوس میں جتنے مکان سب غریبوں کے ہیں اور کچے ہیں، ایسی حالت میں میاں صاحب کیا اچھا لگتا کہ اپنا مکان پختہ بنا کر بیٹھ جاتا، پڑوسیوں کو حسرت ہوتی۔

اس وقت راز کھلا کہ یہ حضرت کس مقام بلند پر ہیں، ان کے اعمال افعال کا اندازہ لگانا دشوار ہے کہ ان میں کیسے کیسے اسرار پوشیدہ ہوتے ہیں، پڑوسیوں اور غریبوں کی رعایت، ان کی

خدمت جو حضرت میاں صاحب کی فطرت بنی ہوئی تھی، دوسروں کا اس کی طرف دھیاں جانا بھی آسان نہ تھا۔

در نیاید حال پختہ بیچ خام
پس سخن کوتاہ باید والسلام

میں نے دیکھا کہ اس کے بعد بھی ہمیشہ سالانہ یہ تکلیف برداشت کرنے کا سلسلہ جاری رہا، یہاں تک کہ پڑوسیوں نے اپنے مکانات پختہ بنائے، تب حضرت میاں صاحب نے بھی اپنے مکان کو پختہ بنوایا۔ (ارواح ثلاثہ۔ ص ۳۲۶)

خبر خواہی کی ایک اور نادر مثال:

ایک مشہور عالم دین بزرگ سے بعض سیاسی مسائل میں حضرت میاں جی (سید اصغر حسین صاحب) کو شدید اختلاف تھا، جس کا اظہار ہمیشہ بر ملا فرماتے تھے، لیکن اس کے باوجود ان کی شان میں اگر کبھی کسی سے کوئی نامناسب کلمہ نکل جاتا تو بڑی سختی کے ساتھ تنبیہ فرماتے، اختلاف بھی ”اختلاف امتی رحمۃ“ کی تشریح پر تھا، اختلاف کے حدود سے سرموتجاز ان کی فطرت ہی نہ تھی۔

انہیں مختلف الخیال بزرگ نے ایک دفعہ امساک باراں کی شدت دیکھ کر نماز استسقاء پڑھنے کا اعلان کیا، میاں صاحب کو غالباً کشف کے ذریعے معلوم ہو چکا تھا کہ ان ایام میں بارش نہیں ہو گی، لیکن اس کے باوجود والد صاحب (مفتقی محمد شفیع صاحب) سے فرمایا کہ میاں بارش تو ہونی نہیں، البتہ نماز کا ثواب حاصل کرنے کے لئے چنان ضروری ہے۔

چنانچہ والد صاحب نے ان کی معیت میں نماز استسقاء ادا کی، بارش کونہ ہونا تھا، نہ ہوئی، ان بزرگ نے دوسرے روز کے لئے بھی نماز کا اعلان فرمادیا، تو اس دن بھی وہی پہلے دن والی بات فرم کر نماز ادا کرنے کے لئے پہنچ گئے، اور بغیر بارش ہوئے واپس آگئے، تیسرا روز کے لئے پھر نماز کا اعلان ہوا تو میاں صاحب تیسرا روز بھی نماز کے لئے میدان میں پہنچ گئے اور خود ان بزرگ سے کہا کہ اگر اجازت ہو تو آج نماز میں پڑھا دوں۔

ہر شخص حیرت سے دیکھ رہا تھا کہ میاں صاحب بھی نماز پنج وقتے لوگوں کے اصرار پر بھی

نہیں پڑھاتے، آج انہوں نے خود نماز پڑھانے کی پیش کش کیسے کی؟ بہر کیف نماز استسقاء میاں صاحب کی امامت میں شروع ہوئی، میاں صاحب کے عقیدت مندوں کے دل میں بار بار خیال پیدا ہو رہا تھا کہ آج بارش ضرور ہو جائے گی، شاید میاں صاحب نے کشف کے ذریعہ معلوم کر کے یہ تبدیلی کی ہو گی، لیکن آج بھی دھوپ اسی شدت کے ساتھ چکتی رہی اور بادل کا دور دور بھی نام و نشان نہ تھا، مجبور ہو کر پورا مجع شکستہ دل مغموم واپس ہوا۔

والد صاحب نے اس خلاف عادت پر استفسار کیا کہ آپ تو کبھی نماز تجویز گانہ میں بھی امامت نہیں فرماتے، آج یہ کیا ماجرا تھا؟ فرمایا کہ میرا مقصد اس کے سوا اور کچھ نہ تھا کہ جو عالم دین دو روز سے نماز پڑھا رہے ہیں لوگوں کو ان پر ہمی بدگمانی نہ ہو، اس لئے میں نے سوچا کہ میں بھی اس شریک ہو جاؤں، کیوں کہ مجھے اندازہ تھا کہ بارش اس وقت ہونا مقدر نہیں، کسی عالم یا مقدس ہستی کا اس میں کیا قصور ہے؟ اب اگر بدنامی ہونی ہے تو تنہا ایک عالم کی نہ ہو گی۔ (ارواح ثلاثہ۔ ص ۳۲۷)

عجیب تجارت:

حضرت والد صاحب (مفتقی محمد شفیق صاحب) نے دارالعلوم دیوبند میں تدریس کے ساتھ ساتھ ایک چھوٹا سا تجارتی کتب خانہ بھی قائم فرمایا تھا، اس میں جہاں کثرت عیال کے ساتھ مدرسہ کی تخلوہ کے ناکافی ہونے کو دخل تھا وہاں ایک مقصد یہ بھی تھا کہ اپنے لکھے ہوئی رسائل کی اشاعت آسان ہو جائے، لیکن تجارت ایک مستقل فن ہے، ابتداء میں حضرت والد صاحب کو اس کا تجربہ نہیں تھا، چنانچہ فرماتے ہیں کہ ایک مرتبہ میں دہلی گیا، تو وہاں کسی کتب خانے میں ایک نئی جمائل شریف شائع ہوئی تھی، میں اس کے نسخے بڑی تعداد میں خرید کر دیوبند لایا، خیال یہ تھا کہ یہ نسخے مجھے خاصے کم ہدیے پرمل گئے ہیں، حضرت میاں صاحب نے یہ سن کر احرقر کی تعریف فرمائی، اور ساتھ ہی فرما کش کی کہ یہ تمام نسخے کچھ نفع رکھ کر مجھ کو ہدیہ کر دو، چنانچہ میں نے حضرت میاں صاحب کے حکم کی تعمیل کی اور تمام نسخے ان کو دیدیے، اور حضرت نے ان کا ہدیہ بھی احرقر کو جلد ہی عطا فرمادیا، میں مطمئن تھا کہ میں نے بہت اچھا معاملہ کیا ہے، جسے حضرت میاں صاحب جیسے پختہ کار بزرگ نے بھی پسند فرمایا ہے، بات آئی گئی، ہو گئی، لیکن عرصہ دراز کے بعد ایک روز میں حضرت میاں صاحب کے کتب خانے میں پہنچا تو دیکھا کہ اسی جمائل شریف کے تمام نسخے ایک

گلے جوں کے توں رکھے ہیں، اور ایسا معلوم ہوا کہ شاید ان میں سے کوئی نسخہ بھی فروخت نہیں ہوا، مجھے بڑا تعجب ہوا اور میں نے حضرت میاں صاحب سے ان کے بارے میں پوچھا تو اس وقت راز کھلا کہ حضرت میاں صاحب کس مقام سے سوچتے ہیں۔ فرمایا کہ:

”آج آپ کو بتاتا ہوں کہ جو حمال شریف آپ خرید لائے تھے اس میں اغلاط بہت زیادہ تھیں، اور آپ نے اس کے دام بھی زیادہ دیئے تھے، مجھے معلوم تھا کہ ان کا تجارتی بنیاد پر لکھا مشکل ہے، لیکن اگر میں اس وقت آپ سے اس کا ذکر کرتا تو آپ کی بہت شکنی ہوتی، میں نے وہ تمام نسخے اس لئے آپ سے خرید لئے تھے۔“ (البلاغ مفتی اعظم نمبر۔ ج ۱۔ ص ۲۶۷)

شفقت کی انتہا:

مفتی شفیع صاحب کی وفات سے دس روز پہلے جو رمضان کا مہینہ ختم ہوا، اس میں وفا فوت آپ کی طبیعت بگڑنے لگتی، دل کی تکلیف بار بار ہونے لگی تھی، جب یہ رمضان المبارک ختم ہو گیا تو ایک دن حسرت کے ساتھ فرمانے لگے کہ:

”اس رمضان میں جب میری طبیعت بار بار خراب ہوتی تو بعض اوقات خیال ہوتا کہ شاید اللہ تعالیٰ اس مبارک مہینے میں موت کی سعادت نصیب فرمادیں، لیکن میرا بھی عجیب حال ہے اس خیال کے باوجود میں اس بات کی تمنا اور دعا نہ کر سکا کہ میرا انتقال رمضان میں ہو، کیوں کہ مجھے خیال یہ تھا کہ اگر یہ واقعہ رمضان میں پیش آیا تو ”اوپر والوں“ کو (یعنی تحریر و تکفیر کے منتظمین اور اس میں شرکت کرنے والوں کو) بہت تکلیف ہوگی۔“

میں حضرت کی زبان سے یہ جملے سن رہا تھا اور سوچ رہا تھا کہ ان کی پروا فکر ہمارے تھیں وتصور کی ہر سرحد سے کتنی بلند ہے؟۔ اللہ اکبر (البلاغ مفتی اعظم نمبر۔ ج ۱۔ ص ۳۶۵)

مخالفین پر شفقت:

بھٹو حکومت نے بریلوی مکتب فکر کے ایک مفتی صاحب کو گرفتار کر لیا تھا، اسی زمانہ میں کسی سائل نے دارالعلوم کراچی میں ایک استفتا بھیجا، یہاں سے جو جواب دیا گیا اس کو اس نے شائع کر دیا، اس جواب میں مفتی موصوف کے جواب کے کچھ حصے کی موافقت تھی، دارالعلوم کے اس شائع شدہ جواب کو بنیاد بنا کر بریلوی حضرات نے کوشش کی اور اپنے مفتی صاحب کو چھڑایا،

جس پر بعض لوگ دارالعلوم کراچی کے دارالافتایں کام کرنے والے فتوی نو میں مولوی صاحب کو ملامت کرنے لگے کہ تمہارے فتوے سے بریلوی مفتی چھوٹ گیا، گویا اچھا نہ ہوا، حضرت مفتی شفیع صاحب علیہ الرحمہ بحیثیت امت کے سوچا کرتے تھے، آپ کو ان لوگوں کی ملامت کا پتہ چلا تو فرمایا کہ اچھا ہوا، ہمارے دارالافتایکے فتوی کی وجہ سے فلاں مفتی صاحب رہا ہو گئے، کیوں کہ حکومت نے ان کو اس لئے گرفتار نہیں کیا تھا کہ وہ بریلوی مفتی ہیں، بلکہ اس لئے گرفتار کیا تھا کہ وہ مفتی ہیں، اور ان کا فتوی حکومت کی منشائے خلاف پڑ گیا تھا، اگر آج ان کو گرفتار کیا ہے تو کل ہماری باری بھی آسکتی ہے۔ (البلاغ مفتی اعظم نمبر۔ ج ۲ ص ۹۲۲)

امت پر شفقت:

حضرت مفتی شفیع صاحب فرمایا کرتے تھے کہ:

”آج کل لوگوں میں فکر آخوند نہیں ہے، جو کام کرنا طے کرچکے ہیں اس کو ضرور کریں گے، نہ فتوی معلوم کر کے باز آتے ہیں نہ خود مسئلہ جان کر گناہ چھوڑتے ہیں، اس لئے مسائل مجہنڈ فیہا میں مفتی حضرات متعدد اقوال سے جواز کے پہلو پر فتوی دیں تو عوام کے حق میں بہتر ہے، کیوں کہ جواز معلوم کر کے عمل کریں گے تو گناہ گارنہ ہوں گے، اور دین سے اپنا لگاؤ سمجھیں گے، اور اگر ان کو ناجائز کا فتوی دیدیا تب بھی وہی کریں گے جو طے کرچکے ہیں، البتہ اس صورت میں گناہ جانتے ہوئے شریعت کے باغی ہو کر عمل کریں گے، جوان کے دین و ایمان کے لئے نہایت مضر ہوگا۔ (یہ بات انہیں مسائل و امور سے متعلق ہے جن کے بارے میں کتاب و سنت میں کوئی نص نہیں ہے، جو قرآن و حدیث کے بیان کردہ اصول کے اعتبار سے ممنوع نہیں ہیں، اور جو متفق علیہ ممنوع نہ ہوں)۔ (البلاغ مفتی اعظم نمبر۔ ج ۲ ص ۹۲۵)

شفقت کا انداز:

ایک دفعہ عرض کیا کہ حضرت مرکزی حکومت اپنے ملازمین کو آمد و رفت کی سہولت کی خاطر سائکل خریدنے کے لئے ایک سو بیس روپے قرض دیتی ہے، اور بارہ مساوی قسطوں میں واپس لیتی ہے، لیکن اس میں قباحت یہ ہے کہ اس قرض کا سود بھی دینا پڑتا ہے، رقم کی ضرورت بھی شدید ہے، اب حضرت کا جو حکم ہو، یہ سن کر حضرت (مفتی شفیع صاحب) اٹھے اور اندر جا کر ایک سو

بیس روپے لا کر میرے ہاتھ پر کھدیئے اور فرمایا کہ دس روپے مہانہ قسط سے لوٹا دینا۔ اس قرض کے دوران ایک قسط کے وقت تنگ دستی ایسی ہو گئی کہ دس روپے کی گنجائش نہیں تھی، لیکن شرمندگی سے بچنے اور وعدہ پورا کرنے کی خاطر بہزار دقت خدمت میں حاضر ہو کر قسط پیش کی، اور جب حضرت نے قبول فرمائی تو پھر آہستہ سے اپنی حالت بھی بیان کر دی، حضرت نے مسکراتے ہوئے روپے واپس فرمادیئے، اور خوش ہو کر فرمایا کہ آپ نے بالکل صحیح طریقہ اختیار کیا، آدمی کو چاہئے کہ وعدہ پورا کرے اور بعد میں اپنی حاجت کا اظہار کر دے، لیکن ایسا بھی نہ کرے کہ قسط ہی غائب کر دے۔ (البلاغ مفتی عظم نمبر۔ ج ۲ ص ۹۳۳)

دو ہری شفقت:

ایک دفعہ ہم کسی کام کے سلسلے میں صحیح سے بڑی دیر تک گھومتے رہے، کوئی گیارہ بجے کے قریب فریز رروڈ (حالیہ شاہراہ لیاقت) پر جب نظامی دو اخانہ کے قریب پہنچنے تو حضرت نے مجھ سے فرمایا کہ اچھا اب آپ جائیں، اب آپ کا دفتر یہاں سے قریب ہے، سلام کر کے دونوں جدا ہوئے، چند ہی قدم فاصلہ ہوا تھا کہ حضرت نے مجھے آواز دی، میں بھی حضرت کو صدر کی جانب جاتے دیکھی ہی رہا تھا، جلدی جلدی آگے بڑھا، حضرت بھی میری جانب تشریف لارہے تھے حضرت نے اپنی جیب سے رقم نکالی اور میرے ہاتھ میں تھما دی اور فرمایا کہ اس کو قبول کر لیجئے، اس کے بعد اپنی منزل کی طرف روانہ ہو گئے۔

اس واقعہ کا پس منظر یہ تھا کہ صحیح سے تمام سفر کے دوران بس کے نکٹ میں نے ہی لئے تھے، حضرت میری مالی حالت سے واقف تھے، اس وقت تو اس خیال سے کہ منع کرنے پر اس کا دل دکھ گا، خاموش رہے لیکن اختتام سفر پر کافی رقم سے نواز کر عمر بھر کے لئے نقش کر دیا، خدمت کا موقع بھی دیا، اور پھر اپنے کرم سے سرفراز بھی فرمادیا۔ (البلاغ مفتی عظم نمبر۔ ج ۲ ص ۹۳۳)

وکالت کا پیشہ:

مولانا محمد یوسف بنوری بعض اوقات مجھے وکالت ترک کرنے کی تلقین فرمایا کرتے تھے کہ وکالت چھوڑ کر اپنا پورا وقت تصنیف و تالیف کے کام میں صرف کروں، ایک دن میں نے یہ پروگرام بنایا کہ صحیح آٹھ بجے مولانا بنوری کے وہاں جا کر پھر وہیں سے مفتی (شفیع) صاحب کے

پاس چلا جاؤں گا، مولا نابنوری نے اس روز بھی وہ تذکرہ چھیڑا اور میرے اخراجات وغیرہ معلوم کئے، میں وہاں سے اٹھ کر جب مفتی صاحب کی خدمت میں پہنچا تو چونکہ بات بالکل تازہ تھی، اس لئے میں نے مفتی صاحب سے مولا نابنوری کی گفتگو کا تذکرہ کیا، مفتی صاحب نے فرمایا کہ مولا نامحمد اشرف علی تھانوی نے ایک رسالہ "مناصب الحرام" کے بارے میں لکھا ہے، مل جائے تو پڑھ لینا، ویسے بھائی! وکالت کے پیشے سے نفرت کرنے کی ضرورت نہیں، اور نہ اس سے دل برداشتہ ہونے کی، بلکہ اگر کوئی غریب آدمی آئے جو تمہاری فیس نہ دے سکے تو اس کی مدد کرنا کار ثواب ہے، کیوں کہ آج کل تو ایسا گورکھ دھندا ہے کہ بغیر کیل کے کام ہی نہیں چلتا، البتہ مقدمہ لیتے وقت پچ اور جھوٹ، حق اور ناحق کے درمیان انتیاز کر لیا کرو، دونوں فریقوں میں سے ایک فریق سچا ہوگا، دعا کیا کرو کہ سچا فریق تمہارے پاس آئے، پھر اس کی مدد کرو، فیس ہی کیوں نہ لوگر نیت کا ثواب ملے گا کہ ایک مظلوم کی مدد کر رہے ہو، پھر فرمایا کہ اگر کوئی لغزش ہو جائے تو اللہ سے استغفار کر لیا کرو، اور نعم البدل کی دعاء ملتگتے رہوں، جب اللہ چاہیں گے اور کوئی بہتر ذریعہ معاش پیدا فرمادیں گے، لیکن معاش کے متبادل انتظام کے بغیر پیشہ وکالت ترک کرنے کی ضرورت نہیں کہ تنگی میں مبتلا ہو جاؤ۔ الحمد للہ حضرت کی تقریر سے دل پر جو گھبراہٹ طاری تھی، دور ہو گئی۔

(البلاغ مفتی اعظم نمبر۔ ج ۲ ص ۹۹۶)

امر بالمعروف کا حکیمانہ انداز:

ایک بار مولا نامظفر حسین صاحب کا نذر حلوی کا جلال آباد یا شامی سے گزر ہوا، ایک مسجد ویران پڑی تھی، وہاں نماز کے لئے تشریف لا کر پانی کھینچا، وضو کیا، مسجد میں جھاڑ و دی، بعد میں ایک شخص سے پوچھا کہ یہاں کوئی نمازی نہیں ہے؟ اس نے کہا جی! سامنے خان صاحب کا مکان ہے جو شرابی اور رنڈی باز ہیں، اگر وہ نماز پڑھنے لگیں تو یہاں اور بھی دوچار نمازی ہو جائیں، آپ ان خان صاحب کے پاس تشریف لے گئے، تو رنڈی پاس بیٹھی ہوئی تھی، اور نشہ میں مست تھے، آپ نے خان صاحب سے فرمایا کہ بھائی خان صاحب! اگر تم نماز پڑھ لیا کرو تو دوچار آدمی اور جمع ہو جایا کریں، اور مسجد آباد ہو جائے گی، خان صاحب نے کہا کہ میرے سے وضو نہیں ہوتی، اور نہ یہ دو بری عادتیں چھوٹی ہیں، آپ نے فرمایا کہ بے وضو ہی پڑھ لیا کرو، اور شراب بھی پی لیا کرو، اس پر

اس نے عہد کیا کہ میں بغیر و ضو پڑھ لیا کروں گا، آپ وہاں سے تشریف لے گئے، اور کچھ فاصلہ پر نماز پڑھی اور سجدہ میں خوب روئے، ایک شخص نے دریافت کیا کہ حضرت آپ سے دو باتیں ایسی سرزد ہوئیں جو کبھی نہیں ہوئیں، اول یہ کہ آپ نے شراب اور زنا کی اجازت دیدی، دوسرے یہ کہ آپ سجدہ میں بہت روئے، فرمایا کہ سجدہ میں جناب باری تعالیٰ سے التجا کی تھی کہ اے رب العزت! کھڑا تو میں نے کر دیا ب تیرے ہاتھ میں دل ہے۔

ان خال صاحب کا یہ حال ہوا کہ جب رندیاں پاس سے چلی گئیں تو ظہر کا وقت تھا، اپنا عہد یاد آیا، پھر خیال آیا کہ آج پہلا روز ہے، لا اُغسل کر لیں، کل سے بغیر و ضو پڑھ لیا کریں گے، غسل کیا، پاک کپڑے پہنئے اور نماز پڑھی، بعد نماز باعث میں چلے گئے، عصر اور مغرب باعث میں اسی وضو سے پڑھی، بعد مغرب گھر پہنچے، طوائفیں موجود تھیں، اول کھانا کھانے گھر میں گئے، یوں پر جو نظر پڑی تو فریغتہ ہو گئے، ان کی شادی کو سات سال ہو گئے تھے اور آج تک نہ یوں کے پاس گئے تھے اور نہ اس کی صورت دیکھی تھی، فوراً باہر آئے، رندی سے کہا کہ آئندہ میرے مکان پر نہ آنا اور خادم سے کہا کہ بستر گھر میں بھیج دو، سناء ہے کہ ان خال صاحب کی پچیس سال تک کبھی تہجد قضا نہیں ہوئی۔ (ارواح ثلاشہ)

ایسے ہی ایک مرتبہ گڑھی پختہ تشریف لے گئے، ایک خال صاحب سے نماز کے لئے کہا تو انہوں نے جواب دیا کہ مجھے ڈاڑھی چڑھانے کی عادت ہے اور وضو سے یہ اتر جاتی ہے، آپ نے فرمایا: بغیر و ضو پڑھ لیا کرو، خال صاحب نے کچھ روز بغیر و ضو نماز پڑھی، پھر خیال آیا کہ ایک مولوی کے کہنے سے تو نے بغیر و ضو نماز پڑھنی شروع کر دی، اور اللہ، رسول کے حکم سے باوضو نماز نہیں پڑھی جاتی؟ اس کے بعد ہمیشہ باوضو پڑھنے لگے۔ (ارواح ثلاشہ ص ۱۵۸)

شفقت عام:

ایک دفعہ مولا نامظفر حسین صاحب رامپور (صلح سہارن پور کا ایک قصبہ) تشریف لے گئے، ایک عورت حاضر خدمت ہوئی اور عرض کیا کہ میرا خاوند خرچ نہیں بھیجتا، آپ نے اس کا پتہ دریافت کیا اور وہاں سے فیروز پور تشریف لے گئے اور اس کے خاوند کو تلاش کر کے ہدایت کی کہ آئندہ ہمیشہ وقت پر خرچ بھیجا کرے۔ (ارواح ثلاشہ ص ۱۶۱)

بے انہما محبت:

مولانا حبیب الرحمن صاحب دیوبندی نے فرمایا کہ مولانا محمود حسن صاحب مر جوم حضرت نانو توی کے اخلاق مر بیانہ اور شفقت و رحمت کی توصیف کرتے ہوئے فرمانے لگے کہ بس حضرت کے اخلاق کا اندازہ اس مثال سے ہو سکتا ہے کہ مثلاً میں اپنے ماں باپ کا اکلوتا بیٹا ہوں، جو بہت تمباوں کے بعد پیدا ہوا ہوں، ظاہر ہے کہ مجھ سے کتنا انس ہو گا، اچانک میں گرفتار ہو کر دام اکبیس کر دیا جاؤں کہ پھر میری واپسی اور ملاقات کی کوئی توقع ماں باپ کونہ رہے، ظاہر ہے کہ ان پر کس درجہم والم کے پہاڑٹوٹ پڑیں گے کہ گویا قبل از مرگ ہی مر جائیں گے، اور پھر میں اچانک رہا ہو کر آؤں اور ایک دم ماں باپ کے سامنے پہنچ جاؤں تو بتلاؤ کہ ان کی اس وقت خوشی و مسرت کا کیا اندازہ ہو سکتا ہے؟ بس یوں سمجھو کہ اگر میں دن میں دس مرتبہ بھی حضرت کی خدمت میں حاضر ہو کر سلام کرتا تو مجھے دیکھ کر ہر مرتبہ اتنا ہی خوش ہوتے جتنا کہ میرے ماں باپ اس وقت خاص میں خوش ہو سکتے ہیں۔ (ارواح ثلاثہ - ۱۹۲)

غريب کی دعوت:

مولانا احمد حسن صاحب نے فرمایا کہ مولانا قاسم صاحب کی ایک نور باف نے دعوت کی اتفاق سے اس روز بارش ہو گئی، اور وہ بے چارہ وقت پر بلانے نہ آسکا تو مولانا محمد قاسم صاحب خود اس کے یہاں تشریف لے گئے، اس نے عرض کیا کہ حضرت! حضرت! چونکہ آج بارش ہو گئی تھی، اس نے میں دعوت کا انتظام نے کر سکا، مولانا نے فرمایا کہ انتظام کیا ہوتا؟ تمہارے یہاں کچھ پکا بھی ہے؟ اس نے کہا جی ہاں، وہ تو موجود ہے، فرمایا کہ بس وہ ہی کھالیں گے، چنانچہ جو کچھ معمولی کھانا ساگ وغیرہ اس کے یہاں تیار تھا وہ مولانا تناول فرمات کر تشریف لے آئے اور فرمایا: بس جی تمہاری دعوت ہو گئی۔ (ارواح ثلاثہ - ۲۱۷)

چھوٹوں کا خیال:

حضرت تھانوی نے فرمایا کہ دیوبند کے بڑے جلسے کے زمانے میں ایک شخص نے مدرسہ میں گھوڑا دیا تھا، مولانا محمود حسن صاحب نے اس کو ایک مقام پر بھیج دیا کہ اس کو فروخت کر دیں، اس مقام سے ایک شخص گھوڑے کے متعلق ایک خط لایا تھا، اس زمانہ میں جلسہ کا اہتمام

ہور ہاتھا، مہتمم صاحب نے خط کا جواب دے کر اس کو رخصت کر دیا، مولانا دیوبندی نے مہتمم صاحب سے پوچھا کہ اس خط لانے والے کو کھانا بھی کھلا یاتھا، مہتمم صاحب نے کہا کہ حضرت کھانا تو ہجوم اشغال میں نہیں کھلایا، میسے دیدیئے ہیں کہ کچھ لے کر کھائے گا، فرمایا کافی نہیں، غریب آدمی پیسے نہیں خرچ کرتا، گھر کو باندھ کر لے جاتا ہے، اور لوگوں سے پوچھا کہ وہ شخص کس راستے سے گیا ہے؟ پتہ لگا کہ فلاں سڑک کو گیا ہے، مولانا ادھر ہی تشریف لے گئے اور اس کو واپس کر کے کھانا کھلا کر پھر رخصت کیا۔ (ارواح ثلاثۃ۔ ص ۳۰۳)

طلبہ کی قدر و منزلت:

مولانا عاشق الہی میرٹھی "تذکرہ الخلیل" میں لکھتے ہیں کہ:

"ایک مرتبہ میں مدرسہ مظاہر علوم سہارن پور میں حاضر تھا کہ ایک طالب علم کی آپ کے پاس محروم بخ کے متعلق شکایت آئی، جس کا خلاصہ یہ تھا کہ وہ طلبہ کو کھانا تقسیم کر رہے تھے، اس طالب علم کو جلی روٹی ملی، جس کے لینے سے اس نے انکار کیا، محروم بخ نے سختی سے جواب دیا کہ اب خنے بہک گئے کہ جلی اور موٹی سوچھنے لگی، لینا ہوتا لوور نہ جاؤ، مجھ سے نہیں ہو سکتا کہ اس کو اپنے حصہ میں لگا لوں، یا جو روٹی جلتے اس کا تاوان دیا کروں۔ حضرت (مولانا خلیل احمد صاحب سہارن پوری) یہ خبر سننے ہی بخ میں آئے اور غصہ کی وجہ سے آپ کا چہرہ سرخ ہو گیا، میں ساتھ تھا، اور دیکھ رہا تھا کہ حضرت کے بدن اور آواز دونوں میں رعشہ ہے، محروم بخ سے آپ نے واقعہ پوچھا، اور جب انہوں نے خود اس موقع پر صحیح صحیح بیان کر دیا کہ طلبہ کا نظام قائم رکھنے کے لئے محروم کی طرفداری کی جائے تو اس وقت آپ فرمایا کہ ملشی جی! سنو مدرسہ انہیں پر دیسی بے وطن مسکین طلبہ کے دم سے قائم ہے، اور تم اور میں انہیں کے طفیل روٹیاں کھا رہے ہیں، اگر یہ نہ ہوں تو نہ بخ کی ضرورت ہے نہ تمہاری حاجت، مدرسین بھی فارغ اور مدرسے بھی خالی، یہ مسکین سہی محتاج سہی، مگر مجھے اور تمہیں دونوں کو روٹیاں دے رہے ہیں، مجھے صرف یہ بتا دو کہ تمہیں ترش کلام کرنے کا حق کیا تھا؟ اور تم کون تھے یہ کہنے والے کہ "خنے بہک" گئے ہیں، ان کا باپ بنا ہوا بھی زندہ ہوں، تم کو تو بخ سے جزو تجوہ بنا کر دو خوراک ملتی ہے، آخر کیا وجہ تھی کہ جلی ہوئی روٹی تم اپنی خوراک میں نہ لگا سکے؟ اور مہمان رسول کو مجبور کیا کہ یا تو یہی جلی ہوئی کھائے ورنہ فاقہ کرے، اب تو اپنی خوراک اس کے

حوالے کردو، اور آئندہ سے خوب کان کھول کر سن لو کہ کسی طالب علم کے ساتھ کچھ بھی تیز یا ترش بر تاؤ کیا تو کان پکڑ کر مطبخ سے نکال دوں گا، ہاں کسی طالب علم سے کوئی غلطی ہو تو مجھ سے کہو، میں تحقیق کے بعد جو سزا مناسب سمجھوں گا، دوں گا، مگر دوسرے کونہ دیکھ سکوں گا کہ وہ انہیں ترچھی نظر دوں سے بھی دیکھے، چونکہ پہلی غلطی ہے اس لئے اس وقت تنبیہ پر اکتفا کرتا ہوں، آئندہ اس کا پورا الحاظ رکھا جائے۔ (ارواح ثلاثہ۔ ص ۳۱۱)

کندڑ، ہن پر شفقت:

ایک مرتبہ مولا نارشید احمد صاحب گنگوہی قدس سرہ کے یہاں درس ہو رہا تھا کہ کسی مقام پر عطارہ کا لفظ آیا، چونکہ قرأت کرنے والا لفظ کے معنی سمجھے ہوئے اور مادہ اشتقاق جانے ہوئے تھا، اس لئے بے نکان پڑھتا چلا گیا، برابر میں ایک طالب علم ولایتی علاقہ سرحد کار ہے والا... بیٹھا ہوا تھا، جو اس لفظ کے معنی نہ سمجھا، اس نے بے چارے قرأت کنندہ ہم جماعت طالب علم کو زور کہنی ماری اور کہا، ٹھہر وہ، ہم نہیں سمجھا، اور حضرت کی طرف مخاطب ہو کر پوچھا کہ ”عطارہ معنی چ؟“ آپ نے فرمایا ”زوجہ عطر فروشنہ“، حضرت کی زبان سے جواب ختم ہونا تھا کہ قاری نے پھر قرأت شروع کر دی، بے چارہ ولایتی اب بھی نہیں سمجھا، دوبارہ پھر کہنی ماری اور حضرت سے دریافت کیا ”مولانا! عطارہ معنی چ؟ ہم نہیں سمجھا“، آپ نے فرمایا ”عطر فروش کی بیوی“ پھر قاری نے قرأت شروع کی، تیسرا مرتبہ ولایتی نے پھر کہنی ماری اور تیز نظر سے دیکھ کر کہا ”ٹھہر وہ، ہم نہیں سمجھا عطارہ کا معنی“، اس مرتبہ امام ربانی نے اوپری آواز سے جواب دیا ”عطر بیچنے والا کا جورو“ اس وقت ولایتی خوش ہوا اور کہا ”ہاں سمجھا، ہاں بھائی چلو“۔ (تذكرة الرشید۔ ج ۱۔ ص ۹۰)

بچوں پر شفقت:

حضرت امام ربانی (مولانا نارشید احمد گنگوہی) کووارانہ تھا کہ بچوں کے ساتھ ضرورت سے زیادہ سختی کا بر تاؤ کیا جائے، اگر کسی صغير سن پچھے کے پینے یا کراہنے کی آواز آپ کے کان میں پڑتی تو آپ بے چین ہو جاتے، اور کبھی باپ کے اپنے لڑکے کو زیادہ مارنے کی شکایت آپ سنتے تو آپ کو صدمہ ہوتا، اور مناسب الفاظ میں باپ کو نصیحت فرماتے۔

مولوی محمد اسماعیل صاحب گنگوہی نے اپنے لڑکے محمد جلیل کو ایک مرتبہ مارا، ان کی

پھوپھی نے حضرت سے جاشکایت کی، اگلے دن مولوی اسماعیل صاحب حاضر ہوئے تو حضرت نے فرمایا: مولوی اسماعیل ادھر آؤ، مولوی اسماعیل صاحب ہنسنے لگے، کیوں کہ سمجھ گئے تھے کہ کل بڑ کے مارنے کی چغلی کھائی گئی ہے، حضرت نے فرمایا ہنسنے کیا ہو؟ ادھر آؤ، اور مولوی بھی تم بھی آؤ، (مولوی بھی بھی اپنے صاحبزادہ زکریا کو بہت مارتے تھے) اس کے بعد چار پانی پر بیٹھ کر فرمایا کہ مولوی بھی! میں تم سے مسئلہ پوچھتا ہوں کہ بڑ کے کوکس قدر مارنا چاہئے؟ نصیحت کے لئے اتنا ہی کافی تھا، اب مولوی بھی صاحب جواب دیں تو کیا دیں؟ حضرت نے کئی مرتبہ اس فقرہ کو دہرا دیا، آخر فرمایا کہ مولوی اسماعیل تم عہد کرو کہ جلیل کے مارنے میں سختی نے کروں گا، اگر عہد نہیں کرتے تو میں جلیل کو گوالیار نہ جانے دوں گا، میں اس کو خود پڑھاؤں گا، کیوں کہ یہ میرا دو وجہ سے عزیز ہے، اول تمہاری وجہ سے کہ تم میرے عزیز ہو، اور دوسرے بھائی عبدالجیاد کا نواسہ ہے، آخر مولوی اسماعیل نے وعدہ کیا کہ حضرت ان شاء اللہ اب ایسا نہ ہوگا۔ صاحبزادہ حکیم مولانا مسعود احمد صاحب بھی اس وقت حاضر تھے، کہنے لگے کہ حضرت میں بھی تو سعید کو مارتا ہوں، آپ نے فرمایا کہ تمہارا مارنا بھی سعید کو مجھے معلوم ہے، بڑ کے کو اس قدر نہ مارنا چاہئے، ایک دو طمانچہ مارنے کا مضائقہ نہیں۔ (تذكرة الرشید۔ ج ۲ ص ۳۰)

اصلاح بین المسلمین:

محسن خان بیان کرتے ہیں رمضان المبارک کے دن تھے، آپ (سید احمد شہید) نے ایک روز فرمایا کہ آج روزہ ٹھنڈے کنویں پر کھولیں گے، جو تکیے سے ایک کوس کے فاصلے پر تھا، سب تیار ہیں، جب روائی کا سامان اور افظاری کی تیاری ہو گئی تو رائے بریلی سے اطلاع آئی کہ فلاں فلاں مسلمانوں کے درمیان جنگ درپیش ہے، اور عجب نہیں کہ تلوار و بندوق کی نوبت آجائے آپ نے یہ سن کر محسن خان، شیخ لطافت، معمور خان، ابراہیم خان، امام خان وغیرہ دس آدمیوں سے فرمایا کہ ہمیں معلوم ہے کہ تم کو اس وقت پیاس کی شدت ہو گی، اور اب یہ شدت بڑھتی ہی جائے گی، لیکن کیا کیا جائے کہ بغیر ان مشقتوں کے برداشت کئے ہوئے مراتب کمال تک پہنچنا میسر نہیں آتا، چونکہ دو مسلمانوں کے درمیان کشت و خون کی نوبت آگئی ہے، تم دوڑ کر جاؤ، اور فریقین کے درمیان اپنے کو ڈال دو، اور کہو کہ جو دوسرے کے قتل کے درپے ہے وہ پہلے ہم کو قتل کر دے،

چونکہ رمضان کے دن ہیں اور آپ روزے سے ہیں، اس لئے آپ اس اکبر الکبار کے مرتب ان شاء اللہ ہرگز نہ ہوں گے، کل سید صاحب کے پاس چل کر اپنے جھگڑے کا تصفیہ کرائیجئے گا، آپ نے محسن خان سے فرمایا کہ چونکہ تمہارے ماموں کا مکان قریب ہے، وہیں افطار کر کے اپنے ساتھیوں کے ساتھ واپس آ جانا۔

وہ سب دوڑتے ہوئے گئے، محسن خان ایک فریق کی طرف دوڑتے اور شیخ لطافت نے دوسرے فریق کا رخ کیا، اور آٹھوں فریقین کے درمیان کھڑے ہو گئے اور دونوں کو مصالحت پر راضی کیا، افطار کے وقت محسن خان کے ماموں کے گھر سے افطاری آئی، افطار اور نماز مغرب کے بعد سب تکیے واپس ہوئے، اس کے بعد قضیہ بھی طے ہو گیا۔ (سیرت سید احمد شہید ج ۲ ص ۲۸۷)

بھلا میں تنہا کھالوں؟:

مقامِ بھی میں ایک روز شام تک غلے کا انتظام نہ ہو سکا، باور چیزوں نے آپ (سید احمد شہید) کے لئے آدھ سیر کے بعد کھانا تیار کر لیا، جب آپ کو اس کی اطلاع دی گئی کہ آپ کے لئے کھانا تیار ہے، تو فرمایا:

”استغفراللہ! بھلا یہ کیسے ہو سکتا ہے کہ میں تنہا کھانا کھالوں؟ اور لشکر فاقہ سے رہے؟“

خلصین نے عرض کیا کہ یہ آدھ سیر کھانا جو تیار ہے سارے لشکر کے لئے تو کافی نہیں ہے، اسے ہم کس کو کھلانیں؟ فرمایا: جس کا جی چاہے کھالے لیکن مجھ کو یہ گوارا نہیں کہ میں تنہا کھالوں اور تمام مسلمان فاقہ سے رہیں، غرض وہ کھانا اسی طرح رکھا رہا، ایک پھر رات گزرنے کے بعد غلے کا انتظام کرنے والے خبر لائے کہ لشکر کے لئے غلہ آ رہا ہے، مولوی عبدالواہب صاحب، قاسم غلام نے عرض کیا کہ کھانا تیار ہے، آپ نوش فرمالیں، فرمایا: یہ کھانا تمام لشکر کے لئے کافی ہو جائے گا؟ مولوی صاحب نے عرض کیا، ضرورت بھر کے لئے کافی ہو جائے گا، اس کے بعد آپ نے کھانا تناول فرمایا۔ (سیرت سید احمد شہید ج ۲ ص ۳۹۰)

شفقت علی المخلوق کا نادر نمونہ:

صاحب ”ذکر جلی“ ایک قصہ مولوی محمد علی رامپوری کی زبانی تحریر کرتے ہیں کہ ایک روز مولوی اسماعیل شہید صاحب، مولوی شاہ عبدالعزیز صاحب کے مدرسہ کے دروازہ پر کھڑے

تھے، آپ نے دیکھا کہ بہت سی جوان اور خوبصورت عورتیں رکھوں اور پہلویوں میں سوار ہو کر بلا پردہ کہیں جا رہی ہیں، مولوی صاحب نے لوگوں سے پوچھا کہ یہ کون عورتیں ہیں؟ ایک شخص نے کہا یہ سب کسیاں ہیں، فلاں کسی بڑی کسی کے گھر کچھ تقریب ہے وہاں جا رہی ہیں، مولوی صاحب نے دریافت کیا کہ کیا یہ مسلمان ہیں؟ اس شخص نے کہا، ہاں مسلمان ہیں، تب مولانا نے فرمایا: تب ہماری بہنیں ہیں، کیا خداوند تعالیٰ ہم سے نہیں پوچھھے گا کہ اس قدر مسلمان عورتیں بدکاری و ناکاری میں گرفتار تھیں اور تم نے انہیں نصحت نہیں کی، اس واسطے اب تو میں ان کے مکان پر جا کر نصحت کروں گا، آپ کے رفیقوں نے کہا کہ آپ کے وہاں تشریف لے جانے سے مخالفین بدنام کریں گے کہ کچھ اڈے میں آپ بھی جانے لگے، آپ نے فرمایا کہ اسماعیل کو اس بات کی پرواہ نہیں ہے، جب اللہ رسول کا حکم سنانے لگا تو ہر ایک سناؤے گا، اس واسطے کہ سب کلمہ گومونین کا حق برابر ہے، اول آپ نے اپنے دل سے کہا کہ اے! اگر تیرے بدن کی بوٹیاں کاٹ کر چیلیوں کو کھلانیں یا تیرے جسم کو ہاتھی کے پاؤں سے باندھ کر کھنچوائیں، تو اس وقت بھی اللہ کی بات بولتا رہے گا، دل نے کہا کہ ہاں، جب تک میرے اندر سانس ہے، خدا کی بات کہنے سے کسی عذاب اور عقوبت سے باز نہ آؤں گا۔

جب شام ہوئی مولانا نے درویشوں سا بھیں بدل کر اس کسی کے مکان پر پہنچے، جہاں سب کسیاں جمع ہو کر کچھ گا بجارتی تھیں، آپ نے وہاں جا کر دروازہ کھٹکھٹایا، اور کہا آؤ اللہ والیوں! آؤ اللہ والیوں! اس وقت ان چھوکریوں نے دروازہ پر آ کر پوچھا، کون ہو؟ آپ نے جواب دیا کہ فقیر ہے، کچھ صد اسناے گا، اور تماشہ دکھائے گا، وہ سمجھیں کہ کوئی فقیر تماشہ گر ہے، دروازہ کھول کر اندر بلایا، آپ نے اندر جا کر بہت زمی سے پوچھا کہ بڑی صاحبہ کہاں ہیں؟ انہوں نے کہا کہ اوپر بالاخانہ میں مع اپنے مہمانوں کے جشن کر رہی ہیں، مولانا صاحب اوپر تشریف لے گئے، اور دیکھا کہ بڑی صاحبہ بڑے تزک اور شان سے مع اپنے مہمانوں کے کرسیوں پر بیٹھی ہیں، چاروں طرف شمع دان روشن ہے، چونکہ مولانا صاحب نامی گرامی اور مشہور شخص ایک بڑے گھرانے کے صاحبزادے تھے، باوجود بھیں بدلنے کے بھی وہ آپ کو پہچان گئی، اور اپنی اپنی کرسیوں پر سے اٹھ کر مودب کھڑی ہو گئیں، اور پوچھا کہ حضرت آپ نے آنے کی کیوں تکلیف فرمائی؟ آپ نے

فرمایا: گھبراوں نہیں، میں کچھ صداسنے آیا ہوں، تم سب جمع ہو کر اپنی اپنی جگہ آرام سے بیٹھ جاؤ، چونکہ ان کی ہدایت کا وقت آگیا تھا، سب ایک جگہ جمع ہو کر بیٹھ گئیں، مولوی صاحب نے حمال کھول کر ایسی خوش الحانی سے قرآن پڑھا کہ اس کو سن کر لوٹ پوٹ ہو گئیں، پھر آپ نے ان آجیوں کے معانی بیان کر کے ہر ایک دنیاوی چیز کی بے ثباتی کا اس طرح ذکر کیا کہ یہاں نہ حسن و جوانی کو قیام ہے، نہ مال و زندگانی کو، یہاں ہر چیز فانی اور زوال پذیر ہے، یہ بیان ایسی شرح و سط اور فصاحت و بلاغت سے ہوا کہ ہر ایک نے رونا شروع کر دیا، اس کے بعد مولانا نے موت اور جان کنی کی سختیاں اور اس وقت کی بے کسی اور حشت اور اس عالم کی مفارقت کا افسوس ایسے پر در طور پر بیان کیا کہ ساری عمر تین ہوش باختہ ہو گئیں، پھر اس کے بعد قبر کی تہائی اور منکرنگیر کا سوال اور وہاں کے عذاب کا بیان اس زور سے کیا کہ قیامت کے دن بدکاروں کے گروہ کو حاضر کیا جائے گا، اور جو کوئی اس فعل بدکاری کا سبب اور سیلہ یا موجود و معاون ہوا ہے، وہی اس دن اس گروہ کا پیش رو ہو گا، جب بروز قیامت تم فرد افراد بجم بدمکاری گرفتار کر کے حاضر کی جاؤ گی تو ہرزانی کے ساتھ سیکڑوں اور ہزاروں زانی اور بدکار بھی بلاۓ جائیں گے، جن کی زنا کاری کا تم باعث اور سیلہ ہوئیں، اور تمہارے ہی ناز و اداء نے انہیں اس آفت میں پھنسایا، تو خیال کرو کہ اس حالت میں جب سیکڑوں اور ہزاروں زانی و بدکار تمہارے پیچھے ہوں گے، اللہ رب العزت کے سامنے تمہارا کیا حال ہوگا؟۔

یہ بیان بھی ایسا گرم ہوا کہ کسی بھی اس بندھ گئیں، تب آپ نے توبہ سے ان ختنے والوں کے دلوں کو ٹھنڈا کرنے کے لئے توبہ کی فضیلت بیان کرنی شروع کی، اور کہا کہ توبہ سے سب گناہ معاف ہوجاتے ہیں، اس بیان وعدہ عفو اور شرح غفاری غفور حیم سے ان بے دلوں کو کچھ ہوش آیا، معاً اس کے بعد آپ نے نکاح کی فضیلت بیان کرنی شروع کی، اور آخر میں فرمایا کہ جس کا دل جس سے چاہے نکاح کرے اور اپنے افعال ماضیہ سے تائب ہو جائے، ”التائب من الذنب کمن لا ذنب له“ یعنی آں حضرت ﷺ نے فرمایا کہ گناہ سے توبہ کرنے والا ایسا ہو جاتا ہے گویا اس نے گناہ ہی نہیں کیا۔

جب یہ وعظ ہو رہا تھا، اس کی شہرت تمام شہر میں ہو کر ہزاروں خلق ت اس کے سننے کو

وہاں جمع ہو گئی تھی، راستے بند ہو گئے تھے، آس پاس کے کوٹھے اور بالاخانے خلقت سے بھر گئے تھے، اس دل پذیری و عظم کا نتیجہ یہ ہوا کہ جس قدر جوان عورتیں قابلِ نکاح اس مجمع میں موجود تھیں، انہوں نے توبہ کر کے نکاح کر لیا اور جو بوڑھی سن رسیدہ ناگہ وغیرہ تھیں، انہوں نے محنت مزدوری سے گزران کرنی شروع کر دی۔ (کاروانِ ایمان و عزمیت - ص ۲۵)

انوکھی مہربانی:

مولانا سید محمد عرفان علیہ الرحمہ حضرت سید احمد شہید قدس سرہ کے نواسہ ہیں، ایک بڑی بی جن کی آمد و رفت ان کے بیہاں تھی، اور آپ ان کی امداد فرماتے تھے، گھر کے کچھ برتن چڑا کے لے گئیں، گھر والوں نے آپ کو ملامت کی اور ان کو برا بھلا کہنا شروع کیا، آپ ان کے گھر تشریف لے گئے اور روپیہ دے کر معذرت کی کہ ہم سے خدمت کرنے میں کوتاہی ہوئی، یہ رقم قبول کیجئے اور برتن والپس کر دیجئے تاکہ آپ کی بدنامی نہ ہو۔ (کاروانِ ایمان و عزمیت - ص ۱۶۶)

خدمت کا جذبہ:

آپ (سید احمد شہید) جوان ہو چکے تھے، والد کا انتقال ہو چکا تھا، حالات کا اقتضا تھا کہ آپ ذمہ دار اند زندگی میں قدم رکھیں، اور تحصیل معاش کی فکر کریں، آپ کی عمر ۱۸ اسال کی تھی کہ ۱۲۸۴ھ یا ۱۲۹۱ھ میں اپنے سات عزیزوں کے ساتھ لکھنؤ چلے لکھنؤ رائے بریلی سے ۳۹ میل ہے، سواری صرف ایک ہی تھی، اور باری باری اس پر سوار ہوتے تھے، لیکن آپ کی باری آتی تو آپ سوار نہ ہوتے بلکہ منت سماجت کر کے دوسروں کو سوار کر دیتے، ہر ایک کے سراس کا سامان تھا جب آدمی منزل طے ہو گئی تو سب رفقاء سفر تھک گئے، اور مزدور کی جستجو ہوئی لیکن مزدور نہ مل سکا، سید صاحب جو اس موقع کی تلاش میں رہتے تھے، اپنے ساتھیوں سے بڑے عجز و انگسار سے کہا ”اس خاکسار کی ایک عرض ہے، اگر آپ سب اسے قبول کرنے کا وعدہ فرمائیں تو عرض کرو، لوگ مطلب نہیں سمجھے اور کہا بڑی خوشی سے، آپ نے فرمایا، نہیں، پختہ وعدہ کیجئے، سب نے پختہ وعدہ کیا، آپ نے کہا کہ سارا سامان ایک کمبل میں باندھ کر میرے سر پر کھدیجیتے، میں ان شاء اللہ پہنچا دوں گا۔“ چونکہ لوگ زبان دے چکے تھے، مجبور ہو کر انہوں نے ایسا ہی کیا اور آپ ایسے خوش ہوئے جیسے کوئی بڑی دولت ملی ہو، اور فرمایا: ”عمر بھر آپ کا یہ احسان نہیں بھولوں گا“ اور پہنچتے بولتے لکھنؤ پہنچ گئے۔ (سیرت سید احمد شہید - ج ۱ - ص ۱۱۲)

کمزوروں پر حرم:

مولوی سید محمد علی صاحب، صاحبِ مخزنِ احمدی کہتے ہیں کہ ایک رات سید احمد شہید مجھے الگ لے گئے، اور خصوصیت کے ساتھ سمجھایا اور کہا کہ کل یا پرسوں ہم دہلی جائیں گے، ہماری خواہش ہے کہ آپ بھی ہمارے ساتھ چلیں، میں نے کہا کہ آپ کے پاس سوائے ان کپڑوں کے جو بدن پر ہیں، کوئی سامان نہیں، آپ ہی ایسی بے سروسامانی کی حالت میں سفر کی ہمت رکھتے ہیں، میں کم ہمت ایسے سفر کی طاقت نہیں رکھتا، اس طرح دو تین دن گزر گئے، اور لشکر کا کوچ ہو گیا، دو پہر کو ہم لوگ منزل پر پہنچے اور سب ہمراہی ایک جگہ اکٹھے ہوئے تو معلوم ہوا کہ سید صاحب نہیں ہیں، جہاں جہاں احتمال تھا، شام تک تلاش کیا، لیکن پتہ نہ چلا، چونکہ یہ سفرِ محمدی کے جنگل میں تھا، اور وہ جنگل نہایت خطرناک اور درندوں، شیر بھیڑیے، ریچھ اور ہاتھی کے لئے مشہور تھا، اور ہر منزل پر ایک دوآدمی ان کا شکار ہو جاتے تھے، اس لئے ہم سب کو فکر ہوئی کہ نصیبِ دشمناں کوئی حادثہ تو نہیں پیش آیا، رفتہ رفتہ اس کا یقین آگیا، تین دن رات ہم لوگ اسی رنج میں والم میں مبتلا رہے، چوتھے روزِ محمدی کی طرف سے لشکر کا ایک آدمی آیا، اس نے کہا کہ ایک میال صاحب اس حلیہ کے جو صرف حضرت ہی کا ہو سکتا تھا، مجھے راستہ میں دکھائی دیئے، ان کے سر پر راب کا گھڑا تھا، اور پیچھے ایک سپاہی تھا، میں نے کہا، میال سپاہی! یہ صاحبزادے تو شریف معلوم ہوتے ہیں، کیا ما جرا ہے؟ اس نے یہ عجیب قصہ سنایا کہ جب میں اپنے مکان سے چلا تو ایک بوڑھے کے سوا کوئی مزدور نہ ملا، وہ بوڑھا بوجھ اٹھانے کے قابل نہ تھا لیکن اس پر کئی فاقہ ہو چکے تھے، اس نے اس امید سے کہ پیٹ بھرنے کی مزدوری مل جائے گی، بو جھ لے لیا اور گرتا پڑتا بہزار خرابی میرے ساتھ چلا، تھوڑی دیر کے بعد یہ صاحب ملے اور مزدور کی یہ حالت دیکھ کر ان کے آنسو نکل گئے اور مجھ سے کہا: بندا خدا! کچھ خدا کا خوف کر، کیوں اس بے چارے سے بے گار کر رہا ہے؟ میں نے کہا میں نے اس پر زبردستی نہیں کی ہے، بلکہ اس کو مزدور کیا ہے، آپ اس کی طرف متوجہ ہوئے تو اس نے کہا کہ دو روز سے فاقہ تھا، میں نے کہا کہ مزدوری کرلوں، شاید پیٹ بھرنے کا سامان ہو جائے، آپ نے مجھ سے کہا، اگر مزدوری تمہارے پاس ہو تو اس کو دیدو، ورنہ خدا کے غضب سے ڈڑو، میں اسی وقت پسیے نکال کر دیدیئے، آپ نے کہا کہ اب تھوڑی دیر اس درخت کے نیچے بیٹھ کر دم لے لو، میں بیٹھ

گیا، آپ نے کہا: اب اس مزدور کو رخصت کر دو، اور مجھے مزدور سمجھو، تمہارا بڑا احسان ہو گا، میں نے کہا کہ صاحبزادے نیکی اور شرافت اور سمجھداری تمہاری شکل سے پیٹھی ہے، مگر اس وقت تم بچوں جیسی باتیں کر رہے ہو، اس جنگل میں تو رسم کا بھی جگر شق ہوتا ہے، خود صحیح سلامت پہنچ جانا ہی بڑی بات ہے، اس بوجھ کے ساتھ منزل پکڑنا بہت دشوار ہے، آپ نے فرمایا کہ اگر تم میرے ساتھ سلوک کرو گے تو ساری عمر تمہارا احسان نہ بھولوں گا، میں نے مجبور ہو کر گھڑا سر پر رکھ دیا، اور آپ نہایت اطمینان کے ساتھ میرا شکر یہ ادا کرتے ہوئے چلے آئے۔
 یہ سن کر عزیزوں کو اطمینان ہوا کہ خدا کا شکر ہے، خیریت سے ہیں۔ (سیرت سید احمد شہید۔ ج ۱۔ ص ۷۱)



صبر و رضا

زخمی نوجوان:

سید موسیٰ ۱۸/۱۷ کے سال جوان تھے، ان کے والد سید احمد علی صاحب جس دن پھوڑے کی لڑائی میں شہید ہوئے اس دن سے سید موسیٰ کی طبیعت معموم رہنے لگی، بھی بھی اپنے دوستوں سے کہتے کہ اگر میرا کبھی کسی لڑائی میں جانے کا اتفاق ہوا تو ان شاء اللہ نقیح کھیت میں مجھے دیکھنا، یعنی لڑکر شہید ہو جاؤں گا، ان کے اس حال کی اطلاع سید صاحب کو بھی تھی، وہ رسالدار عبدالحمید خان کے سوراوں میں تھے، جب تورو سے مایار کی طرف لشکر چلا تو آپ نے ان سے کہا کہ تم اپنا گھوڑا اور کسی کو دیدرو، اور تم ہمارے ساتھ پیادوں میں رہو، انہوں نے عرض کیا، آپ مجھ کو یونہی رہنے دیجئے، جب درانیوں کا بلہ آیا، آپ گھوڑے کی باگ اٹھا کر اس میں گھس گئے، اور خوب تلواروں سے لوگوں کو مارا، اور زخمی کیا، اور آپ بھی زخمی ہوئے، مگر لڑتے رہے، جب زخموں کے مارے دونوں ہاتھ بیکار ہو گئے اور کئی زخم سر میں لگے اس وقت بیتاب ہو کر گھوڑے سے گرے۔

خادی خان قندھاری کہتے ہیں کہ میں دور سے سن اک کوئی زخمی پڑا ہوا ”اللہ اللہ“ کہہ رہا ہے، میں نزدیک گیا تو پوچھانا کہ یہ تو سید ہیں، سر کے زخموں سے جو خون بہہ رہا تھا اس سے ان کی آنکھیں بند تھیں، میں نے کہا کہ..... میں آپ کو اٹھا کر لے چلوں، انہوں نے پوچھا کہ تم کون ہو؟ اور فتح کس کی ہوئی؟ میں نے کہا کہ میں خادی خان ہوں، اور فتح سید بادشاہ کی ہوئی، یہ سن کر انہوں نے کہا ”الحمد للہ“ اور قدرے... سے ہو گئے، اور مجھ سے کہا کہ مجھ کو لے چلو، میں اپنی پشت پر سوار کر کے اٹھا لایا، سید صاحب نے ان کو بے چین دیکھ کر فرمایا کہ ان کو مایار کی مسجد کے حجرے میں پہنچاؤ، آپ نے بعض رفیقوں کو ان کی خدمت کے لئے ساتھ کر دیا۔

مولوی سید جعفر علی لکھتے ہیں کہ سید صاحب ان کو دیکھنے تشریف لائے، آپ نے فرمایا

کہ یہ بچہ مردانہ نکلا اور مالک حقیقی کا حق خوب ادا کیا، پھر ان سے خطاب کر کے فرمایا کہ الحمد للہ تمہارے ہاتھ پاؤں اللہ کے راستے میں کام آئے اور تمہاری کوششیں مشکور ہوئیں، اگر تم کسی کو دیکھو کہ خوش رفتار گھوڑے پر سوار ہے اور اس کو ایڑ لگاتا ہے اور دوڑاتا ہے تو تم بھی اس کی حسرت نہ کرنا کہ ہمارے ہاتھ پاؤں سلامت ہوتے تو ہم بھی اسی طرح شہد سواری کرتے، اس لئے کہ تمہارے ہاتھ پاؤں اللہ تعالیٰ کے یہاں قبول ہو گئے، بڑے مبارک ہیں وہ ہاتھ پاؤں جو رضاۓ مولا کے راستے میں کام آئیں، اور اس پر قربان ہو جائیں، اور کبھی کسی شخص کو دیکھو کہ وہ پہ بار استاذوں کی طرح تلوار سے کھلیتا ہے تو کبھی یہم مت کرنا کہ ہم بھی تند رست ہوتے تو سپہ گری کا کمال دکھاتے، اس لئے کہ تمہارے ان ہاتھ پاؤں کا بڑا مرتبہ ہے کہ اللہ کے راستے میں انہوں نے زخم کھائے، جو ہاتھ پاؤں سالم ہیں ان سے گناہ کا اندیشہ ہے، لیکن تمہارے ہاتھ پاؤں کا ثواب اللہ تعالیٰ کے یہاں جمع ہے، سیدنا علی مرتضیٰ کے بھائی حضرت جعفر طیار کے دونوں بازوں اللہ کے راستے میں کٹ گئے، اللہ تعالیٰ نے ان کو جنت الفردوس میں ذوالجناحین کے لقب سے سرفراز فرمایا اور زمرد کے دو بازاں کو عطا فرمائے۔

سید موسیٰ نے عرض کیا کہ حضرت! میں ہزار زبان سے اللہ تعالیٰ کا شکر کرتا ہوں، اور اس حال پر راضی و شاکر ہوں، میرے دل میں اللہ تعالیٰ کی طرف سے قطعاً کوئی شکایت نہیں آتی، اس لئے اسی کام کے لئے آپ کی ہمدرکابی میں یہاں آیا تھا، الحمد للہ کہ اپنی ہستی کو اس افضل ترین عبادت میں مٹا دیا، اللہ تعالیٰ قبول فرمائے۔ (سیرت سید احمد شہید۔ ج ۲ ص ۲۶۱)

ایک رخیٰ کی استقامت:

مولوی سید جعفر علی لکھتے ہیں کہ شیخ محمد اسحاق گور کھپوری نے جب مجاہدین کے سواروں کو شکست کھاتے ہوئے دیکھا تو اگرچہ وہ پیادوں میں تھے، لیکن وہ سواروں کی طرف دوڑے، ایک سوار نے ان کے سینے پر تیر سے حملہ کیا، انہوں نے اس کے وار سے بچنے کے لئے اپنے سینے کو دائیں طرف جھکا دیا، نیزہ بائیس شانے پر لگا، انہوں زور کیا تو تیر کی ڈنڈی ٹوٹ گئی، اور اس کی انی شانے کی ہڈی میں پیوست ہو گئی، انہوں نے اسی حالت میں اس وار کرنے والے پر تلوار سے حملہ کیا، اتنے میں دوسرے سوار اس درانی کی مدد کے لئے آگئے، ان میں سے ایک نے ان کے سر پر

تلوار ماری، دوسرے نے ان کے دائیں ہاتھ پر وار کیا، جس سے ان کی کئی انگلیاں کٹ گئیں، تیسرے نے ان کے بائیں شانے پر جہاں نیزے کا زخم تھا ضرب لگائی، یہ ضرب کاری تھی، اس کے علاوہ اور بھی زخم آئے، ان کی رفل اس دن ٹھیک سے کام نہیں کر رہی تھی، انہوں نے اس حالت میں رفل تو سعدی خان غازی کے حوالے کی اور تلوار دوسرے غازی کو، جوبے سرو سامان تھا، اور صرف تبر لئے ہوئے تھا، انہوں نے دونوں کو سخت تاکید کی کہ یہ اللہ کا مال ہے تم کو امین جان کر تمہارے حوالے کیا ہے، یہ ضائع نہ ہونے پائے، ان کے دونوں ہاتھ بیکار ہو گئے تھے، اس لئے وہ مایار کی طرف روانہ ہوئے، راستے میں میاں جی محی الدین ملے، جوزخی پڑے ہوئے تھے، انہوں نے ان کو دائیں ہاتھ سے تھام کر جس کی انگلیاں زخمی تھیں، ان کو لے کر چلنا شروع کیا، تھوڑی دور چل کر ان کو غش آگیا اور زمین پر گر گئے، یہ خاکسار (مولوی سید جعفر علی) پاس گزرا تو سب سے پہلے انہوں نے دریافت کیا کہ لشکر اسلام کو فتح ہوتی یا نہیں؟ میں نے جب ان کو فتح کی بشارت سنائی تو وہ شگفتہ اور مسرور ہو گئے، اور فرمایا کہ آؤ بھائی! تم سے گلے مل لوں، جب معافقہ سے فارغ ہوئے تو کہنے لگے کہ حدیث میں آیا ہے کہ شہدا کو سکرات موت کی تکلیف نہیں ہوتی، بس صرف اتنا معلوم ہوتا ہے کہ چیوٹی نے کاٹ لیا ہے، چنانچہ دیکھ رہا ہوں کہ مجھے اتنے زخم آئے ہیں مگر معلوم ہوتا ہے کہ کائنات چھا ہے۔ (سیرت سید احمد شہید۔ ج ۲۔ ص ۲۶۳)



ضبط و تحمل

بے نظیر تحمل:

حضرت مولانا حبیب الرحمن صاحب کو اللہ تعالیٰ نے مثالی ضبط و تحمل عطا فرمایا تھا، دارالعلوم دیوبند کی زمین سے متصل کسی دیوبند کے رئیس کی زمین تھی، اس کا کچھ حصہ دارالعلوم کے لئے خرید لیا گیا تھا، اس رئیس کے انتقال کے بعد اس ایک وارث نے ایک روز دارالعلوم کے صحن میں پہلو نج کر اس زمین کی حق داری کا دعویٰ کیا اور حضرت مولانا حبیب الرحمن صاحب کو خطاب کر کے باؤاز بلند برا بھلا کہنا شروع کیا، اس کا انداز گنگو اس قدر اشتعال انگیز تھا کہ مولانا کے بعض خدام کو فطری طور پر اشتعال ہوا اور انہوں نے اس کو اسی زبان میں جواب دینے کا ارادہ کیا، لیکن مولانا نے ان کو روکا اور ان صاحب سے فرمایا کہ شیخ صاحب! آپ فضول ناراض ہوتے ہیں، ذرا اندر تشریف لا یئے، اطمینان سے با تین کریں گے، مگر وہ صاحب بدستور غنیط و غصب کا اعلہار کرتے رہے۔

مولانا نے کچھ دری کے بعد فرمایا: اندر چل کر بیٹھئے تو سہی، وہاں بات کریں گے، اور پھر انہیں زبردستی دفتر اہتمام میں لے گئے، ان کی خاطر تواضع کی اور جب ذرا اٹھنے لے گئے تو مولانا اپنی جگہ سے اٹھے، ایک الماری کھولی، اس میں کچھ کاغذات لے کر آئے اور ان صاحب کے سامنے پھیلادیئے کہ دیکھئے یہ زمین آپ کے مورث نے فلاں تاریخ کو دارالعلوم کے ہاتھ فروخت کر دی تھی اور اس کی رجسٹری بھی ہو چکی ہے، ان صاحب نے کاغذات دیکھئے تو شرمندہ ہوئے اور مولانا نے جس صبر و ضبط اور تحمل کا مظاہرہ فرمایا اس سے بے حد ممتاز ہو کر گئے۔ (البلاغ مفتی اعظم نمبر۔ ج ۱۔ ص ۲۷۵)

شجاعت:

ایک مرتبہ دارالعلوم کی انتظامیہ کے خلاف ایک شدید طوفان کھڑا ہوا، جس میں بعض لوگ حضرت مولانا حبیب الرحمن صاحب کی جان تک کے دشمن ہو گئے، ان حالات میں بھی مولانا کھلی چھٹ پر تنہا سوتے تھے۔

میں نے ایک مرتبہ عرض کیا کہ حضرت! ایسے حالات میں آپ کا اس طرح سونا مناسب نہیں معلوم ہوتا، آپ کم از کم کمرے کے اندر ہی سو جایا کریں لیکن مولانا نے بڑی بے نیازی سے فرمایا:

”ارے میاں! میں تو اس باپ (یعنی سید عثمان غنی) کا بیٹا ہوں جس کے جنازے کو چار اٹھانے والے بھی میسر نہ آئے اور جسے رات کے اندر ہیرے میں بقع کی نذر کیا گیا، الہذا مجھے اس کی کیا پرواہ ہو سکتی ہے؟“ - (البلاغ مفتی عظیم نمبر ج ۱ ص ۲۷۶)

نگاہِ دورس:

ایک مرتبہ مولانا محمود حسن صاحب دیوبندی مراد آباد جلسہ میں تشریف لے گئے، لوگوں نے وعظ کے لئے اصرار کیا، مولانا نے عذر فرمایا کہ مجھے عادت نہیں ہے، مگر لوگوں نے نہ مانا، آخر مولانا کھڑے ہو گئے، اور ”فقیہ واحد اشد علی الشیطان من الف عابد“ پڑھی، اور اس کا ترجمہ یہ کیا کہ ”ایک عالم شیطان پر ہزار عابد سے زیادہ بھاری ہے“ - وہاں ایک عالم تھے وہ کھڑے ہوئے، اور کہا کہ یہ ترجمہ غلط ہے، اور جس کو ترجمہ بھی صحیح نہ کرنا آؤے، تو اس کو وعظ کہنا جائز نہیں، میں مولانا خود فوراً بیٹھ گئے، اور ذرا بھی تغیر نہ آیا، فرمایا کہ میں تو پہلے ہی کہتا تھا، کہ مجھے وعظ کہنے کی لیاقت نہیں، مگر ان لوگوں نے نہ مانا، خیراب میرے پاس عذر کی دلیل بھی ہو گئی، یعنی آپ کی شہادت، پھر حضرت مولانا نے ان بزرگ سے بطرزاً استفہام پوچھا کہ غلطی کیا ہے؟ تاکہ آئندہ بچوں - انہوں نے فرمایا کہ ”اشد“ کا ترجمہ ”ثقل“ (بھاری) نہیں آتا، بلکہ ”اضر“ (یعنی مضر اور نقصان دہ) آتا ہے، مولانا نے فی الفور فرمایا حدیث وحی میں ہے کہ ”یا تینی مثل صلصلة الجرس وهو اشد على“، بھی وحی میرے پاس گھنٹی کی آواز کی طرح مسلسل آتی ہے، اور وہ میرے اوپر زیادہ بھاری ہوتی ہے، کیا یہاں بھی ”اشد“ کے معنی ”اضر“ کے ہیں؟ وہ دم

جنود رہ گئے۔ (تذکرہ شیخ الہند ص ۵۳)

بے نظیر تحلیل:

ایک دن طلبہ نے حضرت شیخ الہند سے فرمائش کی کہ حضرت! تیرنا سکھلا دیجئے، چنانچہ جمعہ کے دن سوریہ طلبہ کو ہمراہ لیکر دیوبند سے باہر تالاب پر گئے، اور ہر ایک کو تیرنا سکھایا، ایک پنجابی طالب علم نے کہا، حضرت! لا یئے میں آپ کی کمرل دوں، یہ کہہ کر اس نے کمر مانا شروع کر دی۔ حضرت شیخ الہند کا جسم بہت نرم تھا، طالب علم نے سمجھا کہ میل بہت ہے، اس لئے فوراً ریت اٹھا کر مانا شروع کر دیا، جس کی وجہ سے کھال چل گئی، مگر حضرت نے اف نہ کی۔ جب واپس ہوئے تو راستے میں ایک بیل کو دیکھا جس کی کمر سے خون جاری تھا، پنجابی طالب علم نے کہا کہ کسی ظالم نے اس کو کتنی بڑی طرح مارا ہے، حضرت نے فرمایا، جی ہاں، کسی پنجابی نے اس کی کمر ملی ہوگی۔ (تذکرہ شیخ الہند ص ۱۶۸)

اگر میں کافر ہوں.....:

حکیم الامت حضرت مولانا اشرف علی صاحب تھانوی قدس سرہ کا واقعہ ہے کہ ایک بار سفر میں وعظ سے پہلے انہیں کسی کا خط موصول ہوا جس میں لکھا تھا کہ ہم سناء ہے کہ آپ کافر ہیں اور جلا ہے ہیں، اور یہ کہ اگر آپ نے یہاں وعظ میں کوئی اختلافی مسئلہ چھیڑا تو آپ کی خیر نہیں۔ حضرت حکیم الامت قدس سرہ نے اس خط پر مشتمل ہونے کے بجائے وعظ کے آغاز میں لوگوں کو وہ خط پڑھ کر سنایا اور اس کے بعد فرمایا کہ اس خط میں تین باتیں کہی گئی ہیں، پہلی بات تو یہ کہ میں کافر ہوں، اس کا جواب تو یہ ہے کہ میں آپ کے سامنے کلمہ پڑھتا ہوں، ”اشهد ان لا الہ الا اللہ و اشهد ان محمداً رسول اللہ“۔ اب اس بحث میں پڑنے کی ضرورت نہیں کہ میں کافر ہوں یا نہیں، آپ کو معلوم ہے کہ اس کلمہ کی بدلت ستر برس کا کافر مسلمان ہو جاتا ہے، الہذا اگر بالفرض خدا نخواستہ میں کبھی کافر تھا مجھی تو اس کلمے کے بعد مسلمان ہو گیا، الہذا اس بحث کی ضرورت نہیں۔

دوسری بات یہ کہی گئی ہے کہ میں جلاہا ہوں، اس کا جواب یہ ہے کہ یہاں کوئی نکاح کا پیغام لے کر نہیں آیا ہوں، جس کے لئے اس تحقیق کی ضرورت ہو، اگر بالفرض میں جلاہا ہوں مگر دین کی صحیح بات بتاتا ہوں تو محض جلاہا ہونے کی وجہ سے اسے روپیں کرنا چاہئے، ویسے اگر کسی کو

واقعی میرے نسب کی تحقیق مقصود ہوتا ہے انہوں کے لوگوں سے خط لکھ کر تحقیق کر لے۔

تیسری بات یہ کہی گئی کہ میں وعظ میں کوئی اختلافی مسئلہ بیان نہ کروں، سواں کا جواب یہ ہے کہ میں یہاں وعظ کہنے کے لئے خود نہیں آیا ہوں مجھے اس مقصد کے لئے بلا یا گیا ہے، اگر اس جمیع میں سے کوئی ایک صاحب بھی اٹھ کر مجھے وعظ کہنے سے منع فرمادیں گے تو میں وعظ نہیں کہوں گا اور وعظ میں میری عادت اختلافی مسائل کو موضوع بنانے کی نہیں ہے، لیکن اثناء وعظ کوئی اختلافی مسئلہ آ جاتا ہے اور اس کی وضاحت ضروری ہوتی ہے تو پھر اس کے بیان سے رکتا بھی نہیں، یہی عمل اس وقت بھی ہوگا، اب اگر آپ بات سننا چاہیں تو میں شروع کروں ورنہ رک جاؤ۔

اس انداز کلام کا نتیجہ یہ نکلا کہ کسی ایک شخص نے بھی وعظ میں رکاوٹ نہ ڈالی اور پھر جب وعظ شروع ہوتا تو اتفاق سے اختلافی مسائل بھی وضاحت کے ساتھ بیان ہوئے اور بہت سے مخالفین اتنے متاثر ہوئے کہ ہم خیال بن گئے۔ (البلاغ مفتی اعظم نمبر۔ ج ۱۔ ص ۲۲۰)

خادم کے ساتھ برتاو:

حکیم الامت حضرت تھانوی کے ایک خادم نیاز صاحب تھے، ایک مرتبہ کچھ لوگوں نے حضرت کی خدمت میں شکایت کی کہ انہوں نے بلا وجہ کچھ لوگوں سے سخت کلامی کی ہے، تھوڑی ہی دیر میں نیاز صاحب آگئے تو حضرت نے ان سے قدرے تلخ انداز میں کہا: کیوں نیاز میاں! تم ہر وقت لوگوں سے کیوں لڑتے پھرتے ہو؟ اس کے جواب میں ان کے منہ سے نکل گیا۔

”حضرت اللہ سے ڈرو، جھوٹ نہ بلو۔“

اندازہ لگائیے! اگر آج کسی بڑے سے بڑے با اخلاق شخص یا عالم کے سامنے کوئی اس کا ملازم یہ جملہ کہے تو اس کا غصہ کس انتہا پر پہنچ گا؟ لیکن یہ حکیم الامت حضرت تھانوی قدس سرہ تھے کہ اپنے ملازم کی زبان سے ”اللہ سے ڈرو“ کا جملہ سنتے ہی سارا غصہ کافور ہو گیا، اور فوراً گردن جھکا کر ”استغفر اللہ، استغفر اللہ“ کہتے ہوئے دوسری طرف تشریف لے گئے، درحقیقت عین غصے کی حالت میں ملازم سے یہ جملہ سن کر حضرت کو تنبہ ہوا کہ میں نے صرف ایک طرف کی بات سن کر ملازم کو ڈالنا شروع کر دیا ہے حالانکہ پہلے اس کی بات بھی سننی چاہئے تھی، اس تنبہ کے ساتھ آپ کا طرز عمل بدل گیا۔

حضرت ڈاکٹر عبدالجی صاحب عارفی نے فرمایا کہ نیاز صاحب ویسے بڑے با ادب تھے حضرت سے بے پناہ عقیدت و محبت کا تعلق رکھتے تھے، ان سے ایسی بے ادبی کا جملہ جان بوجھ کر نہیں لکھا تھا، بلکہ غالباً وہ یہ کہنا چاہتے تھے کہ جن لوگوں نے آپ سے شکایت کی ہے وہ اللہ سے ڈریں، جھوٹ نہ بولیں، لیکن شدت جذبات کی بدحواسی میں ان کے منہ سے یہ جملہ حضرت ہی کے لئے نکل گیا۔ (البلاغ مفتی اعظم نمبر۔ ج ۱۔ ص ۲۳۸)

رضاب القضا:

حضرت مفتی شفیع صاحب نے اپنا واقعہ سنایا کہ:

”میں نے دیوبند میں حضرت مولانا اشرف علی ہانوی کو اطلاع دی کہ فلاں گاڑی سے تھانہ بھون پہنچوں گا، اتفاق سے دیوبند والی گاڑی لیٹ ہو گئی، اور سہارن پور دیر سے پہنچی، تھانہ بھون والی گاڑی چلی گئی، مفتی صاحب جب سہارن پور پہنچ تو معلوم ہوا کہ تھانہ بھون والی گاڑی اپنے وقت پر روانہ ہو گئی ہے، حضرت نے فرمایا کہ میں نے دیکھا کہ اب بھاگ دوڑ بیکار ہے، سکون سے اٹیشیں کی مسجد میں جا کر لیٹ گیا کہ شام کی گاڑی سے چلا جاؤں گا لیکن ایک ہندو بھی تھا، اسے گاڑی سے کسی ضروری کام سے جانا تھا، اسے جب یہ معلوم ہوا کہ گاڑی نکل گئی ہے تو غصہ سے لائیں پر بیٹھ گیا، سر پر دھوپ، گرمی کا موسم، پسینہ سے شرابور، شام تک وہیں بیٹھا رہا کہ گاڑی کیوں گئی؟۔

یہ واقعہ بیان کر کے فرمایا کہ میں نے دیکھا تو اللہ کا شکردا کیا کہ یہ تقدیر کا قائل نہیں ہے ورنہ اتنا پریشان نہ ہوتا، میں تقدیر کا قائل تھا، جہاں تک تدبر کام کر سکتی تھی میں نے کوشش کی لیکن غیر اختیاری امر میں مجبور تھا، میں آرام سے اللہ کی مشیت پر خوش اور وہ اپنی تدبر کی ناکامی پر پریشان تھا لہذا دونوں شام کی گاڑی سے روانہ ہوئے۔ (البلاغ مفتی اعظم نمبر۔ ج ۲۔ ص ۱۱۰۲)

عذر و اعکسار:

امیر شاہ خان صاحب نے فرمایا کہ ایک پنجابی ڈاکٹر مکہ معظمہ گیا تھا، حافظ..... کی بیوی سے ان کا نکاح ہو گیا تھا، اس نکاح میں کچھ باتیں حضرت حاجی امداد اللہ مہاجر کی طبیعت کے خلاف بھی ہوئی تھیں، اور یہ ڈاکٹر بھی کچھ اچھا آدمی نہ تھا، چنانچہ اس کو میں مکہ سے جانے سے پہلے جانتا تھا، اس ڈاکٹر نے ایک مرتبہ گستاخانہ طور پر حضرت حاجی صاحب سے کہا کہ مجھے تو آپ کے

اندر کوئی کمال نظر نہیں آتا، رہی آپ کی شہرت تو یہ مولوی رشید احمد صاحب اور مولوی قاسم صاحب کی وجہ سے ہوئی، پھر مجھے حیرت ہے کہ مولوی رشید احمد صاحب اور مولوی قاسم صاحب آپ سے کس طرح بیعت ہو گئے؟ اللہ رے نفوس قدسیہ! کہ اس کون کرذ رالتغیرہ ہوا، مسکرا کر فرمایا کہ ہاں بھائی، بات تو بہت ٹھیک کہتے ہو، مجھے خود بھی حیرت ہے کہ یہ حضرات میرے کیوں معتقد ہو گئے ہیں؟ اور لوگ مجھے کیوں مانتے ہیں؟۔ (ارواح ثلاثہ۔ ص ۱۳۷)

شاہانہ تخلی:

خال صاحب نے فرمایا کہ مجھ سے مولوی محمد اسماعیل صاحب کا نذر حلوی نے بیان فرمایا کہ حضرت سید احمد شہید صاحب کے لوگوں میں ایک صاحب سید امیر علی تھے، جو نہایت متینی اور پرہیز گار تھے، یہ صاحب نواب وزیر الدولہ کے مقرب تھے اور اہل حاجت کی سفارشیں بہت کیا کرتے تھے، ایک مرتبہ انہوں نے نواب صاحب سے کوئی سفارش کی اور نواب صاحب نے وعدہ فرمایا، مگر کسی وجہ سے اس کا ایفانہ ہو سکا، اس پر سید امیر علی شاہ کو غصہ آیا اور سر دربار نواب صاحب کو تھپڑ مار دیا، نواب صاحب کاظرف دیکھتے کہ کچھ نہیں کہا اور خاموش ہو گئے، اس کے بعد جو سید صاحب کے عزیز واقارب ریاست میں موجود تھے، نواب صاحب ان کے پاس گئے اور ان سے سید امیر علی کا واقعہ بیان کیا اور کہا کہ مجھے اس واقعہ سے ذرا ملال نہیں ہوا، انہوں نے تھپڑ مارا ہے، اگر وہ میرے جوتے مار لیتے تب بھی مجھے ملال نہ ہوتا، مگر ان سے ذرا اتنا کہہ دیا جائے کہ حق تعالیٰ نے ریاست کا کام میرے سپرد فرمایا ہے، اور اس میں وقار قائم رہنے کی ضرورت ہے اور سر دربار ایسا کرنے سے سیاست میں خلل آتا ہے، اس لئے وہ دربار میں اس کا لحاظ رکھیں، اور تنہائی میں انہیں اختیار ہے، چاہے وہ مجھے جوتے مار لیں۔ (ارواح ثلاثہ۔ ص ۲۹۰)

نزاع سے گریز:

حضرت مولانا رشید احمد صاحب گنگوہی قدس سرہ نے عرصہ دراز تک غیر آباد رہنے کے بعد شیخ عبدالقدوس گنگوہی کی خانقاہ آباد فرمائی اور اس کے مجرہ میں درس و تدریس کا سلسلہ بھی قائم فرمادیا، پھر ضرورت کے باعث اس میں ایک سہ دری بھی مجرہ کے سامنے تعمیر کر دی، تو شیخ کے خانوادے سے تعلق رکھنے والے پیرزادوں میں بے چینی پھیلنے لگی، اور بات کا بتگلزار بنانے لگ،

کمیٹیاں کیں، جلسے کئے، گھر کے بیٹھکوں میں بیٹھ بیٹھ کر مشورے ہوئے کہ آج مولوی رشید احمد نے سہ دری بنوائی ہے، کل کو کچھ اور عمارت بنوا کر اپنی ملکیت کا دعویٰ کر دیں گے، چلو ان کو اس مکان سے بے دخل کریں اور جو کچھ لागت اس تعمیر میں لگی ہے، وہ ان کو دے کر قبضہ چھڑا دیں، چنانچہ ایک بڑا جمیع پیرزادوں کا آپ کے پاس آیا اور حرف مطلب زبان پر لا لایا۔

عام طور سے جیسا کہ دستور ہے کہ یوں سمجھ رہے تھے کہ قبضہ چھوٹنا آسان نہیں ہے، مولانا سے مخالفت بھی ہو گئی لٹھ بھی چلیں گے، دو چار سربھی پھوٹیں گے، اور خدا جانے کیا کیا کچھ وقوع میں آئے گا، اس لئے جلسہ کا جلسہ اور جتنے کا جتنہ حاضر خدمت ہوا۔

حضرت مولانا کو کچھ خبر نہ تھی کہ جمیع نے یہ تکلیف کیوں اٹھائی؟ اور کس غرض سے آئے؟ آخران سے ایک شخص آگے بڑھ کر یوں کہنے لگا کہ مولوی صاحب! ان لوگوں کا منشاء یہ ہے کہ آپ اس جگہ کو چھوڑ دیں، اور جو لگت خرچ ہوئی ہے وہ لے لیویں، اس وقت آپ کو آنے والوں کا عندری یہ معلوم ہوا اور آپ نے نہایت سادگی کے ساتھ جواب دیا کہ بہت اچھا، اتنی سی بات کے لئے جمیع کے آنے کی کیا ضرورت تھی؟ اگر کسی ادنی آدمی اور اپنے یہاں کے نائی، دھوپی سے بھی یہ پیغام کہلا بھیجتے تب بھی مجھ کو چھوڑ دینے میں تأمل نہ ہوتا، یہ فرمایا کہ آپ نے تیس چالیس روپیہ جو کچھ بھی مکان کی لاجت میں جیب خاص سے خرچ کئے تھے، لے لئے، البتہ جو روپیہ چندہ سے اس میں صرف ہوتا تھا، وہ نہ لیا اور اسی وقت طلبہ سے فرمایا کہ بستر، کپڑے اور لکھنے پڑنے کا سامان کتا ہیں وغیرہ سب نکال لو اور جمرے خالی کر دو۔

بعد میں ان پیرزادوں نے بہت معافی مانگی اور دوبارہ تشریف آوری کی درخواست کی جو حضرت نے قبول فرمائی۔ (تذکرة الرشید۔ ج ۱۔ ص ۹۷)

ایثار و بے نفسی:

سید صاحب کے لشکر میں مولوی عبدالوہاب صاحب ایک فرشتہ خصلت بزرگ آٹا تقسیم کرنے کا کام کرتے تھے، ایک روز آٹا تقسیم کر رہے تھے، میر امام علی عظیم آبادی آٹا لینے کو آئے، وہ نووارد تھے، اور بڑے قوی اور جیسم تھے، آٹا وار سے تقسیم ہوتا، جو پہلے آتا، وہ پہلے پاتا، جو پیچھے آتا، وہ پیچھے پاتا، وہ پہلے مانگنے لگے، مولوی صاحب نے کہا کہ تمہارا بھی وار آتا ہے، ٹھہر جاؤ، وہ

جلدی کرنے لگے، انہوں نے نہ مانا، آخر میر امام علی نے مولوی صاحب کو دھکہ دیا اور وہ گرپڑے، وہاں قندھاری بھی آٹا لینے کو بیٹھے تھے، ان کو بر امعلوم ہوا اور سب مل کر میر امام علی کو مارنے پر تیار ہوئے، مولوی صاحب نے قندھاریوں کو روکا، اور کہا کہ وہ ہمارا بھائی ہے، دھکا دیا تو ہم کو دیا، تم سے کیا مطلب؟ وہ سب نادم ہو کر چپ ہو رہے، مولوی صاحب نے ان کو آٹا دیا، وہ اپنے ڈیرے کو گئے، لوگوں نے سید صاحب سے جا کر یہ قصہ بیان کیا، جب اس دن مولوی صاحب رات کو حضرت کے پاس گئے تو آپ نے پوچھا کہ مولوی صاحب! آج میر امام علی نے تم سے کیا قصہ کیا؟ انہوں نے کہا، میرے نزدیک انہوں نے کچھ نہیں کیا، وہ تو بڑے نیک بخت آدمی ہیں، وہ آٹا لینے کو آئے، مجھ سے مانگا، ان کا وارنہ تھا، انہوں نے جلدی کی، اس میں ان کا دھکا میرے لگ گیا، اس اتنی بات تھی، سید صاحب یہ بات سن کر خاموش رہے، کسی نے یہ بات میر امام علی کو پہنچائی کہ مولوی عبدالوہاب صاحب نے تمہارے متعلق سید صاحب سے ایسی گفتگو کی ہے، وہ اپنی حرکت پر بہت نادم ہوئے اور اسی وقت سید صاحب کے سامنے آ کر مولوی عبدالوہاب سے اپنی خطاط معاف کراہی اور مصافحہ کیا۔ (سیرت سید احمد شہید۔ ج ۲ ص ۹۲)

قصاص کا ایک مقدمہ:

اشکر مجاہدین میں غازی پور کے رہنے والے لاہوری نام کے ایک شخص تھے جو قاضی مدنی بنگالی کے گھوڑے کی خدمت کرتے تھے، شکل و صورت میں اگرچہ کم رو اور حیرت تھے مگر صلاحیت اور خوش اخلاقی میں بے نظیر تھے، ایک شخص عنایت اللہ نام کے منڈیا ہو کر رہنے والے جماعت خاص میں تھے، سید صاحب کے پلگ کے قریب رہا کرتے تھے، آپ کے پرانے رفیقوں میں تھے، آپ کے ساتھ بیت اللہ شریف کو بھی گئے تھے، اور آپ ان سے بہت محبت فرماتے تھے، یہ عنایت اللہ ایک روز لاہوری کے ڈیرے پر گئے، لاہوری اس وقت ڈیرے پر نہیں تھے، گھوڑے کے دانے بھگونے کا ایک طاش وہاں رکھا تھا، عنایت اللہ وہ طاش آٹا گوند ہنے کے لئے اپنے ڈیرے پر اٹھا لائے، لاہوری اپنے ڈیرے پر آئے اور دانے بھگونے کے لئے طاش تلاش کیا تو نہ پایا لوگوں سے پوچھا، کسی نے کہا کہ تمہارا طاش عنایت اللہ لے گئے ہیں، وہ عنایت اللہ کے پاس گئے اور کہا کہ تم ہمارا طاش بلا پوچھے اٹھا لائے، ہم کو دانے بھگونا ہے، ہمارا طاش ہم کو دو، اس وقت خشک آٹا

گوند ہنے کے واسطے طاش میں نکال رکھا تھا، عنایت اللہ کے مزاج میں ذرا تندری تھی، لاہوری سے کہنے لگے کہ تمہارا طاش کیسا؟ طاش سرکاری ہے، ہم اپنا کام کر کے دیں گے۔

لاہوری نے کہا کہ بے شک طاش سرکاری ہے، مگر قاضی مدنی کی تحویل میں ہے، اور انہوں نے ہمارے سپرد کیا ہے اور تم ہماری اجازت کے بغیر لائے ہو، اس پر اٹے گرم ہوتے ہو، ہمارا حرج ہوتا ہے، ہم اپنا طاش لے جائیں گے، عنایت اللہ نے کہا کہ بھلا دیکھیں، تم کیوں کر لے جاؤ گے؟ لاہوری نے طاش کا آٹا عنایت اللہ کے کپڑے پر رکھ دیا، اور طاش لے کر اپنے ڈیرے پر چلے، عنایت اللہ نے اٹھ کر دو گھونسے لاہوری کے پہلو میں مارے اور طاش چھین لیا، لاہوری بے تاب ہو کر گر پڑے اور نالہ و فریاد کرنے لگے، لوگوں نے ان کو اٹھایا اور پانی پلایا۔

یہ قصہ سید صاحب کے خاص برج کے نیچے ہوا، کسی نے آپ کو اطلاع کی کہ لاہوری کو عنایت اللہ نے مارا ہے، یہ بات سن کر آپ برج کی چھت سے سیڑھی پر آئے، اور لاہوری اور عنایت اللہ کو بلایا، حال پوچھا، لاہوری نے پورا ماجرہ سنایا، آپ نے عنایت اللہ سے پوچھا کہ یہ قصہ یوں ہی پیش آیا؟ یا اس میں کچھ فرق ہے؟ انہوں نے عرض کیا کہ واقعہ یوں ہی ہے، یہ سن کر آپ کمال ناخوش اور خفا ہوئے اور عنایت اللہ سے کہا کہ تم اپنے دل میں یوں جانتے ہو گے کہ ہم سید صاحب کے پرانے رفیق اور ان کی پلنگ کے پاس رہتے ہیں، تم کو یہ خیال نہیں کہ ہم یہاں اللہ کے واسطے آئے ہیں، اور کام ایسے نکھ کرتے ہو، تم سوچتے ہو کہ لاہوری قاضی مدنی کا سائیں اور کم رو و تھیر ہے، یہی جان کر تم نے اس کو مارا، یہ تم نے بڑی زیادتی کی اور حرکت بے جا کی، ہمارے نزدیک تم اور لاہوری بلکہ سب برابر ہیں، کسی کو کسی پروفیشن نہیں ہے، سب لوگ خدا کے واسطے آئے ہیں۔

اس کے بعد آپ نے حافظ صابر اور شرف الدین بنگالی سے فرمایا کہ ان دونوں کو قاضی جبان صاحب کے پاس لے جاؤ، عنایت اللہ کی زیادتی ہے، ان سے کہنا کہ اس معاملہ میں کسی کی رور عایت نہ کریں، شرع شریف کے موافق فیصلہ کر دیں۔

جب آپ نے سب کے سامنے یوں فرمایا تو پھلت والے لوگ جن کی جماعت میں عنایت اللہ تھے، آپس میں کہنے لگے کہ اب لاہوری کو کسی طرح راضی کرنا چاہئے، اگر وہ راضی ہو کر

معاف کر دے تو بہتر ہے، یہ بلاں جائے گی، ورنہ عنایت اللہ پر ضرور تعریر آئے گی، انہیں میں سے دو تین شخصوں نے لا ہوری کو سمجھایا کہ بھائی صاحب! اب عنایت اللہ کی یہ زیادتی تم پر ہو گئی، اور انہوں نے بہت برا کیا، مگر وہ تمہارے بھائی ہیں، بہتر یہی ہے کہ اس کا قصور معاف کر دو، اور خوشامد کے طور پر کچھ دینے پر راضی ہو گئے، مگر لا ہوری نے کسی طرح نہ مانا، اور کہا کہ بھائیو! اب تو جو کچھ سید صاحب نے فرمایا، میں اس پر راضی ہوں، وہاں چل کر جو کچھ ہو گا، ہور ہے گا، یہاں اس معاملہ میں مجھ سے نہ بولو، وہ مجبور ہو کر چپ ہو رہے ہیں، اور حافظ صابر و شرف الدین ان دونوں کو قاضی حبان کے پاس لے گئے۔

قاضی صاحب بستی کی مسجد میں تھے، اس وقت گھٹری ڈیڑھ گھٹری دن باقی ہو گا، قاضی صاحب نے پوچھا، بھائیو! اس وقت سب مل کر کہاں آئے ہو؟ حافظ صابر و شرف الدین نے ان دونوں کا حال بیان کیا کہ اس طور سے لڑائی ہوئی اور جو سید صاحب نے ان کے بارے میں ارشاد فرمایا تھا، وہ بھی عرض کر دیا، قاضی صاحب نے لا ہوری سے معاملہ پوچھا، انہوں نے شروع سے جو گزر ادا کیا، پھر عنایت اللہ سے پوچھا، انہوں نے ویسا ہی کہا، جیسا لا ہوری نے کہا تھا، قاضی صاحب نے فرمایا کہ ”اب تو اس وقت شام ہو گئی ہے، اس وقت جاؤ، کل نماز اشراق کے بعد آنا، ہم تمہارا فیصلہ کر دیں گے“، وہ اپنے اپنے ڈیرے پر آ گئے۔

نماز مغرب کے بعد شیخ عبدالرحمن رائے بریلی والے قاضی صاحب کے پاس گئے، وہ ان کے بڑے دوست تھے، انہوں نے کہا، قاضی صاحب! کوئی تدبیر آپ الیکی کریں کہ لا ہوری راضی ہو جائے، اور عنایت اللہ ذلت سے نجح جائے، اس امر میں زیادتی ضرور عنایت اللہ کی ہے، اور جو لا ہوری کسی طرح نہ مانے تو پھر مجبوری ہے، پھر جو حکم شرع شریف کا ہو، وہ آپ جاری کر دیں قاضی صاحب نے فرمایا: شیخ صاحب! آپ بہت اچھا فرماتے ہیں، ہم اول لا ہوری کو سمجھائیں گے، حتی الامکان اس میں کمی نہ کریں گے، اگر اس نے مان لیا تو بہتر ہے، نہیں تو حکم خدا و رسول کے موافق انصاف کیا جائے گا۔

اگلے روز دو تین گھٹری دن چڑھے حافظ صابر و شرف الدین، لا ہوری اور عنایت اللہ کو لے کر قاضی صاحب کے پاس آ گئے، انہوں نے عنایت اللہ اور لا ہوری کو سامنے بیٹھایا، اور پہلے

عنایت اللہ کی طرف مخاطب ہو کر خوب ملامت کی کہ تم نے بہت برا کیا اور تم سزا کے قابل ہو، پھر لا ہوری کی طرف متوجہ ہو کر فرمایا کہ بھائی صاحب! تم بہت نیک بخت ہو اور بے شر آدمی ہو، اور تم سب صاحبان ہندوستان سے اپنا اپنا گھر یا رچھوڑ کر محض جہاد فی سبیل اللہ کے واسطے آئے ہو کہ اللہ تعالیٰ تم سے راضی ہو اور آخرت میں ثواب ملے، اور دنیا کا کارخانہ تو چند روز کے واسطے خواب و خیال کی طرح ہے، سوبات یہ ہے کہ عنایت اللہ تمہارا بھائی ہے، اور اس سے شامت نفس کے سبب یہ قصور ہو گیا، جو اس نے تم کو مارا، اگر اس کا قصور معاف کر دو اور دونوں مل جاؤ تو بہت خوب بات ہے، اللہ تعالیٰ کے یہاں اس کا اجر پاؤ گے، اور جو تم اس کا عوض لو گے تو برابر ہو جاؤ گے، جو معاف کرنے میں ثواب ہے، وہ نہ ملے گا، معاف کرنا بھی خدا اور رسول کا حکم ہے، اور عوض لینا بھی، مگر معاف کرنے میں ثواب اور عوض لینے میں اپنے نفس کی خوشی ہے۔

یہ بات سن کر لا ہوری نے کہا: قاضی صاحب! اگر ہم عنایت اللہ کو معاف کر دیں تو ثواب پاویں گے، اور جو اپنا عوض لے لیں تو برابر ہو جاویں گے، بھلا کسی طرح کا گناہ تو نہیں ہے؟ انہوں نے کہا: کچھ گناہ نہیں ہے، دونوں حکم خدا اور رسول کے ہیں، جو چاہو منظور کرو، لا ہوری نے کہا: میں اپنا حق چاہتا ہوں، قاضی صاحب نے کچھ دریسکوت کر کے فرمایا کہ ”بھائی لا ہوری حق تو تمہارا یہی ہے کہ تم بھی عنایت اللہ کے اسی جگہ دو گھونسے مارلو، اور عنایت اللہ کو لا ہوری کے سامنے کھڑا کر دیا کہ اپنا عوض لے لو، لا ہوری نے کہا کہ حق ہمارا یہی ہے کہ ہم بھی اسی جگہ دو گھونسے ماریں، قاضی صاحب نے کہا: ہاں، بے شک، یہی بات ہے۔

اس وقت جو لوگ موجود تھے سب کی امید منقطع ہو گئی، اور یقین ہو گیا کہ لا ہوری بے عوض لئے نہ چھوڑے گا، لا ہوری نے کہا: بھائیو! جو سب حاضر ہو گواہ رہو کہ قاضی صاحب نے ہم کو ہمارا عوض دلایا، اور ہم لے سکتے ہیں، مگر ہم نے محض اللہ تعالیٰ کے رضامندی کے لئے چھوڑ دیا، اور عنایت اللہ کو اپنی چھاتی سے لگایا، اور مصالحت کیا، تمام لوگ جو وہاں تھے، لا ہوری کو آفرین کرنے لگے، اور شباباشی دینے لگے کہ تم نے بڑے مردوں اور دینداروں کا کام کیا۔

یہ خبر سید صاحب کو ہوئی تو انہوں نے لا ہوری کو بلا یا اور اپنے پاس بٹھایا اور فرمایا کہ ”تم نے یہ کام بڑے دیندار مردوں کا کیا کہ اپنے بھائی کا قصور معاف کر دیا اور عوض نہ لیا، اس کا اجر اللہ

تعالیٰ تم کو آخرت میں دے گا، اور فرمایا کہ اللہ تعالیٰ سب مسلمانوں کو یہی توفیق نیک عطا کرے، اور لا ہوری کے لئے آپ نے دعا کی۔ (سیرت سید احمد شہید ج ۲ ص ۱۵۷)

عفو و حلم:

پیر دادخان باشندہ لوہانی پور کی گائے حضرت سید احمد شہید کے خربوزے کے کھیت میں چلی گئی، اور بہت نقصان کیا، چوکیداروں نے اس گائے کو دوڑا کر پیر دادخان کے گھر پہنچا دیا، گائے دوڑنے کی وجہ سے بہت سست ہو گئی، پیر دادخان نے بہت غصہ کیا اور آپ کے پاس آ کر بیٹھ گئے، چند شرفاً وہاں موجود تھے، اس وقت ایک بہت خوش رنگ اور عمدہ خربوزہ، جو فصل کا پہلا پھل تھا اور تین آم جو موسم کے ابتدائی پھل تھے، رکھے ہوئے تھے، آپ نے بڑی مہربانی اور شفقت کے ساتھ ان میں سے ایک آم میاں شیخ امان اللہ رائے بریلی کو، جو ایک بزرگ آدمی تھے، عطا فرمایا، اور دوسرا آم دوسرے صاحب کو دیا، اور خربوزہ پیر دادخان کو عنایت فرمایا، ان دونوں بزرگوں نے تو تبرکاً وہ پھل لے لئے، لیکن پیر دادخان نے وہ خربوزہ وہیں آپ کے سامنے ڈال دیا اور کہا کہ میں نہیں لیتا، میاں شیخ امان اللہ کہنے لگے کہ یہ حضرت کا عطیہ ہے اور تمہارے لئے موجب برکت ہے، اس کو واپس نہیں کرنا چاہئے، وہ زیادہ غصے میں آ کر کہنے لگے کہ ہمارے لئے موجب برکت نہیں ہے، موجب حرکت ہے، اور برا بھلا کہنا شروع کر دیا، اور بے ادبی و گستاخی میں حد سے بڑھ گئے، آپ نے بڑی عاجزی اور اعساری سے معذرت کی اور فرمایا کہ میں فصل رکھانے والوں کو تنبیہ کروں گا، انہوں نے بہت برا کیا کہ تمہارے جانور کو تکلیف دی، اگر وہ جانور مر جاتا تو اس کے عوض میں اس سے اچھا جانور دیتے، اتنا رخن کرو، سید عبدالرحمن جو اس قصے کے روایی ہیں، فرمایا کہ میں ایک کام سے بازار گیا ہوا تھا، واپس آیا تو کیا دیکھتا ہوں کہ غلام رسول خان جو آپ کے گھوڑوں کی دیکھ بھال پر مقرر تھے، اور ذی عزت آدمی تھے، غصے کے مارے رورہے ہیں، میں نے پوچھا خان صاحب خیریت ہے؟ انہوں نے کہا: عجیب قصہ ہے، اس بد تیز آدمی نے حضرت کی شان میں گستاخی کی اور غیر مہذب الفاظ زبان سے نکالے، اور حد سے بڑھ گیا، میں نے چاہا کہ اس کو ڈانٹ دوں، اور اس کو بد تیزی سے باز رکھوں، حضرت تو انتہا درجے کے بردبار ہیں، انہوں نے مجھے ڈانٹ دیا اور فرمایا کہ یہاں سے چلے جاؤ، میں آپ کے حکم کی تقلیل میں باہر آ گیا، میاں

امان اللہ نے پیر دادخان کو بہت سمجھایا کہ اس طرح کی بے تمیزی اور بد کلامی شرفا کی شان کے خلاف ہے، پیر دادخان اپنے گھر چلے گئے، سید علم الہدی اور سید فخر الدین جو آپ کے بھائی بند تھے غصہ سے بھرے ہوئے آئے، اور کہا کہ ہم اس بد تمیز کی مرمت کریں گے، آپ نے فرمایا: خاموش رہو، ایسا نہیں چاہئے، نہیں تو اس کی جمعہ و جماعت ترک ہو جائے گی، صبر کرو۔

سید عبدالرحمان کہتے ہیں میں بھی غصے سے بے قابو ہو گیا، میں نے بھی آکر عرض کیا کہ یہ نالائق ایسی بد تمیزی کر کے یہاں سے سلامت چلا گیا، افسوس کہ میں موجود نہ تھا، آپ نے ان کو بھی ملامت کی اور کہا کہ تم بچے ہو، تم کیا جانو؟ اگر اس سے جمعہ و جماعت فوت ہو جائے گی تو اس کے حق میں بڑی قباحت ہو جائے گی، اس کے بعد آپ تیار ہوئے کہ میں خود مذمت کے لئے خان صاحب کے پاس جاؤں گا۔ آپ کا معمول تھا کہ بڑی بہن سے ملنے کے لئے قلعے تشریف لے جایا کرتے تھے، آپ گھوڑے پر سوار ہوئے اور لوگ آپ کے ساتھ چلے، بہن سے مل کر آپ لوہاں پور خان صاحب کے دروازے پر آئے، وہ آپ کی سواری دیکھ کر گھر میں گھس گئے، آپ گھوڑے سے اتر کر دروازہ پر بیٹھ گئے، اور فرمایا کہ آج خان صاحب سے خطاط معاف کرائے بغیر نہیں جاؤں گا، خان صاحب گھر سے باہر نہیں آتے تھے، یہاں تک کہ گاؤں کے روؤسا و اشراف جمع ہو گئے، ان کو بڑی ملامت کی، اور ان کا ہاتھ پکڑ کر سید صاحب کے پاس کھینچ لائے، آپ ان سے بغل گیر ہوئے اور ان سے معافی چاہی، اور فرمایا کہ اگر گائے مر جاتی تو ہم تمہیں اس سے اچھی دیتے، پھر آپ نے ان کی ایسی دل جوئی اور خاطرداری کی کہ ان کو راضی کر کے گھر واپس ہوئے۔

پیر دادخان کے چھوٹے بھائی نور دادخان آپ کی یہ عاجزی و انساری اور بھائی کا یہ غور و تکبر دیکھ کر بھائی سے جدا ہو گئے، اور گھر پار چھوڑ کر آپ کے ساتھ ہو گئے، یہاں تک کہ بالا کوٹ میں آپ کے ساتھ شربت شہادت نوش کیا۔ (سیرت سید احمد شہید۔ ج ۲ ص ۷۴۲)

حلم و عفو:

مولوی سید جعفر علی ایک دوسرا واقعہ سید عبدالرحمان اور سید زین العابدین کی زبانی نقش کرتے ہیں کہ سفرنامہ میں آپ کے ساتھ مولوی نصیر الدین اور شیخ نجم الدین پھلکبت ساکنان لکھنؤ کے بھائی امام الدین بھی ہمراہ تھے، آپ ان کی بڑی مراعات کرتے تھے، اور ان کو بھی ابتداء میں

آپ کے ساتھ اعلیٰ درجہ کی ارادت مندی اور عقیدت تھی، لیکن مکہ معظمہ پہوچ کر بعض کج طبیعت لوگوں کے انگوں سے آپ کی طرف سے طبیعت میں بے اعتقادی اور مخالفت پیدا ہو گئی، ایک روز آپ اپنی قیام گاہ پر تشریف رکھتے تھے کہ حاجی عبدالرحیم کے رفیق حاجی عمر جو بڑے صالح و سعید، عبدالوزابد، متینی بزرگ تھے، آپ کی ملاقات کو آئے، آپ نے ان کی بڑی عزت و تو قیر فرمایا اور فرمایا کہ ”ان جیسے آدمیوں سے ملائکہ کو بھی لاحاظاً آتا ہے، اور ایسے ہی آدمی ہوتے ہیں جو فرشتوں پر فضیلت رکھتے ہیں“۔ یہ سن کر امام الدین کو غصہ آگیا اور انہوں نے بر ملا کہا کہ آپ جھوٹ کہتے ہیں آپ نے انتہائی ملائمت سے فرمایا کہ بھائی غلط نہیں ہے اللہ کے بندوں میں محض خاص الخاص بندے خواص ملائکہ پر شرف رکھتے ہیں، آپ جس قدر نبی اور آہستگی کے ساتھ یہ فرماتے، امام الدین اسی قدر غصے اور ترشی کے ساتھ آپ کو جواب دیتے، اور بد تمیزی سے پیش آتے، رامپور کے ایک شخص حافظ نایبنا جو سید صاحب سے بداعتقاد تھے، اور کبھی کبھی کہتے تھے کہ آپ سخت دنیادار ہیں پاس سے گزر رہے تھے، یہ منظر دیکھ کر اپنے دل میں پشمیان ہوئے اور آپ کے حلم و بردباری اور بزرگی کی قائل ہو گئے، اور دوسرے روز انہوں نے حظیم میں آپ سے بڑی معذرت کی اور اپنی غلطی سے تائب ہو کر بیعت کی، اور مخلصین صادقین کے گروہ میں شامل ہو گئے۔ (سیرت سید احمد شہید)

(ص ۲۷۳)

دل دشمناں ہم نکر دندنگ:

مولوی سید جعفر علی بیان کرتے ہیں کہ سد و خاں درانی، سید محمد خان شہید کے ساتھ سماں کی بعض جگہوں میں شریک تھا، فتح کے بعد جب لشکرنے وال غنیمت جمع کیا تو سونے چاندنی کے کچھ زیورات، مروارید، دوٹوٹی ہوئی بندوقیں اور ایک زنگ آلو دلوار اس کے ہاتھ بھی گلی، اس نے مجاہدین کی فہماں کے باوجود یہ مال، وال غنیمت میں شامل نہ کیا، لوگوں نے کہا بھی کہ تقسیم شرعی سے پہلے وال غنیمت پر قبضہ کر لینے سے سزا دنیا میں مارا اور آخرت میں نار ہے، لیکن اس نے کچھ پرواہ نہ کی، بلکہ سید صاحب کی شان میں گستاخانہ لفظ بھی کہے اور وہاں سے بھاگ کر سید صاحب کے پاس چلا گیا، بعض مخلصین نے عربی کے ذریعے سید صاحب کو اطلاع بھی کر دی، قلعہ امب کے برج پر آپ ایک جماعت کے ساتھ تشریف رکھتے تھے، دو پہر کو جب مجلس برخاست ہوئی تو

آپ نے سدوخان کو طلب کیا اور ارشاد ہوا ”تم مال غنیمت میں جو کچھ لے کر آئے ہو، یہاں لے آؤ“، اس نے سب زیورات تھیلی سے نکال کر سامنے رکھ دیئے، آپ نے زیورات کو ملاحظہ بھی نہیں فرمایا اور ارشاد فرمایا کہ یہ چیزیں عورتوں کے قابل ہیں، ہمارے لاکن نہیں، جاؤ ان کو اپنے سے علیحدہ کرو اور فروخت کر ڈالو، ہتھیار کو دیکھ کر فرمایا کہ ہاں یہ مردوں کے ہتھیار ہیں، یہ مجاہدین کے کام کے ہیں، اس کے بعد سدوخان سے مخاطب ہو کر فرمایا کہ سدوخان! سچ کہنا، تم نے یہ کہا تھا کہ میں اپنی درانی قوم کے پاس سے بھاگ کر آیا ہوں، اگر اس سید کے سینے پر ایک نیزہ مار کر اس کو شہید کر کے واپس چلا جاؤں گا تو وہ مجھے ہاتھوں ہاتھ لیں گے، اور میری بڑی قدر ہو گی، اگر یونہی خالی ہاتھ گیا تو کون میری بات پوچھنے گا؟ سدوخان نے شرم سے سر جھکا لیا اور کہنے لگا کہ لوگوں نے مجھے تنگ کیا تو میری زبان سے ایسے لفظ نکل گئے، میں خطوار ہوں، آپ نے فرمایا کہ میں تمہیں اپنے سے زیادہ بہادر اور جواں مرد نہیں سمجھتا کہ تم میرے مقابلے میں آسکو، لیکن ایسے لشکر میں جس کے سردار قاضی حبان تھے، تمہیں ایسا لفظ کہنا بہت ناروا تھا، اگر یہ بات قاضی صاحب کے کان میں پڑ جاتی تو تمہیں زندہ نہ چھوڑتے، یہ تم نے اچھا کیا کہ میرے پاس آگئے، یہاں جو جی میں آئے کہو، انتقام تو انتقام، مجھے اس کی پرواہ نہیں، لیکن سواروں کے لشکر میں کبھی نہ جانا، ورنہ ایسی باتوں سے تمہاری جان چلی جائے گی۔ (سیرت سید احمد شہید، ج ۲ ص ۷۷)



احتیاط و تقوی

اللہیت کے معنی:

حضرت حکیم الامت مولانا اشرف علی تھانوی جب کانپور میں مدرس تھے، انہوں نے مدرسہ کے جلسہ کے موقع پر اپنے استاذ حضرت شیخ الہند کو بھی مدعو کیا، کانپور میں بعض اہل علم معقولات کی مہارت میں مشہور تھے، اور کچھ بدعتات کی طرف مائل تھے، ادھر علماء دیوبند کی توجہ چونکہ خالص دینی علوم کی طرف رہتی تھی، اس لئے یہ حضرات یوں سمجھتے تھے کہ علماء دیوبند کو معقولات میں کوئی درک نہیں، حضرت تھانوی اس وقت جوان تھے، ان کے دل میں حضرت شیخ الہند کے بلانے کا داعیہ اس لئے تھا کہ حضرت کی تقریر یوگی تو کانپور کے علماء کو پتہ چلے گا کہ علماء دیوبند کا علمی مقام کیا ہے؟ اور وہ معقولات میں کیسی دستگاہ رکھتے ہیں، چنانچہ جلسہ منعقد ہوا، اور حضرت شیخ الہند کی تقریر شروع ہوئی، حسن اتفاق کہ تقریر کے دوران کوئی معقولی مسئلہ زیر بحث آگیا، اس وقت تک وہ علماء جن کو حضرت تھانوی، حضرت شیخ الہند کی تقریر سنانا چاہتے تھے، جلسہ میں نہیں آئے تھے، جب حضرت کی تقریر شباب پر پہنچی اور معقولی مسئلہ کا انتہائی فاضلانہ بیان ہونے لگا، تو وہ علماء جن کا حضرت تھانوی کو انتظار تھا، تشریف لائے، حضرت تھانوی اس موقع پر بہت مسرور ہوئے، کہ اب ان حضرات کو حضرت شیخ الہند کے علمی مقام کا اندازہ ہو جائے گا، لیکن ہوا یہ کہ جو نہیں حضرت شیخ الہند نے ان علماء کو دیکھا تقریر کو مختصر کر کے فوراً ختم کر دیا، اور بیٹھ گئے، حضرت مولانا فخر الحسن صاحب گنگوہی موجود تھے، انہوں نے یہ دیکھا تو تجب سے کہا کہ حضرت! اب تو تقریر کا وقت آیا تھا، آپ بیٹھ کیوں گئے، حضرت شیخ الہند نے جواب دیا، ہاں دراصل یہی خیال مجھ کو بھی آگیا تھا، مطلب یہ کہ اب تک تقریر نیک نیتی کے ساتھ خالص اللہ کے لئے ہو رہی تھی، لیکن یہ خیال آنے کے بعد اپنا علم جانا کے لئے ہوتی، اس لئے روک دیا۔ (البلاغ مفتی اعظم نمبر۔ ج ۱۔ ص ۲۳۱)

واقفیت کے حقوق:

ایک صاحب پان کی ڈبیہ پاش کی ہوئی لائے تو حضرت والا مفتی محمد شفیع صاحب نے فرمایا: کیا پاش کی اجرت دیدی ہے؟ لانے والے نے عرض کیا کہ حضرت وہ جانے والا تھا، اس لئے اس نے نہیں لی، اس پر حضرت نے فرمایا یہ جانے کا حق صرف ایک ہی جانب ہے یادوں کی طرف سے ہے؟ تم بھی کبھی جانے کا حق ادا کرتے ہو، یا وہی پٹتا رہے، کبھی آنے کی چیز تم بھی تو دیدیا کرو کہ یہ میرا جانے والا ہے۔ (البلاغ مفتی اعظم نمبر۔ ج ۲ ص ۸۸۶)

حقوق مدرسہ میں احتیاط:

حضرت مفتی شفیع صاحب قدس سرہ نے اپنا واقعہ سنایا کہ دارالعلوم دیوبند کی ملازمت کے آخری سالوں میں بعض عوارض کی وجہ سے امور مفوضہ کے ادا کرنے کے لئے پورا وقت نہ دے سکتا تھا، کچھ کوتا ہی ہو جاتی تھی، اور تنخواہ مجھے پوری مل جاتی تھی، مگر مجھے اس کا شدت سے احساس تھا، دارالعلوم سے علیحدہ ہوا تو مجھے بڑی فکر ہوئی کہ مدرسہ کا حق میرے ذمہ ہے، اس کے ادا کرنے کی کیا صورت ہو؟ اس وقت میرے پاس زائد سرمایہ بھی نہ تھا جو مدرسہ میں داخل کر دیتا، ہاں ایک ذاتی کتب خانہ کافی مالیت کا تھا، وہ میں نے مدرسہ میں داخل کر دیا اور مدرسہ کے حق سے سبد ووش ہوا، اور اس کی مجھے بڑی خوشی ہوئی۔ (البلاغ مفتی اعظم نمبر۔ ج ۲ ص ۱۰۸۲)

احتیاط کی مثال:

مولانا رشید احمد گنگوہی فرماتے تھے کہ شاہ اسحاق صاحب کے شاگردوں میں تین شخص نہایت متقدی تھے، اول درجہ کے مولوی مظفر حسین صاحب، دوسرا درجہ کے شاہ عبدالغنی صاحب، تیسرا درجہ کے نواب قطب الدین خان صاحب۔ اس کے بعد فرمایا کہ ایک مرتبہ نواب قطب الدین صاحب نے شاہ اسحاق صاحب، مولوی محمد یعقوب صاحب اور مولوی مظفر حسین صاحب اور چند دوسرے احباب کی دعوت کی، شاہ اسحاق صاحب نے منظور فرمائی، اور مولوی محمد یعقوب صاحب نے بھی، مگر مولوی مظفر صاحب نے منظور نہ فرمائی، اس سے نواب قطب الدین صاحب کو ملال ہوا، اور انہوں نے شاہ اسحاق صاحب سے شکایت کی کہ میں نے مولوی مظفر حسین صاحب کی بھی دعوت کی تھی مگر انہوں نے انکار کر دیا، شاہ صاحب نے مولوی مظفر حسین صاحب پر عتاب

فرمایا، اور فرمایا کہ امر مظفر! تھے تقویٰ کی بدھضی ہو گئی ہے، کیا نواب قطب الدین کا کھانا حرام ہے، انہوں نے عرض کیا، حاشا وکلا، مجھے نواب صاحب پر اس قسم کی بدگمانی نہیں ہے، شاہ صاحب نے فرمایا کہ، پھر تو کیوں انکار کرتا ہے؟ انہوں نے عرض کیا کہ حضرت! نواب صاحب نے آپ کی بھی دعوت کی ہے اور مولوی محمد یعقوب کی بھی اور ان کے علاوہ اور آدمیوں کی، اور آپ کو پاکی میں لے جائیں گے، اس میں بھی ضرور صرف ہو گا، اور نواب صاحب گوگڑھ گئے ہیں، پھر بھی نواب زادہ ہیں، وہ دعوت میں ضرور نوابانہ تکلف کریں گے، اور یہ بھی معلوم ہے کہ نواب صاحب مقروض بھی ہیں، پس یہ مقروض ہیں اور جتنا روپیہ وہ دعوت میں صرف کریں گے، وہ ان کی حاجت سے زائد بھی ہے تو یہ روپیہ وہ اپنے قرض میں کیوں نہیں دیتے؟ ایسی حالت میں ان کا کھانا کراہت سے خالی نہیں، یہ بات شاہ صاحب کے ذہن میں بھی آگئی، اور فرمایا کہ میاں قطب الدین! اب ہم بھی تمہارے یہاں کھانا نہ کھائیں گے۔ (ارواح ثلاثہ۔ ص ۱۵۲)

کہاں تک نظر ہے؟:

مولانا تھانوی نے فرمایا کہ مولانا مظفر حسین صاحب جب کسی سواری پر سوار ہوتے تو پہلے مالک کو سب چیزیں دکھلادیا کرتے تھے، اگر بعد میں کوئی خط بھی لاتا تو فرماتے بھائی! میں نے سارا اسباب مالک کو دکھایا ہے اور یہ اس میں سے نہیں ہے، لہذا تم مالک سے اجازت لے لو۔ (ارواح ثلاثہ۔ ص ۱۵۶)

تقویٰ کے ساتھ دلداری:

مولانا تھانوی نے فرمایا کہ مولانا مظفر حسین صاحب ایک مرتبہ بھلی سے بھلی میں سوار ہو کر اپنے وطن کا ندھلہ کو تشریف لارہے تھے، بزرگوں کی عادت ہوتی ہے کہ ہر شخص سے اس کے مذاق کے موافق گفتگو کیا کرتے ہیں، اس بھلی والے سے بھلی کے متعلق کچھ پوچھنے لگے کہ بیلوں کو راتب کتنا دیتے ہو؟ اور کیا بچت ہو جاتی ہے؟ اس سلسلہ میں بھلوان کی زبان سے نکل گیا کہ یہ ایک رنڈی کی ہے، اور میں اس کا نوکر ہوں، بھلا مولانا رنڈی کی گاڑی میں کیسے بیٹھ سکتے تھے؟ اب مولانا کا دقیق تقویٰ دیکھئے، فوراً نہ اترے تاکہ اس کی دل شکنی نہ ہو، تقویٰ برتنا بھی ہر شخص کو نہیں آتا، ذرا دیر کے بعد بولے کہ بھلی روک لینا، مجھے پیشتاب کی ضرورت ہے، اس نے بھلی روکی،

آپ نے اتر کر پیشاب کیا، اور اس کے ساتھ استجواب سکھاتے چلے، کہاں تک چلتے، آخر ڈھیلا پھٹک دیا، اس نے کہا، بیٹھ جائیے، فرمایا ٹانگیں شل ہو گئی ہیں، ذرا دور پیدل چلوں گا، تھوڑی دور چل کر اس نے پھر عرض کی، پھر ٹال دیا، پھر کہا، پھر ٹال دیا، پھر وہ سمجھ گیا، اور کہا مولا نا سمجھ گیا، یہ رندی کی گاڑی ہے، آپ اس میں نہیں بیٹھیں گے، پھر لے جانے سے فائدہ؟ حکم دیجئے، لوٹ جاؤں، فرمایا: ہاں بھائی بیٹھوں گا تو نہیں مگر تم کو کاندھلہ چلنا ہو گا، کیوں کہ ممکن ہے کہ کوئی اس کے پاس کراچی کو آیا ہوا اور اس نے انکار کر دیا ہو تو اس کا خواہ مخواہ نقصان ہو گا، (یہاں پر شہہر ہے کہ جب کراچی دینا ہی تھا تو پھر کاندھلہ تک خالی بہلی کیوں لائے؟ تو بات یہ ہے کہ بعض طبیعتیں بلا کار گزاری کے لینا گوارا نہیں کرتیں یا اس کے سوا کوئی اور وجہ ہو) لہذا آپ کاندھلہ تک ویسے ہی پیدل آئے اور ہر منزل پر بیلوں کو گڑ، گھنی اور گھاس دانہ کا ویسا ہی انتظام کیا اور مکان پر آ کر اس کو کراچی دے کر واپس کیا۔ (ارواح ثلاثہ۔ ۱۵۶)

تقویٰ کا نور:

امیر شاہ خان صاحب نے فرمایا کہ حاجی منیر خاں صاحب، خان پوری (یہ صاحب مولوی محمد یعقوب صاحب کے برادر خور دجناب مولوی اسحاق صاحب سے بیعت تھے) اور فیض محمد خان صاحب نواب دتاویٰ اور میاں جی محمدی صاحب (یہ میرے استاذ سید صاحب سے بیعت تھے اور اورنگ آباد کے رہنے والے تھے) اور نواب قطب الدین صاحب اور میاں رحیم داد صاحب خور جوی اور مولوی محمد یعقوب صاحب نانوتی، یہ لوگ میں نے ایسے دیکھے جن کی ولایت کے لئے کسی ثبوت کی ضرورت نہ تھی، بلکہ ان کے چہروں ہی سے دیکھنے والوں کو معلوم ہو جاتا تھا کہ یہ حضرات اولیاء اللہ ہیں، اس پر میں ایک بات سناتا ہوں۔

مرا دا آباد کی شاہی مسجد میں ایک صاحب امام تھے، میری ان سے بہت ملاقات تھی، اور مجھ سے بہت محبت کرتے تھے، قرآن بہت اچھا پڑھتے تھے، حج بھی بہت کئے تھے، مگر ہمارے بزرگوں کے ساتھ ان کو عقیدت نہ تھی بلکہ کچھ سو یعقیدت تھی، ایک مرتبہ کسی پنجابی کے یہاں مولوی محمد یعقوب صاحب قدس سرہ کی دعوت تھی، دعوت میں بھی شریک تھا، اور امام صاحب بھی، اور ہم لوگ دروازہ کے پاس بیٹھے تھے، جب کھانے سے فراغت ہو چکی تو ہم دونوں باہر آ کر کھڑے

ہو گئے، تھوڑی دیر میں مولانا محمد یعقوب صاحب کسی سے باتیں کرتے ہوئے اور مسکراتے ہوئے نکلے، امام صاحب نے جو مولانا کی صورت دیکھی تو آنکھوں میں آنسو بھر لائے اور کہا کہ مجھے ان حضرات سے نا حق بداعتقادی تھی، ان کی نورانی صورت، ان کی ولایت پر خود شاہد ہے، ایسی نورانی صورت خدا کے خاص بندوں کے سوا دوسروں کی نہیں ہو سکتی، اور ان پر اس وقت ایک حالت طاری ہوئی، جس سے بے تاب ہو گئے اور ہائے ہائے کہتے ہوئے انہوں نے مولانا کے قدم پکڑ لئے اور بہت روئے۔ (ارواح ثلاثہ ص ۲۲۸)

امانت میں اختیاط:

خال صاحب نے فرمایا کہ مولوی محمد منیر صاحب مدرسہ دیوبند کے مہتمم تھے، ایک مرتبہ وہ مدرسہ کے ڈھانی سور و پعے لے کر مدرسہ کی سالانہ کیفیت چھپوانے کے لئے دہلی آئے، اتفاق سے روپے چوری ہو گئے، مولوی صاحب نے اس چوری کی کسی کو اطلاع نہیں کی اور مکان آ کر اپنی کوئی زمین وغیرہ بیع کی اور ڈھانی سو لے کر دہلی پہنچے اور کیفیت چھپوا کر لے آئے، کچھ دنوں کے بعد اس کی اطلاع اہل مدرسہ کو ہوئی، انہوں نے مولانا گنگوہی کو واقعہ لکھا اور حکم شرعی دریافت کیا، وہاں سے جواب آیا کہ مولوی صاحب امین تھے، اور روپیہ بلا تعدی کے ضائع ہوا ہے، اس لئے ان پر ضمان (تاوان) نہیں، اہل مدرسہ نے مولوی محمد منیر صاحب سے درخواست کی کہ آپ روپیہ لے لیجئے، اور مولانا کافتوہی دکھلایا، مولوی صاحب نے فتویٰ دیکھ کر فرمایا کہ کیا میاں رشید احمد نے فقہ میرے ہی لئے پڑھی ہے؟ اور کیا یہ مسائل میرے ہی لئے ہیں؟ ذرا اپنی چھاتی پر ہاتھ رکھ کر تو دیکھیں، اگر ان کو ایسا واقعہ پیش آتا تو کیا وہ بھی روپیہ لے لیتے؟ جاؤ لے جاؤ، اس فتویٰ کو، میں ہرگز روپیہ نہ لوں گا۔ (ارواح ثلاثہ ص ۳۲۰)

ترک شریعت پر نفرت:

ایک مرتبہ حضرت مولانا رشید احمد صاحب گنگوہی قدس سرہ اشراق کی نماز سے فارغ ہو کر باہر تشریف لائے اور معمول کے خلاف چادر سے منہ ڈھانپ کر لیٹ رہے، ایک دن پہلے کرنال سے ایک برات گنگوہ آئی تھی، جس میں رقصاء بھی تھی، اس برات میں آنے والے چند آدمی حضرت امام ربانی کے واقف کا رہ بھی تھے، جو صحیح کو سلام کے لئے حاضر آستانہ ہوئے، دیکھا تو

حضرت مولانا چادر سے منہ ڈھانپے لیٹے ہیں، دیر تک یہ لوگ بیٹھے رہے، مگر آپ نے منہ نہیں کھولا آخر ایک صاحب بولے کہ حضرت ہم تو زیارت کے لئے حاضر ہوئے تھے، آپ نے منہ ڈھانپے ہوئے رنج اور غصہ کے ساتھ جواب دیا کہ میری زیارت میں کیا دھرا ہے؟ آخر اس مجمع کے ایک سفید ریش شخص نے سمجھا کہ رقصہ کا ساتھ لانا اس محرومیت کا سبب ہوا ہے، معدرت کے طور پر عرض کیا کہ حضرت! ہم تو رندی کو ساتھ نہیں لائے، بیٹی والوں کی حرکت ہے، آپ نے بے ساختہ ارشاد فرمایا: بیٹی والے کسی کے خدا تو ہیں نہیں کہ ان کا کہنا نامانہ جائے۔

اس جواب سے حاضرین پر اس درجہ اثر ہوا کہ بہترے دل بھرائے، آخر جب لوگ

چلے گئے تو آپ نے چادر منہ ہٹائی اور اٹھ بیٹھے۔ (تذكرة الرشید۔ ج ۲ ص ۸)

من کثر سواد قوم....:

آپ (حضرت گنگوہی) کے جدا مجد حضرت عبدالقدوس گنگوہی علیہ الرحمہ کا عرس جس کے بند کرنے پر آپ قادر نہ تھے، اس درجہ آپ کو اذیت پہنچاتا تھا کہ صبر کرنا دشوار اور آپ کے لئے زبردست مجاہدہ تھا، اول اول آپ ان دنوں گنگوہ چھوڑ دیتے اور رامپور تشریف لے جایا کرتے تھے، مگر آخر میں ایذاۓ علبی کے برداشت کرنے کی آپ کو قوت دی گئی، تو یہ زمانہ بھی آپ کو اپنی خانقاہ میں ہی رہ کر گزرنا پڑا، اس موسم میں آپ کو اپنے مشتبین کا آنا اس درجہ ناگورنگ زر تھا کہ آپ اکثر ناراض ہو جاتے اور ترک تکلم فرمادیتے تھے، ایک بار جناب مولانا محمد صالح آپ کی زیارت کے شوق میں بے تاب ہو کر گھر سے نکل کھڑے ہوئے، اتفاق سے عرس کا زمانہ تھا، اگرچہ آنے والے خادم کو اس کا وہم بھی نہیں گزرا مگر امام ربانی قدس سرہ اپنے شیدائیت سنت سے دل کے ہاتھوں مجبور تھے، آپ سے نہ ہو سکا کہ ان کی مزاج پر سی کریں، یا محبت و مدارات سے پیش آئیں، آپ نے بھر سلام کا جواب دینے کے ان سے یہ بھی نہ پوچھا کہ روٹی کھائی یا نہیں؟ اور کب آئے ہو؟ یا کیوں آئے ہو؟ مولوی محمد صالح کو دو دن اسی طرح گزر گئے، حضرت کارخ پھرا ہوا دیکھنا جس درجہ ان کو شاق گزر رہا تھا اس کو انہیں کے دل سے پوچھنا چاہئے، ہر چند اس کی وجہ سوچتے مگر کچھ سمجھ میں نہ آئی، حاضر خدمت ہوتے اور خاموش بیٹھ کر رنجیدہ و محضون واپس آ جاتے، آخر اس حالت کی تاب نہ لا کر حاضر خدمت ہوئے اور وہ کر عرض کیا کہ حضرت! مجھ سے کیا قصور

ہوا؟ جس کی یہ سزا مل رہی ہے، میں تو اس کا متحمل نہیں ہو سکتا، اللہ کے واسطے معاف فرماد تھے، اس وقت ان کا ہاتھ حضرت نے اپنے ہاتھ میں لیا اور فرمایا کہ میرا قصور نہیں کیا جس کو میں معاف کر دوں، خدا کی خطا کی ہے، اس سے معافی چاہو، اس وقت انہوں نے سمجھا کہ عرس کے ایام میں میرا گنگوہ آنا آپ کونا گوارگزرا، چنانچہ معدرت کے طور پر عرض کیا کہ حضرت! خدا شاہد ہے، مجھے عرس وغیرہ سے ساتھ ابتداء ہی سے شوق نہیں، واللہ نہ اس وقت میں اس خیال سے گنگوہ آیا اور نہ آج کل یہاں عرس ہونے کا مجھے علم تھا۔

حضرت امام ربانی نے فرمایا: اگرچہ تمہاری نیت عرس کی شرکت کی نہ تھی، مگر جس راستے میں دو آدمی عرس کے آنے والے آرہے تھے اسی میں تیرے تم بھی تھے، جناب رسول اللہ ﷺ فرماتے ہیں: ”من کثر سواد قوم فهو منهم“۔ (جس نے کسی قوم کی تعداد بڑھائی اس کا شمار اسی میں ہے)۔ (تذكرة الرشید ج ۲ ص ۶)

غلط مسئلہ بتانے پر نکیر:

ایک مرتبہ پیر جی محمد حسن نے جو حضرت گنگوہی کے خادم تھے ایک گاؤں کی مسجد میں رہتے تھے، گاؤں والوں سے یہ روایت بیان کر دی کہ جمعرات کو ارواح موتی چھٹی پاتی ہیں کہ اپنے اپنے گھر جا کر سب کو دیکھ بھال آؤیں، گاؤں والوں نے حضرت مولانا سے اس روایت کی تصدیق چاہی، آپ نے فرمایا کہ یہ مسئلہ کون کہتا ہے؟ انہوں نے کہا کہ پیر جی، جو آپ کے پاس رہتے ہیں، حضرت نے پیر جی سے پوچھا کہ یہ مسئلہ تم نے کہاں سے کہا؟ پیر جی نے عرض کیا کہ حضرت! ”مقاصد الصالحین“ میں لکھا ہے، حضرت نے بہت ناخوشی ظاہر فرمائی اور ارشاد فرمایا کہ ایسی کتابیں غلط ہیں، کبھی کوئی ایسی بات مت کہو جو معتبر ذریعہ سے نہ ملی ہو۔ (تذكرة الرشید ج ۲ ص ۳۲)

القاب کے آداب:

سید احمد شہید قدس سرہ کے سفر حج سے واپسی پر راستے میں مولوی سید کرامت علی بہاری کا الہ آباد سے خط آیا، سید عبدالرحمن صاحب کہتے ہیں کہ آپ نے وہ خط پڑھنے کے لئے مجھے دیا، اس میں آداب والقاب کے بعد یہ لکھا تھا کہ جناب والا کا سرفراز نامہ اس طرح شرف صدور لایا

جیسے آسان سے وہی۔ ابھی میں یہیں تک پہنچا تھا کہ ان لفظوں کو سنتے ہی آپ نے خط میرے ہاتھ لے لیا اور اس کو پھاڑ کر تی بتی کر دیا، آپ کو خط کے ایسے برے عنوان سے بڑا رنچ پہنچا، پیشانی پر سخت غصہ اور غصب کی علامتیں ظاہر ہوئیں۔

شیخ محمد خیر آبادی راوی ہیں کہ ایک شخص نے عرض کیا کہ کم از کم خط کا مضمون تو معلوم ہو جاتا، فرمایا کہ جس خط کا عنوان بارگاہ الہی میں ایسی گستاخی اور بے ادبی ہو، اس کا مضمون کیا دیکھا جائے؟ خود کو تو پغیل ٹھہرایا اور مجھے لوز باللہ خدا ہی بنادیا۔ (سیرت سید احمد شہید، ج ۲ ص ۳۹۲)

امانت و دیانت:

مولانا محمد یوسف (برا درزادہ حضرت شاہ ولی اللہ صاحب محدث دہلوی) جو سید احمد شہید قدس سرہ کے نزدیک لشکر اسلام کے قطب، اس جماعت میں امین الامم حضرت ابو عبیدہ بن ابی الجراح رضی اللہ عنہ کے قائم مقام تھے، آپ جماعت کے خازن اور بیت المال کے محافظ تھے، عطا یا اور اموال کی تقسیم آپ ہی کے سپرد تھی، تقسیم میں بے انہتاً احتیاط اور مدقائق سے کام لیتے اور خود امیر المؤمنین کے حصے میں ذرا زیادتی روانہ رکھتے، اگر کبھی سید صاحب مزاہ فرماتے کہ مولانا! مجھے کچھ زیادہ نہیں دیتے تو مولانا نہایت ادب سے عرض کرتے کہ اگر حکم ہو تو سارا مال قدموں پر ڈال دوں لیکن تقسیم میں مجھ سے کمی زیادتی نہیں ہو سکتی، اس میں مساوات ہی ہوگی۔ (سیرت سید احمد شہید ج ۲ ص ۵۲۲)

حکومتی تقریبات میں احتیاط:

سرکاری اجتماعات اور تقریبات میں گروپ فوٹو اجتماعات کا لازمی حصہ بن کر رہ گیا ہے، لیکن حضرت والد صاحب ایسے موقع پر الگ ہو جاتے، شروع شروع میں بعض ناواقف لوگوں نے شمولیت پر اصرار کیا، لیکن جب حضرت والد صاحب نے فرمادیا کہ میں اسے شرعاً ناجائز سمجھتا ہوں تو پھر لوگوں نے کہنا ہی چھوڑ دیا بلکہ بعض مزاج شناس حکام آپ کی موجودگی میں گروپ فوٹو سے کترانے لگے تھے۔

سرکاری تقریبات میں کھڑے ہو کر کھانے کی بدمذاقی شروع سے جاری ہے، حضرت والد صاحب ایسی تقریبات میں ہمیشہ اپنا مختصر سا کھانا پلیٹ میں نکال دو کسی جگہ جا بیٹھتے اور کھانا

تناول فرماتے۔ ایک مرتبہ شہید ملت لیاقت علی خان مرحوم کی طرف سے دعوت تھی اور وہاں کھڑے ہو کر کھانے کا انتظام تھا، جسے حضرت والد صاحب ”کھڑا کھیل“ کہتے تھے، حضرت والد صاحب حسب معمول اپنا کھانا لے کر ایک طرف جا بیٹھے، آپ کو دیکھ کر بعض دوسرے حضرات بھی وہیں آگئے، وہاں تک کہ وہ ایک محفل بن گئی، لیاقت علی خان مرحوم دعوت میں عام مہمانوں کے ساتھ مصروف تھے، کھانے کے اختتام پر وہ حضرت مفتی صاحب کے پاس آئے اور کہنے لگے:

”مفتی صاحب! کھایا تو آپ نے ہے، ہم نے تو چاہے۔“ (البلاغ مفتی اعظم نمبر

(ج ۱- ص ۲۳۳)

فضول گوئی سے اجتناب:

مولانا محمد زکی مرحوم صاحبزادہ مفتی محمد شفیع صاحب رحمۃ اللہ علیہ اپنی چشم دید حکایت سناتے ہیں کہ ایک روز والد صاحب حسب معمول مغرب کے بعد حضرت میاں جی اصغر حسین صاحب قدس سرہ کی خدمت میں حاضر ہوئے، عموماً بعد مغرب عشاء تک یہ مجلس رہا کرتی تھی، خلاف عادت فرمایا کہ آج ہماری گفتگو عربی میں ہوگی، سبب پوچھنے کی جرأت تو نہ ہوئی، خود ہی گفتگو کی ابتداء عربی میں کر دی، پھر والد صاحب نے بھی جو کچھ کہا عربی ہی میں کہا، لیکن طرفین کو عربی میں مکالمہ کی عادت تو تھی نہیں، اس کا نتیجہ یہ ہوا کہ سوچ سوچ کر صرف ضروری باتیں کہی اور سن گئیں، اور اپنی زبان میں جس بسط و تفصیل کے ساتھ کلام ہوا کرتا تھا، اور ایک منٹ کی بات میں پانچ منٹ خرچ ہو جایا کرتے تھے، اس کا ایسا انسداد ہوا کہ وقت سے پہلے ہی مجلس ختم ہو گئی، اس وقت فرمایا کہ زندگی کا ایک ایک منٹ بڑا قیمتی بلکہ بے بہا جواہرات ہیں، ان کو فضول کام یا کلام میں صرف کرنا بڑی بے عقلی ہے، میں جانتا تھا کہ عربی میں گفتگو کریں گے تو صرف ضروری کلام ہو گا، اور فرمایا کہ ہماری مثال اس دولت مند انسان کی سی ہے، جس کے خزانے میں بے شمار گنجیاں بھری ہوئی ہیں، اور وہ بے دریغ خرچ کر رہا ہے، مگر اسی طرح ایک ایسا وقت بھی آگیا، جب خزانہ خالی ہونے کے قریب آیا، اور چند گنی چینی گنجیاں رہ گئیں، تو اب وہ بہت دیکھ بھال کر خرچ کرتا ہے، ہاتھ روکتا ہے، اللہ تعالیٰ نے ہمیں عمر کے بے شمار جواہرات عطا فرمائے تھے، جن کو ہم بے دریغ خرچ کر چکے ہیں، اب عمر کا آخر ہے، خزانہ خالی ہونے کو ہے، اس لئے ایک ایک منٹ دیکھ بھال

کر خرچ کرنا چاہئے۔ (البلاغ مفتی عظیم نمبر۔ ج ۱۔ ص ۲۶۶)
احتیاط کی نادر مثال:

حضرت مولانا مفتی شفیع صاحب نے فرمایا کہ حضرت شیخ الہند کے متعلقین میں سے کسی صاحب نے اہل بدعت کی تردید میں ایک رسالہ لکھا تھا، اہل بدعت نے اس کا جو رد لکھا اس میں انہیں کافر قرار دیا، اس عمل کے جواب میں ان صاحب نے دو شعر کہے۔

مرا کافر اگر گفتی غمے نیست	چراغ کذب رابنود فروغ نے
مسلمانت بخوانم در جواہش	دروغ نے راجزا باشد دروغ نے

انہوں نے حضرت شیخ الہند کو یہ شعر سنائے تو آپ نے شعری لطافت کی تو تعریف فرمائی لیکن ساتھ ہی ارشاد ہوا کہ ”تم نے ان کو لطافت کے ساتھ ہی سہی کافر تو کہہ دیا، حالانکہ فتویٰ کے رو سے وہ کافرنہیں ہیں، اس لئے ان اشعار میں اس طرح ترمیم کرلو۔

مرا کافر اگر گفتی غمے نیست	چراغ کذب رابنود فروغ نے
مسلمانت بخوانم در جواہش	وہم شکر بجائے تلخ دروغ نے
اگر تو مو منی فبها والا	دروغ نے راجزا باشد دروغ نے

(البلاغ مفتی عظیم نمبر۔ ج ۱۔ ص ۲۳۲)



ادا نیکی حقوق و احترام مشائخ

تعالیٰ وصیت:

مولانا محمد رفیع صاحب فرزند مفتی شفعی صاحب قدس سرہ تحریر فرماتے ہیں کہ ان کے دادا مرحوم نے وفات سے ایک روز پہلے احقر کے والد ماجد سے فرمایا:

”شفعی لوگ بھول جایا ہی کرتے ہیں مگر اتنی بات کہتا ہوں کہ جلدی نہ بھول جانا۔“

والد صاحب علیہ الرحمہ شدید تاثر کے ساتھ فرمایا کرتے تھے کہ ان کا یہ جملہ لوح قلب پر ایسا کندہ ہو گیا کہ اب چالیس سال سے زائد ہو گئے ہیں، الحمد للہ کبھی فراموش نہیں ہوا، چنانچہ یہ ہمارے سامنے کی بات ہے کہ گھر پر ہوں یا حالت سفر میں، بلاغہ روزانہ تلاوت کر کے اور سال میں کئی بار فقراء و مسکین کو کھانا کھلا کروہ اپنے والد بزرگوار کو ایصال ثواب فرماتے رہے، اس معمول میں کبھی فرق نہیں آیا۔ (البلاغ مفتی اعظم نمبر۔ ج ۱ ص ۸۶)

احترام مشائخ:

ایک مرتبہ حضرت شیخ الہند قدس سرہ نے صحیح بخاری کے درس میں قرأت خلف الامام کے مسئلے پر نہایت شرح و مسط سے تقریر فرمائی اور امام ابوحنیفہ کے مسلک کے دلائل اس قوت اور وضاحت کے ساتھ بیان فرمائے کہ تمام سامعین نہال ہو گئے، درس کے بعد ایک طالب علم نے حضرت سے کہا کہ ”حضرت! آج تو آپ نے اس مسئلے پر ایسی تقریر فرمائی ہے کہ اگر امام شافعی تشریف فرماتے تو شاید اپنے مسلک سے رجوع فرمائیتے“، حضرت کو یہ جملہ سن کر بہت غصہ آگیا، آپ نے فرمایا کہ امام شافعی علیہ الرحمہ کو تم کیا سمجھتے ہو؟ اگر امام صاحب زندہ ہوتے تو شاید میرے لئے ان کی تقلید کے سوا چارہ نہ ہوتا۔ (البلاغ مفتی اعظم نمبر۔ ج ۱ ص ۲۲۹)

عقیدت و حفظ حدود کا ایک نادر مجموعہ:

۱۳۹۲ھ میں والد صاحب (مفتی محمد شفیع) کو پہلی مرتبہ دل کا شدید دورہ ہوا، اور اس کی وجہ آپ تین ہفتے ہسپتال میں رہے تو آپ نے اپنے شیخ کے طریقہ عمل کے مطابق ایک مضمون شائع کرایا، جس میں اپنے احباب اور ملنے جلنے والوں سے یہ درخواست کی گئی تھی کہ اگر انہیں آپ سے کوئی تکلیف پہنچی ہو تو اسے اللہ فی اللہ معاف فرمادیں، اور اگر کوئی مالی حق کسی کے ذمے مرحہ گیا ہو تو وہ وصول کر لیں، یہ مضمون ”کچھ تلافی مافت“ کے نام سے ہوا۔

جب حضرت والد صاحب کے دل میں اس مضمون کی اشاعت کا خیال پیدا ہوا تو آپ نے احقر کو اس کا مفہوم بتلا کر اسے تحریری شکل میں مرتب کرنے کا حکم دیا اور ہدایت فرمائی کہ پہلے حضرت تھانوی قدسرہ کے رسائلے ”العذر والذر“ کو پڑھ لینا، اور مضمون کی تہمید میں حضرت کے رسائلے کا تعارف کرانے کے بعد اسی کے طرز پر اسے مرتب کر دینا۔

اس تحریر کا مجھ پر بہت بوجھ تھا، معاملہ بھی نازک ساختا، اس میں بہت پہلوں کی رعایت کرنی تھی، اور سب سے بڑھ کر ایک جذباتی رکاوٹ تھی، وہ یہ کہ والد صاحب اس مضمون کے آغاز میں اس مفہوم کے جملے لکھوانا چاہتے کہ ”اب میرا وقت قریب معلوم ہوتا ہے، کسی بھی وقت بلا و آسکتا ہے، وغیرہ وغیرہ۔ اور یہ جانے کے باوجود کہ یہ باتیں حقیقت ہیں مجھے اس ماحول میں اپنے قلم سے اس قسم کے جملے لکھنا اپنی موت کے پروانے پر دستخط کرنے سے زیادہ صبر آزما معلوم ہوتا تھا۔“

بہر کیف، اللہ سے دعا کی، خدا جانے کس طرح میں نے چار صفات لکھے، اور حضرت والد صاحب کو سنانا شروع کیا، یہ انہیں کی دعا و توجہ کی برکت تھی کہ بالآخر انہوں نے اسے پسند کیا، لیکن ابتداء میں جب میں لرزتی ہوئی آواز میں یہ مضمون سنانا شروع کیا اور اس قسم کا جملہ آیا کہ، حکیم الامت حضرت مولانا اشرف علی صاحب تھانوی نے اس مقصد کے لئے ایک رسالہ شائع فرمایا تھا، تو میں نے دیکھا کہ حضرت کے چھرے پر قدرے تکدر کے سے آثار نمودار ہوئے اور فرمایا:

”جاوہ میاں! تمہیں اب تک حضرت کا نام بھی لکھنا نہ آیا، اور حضرت کا تذکرہ اس طرح کر دیا جیسے کسی اجنبی عالم کا ذکر کر دیا جاتا ہے، خدا کے بندے یہ تحریم میری طرف سے لکھ رہے ہو،

اور اس حالت میں لکھ رہے ہو، تو حضرت کے ساتھ میرے تعلق کو بھی ملحوظ رکھو، وہ امت کے تو حکیم تھے مگر یہ بھی بتاؤ کہ میرے کیا تھے؟ تمہیں الفاظ کا بغل بھی بیہیں کرنا تھا، ارے یوں لکھوکہ ”میرے شیخ و مرشد، میرے آقا و مربی، سیدی و سندی و مرشدی..... الخ، اور ان آخری الفاظ پر آپ کی آواز بھرائی، آنکھوں میں آنسو چکل آئے اور شدت جذبات میں سر تکیے پر ڈھلک گیا۔

ایک طرف اس واقعہ سے حضرت کے ساتھ آپ کے جذباتی تعلق کا اندازہ لگائیے اور دوسری طرف ایک واقعہ اور سنئے۔

غالباً حضرت والد صاحب کے ہسپتال سے واپس گھر تشریف لانے کے بعد ایک مرتبہ ایک اور تحریر مجھے لکھنے کے لئے دی تھی، اور اس حضرت حکیم الامت قدس سرہ کا تذکرہ بھی تھا، اس میں احرقر نے حضرت کے لئے کچھ اس قسم کے الفاظ لکھے تھے کہ ”اس چودھویں صدی کے مجددین حکیم الامت حضرت مولانا اشرف علی تھانوی“۔ میں نے یہ تحریر آپ کی خدمت میں بغرض ملاحظہ پیش کی، آپ نے جب وہ تحریر مجھے واپس کی تو میں نے دیکھا کہ اس میں ”چودھویں صدی کے مجدد دین“ کے الفاظ کاٹ کر آپ نے ان کی جگہ ”مجدد ملت“ کے الفاظ تحریر فرمادیئے تھے، میں اس اصلاح پر بھی غور بھی نہ کر پایا تھا اور چہرہ سوالیہ نشان ہی بنا ہوا تھا کہ آپ نے خود فرمایا:

”سبھے! یہ الفاظ میں نے کیوں بد لے ہیں؟۔

احقر نے عرض کیا ”نہیں، آپ ہی بیان فردیں۔

فرمایا کہ ”در اصل مجدد دین کوئی ایسا منصب نہیں ہوتا جیسے نبی اور رسول ایک معین منصب ہے، صدی کے آغاز میں جس مجدد کی خبر دی گئی ہے وہ فرد واحد بھی ہو سکتا ہے اور افراد کا ایک طائفہ بھی ہو سکتا ہے، اور مجدد کے لئے یہ بھی ضروری نہیں ہے کہ اسے اپنے مجدد ہونے کا علم و یقین بھی ہو اور نہ کسی دوسرے کے پاس کوئی ایسا یقینی ذریعہ ہوتا ہے جس سے وہ کسی فرد کو معین اور قطعی طور پر اس صدی کا مجدد قرار دے سکے، چنانچہ اس کی تیزی میں رائے میں مختلف بھی ہو سکتی ہیں، اس ذیل میں زیادہ سے زیادہ جوبات کی جاسکتی ہے وہ یہ کہ فلاں صاحب کے بارے میں گمان غالب یہ ہے کہ اس صدی کے مجدد تھے، حضرت حکیم الامت قدس سرہ کے بارے میں ہمارا گمان غالب یہی ہے کہ اللہ تعالیٰ نے انہیں اس صدی کا مجدد بنایا تھا، لیکن بالکل حقیقی اور قطعی طور پر یہ بات کہنا درست نہیں،

کیوں کہ اس معاملہ میں حتم و یقین کی کوئی شرعی جگت ہوتی نہیں، ہاں، اس بات کا یقین بلکہ عین یقین ہے کہ حضرت نے جو کارنامہ انجام دیا، وہ تجدیدی ہے، اور آپ سے اللہ تعالیٰ نے ملت کی تجدید و احیا کا عظیم کام لیا ہے، اس لئے 'مجد دلت' کے الفاظ زیاد محتاط اور قرین صواب ہیں۔
(البلاغ مفتی اعظم نمبر۔ ج-۱ ص۲۵۰)

احترام کی قدر و قیمت:

میری یادوں میں ایک واقعہ وہ بھی ہے جو ان کی (حضرت مفتی شفیع صاحب) نیک نیتی مقبولیت عند اللہ اور اپنے طبقہ علمائیت کے ساتھ روحانی مخلصانہ ربط و تعلق اور علمی تقویٰ و تزکیہ کی ایک کھلی نشانی ہے، واقعہ یہ تھا کہ استاذ مرحوم نے مجھے کراچی دارالعلوم کے لئے بغرض مدرسیں بلا یا تھا، اور خط و کتابت سے معاملہ طے ہونے کے بعد آخری خط تحریر فرمایا تھا کہ آپ فوراً چلے آئیں، کیوں کہ آپ کی وجہ سے ہم نے ایک اور صاحب کو آنے سے منع کر دیا ہے، جب کہ ان سے بات طے ہو گئی تھی، چنانچہ میں تعییل حکم کے لئے تیار ہو رہا تھا اور اچانک مرحوم کا تارما لکہ آپ سر دست تشریف نہ لائیں، آپ کے نام مفصل خطر وانہ کیا گیا ہے، خیر میں نے وہ تیاری منسوخ کر دی لیکن اس ماجرا کا سبب معلوم کرنے کے لئے میں بے تاب تھا، جس کو خود ہی مرحوم نے بعد کی ایک ملاقات میں عیاں فرمایا کہ مولانا! مجھے بتایا گیا تھا کہ آپ مولانا حسین احمد صاحب مدنی کی توہین کرتے ہیں، اس لئے میں نے آپ کو یہاں آنے سے روک دیا، کیوں کہ میں حضرت مدنی کی توہین برداشت نہیں کر سکتا ہوں۔

دراصل میرے ایک محترم دوست نے مرحوم کو اس اکنڈو بہ کا یقین دلایا تھا، حالانکہ اپنے اساتذہ اور اکابر میں میری عقیدت حضرت مدنی سے اتنی ہے کہ جب ان کا نام نامی اور اسم گرامی زبان پر آتا ہے یا کان میں پڑتا ہے تو میں سمجھتا ہوں کہ میرا ایمان تازہ ہو گیا، اور پورے بدن میں خوشی اور انبساط کی لہر دوڑ نے لگتی ہے۔ (البلاغ مفتی اعظم نمبر۔ ج-۲ ص۱۰۱۲)

امانت کا اہتمام:

بندہ کے حج کے دوران ہمارے خاندان کے ایک بزرگ سید ریاض الحسن صاحب (جو مبارک پور ضلع رحیم یار خاں) میں رہتے ہیں، اور کئی مرتع زمین اور باغات کے مالک ہیں، مکہ

معظمہ میں حضرت مفتی محمد شفیع صاحب کا ایک خط لے کر احقر کے پاس پہوچے کہ ان ضعیف بزرگ کی خدمت کرو، حتی ال渥 حضرت کے حکم کی تعمیل کی گئی، اور بات آئی گئی ہو گئی، حج سے واپسی کے بعد جب آموں کا موسم آیا تو سید ریاض الحسن صاحب نے حسب معمول حضرت کی خدمت میں بذریعہ ریل اپنے باغ کے بہترین آم بھیجے، اور بلٹی ڈاک سے بھیج دی۔ لطفہ ان آموں کے ساتھ یہ ہوا کہ آم کی پیٹی تو لانڈھی اسٹیشن پر پہلے پہوچنے کیکن مکملہ ڈاک کی تیز گامی اور مستعدی کی وجہ سے بلٹی کا رجسٹر ڈلفافہ حضرت کو نہ مل پایا، ایک دن لانڈھی ریلوے اسٹیشن کے ماسٹر نے فون کر کے حضرت کو بتایا کہ آپ کے نام آموں کی ایک پیٹی دوروز سے آئی پڑی ہے اور آم سڑنے لگے ہیں، اس کو منگلا بھیجے، صحیح دس بجے فون آیا، بارہ بجے ڈاک سے حضرت کو بلٹی بھی مل گئی، چنانچہ آم منگوانے گئے، بلٹی کے ساتھ خط میں سید صاحب نے لکھا تھا کہ ان آموں کا چوتھائی میرے عرفاتی بھائی خر عالم کو پہوچا دیں، آم آئے، پیٹی کھولی گئی تو پہتہ چلا کہ تقریباً سارے کہ سارہ آم سڑ گئے ہیں، اور محض چند دنے (اور وہ بھی داغ دار) ایسے نکلے کہ جنہیں فوری طور پر کھایا جا سکتا تھا، جوں کے مہینے کی اس تیپتی دوپہر میں جب کہ لوکے تھیڑے ہم جیسے لوگوں کو کمروں کے اندر اور پنکھوں کے نیچے سلا رہے تھے، ٹھیک سوا دو بجے دوپہر میں میرے گھر پر دستک ہوئی، کمرے سے باہر نکل کر دروازہ کھولا تو دیکھا کہ حضرت کھڑے ہیں، اور کاغذ کا ایک چھوٹا سا تھیلہ ہاتھ میں ہے، یہ تھیلا احقر کو دیتے ہوئے فرمایا کہ بھائی! آج تمہارے ان آموں نے بہت ستایا، ریاض الحسن نے بھیجے ہیں، اور پھر سارا قصہ سنایا، میں انتہائی حیرانی سے حضرت کو دیکھ رہا تھا کہ اللہ تعالیٰ نے انہیں کن کن اوصاف حمیدہ سے نوازا ہے، اور پیشیمانی سے گڑا جا رہا تھا کہ اس گرم ترین دوپہر میں اس فقیہ اعظم نے ایک امانت کو اس کے حق دارتک پہوچانے میں کس قدر صعوبت اٹھائی؟ یہ چار آم جودا غ سے خالی نہیں تھے اگر حضرت ہی نوش فرمائیتے اور مجھے صرف ٹیلی فون سے یا ما بعد کسی ملاقات پر بتا دیتے تو میرے نزد یک کوئی حرج کی بات نہ تھی، اور میں نے یہ بات کہی بھی، اور جب حضرت نے فرمایا کہ بھی! امانت کے معاملہ میں بہت احتیاط کی ضرورت ہے تو احقر نے عرض کیا کہ حضرت! پھر ایسا ہی تھا تو آپ کسی اور شخص کے ہاتھ بھیج دیتے۔ کتنے بار یک تھے ہمارے حضرت کے جواب ملا ”یہ گلے سڑنے آم ایسے ہی بھیج دیتا، لانے والا نہ جانے بات صحیح پہوچا تایا

نہیں؟ ہر چند کہ غبار سے دل صاف ہے لیکن شیطان تمہیں یہ سمجھا سکتا تھا کہ (نعوذ باللہ) ماموں اپنے آم خود کھا گئے اور گلے سڑے مجھے بھیج دیئے۔ (البلاغ مفتی اعظم نمبر۔ ج ۲ ص ۷۷-۱۰۷)

رشتہ کی ایسی کی تیسی:

حافظ محمد ضامن علیہ الرحمہ اپنے مرشد حضرت میاں جی نور محمد صاحب کے ہمراہ ان کا جو یتہ بغل میں لے کر اور تو بربہ گردن میں ڈال کر جھن جھانہ جاتے تھے، اور ان کے صاحبزادے کی سرال بھی وہیں تھی، لوگوں نے عرض کیا کہ اس حالت میں جانا مناسب نہیں، وہ لوگ حقیر سمجھ کر کہیں رشتہ نہ توڑ ڈالیں، حافظ صاحب نے فرمایا کہ ”رشتہ کی ایسی کی تیسی (حافظ صاحب ظریف تھے) میں جانے میں اپنی سعادت نہیں چھوڑوں گا۔ (ارواح ثلاثہ۔ ص ۱۶۳)

خانقاہ کا ادب:

خان صاحب نے فرمایا کہ ”حضرت گنگوہی علیہ الرحمہ نے خود مجھ سے فرمایا کہ جب میں ابتداء گنگوہ کی خانقاہ (حضرت شیخ عبدالقدوس گنگوہی کی خانقاہ) میں آ کر مقیم ہوا ہوں تو خانقاہ میں بول و بزار نہ کرتا تھا بلکہ باہر جنگل جاتا تھا کہ شیخ کی جگہ ہے، حتیٰ کہ لیٹنے اور جوتے پہن کر چلنے کی بھی ہست نہ ہوتی تھی۔ (ارواح ثلاثہ۔ ۲۲۸)

خدمت استاذ:

ایک مرتبہ مولانا محمد قاسم صاحب نانو توی کو دیوبند کا سفر در پیش تھا، برسات کا موسم تھا، اور مولانا کو بخار آر رہا تھا، شیخ الہند نے مولانا کو گھوڑے پر بیٹھایا اور لگام اپنے ہاتھ میں لے لی، اور ایک ہاتھ سے رکاب کے قریب ہو کر حضرت کی کمر کو سہارا دیا، اسی طرح بائیس میل کا راستہ پیدل طے کر کے دیوبند پہنچایا۔ (تذکرہ شیخ الہند۔ ص ۱۰۹)

حق استاذ:

شروع میں یہ ادارہ (دارالعلوم کراچی) ناک و اڑہ کی مختصر عمارت میں تھا لیکن کام جب وسیع ہوا اور جگہ تنگ پڑ گئی تو وسیع جگہ کی ضرورت پڑی، اللہ تعالیٰ نے ایک کشادہ جگہ کا انتظام فرمادیا اور آج کل جس جگہ اسلامیہ کالج ہے یہ جگہ اس وقت خالی تھی، دارالعلوم کے لئے الٹ ہو چکی تھی، جگہ کشادہ اور شہر کے بہترین حصے میں ہونے کے علاوہ شیخ الاسلام حضرت علامہ شبیر احمد عثمنی قدس سرہ کے مزار سے بالکل متصل تھی، اس لئے دارالعلوم کے لئے بے حد موزوں تھی، مفتی محمد شفیع

صاحب نے اس پر دارالعلوم کی تغیر کا کام شروع کرنے کا ارادہ کیا اور سنگ بنیاد رکھنے کے لئے ملک کے مقندر علماء مصلحت کو دعوت دی، اور ایک جلسہ بھی منعقد فرمایا، لیکن عین اس وقت جب اس زمین پر چشمہ خیر کی بنیاد ڈالی جا رہی تھی، بعض اہل غرض نے حضرت علامہ عنانی کی محترم اہلیہ کو کسی شدید غلط فہمی میں مبتلا کر دیا، جس کی بنا پر انہوں نے اس منصوبہ کی مخالفت شروع کر دی اور ایک مرتبہ خود مزار تشریف لا کر انہوں نے مخالفت کا اعلان کیا، شدید غلط فہمیوں کی بنا پر کوئی فہماش کارگر نہ ہوئی تو لوگوں نے حضرت مفتی صاحب سے بھی کہا کہ چونکہ مخالفت کی کوئی معقول وجہ نہیں ہے، اس لئے آپ اپنا کام جاری رکھیں، اور تحفظ قانون کے اداروں نے بھی پورا یقین دلایا کہ آپ بغیر کسی تذبذب کے یہ کام شروع کر سکتے ہیں، اور پویس آپ کا ساتھ دے گی، لیکن حضرت مفتی صاحب نے فرمایا کہ میں یہ کام نہیں کر سکتا، حضرت علامہ عنانی کی اہلیہ محترمہ اگرچہ شدید غلط فہمیوں کا شکار ہو گئی ہیں لیکن میرے لئے یہ ممکن نہیں ہے کہ میں استاذ محترم کی اہلیہ کے خلاف اس معاملہ میں قوت استعمال کروں اللہ مدرسے کے لئے کوئی اور زمین دے گا۔

اللہ اکبر! استاذ کے احترام میں ان کی اہلیہ کی عزت اور بے نفسی و توکل کا کیا مقام تھا کہ حق پر ہونے اور اس کے منوانے کی پوری طاقت کے باوجود اتنی بڑی زمین مخصوص استاذ کی اہلیہ کی دل شکنی کے اندر یہ سے چھوڑ بیٹھے، اس وقت دارالعلوم کے لئے کوئی تبادل جگہ سامنے نہ تھی لیکن آپ نے اس جگہ کو تو کلًا علی اللہ خالی کر دیا، اللہ تعالیٰ اپنے نیک بندوں کی مد فرماتا ہے، چنانچہ کچھ بھی عرصہ کے بعد مدرسے کے لئے شہر سے باہر اتنی وسیع و عریض جگہ مل گئی کہ اس کا خواب و خیال بھی پہلے نہ تھا۔ (البلاغ، مفتی اعظم نمبر ج ۱- ص ۲۳)



قناعت واستغناء

قلیل تخلوہ:

دارالعلوم دیوبند میں مالی وسائل کی قلت تھی، اساتذہ کرام کی تخلوہ ہیں نہایت قلیل ہوتی تھیں، قارئین کو حیرت ہو گی کہ ابتداء دارالعلوم میں آپ (مفتی محمد شفیع صاحب) کو صرف پانچ روپے ماہوار وظیفہ ملتا تھا، اسی پر قناعت فرمائی، پھر رفتہ رفتہ مشاہرہ میں تھوڑا تھوڑا اضافہ ہوتا گیا، جب آپ ۲۶ رسال کی جلیل القدر خدمات کے بعد دارالعلوم دیوبند سے مستغفی ہوئے تو اس وقت بھی مشاہرہ صرف ۲۵ روپے تھا، اس عرصہ میں دوسرے مدارس سے بڑی بڑی تخلوہ ہوں پر بلا نے کی مسلسل کوشش ہوتی رہی، مدرسہ عالیہ کلکتہ سے سات سور و پٹے مشاہرہ کی پیش کش بار بار کی گئی، جہاں کام بھی دیوبند سے کم تھا مگر پیش نظر تخلوہ کبھی منظور نہ کی، دیوبند کی قلیل تخلوہ پر قناعت کی، مادر علمی کو چھوڑنا پسند نہ فرمایا۔ (البلاغ مفتی اعظم نمبر۔ ج ۱۔ ص ۱۰۳)

دولت ٹھکر ادی:

حاجی امیر شاہ خاں (علماء دیوبند کے واقعات و حالات کے نہایت معتربر اور قوی الحفظ راوی) نے فرمایا کہ مولوی امیر الدین صاحب نے یہ واقعہ سنایا کہ ایک مرتبہ بھوپال سے مولا ناجمہ قاسم صاحب نانوتوی کی طلبی آئی اور پانچ سور و پیسہ ماہوار (یاد رہے کہ یہ پانچ سور آج سے ڈیڑھ سو سال قبل کے ہیں) تخلوہ مقرر کی، میں نے کہا کہ ابھی چلے کیوں نہیں جاتے، فرمایا کہ وہ مجھے صاحب کمال سمجھ کر بلا تے ہیں، اور اسی بناء پر وہ پانچ سور و پیسہ دیتے ہیں، مگر میں اپنے اندر کوئی کمال نہیں پاتا، پھر کس بناء پر جاؤں، میں نے بہت اصرار کیا، مگر نہ مانے۔ (ارواح ثلاۃ۔ ۱۷۵)

نرا لی ترقی:

دارالعلوم کراچی کی ابتدائی خدمات کے چار سال تک مفتی صاحب نے کوئی معاوضہ نہیں

لیا، پھر جب بورڈ آف تعلیمات اسلام کی رکنیت ختم ہو گئی، کوئی ذریعہ معاش نہ تھا اور دارالعلوم کی خدمات شب و روز کا مشغله زندگی بنی ہوئی تھیں تو جمادی الاولی ۱۳۷۲ھ سے مجلس منظمه کی درخواست پر پانچ سورو پئے مشاہرہ لینا منظور فرمالیا، مگر شعبان ۷ ۱۳۷۷ھ سے اس مشاہرہ میں از خود کمی کر کے صرف تین سورو پئے ماہوار باقی رکھے، جس کا اکثر حصہ دارالعلوم کی ضروریات، ٹیکلی فون آمد و فت اور مہماں داری میں خرچ ہو جاتا تھا، پھر ۱۳۸۲ھ سے یہ تین سورو پئے لینا بھی ترک فرمادیا۔ اس عرصہ میں جتنی رقم دارالعلوم سے بطور مشاہرہ وصول کی تھی، والد صاحب کی خواہش تھی کہ اس کو بتدریج واپس فرمادیں، چنانچہ متفرق اوقات میں مختلف عنوانات سے تقریباً ساڑھے بیالیں ہزار روپے دارالعلوم میں داخل فرمائے۔ (البلاغ مفتی اعظم نمبر۔ ج ۱۔ ص ۲۱۳)

استغناۓ:

حضرت مولانا شبیر احمد عثمانی قدس سرہ پاکستان کے صفائی معماروں میں شامل تھے، قائد اعظم اور نواب زادہ لیافت علی خان مرحوم تقسیم ملک کے وقت آپ کو اپنے ساتھ پاکستان لے آئے تھے، اور مغربی پاکستان میں پاکستان کا پرچم سب سے پہلے مولانا ہی نے لہرایا تھا، اگر آپ چاہتے تو یہاں اپنے لئے بہت کچھ دنیوی ساز و سامان اور عہدہ و منصب حاصل کر سکتے تھے، لیکن مولانا نے آخر تک درویشانہ زندگی گزار دی، اپنے لئے کوئی ایک مکان بھی حاصل نہ کیا بلکہ وفات تک دو مستعار لئے ہوئے کمروں میں مقیم رہے اور اسی حالت میں دنیا سے تشریف لے گئے کہ نہ آپ کا کوئی بینک بیلنس تھا نہ ذاتی مکان تھا نہ ساز و سامان۔ (البلاغ مفتی اعظم نمبر۔ ج ۱۔ ص ۲۸۰)

استغناۓ در جیب:

جس زمانہ میں آپ (مفتي محمد شفیع صاحب) بورڈ آف تعلیمات اسلام کے رکن تھے اس دور میں آپ نے ایک دینی ضرورت کے تحت حکومت کے خلاف ایک اخباری بیان دے دیا، اس پر ایک اعلیٰ سرکاری عہدے دار نے آپ سے کہا کہ مفتی صاحب! آپ نے بورڈ کا ممبر ہوتے ہوئے ایسا بیان دیا، حالانکہ یہ بورڈ حکومت ہی کا قائم کرده ہے، اس پر حضرت والد صاحب نے فرمایا کہ اول تو بورڈ کے ارکان حکومت کے ملازم نہیں، اور اگر ملازم بھی ہوں تو شاید یہ ملازمت ان

حضرات کے لئے حق گوئی میں رکاوٹ بن سکتی ہے، جن کا ایک سوت کم از کم دوسوچے میں بنتا ہے، اور جو تے، ٹوپی پر سورچے خرچ ہوتے ہیں، اس کے برخلاف میرا معاملہ یہ ہے کہ محمد اللہ سر سے پاؤں تک میرے لباس کی تیاری پر بکشکل پندرہ روپے خرچ ہوتے ہیں، اس لئے ملازمت میرے لئے رکاوٹ نہیں بن سکتی، رہا بورڈ کی رکنیت کا معاملہ تو شاید آپ کو معلوم نہیں کہ میں بغفلہ تعالیٰ اس عہدے سے استغفار جیب میں لئے پھرتا ہوں، جب یہ رکنیت کسی دینی ضرورت کے انجام دہی میں رکاوٹ ثابت ہو گی تو ان شاء اللہ استغفار یعنی کے لئے چند منٹ بھی درکار نہیں ہوں گے۔
 (واضح ہو کہ بورڈ کی رکنیت کے سلسلے میں حضرت مفتی صاحب کو مہمانہ ہزار روپے ملتے تھے)
 (البلاغ مفتی اعظم نمبر۔ ج ۱۔ ص ۲۳۱)

مدرسہ کے باب میں استغناع:

ملک کے ایک مشہور سرمایہ دار والد صاحب کے پاس تشریف لائے اور پہلے کچھ رقم بطور ہدیہ دینے کی پیش کش کی، جس سے آپ نے خوبصورتی کے ساتھ معدتر فرمائی، اس کے بعد دارالعلوم کی تعمیرات میں موثر حصہ لینے کی خواہش ظاہر کی اور وہ اس مالی حیثیت کے آدمی تھے کہ دارالعلوم کے اس وقت کے تمام تعمیری منصوبے پورے کرنے کی صلاحیت رکھتے تھے، لیکن والد صاحب کو اپنی فراست سے اندازہ ہو گیا کہ ان کی اچانک آمد اور پیش کش بلا وجہ نہیں ہے، چنانچہ آپ نے اس پیش کش سے بھی یہ کہہ کر معدتر کر دی کہ محمد اللہ فی الحال مدرسہ کا کام چل رہا ہے، آپ تکلیف نہ فرمائیں، چنانچہ وہ ناکام تشریف لے گئے اور بعد میں معلوم ہوا کہ حضرت والد صاحب کا یہ فیصلہ لکھا تھا۔ (البلاغ مفتی اعظم نمبر۔ ج ۱۔ ص ۲۶۸)

حکومت کی امداد سے احتراز:

جب پاکستان غیر ملکی دفاعی معاہدوں میں شرکیک ہو گیا اور ایک غیر مسلم حکومت سے روابط زیادہ ہو گئے تو اسی زمانہ میں امریکہ کے ایک بہت بڑے با اختیار افسر نے میرے (مفتی محمد شفیع صاحب) پاس آمد و رفت شروع کر دی، میں ان کی آمد کا اصل مقصد سمجھنہیں سکا، لیکن بحیثیت مہماں میں نے ان کے احترام میں بھی کوتاہی نہ کی، متعدد بار میرے مکان پر آنے کے بعد ایک مرتبہ انہوں نے اپنے بنگلہ پر میری چائے کی دعوت کی اور واضح کر دیا کہ گھر میں پکائی ہوئی کوئی چیز

نہ ہوگی، صرف چائے، پھل پیش کئے جائیں گے، میں نے یہ دعوت روکد کے بعد قبول کر لی، چائے کے بعد گفتگو کا سلسلہ چلا، اچانک میربان نے اپنی گفتگو کا موضوع دارالعلوم کو بنا لیا، اس وقت کوئی میں دارالعلوم کی تعمیر جاری تھی، اور کثیر رقم کی اس میں ضرورت تھی، انہوں نے معلومات حاصل کرنے کے بعد اپنی حکومت کی جانب سے اتنی بڑی رقم کی پیش کش کی جس سے دارالعلوم کے تمام تعمیری منصوبے پایہ تکمیل تک پہنچ جاتے، فرمایا کہ یہ سن کر مجھے پسینہ آگیا، مگر میں نے یہ کہہ کر کہ حکومت کی امداد میں شرائط ہوتے ہیں، اور ہم شرائط کے ساتھ کوئی امداد نہیں لیتے، ان سے عذر کر دیا، انہوں نے بر جستہ کہا کہ یہ تمام امداد غیر مشروط ہوگی، یہ سن کر مجھے پھر پسینہ آگیا، اور اللہ سے دعا کی کہ اس فتنہ سے بچا، اللہ تعالیٰ نے جواب دیا میں ڈالا اور میں نے کہا کہ ہم اپنی حکومت سے بھی امداد نہیں لیتے، اور ہمارے لئے بڑے اعتراض کی بات ہوگی کہ کسی غیر ملکی حکومت سے امداد لیں۔ اتنا سن کروہ خاموش ہو گئے بلکہ مایوس ہو گئے، اس کے بعد نہ خود آئے نہ کوئی رابطہ قائم کیا۔ (البلاغ مفتی اعظم نمبر۔ ج ۲ ص ۸۲۳)

تعاقبات حکومت سے اجتناب:

فلیڈ مارشل محمد ایوب خان کے دور میں وزیر اوقاف مسٹر مسعود جوان دنوں مدارس دینیہ کو قومی تحویل میں لینے کے لئے مدارس میں جایا کرتے تھے، دارالعلوم کراچی بھی آئے، حضرت مفتی محمد شفیق صاحب مرحوم نے بات چیت کے دوران فرمایا کہ دارالعلوم کا ظاہری حسن و جمال کہیں آپ کو دھوکے میں نہ ڈال دے، آپ کو یقین آئے یا نہ آئے مگر حقیقت یہ ہے کہ آپ کو جو چیز مطلوب ہے (یعنی مستقل آمنی) اس کا یہاں وجود نہیں، اگر اعتبار نہ آئے تو حکومت اپنی تحویل میں لے کر دیکھ لے، مگر یاد رکھئے کہ جب لوگوں کو یہ معلوم ہو جائے گا کہ دارالعلوم پر حکومت کا قبضہ ہے تو اس کی آمدی ختم ہو جائے گی، بجائے لینے کے دینے پڑ جائیں گے، اس پر انہوں نے معذرت کی اور ساتھ ہی اصرار کیا کہ حکومت دارالعلوم کو کچھ گرانٹ دینا چاہتی ہے، اس کو قبول کر لیجئے، مگر آپ نے اسے قبول نہ کیا، وہ مسلسل اصرار کرتا رہا یہاں تک کہ اس نے کہا کہ اچھا اتنا تو قبول کیجئے کہ مخصوص طلبہ کے وظائف ہم دیں گے، ان کی فہرست عنایت کیجئے، مگر اس بات کو بھی قبول نہ کیا۔ (البلاغ مفتی اعظم نمبر۔ ج ۲ ص ۱۰۹۷)

اپنے مدرسہ کے ذکر سے گریز:

حضرت مفتی صاحب نے ایک مرتبہ فرمایا کہ:

”ایک سیٹھ نے پوچھا کہ میرا کوئی وارث نہیں ہے، میں زندگی میں اپنا مال تقسیم کرنا چاہتا ہوں، اس کے لئے بہترین جگہ کون سی ہوگی؟ تو میں (مفتی محمد شفیع صاحب) نے متعدد دینی مدارس اس کو بتلائے، تو پاس بیٹھنے والے ایک شخص نے تعجب سے کہا کہ آپ کا بھی تو اپنا مدرسہ ہے، اس کا نام کیوں نہیں لیا؟ میں نے کہا اگر اس کو کچھ دینا ہوگا تو خود یہ دیگا، مگر میری اپنی حیثیت کو راہ نہیں کرتی کہ وہ مجھ سے مسئلہ پوچھے اور میں اس کو اپنے مدرسے میں دینے کے لئے کہوں، اس میں بھی ایک طرح کاظم نفس پایا جاتا ہے۔ (البلاغ مفتی اعظم نمبر۔ ج ۲ ص ۱۰۹۸)

دنیا زلیل ہو کر آتی ہے:

مولانا حبیب الرحمن صاحب دیوبندی نے حافظ انوار الحق صاحب دیوبندی کی روایت سے نقل فرمایا کہ حضرت نانو توی پچھتہ کی مسجد میں جگہ کے سامنے چھپر میں جامت بنوار ہے تھے کہ شیخ عبدالکریم رئیس لال کرتی میرٹھ حضرت مولانا سے ملنے کے لئے دیوبند آئے، مولانا نے اس کو دور سے آتے ہوئے دیکھا، جب قریب آئے تو ایک تقابل کے ساتھ رخ دوسری طرف پھر لیا، گویا کہ دیکھا ہی نہیں، وہ آکر ہاتھ باندھ کر کھڑے ہو گئے، ان کے ہاتھ میں رومال میں بندھے ہوئے بہت سے روپے تھے، جب انہیں کھڑے ہوئے بہت عرصہ ہو گیا تو حضرت مولانا نے ان کی طرف رخ کر کے فرمایا کہ آہا شیخ صاحب ہیں، مزاج اچھا ہے؟ انہوں نے سلام عرض کیا اور بندھا ہوا روپیہ قدموں پر ڈال دیا، حضرت نے اسے قدموں سے الگ کر دیا، تب انہوں نے ہاتھ باندھ کر بہمنت قبول فرمائیں کی درخواست کی، بالآخر بہت سے انکار کے بعد انہوں نے تمام روپیہ حضرت کی جو ٹپوں میں ڈال دیا، حضرت جب اٹھے تو نہایت استغنا کے ساتھ جوتے جھاڑ دیئے، اور روپیہ سب زمین پر گر گیا، حضرت نے جوتے پہن لئے اور حافظ انوار الحق صاحب سے ہنس کر فرمایا کہ حافظ جی ہم بھی دنیا کماتے ہیں، اور اہل دنیا بھی دنیا کماتے ہیں، فرق یہ ہے کہ ہم دنیا کو ٹھکراتے ہیں اور وہ قدموں پر پڑتی ہے، اور دنیا دار اس کے قدموں میں گرتے ہیں اور وہ انہیں ٹھکراتی ہے، اور یہ فرمाकروپیہ ہیں تقسیم فرمادیا۔ (ارواح ثلاثہ۔ ص ۲۰۹)

مولویت پر دھبہ:

مولوی محمد یعقوب صاحب علیہ الرحمہ جب مراد آباد تشریف لاتے تو میں اور حافظ عطاء اللہ چھتاری سے ان کی خدمت میں حاضر ہوئے، نواب محمود علی خان کی بہت آرزو تھی کہ ایک مرتبہ مولوی محمد یعقوب صاحب چھتاری تشریف لاویں، مولانا نے فرمایا کہ ہم نے سنائے کہ جو مولوی نواب صاحب کے یہاں جاتا ہے نواب صاحب اس کو سور و پئے دیتے ہیں، ہمیں وہ خود بلاستے ہیں اس لئے شاید دوسرو پئے دیویں، سود و سوہمارے کے دن کے؟ ہم وہاں جا کر مولویت کے نام پر دھبہ نہ لگاؤیں گے۔ (ارواح ثلاثہ۔ ۲۲۹)

احکام شرع کا پاس و حافظ:

خان صاحب نے فرمایا کہ نواب وزیر الدولہ پر غدر میں الزام لگایا تھا کہ انہوں نے بھی شاہ ولی کے یہاں درخواست بھی تھی کہ جو کام میرے لائق ہو مجھے سپرد کیا جائے، میں خدمت کے لئے حاضر ہوں، ابھی صفائی نہ ہوئی تھی کہ آگرہ میں وائر ائے کا دربار ہوا، جس میں والیان ریاست مدعو تھے، اور مقصود اس سے والیان ریاست اور رو سما کا امتحان تھا، اتفاق سے وہ دن جمعہ کا تھا، نواب وزیر الدولہ اس پر جم گئے کہ میں جمعہ چھوڑ کر دربار میں نہ جاؤں گا، جب یہ خبر نواب یوسف علی خان والی رامپور اور سکندر بنگم والیہ بھوپال کو ہوئی تو یہ دونوں آئے اور آکر سمجھایا کہ آپ مسافر ہیں اور مسافر پر جمعہ فرض نہیں، پھر آپ پر الزام بھی قائم ہے، اس لئے مناسب ہے کہ آپ دربار میں شریک ہوں، انہوں نے فرمایا کہ یہ صحیح ہے مگر میں یہ ہرگز نہیں کروں گا کہ اپنے نفس کے لئے خدا کے دربار کو چھوڑ کر دنیا کے دربار میں شریک ہوں، القسم، انہوں نے کسی طرح ترک جمعہ منظور نہ کیا اور چھٹی لکھ دی کہ آج جمعہ ہے اور مجھے نماز جمعہ میں شریک ہونا ہے اس لئے میں حاضری دربار سے معدور ہوں۔ اس چھٹی کا جواب آیا کہ اگر یہ خیال ہمیں پہلے ہوتا تو ہم جمعہ کو دربار نہ کھولتے، مگر اب اعلان ہو چکا ہے اس لئے دربار تو نہیں موقوف ہو سکتا، آپ نماز جمعہ پڑھیں، آپ کے لئے دربار خاص منعقد کیا جاوے گا۔ یہ مضمون بیان فرمایا کہ خان صاحب نے فرمایا کہ تم جانتے ہو کہ وزیر الدولہ کی یہ حالت کیوں تھی؟ اس کا سبب محض یہ تھا کہ اس نے خاندان شاہ عبدالعزیز کی خاک چاٹی تھی۔ (ارواح ثلاثہ۔ ۲۸۹)

دستوں کی گولی کھالی:

جب نواب محمود خان کا انتقال ہوا تو حضرات دیوبند کا ارادہ ہوا کہ وہ نواب صاحب کی تعزیت کے لئے چھتاری آئیں، اور انہوں نے مولوی محمود حسن صاحب پر بھی زور دیا کہ تم بھی چلو مولوی محمود حسن صاحب نے مجھے خفیہ جو اپنی خط لکھا اور لکھا کم اپنی رائے لکھوکر میں آؤں یا نہ آؤں؟ اور لکھا کہ اس کا جواب دہلی فلاں شخص کے نام بھیجننا، اور جواب محل لکھنا، میں نے لکھ دیا کہ نہ آئیے، اس پر مولوی صاحب نے دستوں کی گولیاں کھالیں اور اصرار کرنے والوں سے بیماری کا عذر کر دیا۔ (ارواح ثلاثہ۔ ص ۳۰۰)

اماکی حیثیت:

ایک دفعہ کاذکر ہے کہ کوئی دولت مند حضرت گنگوہی کی خدمت میں حاضر ہوئے، چونکہ اخلاص لے کر آئے تھے، اس لئے حضرت نے ضیافت کی، اتفاق سے مولانا محمود حسن صاحب اس روز وہاں حاضر تھے، دوپہر کو جب دسترخوان بچھا اور حضرت مہمان کو لے کر کھانا کھانے بیٹھے تو مولوی صاحب وہاں سے سر کے، مبادا، رئیس مہمان کو میرے ساتھ کھانا گوار ہو، حضرت نے پچھے ہٹتے دیکھا تو فرمایا کہ آتے کیوں نہیں؟ مولوی صاحب نے عرض کیا کہ حضرت آپ نوش فرمائیں، ہم بعد میں کھالیں گے، حضرت سمجھ گئے اور بے ساختہ فرمایا: ”یہ نہیں ہو سکتا کہ تم ساتھ نہ کھاؤ، اگر ان کو تمہارے ساتھ کھانا گوار ہو تو یہ اٹھ کر جائیں، مجھے ان سے کیا لینا ہے؟ تمہارے ساتھ تو میری موت زندگی کا ساتھ ہے، اتنا سنتے ہی مولوی صاحب دسترخوان پر بیٹھ گئے کہ مبادا حضرت کی تقریر طویل ہو، اور مہمان کی دل شکنی کا سبب بنے۔ (تذکرۃ المرشید۔ ج ۲۔ ص ۵۵)



قدر نعمت اور انتظام

قدر نعمت:

حضرت والد صاحب (مفتي محمد شفیع صاحب) کی اصل دولت قناعت و استغنا تھی، اہل خانہ، رشتہ داروں اور حاجت مندوں پر خرچ کرنے میں بہت فیاض تھے لیکن آپ کا کوئی پیسہ یا کوئی وقت فضول خرچ ہوتے ہم نے نہیں دیکھا، اللہ تعالیٰ کی نعمتوں کی بہت قدر فرماتے، ہر چیز نہایت سلیقہ اور انتظام سے استعمال فرماتے تھے، چھوٹی چھوٹی چیزیں جن کی طرف عام طور سے دھیان نہیں جاتا، ان کا بھی آپ کے یہاں ایک مصرف مقرر تھا، کتب خانہ میں باہر سے کتابوں کے بنڈل اور پیکٹ بہت آتے تھے، آپ کی عادت تھی کہ اس کی تسلی کھول کر گولے کی شکل میں محفوظ فرمائیتے تھے کہ دوبارہ استعمال میں آسکیں۔ (البلاغ مفتی اعظم نمبر۔ ج ۱۔ ص ۲۶)

ایک سبق:

بھائی جان (مولانا زکی کیفی) کے لڑکپن کا یہ واقعہ حضرت والد صاحب نے کئی بار سنایا کہ میں نے ایک بنڈل میاں زکی کو کھولنے کے لئے دیا، انہوں نے قپنی سے تسلی جگہ جگہ سے کاٹ کر بنڈل کھول دیا، میں نے ایک طما نچہ رسید کیا کہ یہ کیا طریقہ ہے؟ تم نے ساری تسلی ضائع کر دی اور آسندہ کے لئے طریقہ بتایا۔ بھائی جان اپنا یہ واقعہ بڑے مزے لے لے کر ہمیں سنایا کرتے تھے کہ اس طما نچے نے مجھے پوری تجارتی زندگی میں فائدہ پہنچایا، خاص طور سے تسلی تو مجھے بڑے کاروبار میں کبھی خریدنی نہیں پڑتی۔ (البلاغ مفتی اعظم نمبر۔ ج ۱۔ ص ۲۶)

قدر نعمت:

حضرت میاں صاحب (مولانا سید اصغر حسین صاحب) کے لئے جو کھانا گھر سے آتا تھا... خود تو بہت کم خوارا ک تھے... محلہ کے بچوں کو بلا کر کھلاتے تھے، جو بولی بچ جاتی اس کو بلی کے

لئے دیوار پر رکھ دیتے اور جو ٹکڑے بیٹے اس کو چھوٹا چھوٹا کر کے چڑیوں کے لئے اور دستر خوان کے ریزوں کو بھی ایسی جگہ جھاڑتے تھے جہاں چیزوں کا بل ہو، حق تعالیٰ کی نعمتوں کی قدر پہچاننا، ان کو ٹھکانے لگانا، انہیں صاحب بصیرت بزرگوں کا حصہ تھا، آج تو ہر گھر میں بچا ہوا کھانا سرطتا ہے، نالیوں میں جاتا ہے، اس کا اگرا ہتمام کیا جائے تو بہت سے غربیوں کا پیٹ بھر جائے۔
(ارواح ثلاثہ۔ ص ۳۲۶)

صدقہ کا اصول:

حضرت مفتی شفیع صاحب کا معمول یہ تھا کہ زکوٰۃ ادا کرنے کے علاوہ آپ کے پاس جب بھی کوئی رقم آتی تو اس کا ایک معین حصہ فوراً مصارف خیر میں خرچ کرنے کے لئے علیحدہ فرمایتے، اور طے کیا ہوا تھا کہ آمدنی اگر محنت سے حاصل ہوئی ہے تو بیساوں حصہ (پانچ فی صد) اور اگر کسی محنت کے بغیر حاصل ہوئی ہے (مثلاً انعام، بدیہی، تخفہ وغیرہ) تو اس کا دسوائی حصہ فوراً علیحدہ نکال لیا جائے، صندوق پی میں ایک تھیلیا آپ کے پاس بیسیشہ رہتا تھا، جس پر صدقات و مبرات لکھا رہتا تھا، تنگ دستی کا زمانہ ہو یا فراغی کا، آمدنی کا مذکورہ حصہ آپ فوراً اس تھیلی میں رکھ دیتے تھے، اور جب تک یہ حصہ "صدقات و مبرات" کے تھیلے میں نہ چلا جاتا، اس وقت تک اس آمدنی کو استعمال نہیں فرماتے تھے، اگر دس روپے بھی کہیں سے آئے ہیں تو فوراً اس کے چھوٹے نوٹ بدلوا کر ایک روپیہ اس تھیلے میں رکھنے کا اہتمام فرماتے تھے۔ (البلاغ مفتی اعظم نمبر۔ ج ۱ ص ۸۵۶)

حضرت مولانا تھانوی اپنی کمائی کا ایک تھائی خیرات کر دیا کرتے تھے اور حضرت مولانا شبیر احمد عثمانی صاحب اپنی کمائی کا ایک خمس خیرات کرتے تھے (یعنی پانچواں حصہ) حضرت مولانا سید اصغر حسین صاحب کو دیکھا کہ ان کے پاس تین چھاتیاں آتی تھیں، ان میں ڈیڑھ چھاتی خود تناول فرماتے ایک چھاتی خیرات کر دیتے تھے اور آدھی کسی کو ہدیہ کر دیتے تھے اور کھانے کے ریزہ جو دستر خوان پر گرتے وہ پرندوں یا چیزوں کو ڈلوا دیتے تھے۔ (البلاغ مفتی اعظم نمبر۔ ج ۲۔ ص ۸۹۱)

شجاعت اور اعتماد علی اللہ

انوکھی بہادری:

سفر حج سے واپسی پر آپ (حضرت سید احمد شہید قدس سرہ) موضع، ڈگہا جو عظیم آباد کے قریب ہے، اپنے ایک مرید با خلاص شیخ جان کے مکان پر مقیم تھے کہ آپ نے ایک شخص سے فرمایا کہ مکان کے باہر ایک شخص مسلح چکر لگارہا ہے، اس کو میرے پاس لاو، جب وہ شخص آپ کے سامنے لا یا گیا تو آپ نے مکان خالی کروادیا، سب لوگ باہر چلے گئے، لیکن ایک شخص جو حقیقتہ جاگ رہا تھا، بظاہر سوتا دکھائی دے رہا تھا، وہ سب حال دیکھتا رہا، اس وقت آپ کے پاس کوئی ہتھیار نہ تھا، جب سب لوگ باہر چلے گئے تو آپ نے اس کہا کہ تم جس کام کے لئے آئے، اس میں دیر کیوں کرتے ہو؟ آپ کے یہ فرماتے ہی اس کے جسم میں رعشہ پڑ گیا، اور وہ بدحواس ہو گیا، آپ نے پھر فرمایا کہ میں نے اسی لئے تہائی کرائی ہے کہ تم اپنا کام پورا کرو، ڈر نہیں، اور شک نہ کرو کہ شاید یہ کوئی دوسرا آدمی ہو، میں وہی شخص ہوں، جس کے لئے تم آئے ہو، اس شخص نے اپنے تمام ہتھیار اتار کر آپ کے سامنے رکھ دیئے، اور عرض کیا کہ یہ سب حضور کی نذر ہیں، میں اپنے اس فعل سے توبہ کرتا ہوں، اس کے بعد اس نے بیان کیا کہ فلاں شخص نے مجھے پانچ سورو پئے آپ کو شہید کرنے کے لئے دینے ہیں، اور میں مال کے لائچ اور شیطان کے فریب میں آ کر اس حرکت پر آمادہ ہو گیا، اور یہاں تک پہنچا، اللہ تعالیٰ معاف فرمائے، اور آپ بھی درگز رکریں، اس کے بعد اس نے بیعت کی، آپ نے اس کے سارے ہتھیار واپس کر دیئے، اور پانچ روپے اوپر سے دیئے، اور ان پانچ روپیوں میں سے ایک روپے کو الگ کر کے فرمایا کہ یہ چار تو اپنی ضروریات میں خرچ کرنا اور اس ایک کو محفوظ رکھنا اور کسی کی نوکری کبھی نہ کرنا، ان شاء اللہ تم زندگی میں پھر کبھی محتاج نہ ہو گے، اور ہمیشہ خوش حال رہو گے۔ (سیرت سید احمد شہید - ج ۲ ص ۲۷۵)

دوسرا واقعہ:

ایک دوسرا واقعہ بھی اسی طرح کا ہے کہ تیکے (تکیہ رائے بریلی) پر بھی ایک شخص اسی ارادے سے آیا، نماز عصر کے بعد آپ کا معمول تھا کہ سئی ندی کے کنارے تشریف لے جاتے اور دونوں پاؤں پانی میں لٹکا کر بیٹھ جاتے، وہ شخص تلوار کھینچ کر آپ کی طرف دوڑا، اس وقت اور لوگ بھی تھے، کسی نے اس کی تلوار کپڑلی اور کسی نے اس کو پکڑا بلکہ کسی کا ہاتھ بھی تلوار کپڑ نے کی وجہ سے زخمی ہو گیا، بعض آدمیوں نے اس کو مارنے پیٹنے کا ارادہ کیا، حاجی نور محمد رانی نے اس کی گردان پکڑ لی، قریب تھا کہ اس کا گلا گھٹ جائے، آپ بڑی شفقت کے ساتھ تیزی سے اپنی جگہ سے اٹھے، لوگوں کو منع کیا اور فرمایا کہ ہم اس شخص کو بند رکھیں گے، تم چھوڑ دو، لوگوں نے قیل ارشاد میں چھوڑ دیا اس خیال سے کہ میں اگر اس کو معاف بھی کر دوں تو شاید حاکم نہ چھوڑے، آپ نے اس کو درشن سنگھ کے پاس جو رائے بریلی میں نواب کی طرف سے مقرر تھا، بھیجا اور پیغام دیا کہ ہم نے اس کی خطا معاف کر دی ہے، آپ بھی اس کی خطا معاف کریں اور چھوڑ دیں۔

میاں دین محمد کہتے ہیں کہ درشن سنگھ نے دو دن اس کو قید میں رکھا اور پھر اس کو آپ کے پاس بھیج دیا، اور کہا کہ یہ شخص آپ کا قصور وار ہے، آپ جو چاہیں کریں، آپ نے اس کو تیکے میں ٹھہرالیا اور سیر بھر گشت اور پاؤ بھر گئی اور دوسری اجناں اس کے لئے مقرر کر دیں، چنانچہ وہ کچھ مدت تک تیکے پر مقیم رہا، کبھی کبھی اپنے ہاتھ کا پکایا ہوا کھانا بھی آپ کی خدمت میں بھیجتا تھا، جب آپ سے رخصت چاہی تو آپ نے اس کو کچھ عطا بھی کیا۔ (سیرت سید احمد شہید ج ۲ ص ۲۷۶)

سادھو دعوتِ اسلام:

حکیم خادم علی اور نگ آبادی اپنا چشم دید واقعہ بیان کرتے ہیں کہ ایک مرتبہ مولوی محمد اسماعیل صاحب اور کچھ ساتھی جن میں میں بھی تھا، شکار کے لئے چلے، قطب صاحب کی پری طرف میل بھر کے فاصلے پر ایک گشا میں رہتا تھا، جو مر تاض تھا، اور اس کے پاس اس کے چیلے رہتے تھے، اس کی کٹی کے اطراف میں مور بہت زیادہ تھے، ہندوؤں کے نزدیک مور بہت عظمت کی چیز ہے، مولانا نے بندوق سے مور کا شکار کیا، اس پر گشا میں کے چیلوں میں ایک شور مچ گیا، اور گشا میں سمیت سب کے سب مولانا اور ان کے ہمراہیوں سے لڑنے کے لئے آئے، مولانا کے

ہمراہی بھی مقابلہ کرنے کے لئے تیار ہو کر ادھر کو چلے، مولانا نے اپنے ہمراہیوں سے فرمایا کہ خبردار! جب تک میں اجازت نہ دوں تم کچھ نہ بولنا، اور فرمایا کہ تم ذرا نرمی کرو، ان شاء اللہ موراس کو کھلا کر چلیں گے، یہ کہہ کر مولانا مسکراتے ہوئے گشا میں کی طرف بڑھے اور اس کا ہاتھ پکڑ کر فرمایا کہ گشا میں صاحب! ذرا میری بات سن لیجئے، اس کے بعد جو آپ کے جی میں آئے کیجئے، ہم آپ کے پاس موجود ہیں، کہیں جاتے نہیں، غرض اس قسم کی نرم گفتگو سے اس کو نرم کیا، اس کے بعد آپ مناسب طور سے اسلام کی دعوت دی، اور دونوں جانب سے دریک اس معاملہ میں گفتگو رہی، اس کے بعد وہ گشا میں اور اس کے اکثر ہمراہی مشرف باسلام ہوئے، اور کچھ لوگ گشا میں کو بھی اور مولانا کو بھی برا بھلا کہتے ہوئے رخصت ہو گئے، مولانا نے اس رات کو گشا میں کے پاس آرام فرمایا اور مورپکوا کر اس کو کھلایا۔ (کاروان ایمان و عزیمت - ص ۲۸)



اختلاف کی حدود

وسعت قلب:

حضرت مفتی محمد شفیع صاحب تحریر فرماتے ہیں کہ:

”جس زمانے میں مر جموم (مولانا حافظ جلیل احمد صاحب، حضرت حکیم الامت کے مخصوص اور ممتاز خلیفہ) اپنے اہل و عیال کے ساتھ تھا نہ بھون میں مقیم تھے، آپ نے اپنی اہلیہ محترمہ کی وقف کردہ جاندار کے متعلق کچھ سوالات حضرت حکیم الامت قدس سرہ کی خدمت میں پیش کئے، جن کا جواب اس وقت کے مفتی خاقاہ نے تحریر فرمایا مگر حضرت علیہ الرحمہ کو اس جواب پر اطمینان نہ ہوا اور اس پر کچھ اشکالات تحریر فرمائیں اور ارشاد فرمایا اب یہ مجموعہ محمد شفیع کے پاس دیوبندی بحیثیت دیا جائے کہ وہ جواب لکھے، میں نے مسئلہ میں جتنا غور و فکر کیا تو مجھے حضرت علیہ الرحمہ کی تحریر پر اطمینان اور شرح صدر نہیں ہوا بلکہ کچھ شبہات و اشکالات پیش آئے، جن کو تحریر کر کے حضرت کی خدمت میں بحیثیت دیا، اور میرا جواب حضرت کے جواب سے مختلف ہو گیا، اور معاملہ اور زیادہ الجھ گیا تو مولانا حافظ جلیل احمد صاحب سے فرمادیا کہ خط و کتابت میں طول ہو گا، محمد شفیع کے تھانے بھون آنے کا انتظار کرو، زبانی گفتگو سے بات طے کر لی جائے گی۔

جب احقر تھانے بھون حاضر ہوا تو حضرت نے اس مسئلے پر گفتگو کے لئے ایک وقت مقرر فرمایا، اور کافی دریک مسئلے کے مختلف پہلوؤں پر بحث و گفتگو ہوتی رہی، مگر عجیب اتفاق یہ پیش آیا کہ اس زبانی گفتگو میں بھی کسی ایک صورت پر رائیں متفق نہ ہو سکیں، حضرت کے سامنے مجھے بے علم عمل کی رائے ہی کیا تھی؟ مگر حکم یہی تھا کہ جو کچھ رائے ہو اس کو پوری صفائی سے پیش کرو، اس میں ادب مانع نہ ہونا چاہئے، اس لئے اظہار رائے پر مجبور تھا، کچھ دری کے بعد مجلس اس بات پر ختم ہوئی کہ دری کافی ہو گئی ہے، اب پھر کسی روز اس مسئلے پر غور کریں گے۔

اب حافظہ رخصت ہو چکا ہے، پوری بات یاد نہیں، اتنا یاد ہے کہ اس کے بعد پھر تحریر کا

سلسلہ شروع ہوا، حضرت نے میرے شبہات واشکالات کا جواب تحریر فرمایا، مگر احقر کو اس جواب پر اطمینان نہ ہوا، تو مزید سوالات لکھ بھیجے، اس طرح ایک عرصے تک پھر یہ زیر بحث مسئلہ ملتوی رہا، اور آخر میں جب احقر تھانے بھون حاضر ہوا تو مزید غور و فکر کے لئے ایک مجلس منعقد ہوئی، اس میں بھی صورت حال یہی رہی کہ نہ حضرت کی رائے بدلتی اور نہ میری، حضرت نے فرمایا کہ میں تمہارے جواب کو اصول و قواعد کی رو سے غلط نہیں کہتا مگر اس پر میرا شرح صدر نہیں، اس لئے اختیار نہیں کرتا، احقر نے بھی عرض کیا کہ حضرت کی تحقیق کے بعد غالب یہی معلوم ہوتا ہے کہ میری رائے غلط ہو گی مگر کیا کروں؟ اس کا غلط ہونا مجھ پر واضح نہیں، اس لئے حضرت علیہ الرحمہ نے یہ فیصلہ فرمایا کہ اچھا بس آپ اپنی رائے رہیں، میں اپنی رائے اور فتوی پر ہوں۔

مستفتی کو ہم اس کی اطلاع کر دیں گے کہ اس مسئلہ میں ہم میں اور ان میں اختلاف ہے اور کسی جانب کو بالیقین غلط نہیں کہہ سکتے، اس لئے تمہیں اختیار ہے جس پر چاہو عمل کرو۔

عجب اتفاق ہے کہ مستفتی جو حضرت کے مرید اور خاص خلیفہ تھے ان کو جب اختیار ملا تو انہوں نے عرض کیا کہ اگر مجھے اختیار ہے تو بندہ محمد شفیع کے فتوی کو اختیار کرتا ہے، حضرت نے بڑی خوشی کے ساتھ اس کو قبول کیا۔ یہ واقعہ حضرت حکیم الامت کی وفات سے چھ سال پہلے یعنی

۱۳۵۶ھ کا ہے۔ (جوہر الفقہ)

صحیح نام لینا چاہئے:

خان صاحب نے فرمایا کہ جن بزرگوں کا اخلاق بہت بڑھ جاتا ہے ان سے مخلوق کی اصلاح نہیں ہوتی، اور فرمایا کہ مولانا نانوتوی جو نہایت وسیع الاخلاق تھے مگر اصلاح کے معاملہ میں اخلاق نہیں بر تھے تھے، اور مریدوں اور متعلقین کو برابر روک ٹوک کرتے تھے۔ ایک مرتبہ مولانا خوجہ تشریف لائے، مولوی فضل رسول بدایوی (اہل بدعت کے پیشواؤ اور اہل حق کے سخت معاندو مخالف) کا تذکرہ چل گیا، میری زبان سے بجائے فضل رسول (بصاد مجھے) کے ”فضل رسول“ (بصاد مہملہ) نکل گیا، مولانا نے ناخوش ہو کر فرمایا کہ لوگ ان کو کیا کہتے ہیں؟ میں نے کہا ”فضل رسول، آپ نے فرمایا کہ تم ”فضل رسول“ کیوں کہتے ہوں؟“۔ (ارواح ثلاثہ۔ ص ۱۸۲)

اکابر متفقہ میں کا ادب:

جو مسائل ائمہ مجتہدین کے باہمی اختلاف سے متعلق ہیں ان کو بیان کرتے وقت یہ

انداز اختیار کیا جاتا ہے جیسے حق و باطل کا معرکہ پیش ہے، یہ اختلافات کمکمل طور سے اخلاص اور علمی دیانت داری پر مبنی ہیں، اور ان کا حاصل زیادہ سے زیادہ یہ ہے کہ اپنے مسلک کو ”صواب“ متحمل ”الخطاء“ اور دوسرے مسلک کو ”خطاء متحمل الصواب“، قرار دیا جائے، لہذا ان مسائل پر گفتگو کے دوران فریق ثانی کا احترام کرنا لازمی ہے، اور اس سلسلے میں مناظر اور انداز سے کمکمل اجتناب کرنا چاہئے، جو حضرات جوش تقریر میں امام بخاری، امام دارقطنی، امام تیہقی وغیرہ کی تردید کرتے ہوئے ان کے بارے میں ایسے کلمات کہہ دیتے ہیں جو ان حضرات کے شایان شان نہیں ہوتے، حضرت والد صاحب (مفتقی محمد شفیع صاحب) ان پر سخت نکیر فرماتے، اور اپنے استاذ حضرت علامہ انور شاہ کشمیری علیہ الرحمہ کا یہ ارشاد نقل فرمایا کرتے تھے کہ حافظ ابن حجر ہوں یا علامہ عینی، یہ سب حضرات صدیوں پہلے اپنے خیے گاڑ چکے ہیں، ان کی شان میں کوئی نامناسب بات کہہ کر اپنی عاقبت خراب نہ کرو۔ (بروایت مولا ناقی عثمانی صاحب)



مرض الوفات

مولانا محمد یاسین صاحب (متوفی ۱۳۵۵ھ) :

مرض وفات میں دو ماہ تک ورم جگر اور کثرت اسہال کی شدید تکلیف اور بخار میں بتلا رہے مگر لاٹھی کے سہارے مسجد میں پھو پختے رہے، جب اس کی بھی سکت نہ رہی تو مجبوراً ۵۵ دن کی نمازیں گھر پر ادا کرنی پڑیں۔

اپنے لائق فرزند حضرت مفتی محمد شفیع صاحب سے ایک روز فرمانے لگے کہ شفیع ایسا معلوم ہوتا ہے کہ میں انہیں دستوں میں ختم ہو جاؤں گا، مگر کچھ غم نہیں، کیوں کہ حدیث میں اس کو بھی شہادت فرمایا گیا ہے، شب جمعہ میں مغرب کے وقت حالت نازک اور بالکل نزع کا سا عالم تھا، مفتی صاحب کی والدہ نے مفتی صاحب سے فرمایا کہ اس وقت تم مسجد نہ جاؤ، نماز مغرب یہیں ادا کرو، مگر جماعت کے اس عاشق نے اسی نزع کے عالم میں فرمایا ”نہیں مسجد“، حضرت مفتی صاحب نے حکم کی تعمیل کی، جمعہ کو صبح صادق کے وقت مفتی صاحب کو اٹھایا کہ جلدی کرو، میرے کپڑے اور بدن پاک کرنے ہیں، نماز قضاہ ہو جائے؟ کپڑے اور بدن پاک ہونے کے بعد فرمایا کہ مجھے وضو کے لئے بٹھاؤ، مفتی صاحب نے اٹھایا تو معلوم ہوا کہ اعضا کی جان نکل پچھی ہے، اٹھاتے ہی آنکھیں چڑھ گئیں، حالت بدل گئی، لشادیا گیا، پھر کچھ سکون ہوا، اور ذکر و توبہ واستغفار کرنے لگے، پھر اچانک مفتی صاحب کی والدہ محترمہ سے فرمانے لگے کہ رسول مقبول ﷺ۔ اتنے الفاظ تو نے گئے، اس کے بعد کوئی ایسا جملہ فرمایا کہ ”تشریف لائے“ یا اس کے ہم معنی جو سمجھ میں نہ آئے، نزع شروع ہو چکا تھا، کلمہ پڑھتے رہے، یہاں تک آواختم ہو گئی مگر زبان کی حرکت باقی رہی، بالآخر چند منٹ میں ان سب حرکات کو ہمیشہ کے لئے سکون ہو گیا، اور آپ کی اس دعا کی مقبولیت ظاہر ہو گئی جو اکثر پڑھا کرتے تھے۔

جب دم واپسیں ہو یا اللہ! لب پہ ہو لا الہ الا اللہ!

(البلاغ مفتی اعظم نمبر۔ ج ۱۔ ص ۸۵)

مفتی صاحب کی والدہ ماجدہ (متوفی ۳۸۱ھ)

حضرت مفتی شفیع صاحب کی والدہ محترمہ سادات میں سے تھیں، اور غالباً وہ حضرت گنگوہی سے بیعت تھیں، یہود ہو جانے کے بعد تا حیات اپنے سعادت مند بیٹے کے ساتھ رہیں، لکھنا پڑھنا نہ جانتی تھیں، مگر نماز روزہ اور عبادات کا بڑا اہتمام فرماتی تھیں، ضروری کاموں سے فراغت کے بعد بیشتر وقت ذکر اور نماز میں یا نماز کے انتظار میں گزرتا تھا، سامنے گھری رکھی رہتی اور بار بار ان کی نظریں اسی طرف اٹھتی تھیں، جب بینائی بہت کمزور ہو گئی تو ہم میں سے جو سامنے سے گزرتا اس سے پوچھتیں رہتی ”بیٹے! کیا بجا ہے؟ اذان میں کتنی دری ہے؟“ کثرت ذکر کی وجہ سے آخریات میں یہ حال ہو گیا تھا کہ با تین کرہی ہوں یا خاموش لیٹی ہوں، ہر سانس کے ساتھ اندر سے خود بخود ”اللہ اللہ“ کی آواز آتی رہتی تھی، جس کا احساس انہیں ہو یا نہ ہو مگر ہم سب اہل خانہ ہمیشہ اس کا مشاہدہ کرتے تھے۔ (البلاغ مفتی اعظم نمبر۔ ج ۱۔ ص ۸۷)

شوق جہاد:

ایک مرتبہ مرض الوفات میں حضرت شیخ الہند کے خدام میں سے کسی نے آپ کو مغموم دیکھا تو وہ یہ سمجھے کہ زندگی سے مایوسی کی بنا پر پریشان ہیں، چنانچہ انہوں نے کچھ تسلی کے الفاظ کہنے شروع کئے، اس پر حضرت نے فرمایا:

”ارے مرنے کا کیا غم؟ غم تو اس بات کا ہے کہ بستر پر مر رہا ہوں، ورنہ تم نا تو یہ تھی کہ کسی میدان جہاد میں مارا جاتا، سر کہیں ہوتا اور ہاتھ پاؤں کہیں ہوتے۔“ (البلاغ مفتی اعظم نمبر۔ ج ۱۔ ص ۲۳۰)

انتقال کے وقت فتویٰ:

بعض دوستوں نے مجھے بتایا کہ حضرت مفتی عزیز الرحمن صاحب کی وفات سے پہلے بھی ایک فتویٰ ہاتھ میں تھا جس کو موت نے ہاتھ سے چھڑا کر سینہ پر ڈال دیا تھا۔ (البلاغ مفتی اعظم نمبر۔ ج ۱۔ ص ۲۷۳)

مرض الوفات میں علمی انہماک:

حضرت تھانوی علیہ الرحمہ کے ذہن پر احکام القرآن کی تالیف کا بڑا تقاضا تھا، اور آپ نے اس کا ایک حصہ حضرت مفتی محمد شفیع صاحب اور دوسرا مولا ناظر عنانی صاحب اور تیسرا مولا نا محمد ادریس صاحب کاندھلوی کے سپرد فرمادیا تھا، مرض وفات کے زمانے میں حضرت ایک روز آنکھیں بند کئے لیتے تھے، اچانک فرمایا کہ کیا مفتی شفیع ہیں، مفتی صاحب موجود تھے، عرض کیا جی، میں حاضر ہوں، حضرت نے فرمایا ”والمحصن“ میں جو یہ آیت ہے اس سے یہ مسئلہ مستنبط ہوتا ہے، یہ فرمائے کہ حضرت نے فرمایا کہ دیکھو فلاں آیت سے یہ مسئلہ مستنبط ہوتا ہے، اس کو ضبط کرلو۔ (البلاغ مفتی عظیم نمبر۔ ج ۱ ص ۲۰)

مولانا عبدالجی صاحب کی وفات:

مولانا عبدالجی صاحب مرض بواسیر میں مبتلا تھے، کوئی دوا مفید نہیں ہو رہی تھی، روز بروز بیماری بڑھتی جا رہی تھی، یہاں تک کہ نزع کی حالت ہو گئی، کسی وقت آپ بے ہوش ہو جاتے، کسی وقت ہوش میں آتے تھے، یہ حال سن کر سید صاحب آپ کے پاس تشریف لائے، جو مولا نا کو ذرا ہوش آیا تو سید صاحب کو دیکھا اور پہچانا، آپ نے پوچھا: کیا حال ہے؟ فرمایا: نہایت تکلیف ہے، آپ میرے واسطے دعا کریں، اور میرے سینے پر اپنا قدم رکھ دیں کہ اس کی برکت سے اللہ تعالیٰ اس مصیبت سے نجات دیں، آپ نے فرمایا: مولا نا صاحب! آپ کے سینے میں قرآن و حدیث کا علم ہے، یہ مناسب نہیں کہ میں اس پر اپنا قدم رکھوں، پھر آپ نے بسم اللہ کر کے اپنا داہنا ہاتھ رکھ دیا مولا نا کو قدر تسلیم ہوئی اور کئی بار ”اللہ الرفیق الاعلیٰ“ اپنی زبان سے کہا اور انتقال فرمایا۔ انا لله وانا اليه راجعون (سیرت سید احمد شہید۔ ج ۲ ص ۶۱)

مولانا خواجہ سید احمد صاحب نصیر آبادی کی وفات:

مولانا خواجہ احمد صاحب نصیر آبادی علیہ الرحمہ کی مفصل روادا مولاوی حکیم فخر الدین صاحب (جادا مجذ مولا نا ابو الحسن علی ندوی) کی زبان سے سننے:

”حضرت دموی المزاوج تھے، ایک مرتبہ خدا کی مشیت سے ضعف بہت ہو گیا، خدام کی مجلس میں آپ نے ذکر فرمایا، ایک ناواقف نے قصد انہیں بلکہ قوت پیدا کرنے کے خیال سے

ناواقفیت کی بنا پر کشتوں کی قسم کی کوئی دوا دیدی، حضرت نے نوش فرمائی، انہیں مہینوں میں کچھ انڈوں کا استعمال بھی زیادہ ہوا، اس کی حرارت سے خون میں کچھ جوش پیدا ہو گیا، اور چند دنوں میں بہت بڑھ گیا، لیکن مسہلات اور مناسب تدابیر سے اللہ تعالیٰ کے حکم سے یہ شکایت زائل ہو گئی، اور آپ کو آرام ہو گیا، عین مسہل کے زمانے میں ہیضہ پھیل گیا، مسہل ہیضہ میں تبدیل ہو گیا، کئی سو کی تعداد میں اسہال کی نوبت آئی، اور صحت سے مايوسی ہو گئی، لیکن ” فعل الحکیم لا يخلو عن الحکمة“ اس ہیضہ اور اسہال سے اصل مرض کا مادہ خارج ہو گیا، اور مکمل صحت ہو گئی، کچھ دنوں کے بعد قوت بھی آگئی، لیکن کافی مدت تک وطن میں قیام کرنے کے بعد خدام کی درخواست پر پورب کے نواح کا سفر اختیار فرمایا، اور اس میں مرض کے اثرات سے پورا پرہیز اور احتیاط نہ ہو سکی، اور دوسرے سال پھر اس نے عود کیا، اگرچہ اس اعادہ میں بہت سی مناسب تدابیر عمل میں لائی گئیں، اور سیکڑوں روپیہ خرچ ہوا لیکن مرض باوجود اس کے کہ اس کا بڑا حصہ زائل ہو چکا تھا، لیکن ماہ زائل نہ ہوا اور صحت نہ ہو سکی، یہاں تک کہ یک شنبہ ۲۸ رب جمادی الاول ۱۲۸۹ھ سے غدا بالکل ترک ہو گئی، اور دوا کا استعمال بھی چھوٹ گیا، دونوں سے بے رغبتی پیدا ہو گئی، اسی روز سے مرض کی زیادتی کے باوجود سلطان الذکر جاری ہو گیا، یہاں تک کہ لٹائف ستہ میں سے ہر عضو حرکت میں تھی، اور اسی وجہ سے تمام اعضا میں شدت سے درد پیدا ہو گیا، اگرچہ یہ حالت دو تین روز رہی لیکن انتقال کا وقت جتنا قریب آتا گیا حرکت اور درد بڑھتا گیا، یہاں تک سہ شنبہ ۳۰ رب جمادی الاول کو ان باتوں میں انتہا درجہ کی زیادتی اور شدت پیدا ہو گئی، دل کی جگہ دونوں ہاتھوں سے ٹھامے بغیر چارہ نہ تھا، لیکن مضبوط تھا منے کے باوجود حرکت کی تیزی اور قوت کی وجہ سے پھسل پھسل جاتا تھا، مریدین کو اس روز عجیب کیفیت حاصل ہو رہی تھی، اس روز صبح سے حضرت کی توجہ بڑی قوت کے ساتھ ان لوگوں پر تھی، اور ہر شخص اپنے درجہ کے مطابق اس سے حظ لے رہا تھا، انتقال کے روز قبلہ سے آپ کا رخ ہٹنے نہ پایا تھا، اگرچہ وہ بہی خواہ جو باطن سے بے خبر تھے، درد کے کم ہو جانے کے خیال سے مشرق کی طرف آرام فرمانے کو عرض کرتے تھے مگر آپ قبلہ سے رخ نہ ہٹاتے تھے، نماز اشراق کے بعد جو شخص بھی عیادت کے لئے آیا اس کو آپ نے اللہ رسول کے اتباع کی وصیت

سب سے پہلے آپ نے اپنے بھتیجے مولوی سید احمد حسن کو اللہ و رسول کی اتباع کی تاکید فرمائیں، اور فرمایا کہ تم کو خدا کے سپرد کیا، پھر خواجہ محمد فیض اللہ صاحب سے جو آپ کے سب سے بڑے خلیفہ تھے، فرمایا کہ تم معمول کے مطابق اول وقت اذان دینا، اور نوافل واور اد پر مداومت رکھنا، اور جو ذکر و شغل تم نے سیکھا ہے، اس میں ذا کرو شاغل رہنا، اور دوسروں کو ان کے سکھانے میں کوتاہی نہ کرنا، تم کو میں پہچانتا ہوں، دوسرا تمہاری قدرنہیں جان سکتا، علماء ظاہر تو، بہت ہیں، اہل باطن کا دستیاب ہونا مشکل ہے، اسی طرح ہر ایک کو اس کی لیاقت کے مطابق وصیت فرمائیں، اور اپنا ہاتھ اپنے خادم خاص اللہ یار خاں پر رکھ کر فرمایا کہ تم نے حق خدمت ادا کرنے میں کوئی دیقیقاً اٹھا نہ رکھا، میری اولاد بھی اگر خدمت کرتی تو اس سے زیادہ نہ کرتی، میں تم سے بہت خوش ہوں، تم خیر و فلاح کی امید رکھو۔ لوگ ان وصیتوں کو سن کر اور یہ حالت دیکھ کر رونے لگے، حضرت نے ان کو تسلی دی اور فرمایا: پریشان خاطر مرت ہو، اللہ سے امید منقطع نہ کرو، چونکہ پہلے سے وصیت کر دینا مستحب ہے اس لئے یہ چند کلمے میں نے کہے، ورنہ میری طبیعت اچھی ہے، اگر کوئی مزاج پر سی کرتا (تو باوجود سکرات موت کے) استغفار و کلمہ و دعا کے سوا کوئی لفظ زبان پر نہ آتا، اس وقت یہ الفاظ بھی زبان مبارک پر آتے ”شکر ہے، احسان ہے، عنایت یا اللہ خیر“، اس وقت جو شخص عیادت کے لئے آتا اس سے مصالح فرماتے اور اس کا حال اور کیفیت مزاج اچھی طرح دریافت فرماتے، اور اسی طرح رخصت کرتے، اشراق کے بعد بار بار ظہر کو دریافت فرماتے، اسی طریقہ کے بعد اس کی نصیحتیں فرماتے، اور باوجود شدت مرض، ضعف اور سکرات موت کے دونوں طریقوں کے مطابق بیعت کرتے، یعنی ایک شاہ عبدالعزیز صاحب کے بیعت لینے کا طریقہ کہ اس میں بہت سے الفاظ ہیں، دوسرے سید احمد شہید قدس سرہ کا طریقہ جس میں اختصار ہے۔ بعض مخلصین نے آپ کے ضعف کو دیکھ کر عرض کیا کہ اس وقت مختصر طریقہ پر بیعت لیں، فرمایا: ان شاء اللہ دونوں طریقوں پر لوں گا، چنانچہ سید و جیہ الدین وغیرہ سے اسی طریقہ پر بیعت لی اس کے بعد

طریقہ دوم پر اقتصار فرمایا، لوگوں نے صاحبزادوں سید خلیل الرحمن اور سید عبداللہ اور دوسرے عزیزوں کے بچوں کو پیش کیا، حضرت نے فرمایا کہ ”بیعت کی تین قسمیں ہیں، بیعت توہہ، بیعت ارشاد، اور بیعت تبرک، بچوں کے حق میں بیعت تبرک ہے اور دوسروں کے حق میں بیعت توہہ اور بیعت ارشاد ہے، حدیث میں آیا ہے کہ ایک مرتبہ ایک بچہ کو سرور کائنات ﷺ کی خدمت میں پیش کیا گیا، آں حضرت ﷺ نے اس سے بیعت نہیں لی، دست مبارک اس کے سر پر پھیرا اور دعائے برکت فرمائی، دوسری بار ایک آٹھ سال کے لڑکے کو پیش کیا گیا، آں حضرت ﷺ نے اس سے بیعت لی جیسے کہ ”القول الجميل“ میں مذکور ہے، اگر کسی کوشک ہو، دیکھ لے“۔ ایک مرید نے عرض کیا کہ جناب کے فرمانے میں کسی کوشک ہو سکتا ہے، فرمایا نہیں اگر کسی کوشک ہو، دیکھ لے، اس کے بعد لڑکوں سے بیعت لی۔

عم محترم سید عبدالوہاب مرحوم نے بڑے صاحبزادے سید خلیل الرحمن کو خلافت عطا فرمانے کے لئے عرض کیا، حضرت نے ان کی کم عمری کو دیکھتے ہوئے انکار فرمایا، اور کہا کہ میں نے اپنے بزرگوں سے جو کچھ پایا ہے، وہ سید خلیل الرحمن، سید عبداللہ اور سید مقتدی (جو آپ کے بڑے بھتیجے تھے) کو دیا، باقی جو صالح اور لاائق ہوگا، اس کو ان امور کی اجازت ہے۔

المختصر ظہر سے دو گھنٹے پہلے نفی و اثبات کی ضریب بلند آواز سے اور پورے اطمینان کے ساتھ پیدا ہو گئیں، ظہر کی اذان کے قریب مولوی احمد حسن کو یاد فرمایا اور حاضر ہنئے کی ہدایت کی، ظہر کا وقت ہو جانے کے بعد چار رکعت فرض سورہ کوثر و اخلاص سے اللہ یار خان خادم کی گود میں تکیہ کے سہارے پورے اطمینان کے ساتھ ادا فرمائی، سرمبارک کچھ دیری تک اللہ یار خان کی گود میں رہا، باوجود اس کے حاضرین نے دو تین مرتبہ خان موصوف سے کہا کہ نماز پڑھ آؤ، دوسرا آدمی میٹھ جائے گا لیکن حضرت اس بارے میں خاموش رہے، جس وقت مولوی احمد حسن نے نماز کی اجازت چاہی، فرمایا جلد آنا، جب وہ واپس آگئے تو اللہ یار خان سے مخاطب ہو کر فرمایا کہ جب آدمی مرجائے تو اس کے دونوں ہاتھ اس کے پہلووں میں سید ہے رکھ دینے چاہئیں، اس کی آنکھ بند کر دینی چاہئیں اور اس کے پاؤں کو بستر پر سیدھا کر دینا چاہئے، اور پاؤں کے انگوٹھوں کو باندھ دینا چاہئے، ڈاڑھی کو کپڑے کے ٹکڑے سے باندھ دینا چاہئے، اس تقریر سے عمومی مولوی سید

عبدالوہاب صاحب نے کہا کہ (جو حضرت کے بڑے نسبتی بھائی تھے) آپ ایسی گفتگو کیوں فرماتے ہیں؟ لوگ اور پریشان اور مغموم ہوتے، فرمایا: میں مسئلہ بیان کر رہا ہوں، اسی اثنامیں دو عورتوں نے بیعت کی درخواست کی، آپ نے اس کو عصر پر ملتی رکھا، پھر فرمایا کہ جلد ہاتھ میں ہاتھ دو، پھر چند کلمات نصیحت آمیز، نماز و روزہ کی پابندی، اٹائی جھٹکے سے بچنے اور شرک و بدعت کے چھوڑنے کی تاکیدیں فرمائیں، اور فرمایا کہ مہلت زیادہ نہیں، پھر اس کے بعد فرمایا کہ ہمارے گھر میں رسوم و بدعت جیسے سہ ماہی، چہلمن وغیرہ کچھ نہیں ہوتی، رسول مقبول ﷺ کی پیروی ضرور پیش نظر رہنی چاہئے، اسی اثنامیں برادر مسید محمد ایوب نے پھر اللہ یار خان کو نماز کی یاد دہانی کرائی، حضرت نے فرمایا کہ معاملہ درست ہو گیا، پھر محمد مصطفیٰ خان، حاجی نعمت اللہ (جو آپ کے مریدین میں سے ہیں) کا نام لے کر فرمایا کہ ان کو اور دوسرے بردران دینی کو علی الاعجم سلام علیک کہنا، پھر اللہ یار خان کی گود چھوڑ دی، پاؤں پھیلادیئے، بدن بستر پر رکھ دیا، اور فرمایا کہ دروازہ کھول دو، لوگوں کو باہر کر دو، اب کوئی مجھ سے مخاطب نہ ہو، کہ اس وقت میں اللہ کے ساتھ مواجهہ میں ہوں، پھر لب مبارک کو جنبش ہوئی اور روح مقدس بکمال بے تعقی شاداں و فرحان اونچ فردوس کی طرف پرواز کر گئی، اور مضمون کلام ”الموت جسر یوصل الحبیب الى الحبیب“ ظاہر ہوا۔ انا لله وانا اليه راجعون (کاروان ایمان و عزیمت ص ۱۵۵)

مولانا حکیم سید فخر الدین کا انتقال:

مولانا سید ابو الحسن علی ندوی کے والد ماجد مولانا حکیم سید عبدالحی صاحب اپنے والد بزرگوار مولانا حکیم سید فخر الدین صاحب کے انتقال کا واقعہ اس طرح سناتے ہیں کہ: ”۳۴رمضان المبارک کو تپ، لرزہ کے ساتھ لاحق ہوئی، اور عادت کے مطابق اسہال شدت سے شروع ہو گئے، دوسرا روز یوم الراحة تھا، تیسرا روز پھر لرزہ کے ساتھ باری آئی، اور اس قدر اسہال واستفراغ (ق) ہوا کہ ضعف و ناطاقتی سے بے ہوش ہو گئے، تمام رات غافل رہے، اور یوم الراحة کو بھی نقل و حرکت کی طاقت نہ رہی، اسی طرح روز بروز ضعف غالب آتا گیا، ساتویں روز یوم الراحة کو تمام دن ہوشیار و بیدار رہے، اور اپنے ہاتھ سے لوگوں کو تپ لرزہ کی گولیاں جو آپ کے معمولات میں سے تھیں، اپنے قلم دان سے نکال کر دیتے رہے، اور بیری کی لکڑی جس

پر کچھ لکھ چھوڑا تھا، بازو پر باندھنے کے لئے دیتے رہے، شام کے وقت اسہال شروع ہو گئے، ہر مرتبہ طاقت جواب دیتی جا رہی تھی، یہاں تک کہ مغرب کے بعد نفس بھی ساقط ہو گئی، اور سوائے سانس کے زندگی کی کوئی علامت باقی نہیں رہی، دس بجے شب کو یک بیک جنبش پیدا ہوئی اور از خود دائیں طرف جھک گئے، اور قلب جاری ہو گیا، اور اس میں اس قدر شدت وحدت پیدا ہوئی کہ سو قدم کے فاصلے سے لفظ مبارک 'اللہ' سننا جاسکتا تھا، قلب مبارک میں اتنی جنبش تھی کہ گویا ایک ایک بالشت اچھلتا تھا، یہ حال ایک بجے رات تک رہا، پھر اضھال پیدا ہو گیا، اس وقت اس فقیر نے بعض حاضر الوقت دوستوں سے کہا کہ سورہ یس کی تلاوت کریں، تلاوت کرتے ہی خاموشی اور سکون پیدا ہو گیا، دوبارہ سورہ یس کی تلاوت کی گئی، پھر تلقین شروع کی، آپ نے ذکر لسانی شروع فرمایا، منہ اور زبان کی حرکت دیکھنے سے اور آواز قریب سے سننے سے معلوم ہوتی تھی کہ لفظ مبارک 'اللہ' کو کمال تجوید کے ساتھ ادا فرماتے تھے، جیسے کہ زندگی میں عادت مبارک تھی، اسی طرح آخر تک ذا کر رہے، دم واپسیں کے وقت فک اسفل بلند ہو گیا اور اسم ذات کے ادا کرنے میں زبان متحرک ہو گئی، مگر پورے طور پر ادا نہ ہونے پایا تھا کہ جان جان آفریں کے سپرد کی۔

چیست ازیں خوب تر درہم آفاق کار دوست رسدنز دوست یار بزد یک یار
وہ رات ہم لوگوں کے لئے شب قدر تھی، ایسا معلوم ہوتا تھا کہ ملائکہ رحمت نے ہر طرف سے ہجوم کیا ہے، تہائی سے کوئی وحشت اور ایسے شفیق باب کے دنیا سے جانے کا کوئی صدمہ نہ تھا، قلب میں عجیب کشاش تھی اور بے ساختہ زبان پر 'الحمد للہ' جاری تھا، احباب تسبیح و تہلیل میں مشغول تھے، اور نماز تہجد ادا کر رہے تھے، ایسی کیفیت محسوس کر رہے تھے جو بیان میں نہیں آسکتی، میں نے اس طرح کی کیفیت اپنی زندگی میں کبھی نہیں دیکھیں۔

یہ واقعہ ۱۴ رمضان المبارک ۱۳۲۶ھ کا ہے، اس وقت والد ماجد کی عمر اے رسال کی تھی۔

(کاروان ایمان و عزیمت - ص ۱۷۳)

شیخ شرف الدین یحییٰ منیری کی وفات کا ایمان افروز منظر:

تقریباً ساٹھ سال مخلوق خدا کی نفع رسانی اور بدایت سامانی میں زندگی گزار کر ۱۲۱ ارسال کی عمر میں جس شان کے ساتھ اپنی روح وجہ، جہان آفریں پروردگار کے سپرد کی ہے، وہ ان کی

عظمت و بزرگی اور مذہب اسلام کی حقانیت کی ایک عظیم دلیل ہے، موت برحق مگر انسانی افتاد و مزانج اور لذت و خواہش کے بر عکس ایک تلخ حقیقت ہے، یہ تلخ حقیقت جب اللہ کے مخلص بندوں تک پہنچتی ہے تو وہی تلخی جو عام انسانوں کے کام و دہن کو ہرنا گوار سے بڑھ کرنا گوار محسوس ہوتی ہے، اللہ والوں کے لئے ایک جام نوشیں ثابت ہوتی ہے، وہ بڑھ کر اس استقبال کرتے ہیں، اور اس کے آثار و علام کو محسوس کر کے سرست و شادمانی سے مست و سرشار ہو جاتے ہیں۔

حضرت مخدوم شرف الدین یحییٰ منیری علیہ الرحمہ کی وفات کے حالات اس درجہ ایمان پرور، دل افروز اور نشاط انگیز ہے کہ انہیں پڑھنے سے ایمان میں تازگی، آخرت کی محبت اور اللہ کی رحمت کی امید کا ایک زندہ سماں بندھ جاتا ہے، یہ حالات ان کے خلیفہ خاص، ہمہ وقت کے حاضر باش حضرت زین بدر عربی نے ایک رسالہ میں لکھے ہیں، ہم انہیں حضرت مولانا سید ابو الحسن علی میاں ندوی کے حوالے سے من و عن نقل کرتے ہیں، شیخ زین بدر عربی فرماتے ہیں:

”چہارشنبہ کا دن تھا اور ۵ رشوال ۸۲ھ کی تاریخ تھی، میں حاضر خدمت ہوا، نماز فجر کے بعد اس نئے جگرے میں جس کو ملک الشرق نظام الدین خواجه ملک نے تعمیر کیا تھا، سجادہ پر تکیہ سے سہارا الگائے بیٹھے تھے، شیخ خلیل الدین حقیقی بھائی اور خادم خاص اور بعض دوسرے احباب اور خادم جو متواتر کئی راتوں سے آپ کی خدمت کے لئے جاگتے رہے تھے، جن میں قاضی مشی الدین، مولانا شہاب الدین، (جو خواجه مینا کے بھانجے تھے) مولانا ابراہیم، مولانا آموں قاضی، میاں ہلال عقیق اور دوسرے عزیز حاضر تھے، آپ نے زبان مبارک سے فرمایا ”لا ح Howell ولا قوة الا بالله العظيم“ پھر حاضرین کی طرف رخ کر کے فرمایا: سبحان الله، وہ ملعون اس وقت کبھی مسئلہ توحید میں لغزش دینا چاہتا ہے، خدا کا فضل و کرم ہے، اس کی طرف کیا توجہ ہو سکتی ہے، پھر آپ نے لا ح Howell ولا قوـة الا بالله العظيم پڑھنا شروع کیا، اور حاضرین سے فرمایا: تم بھی پڑھو، اس کے بعد آپ اپنے ادعیہ و وظائف میں مشغول ہو گئے، چاشت کے وقت ان سے فارغ ہوئے، کچھ دیر کے بعد اللہ تعالیٰ کی حمد و شامیں مشغول رہے، بآواز بلند الحمد لله الحمد لله کہنے لگے، فرماتے تھے: خدا نے کرم فرمایا الممنة لله الممنة لله، کئی بار دل کی خوشی اور اندر ورنی فرحت کے ساتھ اسی کو بار بار دہراتے رہے۔ الحمد لله الحمد لله، الممنة لله الممنة لله

بعد ازاں آں مندوم حجرہ سے سکن حجرہ میں تشریف لائے، اور تکیہ کا سہارا لیا، تھوڑی دیر کے بعد دست مبارک پھیلائے، جیسے مصافی فرمانا چاہتے ہوں، آپ نے قاضی شمس الدین کا ہاتھ اپنے ہاتھ میں لیا، اور دیری تک لئے رہے، پھر ان کا ہاتھ چھوڑ دیا، خدام کو رخصت کرنے کا آغاز انہیں سے ہوا، پھر قاضی زاہد کا ہاتھ پکڑ کر سینہ مبارک پر رکھا اور فرمایا: ہم وہی ہیں ہم وہی ہیں۔ پھر فرمایا: ہم وہی دیوانے ہیں، ہم وہی دیوانے ہیں۔ پھر توضع وخاکساری کی کیفیت طاری ہوئی، اور فرمایا: نہیں، بلکہ ہم ان دیوانوں کی جو تیوں کی غاک ہیں، پھر حاضرین میں سے ہر ایک کی طرف اشارہ فرمایا اور ہر ایک کے ہاتھ، داڑھی کو بوسہ دیا، اور اللہ تعالیٰ کی رحمت و مغفرت کے امیدوار رہنے کی تاکید فرمائی، اور بلند آواز سے پڑھا "لا تقنطوا من رحمة الله ان الله يغفر الذنبوب جميماً"۔ پھر یہ شعر پڑھا۔

خدا یا حجت دریائے عام است از انجاقطرے بر م تمام است
 اس کے بعد حاضرین کی طرف رخ کر کے فرمایا: کل تم سے سوال کریں گے تو کہنا "لا تقنطوا من رحمة الله" لائے ہیں، اگر مجھ سے پوچھیں گے تو میں بھی یہی کہوں گا، اس کے بعد کلمہ شہادت بلند آواز سے پڑھنا شروع کیا "اشهد ان الا الله الا الله وحده لا شريك له و اشهد ان محمدا عبده و رسوله"۔ یہ الفاظ بھی ادا کئے۔ رضیت بالله ربا وبالاسلام دینا وبِ محمد ﷺ نبیا وبالقرآن اماما وبالکعبۃ قبلة وبالمومنین اخوانا وبالجنۃ ثوابا وبالنار عذابا۔

میں اللہ کو رب مانتا ہوں، اسلام کو دین، محمد ﷺ کو نبی، قرآن کو اپنا پیشوا، عبہ کو قبلہ، اہل ایمان کو اپنا بھائی، جنت کو اللہ کا انعام اور دوزخ کو اللہ کا عذاب تسلیم کرتا ہوں، اور اس عقیدے پر مطمئن ہوں۔

اس کے بعد آپ نے مولانا تقی الدین اوڈھی کی طرف متوجہ ہو کر اپنا ہاتھ پھیلایا اور فرمایا: عاقبت بخیر ہو، اور ان کے حال پر بڑی عنایت و مہربانی فرمائی، پھر زبان مبارک سے فرمایا، آمُون! مولانا آموں مجرے کے اندر تھے، وہ سن کر لبیک کہتے ہوئے دوڑتے ہوئے آئے، آپ نے ان کا ہاتھ پکڑ لیا اور چہرہ مبارک پر ملنے لگے، فرمایا: تم نے بڑی خدمت کی، تمہیں نہیں

چھوڑوں گا، خاطر جمع رکھو، ایک ہی جگہ رہیں گے، اگر قیامت کے دن پوچھیں گے کہ کیا لائے؟ تو کہنا ”لاتقنوطا من رحمة الله ان الله يغفر الذنوب جمیعاً“، اگر مجھ سے پوچھیں گے تو میں بھی یہی کہوں گا، دوستوں سے کہو خاطر جمع رکھیں، اگر میری آبرو رہے گی تو میں کسی کو نہیں چھوڑوں گا، اس کے بعد ہلال اور عقیق کی طرف متوجہ ہوئے اور فرمایا: تم نے ہم کو بہت خوش رکھا، ہماری بڑی خدمت کی، جیسے ہم تم سے خوش رہیں گے، تم بھی خوش ہو گے اور ہمیشہ خوش رہو گے، تین مرتبہ اپنا ہاتھ میاں ہلال کی پیٹھ پر رکھا اور فرمایا: با مراد ہو گے، اس وقت آپ کے دونوں پاؤں میاں ہلال کی گود میں تھے، اور ان کے حال پر بڑی عنایت تھی۔

اس عرصہ میں مولانا شہاب الدین ناگوری آئے، آپ نے کئی بار ان کے سر، چہرہ، داڑھی اور دستار کو بوسہ دیا، آپ آہ کرتے جاتے تھے، اور الحمد للہ الحمد للہ کہتے جاتے تھے، آپ نے ہاتھ نیچے کر لیا، اور درود پڑھنے لگے، مولانا شہاب الدین کی بھی آپ کے چہرہ مبارک پر نظر تھی، اور درود پڑھ رہے تھے، اس کے بعد آپ نے مولانا شہاب الدین خوہزادہ خواجہ معین الدین کا نام لیا، اور فرمایا: میری بڑی خدمت کی، مجھ سے بہت اتحاد تھا، بڑی خوبی کے ساتھ میری صحبت اٹھائی، عاقبت بخیر ہو، اس وقت مولانا شہاب الدین نے مولانا مظفر لخی اور مولانا نصیر الدین جو نپوری کا نام لیا، اور فرمایا کہ ان دونوں کے باب میں کیا ارشاد ہوتا ہے؟ آپ نے بہت خوش ہو کر مسکراتے ہوئے اور اپنی تمام انگلیوں سے سیدہ مبارک کی طرف اشارہ کرتے ہوئے فرمایا مظفر میری جان ہے، میرا محبوب ہے، مولانا نصیر الدین بھی اسی طرح ہیں، خلافت اور مقتداً کے لئے جو شر اٹھا و اوصاف ضروری ہیں، وہ ان دونوں میں موجود ہیں۔

اس موقع پر مولانا شہاب الدین نے کچھ ہدیہ پیش کیا اور عرض کیا، مخدوم! اسے قبول فرمائیں، فرمایا میں نے قبول کیا، یہ کیا ہے میں نے تو سارا گھر قبول کیا، اس کے بعد ان کو کلاہ عطا ہوئی، انہوں تجدید بیعت کی درخواست کی، آپ نے قبول فرمایا، اس دوران قاضی میں حاضر خدمت ہوئے، میاں ہلال نے تعارف کرایا، اور عرض کیا کہ یہ قاضی میں ہیں، فرمایا: قاضی میں! قاضی میں! قاضی میں نے کہا، حضرت حاضر ہوں، اور ہاتھ کو بوسہ دیا، آپ نے ان کا ہاتھ اپنے چہرہ پریش مبارک اور رخسار پھیرا، اور فرمایا: خدا کی تم پر رحمت ہو، با ایمان رہو، اور با ایمان دنیا سے جاؤ، از راہ

شفقت یہ بھی فرمایا: مینا ہمارے ہیں۔ اس دوران میں مولا نا ابراہیم آئے، آپ نے اپنا دایاں ہاتھ ان کی داڑھی پر پھیرا، اور فرمایا: تم نے میری اچھی خدمت کی ہے، اور پورا ساتھ دیا، با آبرو ہو گے، مولا نا ابراہیم نے عرض کیا: مخدوم مجھ سے راضی ہیں؟ فرمایا ہم سب سے راضی ہیں، تمہیں بھی ہم سے راضی ہونا چاہئے، جو کچھ ہے میری طرف سے ہے، اس کے بعد قاضی شمس الدین کے بھا قاضی نور الدین حاضر ہوئے، آپ نے قاضی نور الدین کا ہاتھ اپنے ہاتھ میں لیا، اور بڑی شفقت کے ساتھ ان کی داڑھی، چہرہ، رخسار اور ہاتھ کوئی بار بوسہ دیا، آپ آہ کرتے جاتے، آپ نے ان سے فرمایا کہ تم ہماری صحبت میں بہت رہے ہو، اور ہماری بڑی خدمت کی ہے، ان شاء اللہ کل ایک ہی جگہ رہیں گے، اس کے بعد مولا نا نظام الدین کو ہی حاضر ہوئے، فرمایا غریب اپنا ملن چھوڑ کر ہمارے جوار میں آ گیا تھا، یہ کہہ کر کلاہ مبارک اپنے سے سراتا رکران کو عطا فرمائی، اور حسن عاقبت کی دعا فرمائی، اور فرمایا حق تعالیٰ مقصود تک پہنچائے، پھر سب حاضرین کی طرف متوجہ ہو کر فرمایا: دوستو! اپنے دین واپسان کاغم کھاؤ، اور اسی میں مشغول رہو۔

اس کے بعد کا تب سطور زین عربی نے دست مبارک کو بوسہ دیا، اپنی آنکھ، سر اور بدن پر پھیرا، ارشاد ہوا کون ہے؟ میں نے عرض کیا، گدائے آستانہ توجہ چاہتا ہے، اور عرض کرتا ہے کہ مجھے از سر نو غلامی میں قبول فرمایا جائے، فرمایا جاؤ، تم کو بھی قبول کیا، تمہارے گھر اور اہل خاندان کو قبول کیا، خاطر جمع رکھو، اگر میری آبرو ہی تو کسی کو چھوڑنے والا نہیں ہوں، میں نے عرض کیا: مخدوم تو مخدوم ہیں، مخدوم کے غلاموں کی بھی آبرو ہے، فرمایا امید یں تو بہت ہیں۔ قاضی شمس الدین آئے اور حضرت مخدوم کے پہلو میں بیٹھ گئے، مولا نا شہاب الدین وہ لال وعشق نے عرض کیا کہ مخدوم! قاضی شمس الدین کے بارے میں کیا ارشاد ہوتا ہے؟ فرمایا قاضی شمس الدین کے بارے میں کیا کہوں؟ قاضی شمس الدین میرا فرزند ہے، کئی جگہ میں اس کو فرزند لکھ چکا ہوں، خط میں میں نے اس کو برا درم بھی لکھا ہے، ان کو علم درویشی کے اظہار کی اجازت ہو چکی ہے، انہیں کے خاطراتے کہنے اور لکھنے کی نوبت آئی، ورنہ کون لکھتا؟۔

اس کے بعد برادر اور خادم خاص شیخ خلیل الدین نے جو پہلو میں بیٹھے ہوئے تھے آپ کا ہاتھ پکڑ لیا، آپ نے ان کی طرف رخ کیا، اور فرمایا: خلیل! خاطر جمع رکھو، تم کو علم اور درویش چھوڑیں

گئے نہیں، ملک نظام الدین خواجہ ملک آئے گا، اس کو میر اسلام و دعا پہوچانا، میری طرف سے بہت معذرت کرنا اور کہنا کہ میں تم سے راضی ہوں، اور راضی جا رہا ہوں، تم بھی راضی رہنا، فرمایا کہ جب تک ملک نظام الدین ہے تم کو نہیں چھوڑے گا، شیخ خلیل الدین بہت متاثر تھے، آنکھوں میں آنسو تھے، حضرت مندوم نے جب ان کی دل شکستگی دیکھی تو بڑی شفقت سے فرمایا: خاطر جمع رکھو، اور دل کو مضبوط رکھو، اس کے بعد فرمایا کون ہے؟ ہلال نے عرض کیا کہ ملا محمود صوفی ہیں، آپ نے بڑے گہرے افسوس کے ساتھ فرمایا کہ بیچارہ غریب ہے، مجھے اس کی بڑی فکر ہے، بیچارے کا کوئی نہیں، اس کے بعد ان کے لئے حسن عاقبت کی دعا فرمائی، اس کے بعد قاضی خال خلیل حاضر خدمت ہوئے، فرمایا: بیچارہ قاضی ہمارا پرانا دوست ہے، ہماری صحبت میں بہت رہا ہے، اللہ تعالیٰ اس کو جزائے خیر دے، اور عاقبت بخیر کرے، اس کے فرزند بھی ہمارے دوست ہیں، سب کی عاقبت بخیر ہو، اور حق تعالیٰ دوزخ سے رہائی دے۔

اس کے بعد خواجہ معز الدین مشرف بخدمت ہوئے، فرمایا عاقبت بخیر ہو، پھر مولانا فضل اللہ نے قدم بوئی کی، فرمایا بھلے بھلے، اللہ عاقبت بخیر کرے، فتوح باور پی روتا ہوا آیا، اور قدموں میں گر گیا، فرمایا: بیچارہ فتوح، جیسا کچھ تھا میرا ہی تھا، اس کے حق میں بھی دعائے عاقبت فرمائی، اس کے بعد مولانا شہاب الدین صاحب نے شرف قدم بوئی حاصل کی، ہلال نے تعارف کرایا کہ مولانا شہاب الدین حاجی رکن الدین کے بھائی ہیں، فرمایا: انجام بخیر ہو، ایمان کا غم کھاؤ، اور رحمت حق کے امیدوار ہو کر پڑھو لا تقنطوا من رحمة الله ان الله یغفر الذنوب جمیعاً۔

کچھ دیر کے بعد نماز ظہر کے قریب سید ظہیر الدین اپنے چچا زاد بھائی کے ساتھ حاضر خدمت ہوئے، آپ نے سید ظہیر الدین کو بغلوں میں لے لیا، اور بڑے لطف و شفقت کے ساتھ فرمایا: میں جو عاقبت عاقبت کہتا تھا، یہی عاقبت ہے، اس کے بعد تین مرتبہ ان کو بغلوں میں لیا اور آخری بار یہ آیت پڑھی، لَا تقنطوا من رحمة الله ان الله یغفر الذنوب جمیعاً، اور حاضرین کو رحمت و مغفرت خداوندی کا امیدوار بنایا، اس کے بعد وہاں سے اٹھے اور جھرے میں تشریف لے گئے، اور سید ظہیر الدین کے ساتھ کچھ دیر بیٹھے، اور ان سے کچھ دیر باتیں فرمائیں، اس کے بعد سلطان شاہ پر گنہ دار راجحیر اپنے بیٹے کے ساتھ حاضر خدمت ہوا، ایک روغن کا سر ریاح

پیش کیا، ارشاد ہوا کہ مولانا نظام الدین بھی لائے تھے، پھر شربت اور پان دے کر معدرت کی، اس کے بعد خلیل کے بھائی منور نے عرض کیا کہ تو بہ و بیعت کرنا چاہتا ہوں، فرمایا آؤ، اس کی جانب ہاتھ بڑھا کر تو بہ و بیعت سے مشرف فرمایا، پھر قینچی طلب کی، قینچی سے بال تراشے اور کلاہ پہنائی، اور فرمایا جاؤ دو گانہ ادا کرو اس طرح اس کے بیٹے نے بھی بیعت کی، اس کو بھی یہی حکم ہوا۔

اسی اثنامیں قاضی عالم احمد مفتی، مولانا نظام الدین مفتی کے بھائی جو مریدان خاص میں سے ہیں، آئے، اور ادب کے ساتھ آپ کے سامنے بیٹھ گئے، اسی درمیان ملک حسام الدین کے بھائی امیر شہاب الدین اپنے لڑکے کے ساتھ حاضر ہوئے اور آ کر بیٹھ گئے، آپ کی نظر مبارک لڑکے پر پڑی، آپ نے فرمایا: پانچ آیتیں پڑھ سکتے ہو؟ حاضرین نے عرض کیا، ابھی چھوٹا ہے، سید ظہیر الدین مفتی کا لڑکا بھی حاضر تھا، میاں ہلال نے جو دیکھا کہ آپ کو اس وقت کلام الہی سننے کا ذوق ہے، تو انہوں نے اس لڑکے کو بلا یا اور پانچ آیت پڑھنے کی ہدایت کی، سید ظہیر الدین نے جب محسوس کیا کہ طبیعت مبارک پر قرآن مجید سننے کا تقاضا ہے تو اپنے لڑکے کو ارشاد کیا کہ قرآن مجید کی پانچ آیتیں پڑھو، لڑکا سامنے آیا اور موبد بیٹھ گیا، اس نے سورہ فتح کے آخری رکوع کی آیتیں محمد رسول اللہ والذین معه الخ پڑھنی شروع کی، حضرت مخدوم تکیہ کے سہارے آرام فرمائے تھے، اٹھ بیٹھے، اور معمول قدیم کے مطابق با ادب دوز انوبیٹھ گئے، اور بڑی توجہ سے قرآن سننے لگ، لڑکا "لیغیظ بهم الکفار" پر پھو نچا تو مرعوب ہو گیا، اور اس سے پڑھا نہ جاسکا، آپ نے اس کو آگے کے لفظ کی تلقین فرمائی، جب لڑکے نے قراءت ختم کی تو آپ نے فرمایا: اچھا پڑھتا ہے اور خوب ادا کرتا ہے، لیکن مرعوب ہو جاتا ہے، اس موقع پر آپ نے ایک مغربی درویش کا ذکر کیا کہ کبھی اس کی طبیعت حاضر ہوتی تھی اور قرآن مجید سننے کا ذوق ہوتا تھا، کبھی اس طبیعت حاضر نہیں ہوتی تھی اور قرآن مجید سننے کا ذوق نہیں ہوتا تھا۔

اس کے بعد قاضی عالم کو شربت اور پان دینے کا ارشاد ہوا، اور معدرت فرمائی، آپ نے پیرا ہن جسم سے اتارنا چاہا اور وضو کے لئے پانی طلب فرمایا، اور آستین سمیٹی، مسوک طلب فرمائی، آواز سے بسم اللہ پڑھی، اور وضو شروع فرمایا، اور ہر موقع کی ادعیہ پڑھیں، کہنیوں تک دونوں ہاتھ دھوئے، منھ دھونا بھول گئے، شیخ فرید الدین نے یاد دلایا کہ منھ دھونا رہ گیا، آپ نے

از سر نو خصوکرنا شروع کیا، اور بسم اللہ اور وضو کی دعائیں جس طرح آئی ہیں، بڑی احتیاط کے ساتھ پڑھتے تھے، مفتی سید ظہیر الدین اور حاضری مجلس دیکھتے تھے، اور تعجب کرتے تھے، اور آپس میں کہتے تھے کہ ایسی حالت میں یہ احتیاط! قاضی زاہد نے پاؤں دھونے میں مدد کرنا چاہی، حضرت مخدوم نے ان کو روک دیا، اور فرمایا، کھڑے رہو، اس کے بعد خود سے وضو پورا کیا، وضو مکمل کرنے کے بعد لگنگھی طلب فرمائی، اور داڑھی میں لگنگھی کی، اس کے بعد مصلی طلب فرمایا، نماز شروع کی، اور دور کعت پر سلام پھیرا، تکان ہو جانے کی وجہ سے کچھ دیر آرام فرمایا، شیخ خلیل الدین نے عرض کیا کہ حضرت سلامت جگہ میں تشریف لے چلیں، ٹھنڈک کا وقت ہو گیا ہے، آپ کھڑے ہوئے، جوتیاں پہنیں اور جگہ کی طرف چلے، آپ کا ایک ہاتھ مولانا زاہد کے کاندھوں پر تھا، دوسرا مولانا شہاب الدین کے کاندھوں پر، جگہ میں آپ ایک شیر کی کھال پر لیٹ گئے، میاں منور نے بیعت و توبہ کی درخواست کی، آپ نے ان کی طرف ہاتھ بڑھادیا، اور ان کو توبہ و بیعت سے مشرف فرمایا، اور ان کے سر کے بال دونوں جانب سے تھوڑے تھوڑے تراشے، ان کو کلاہ پہنانی اور فرمایا جاؤ دو گانہ ادا کرو، یہ آخری بیعت و توبہ تھی جو آپ نے کرائی، اس موقع پر ایک عورت اپنے دوڑکوں کو لے کر حاضر ہوئی، اور شرف قدم بوی حاصل کیا، نماز عصر کے بعد مغرب کی نماز کے نزدیک خدام نے عرض کیا کہ حضرت چارپائی پر آرام فرمائیں، آپ چارپائی پر تشریف لے گئے اور آرام فرمایا۔

نماز مغرب کے بعد شیخ خلیل الدین، قاضی شمس الدین، مولانا شہاب الدین، قاضی نور الدین، ہلال عقیق اور دوسرے احباب و خدام جو خدمت میں مصروف تھے، چارپائی کے چاروں طرف بیٹھے ہوئے تھے، حضرت مخدوم نے کچھ دیر کے بعد آباواز بلند بسم اللہ کہنی شروع کی، کئی بار بسم اللہ کہنے کے بعد زور زور سے پڑھا لا اله الا انت سبحانك انتي كنت من الظالمين، اس کے بعد بار بار بلند آواز سے بسم اللہ الرحمن الرحيم پڑھا، پھر کلمہ شہادت اشهد ان لا اله الا الله وحده لا شريك له واشهد ان محمدا عبده ورسوله، اس کے بعد فرمایا لا حoul ولا قوۃ الا بالله العلی العظیم، پھر کچھ دیر تک کلمہ شہادت زبان پر جاری رہا، پھر کئی بار بسم الله الرحمن الرحيم، بسم الله الرحمن الرحيم، لا اله الا الله

محمد رسول اللہ، اس کے بعد بڑے اہتمام سے اور دل کی بڑی قوت اور بڑے ذوق و شوق سے محمد، محمد، محمد اللهم صل علی محمد و علی آل محمد الخ، پھر یہ آیت پڑھی، ربنا انزل علینا مائدة من السماء الخ پھر رضیت بالله ربا وبالاسلام دینا وبِمُحَمَّدٍ عَلَيْهِ نَبِيٌّ، اس کے بعد تین مرتبہ کلمہ طیبہ کا اور فرمایا، پھر آسمان کی طرف ہاتھ بلند کئے اور بڑے ذوق و شوق کے ساتھ جیسے کوئی دعا اور مناجات کرتا ہے، فرمایا: اللهم اصلاح امة محمد اللهم ارحم امة محمد اللهم اغفر لامة محمد اللهم تجاوز عن امة محمد اللهم اغث امة محمد اللهم انصر دین محمد اللهم فرج عن امة محمد فرجاً عاجلاً اللهم اخذل من خدل دین محمد، برحمتك يا ارحم الراحمين - ان الفاظ پر آواز بند ہو گئی، اس وقت زبان مبارک پر یہ الفاظ جاری تھے، لا خوف عليهم ولا هم يحزنون لا اله الا الله، اس کے بعد ایک بار بسم اللہ الرحمن الرحيم کہا اور جاں بحق تسلیم ہوئے، یہ واقعہ شب شیخ شنبہ ۲۷ ربیوالہ عشا کی نماز کے وقت کا ہے، اگلے روز شب شنبہ کے دن نماز چاشت کے وقت تدبیف عمل میں آئی۔

نماز جنازہ شیخ اشرف جہانگیر سمنانی نے پڑھائی، جو انتقال کے بعد پہنچنے تھے، اٹاائف اشترنی میں حضرت مخدوم صاحب کی خود وصیت اور پیش گوئی فرمانے، اور شیخ جہانگیر کے وہاں پہنچنے اور حسب وصیت نماز پڑھانے کا واقعہ تفصیل سے مذکور ہے، اس سے معلوم ہوتا ہے کہ مخدوم صاحب کی وصیت و اطلاع کے مطابق جنازہ تیار کر کے راستہ پر رکھ دیا گیا تھا، اور ان کا انتظار تھا، شیخ اشرف جہانگیر دہلی سے بگالہ سلسلہ چشتیہ کے مشہور بزرگ حضرت شیخ علاء الدین علاء الحق لاہوری پنڈوی کی خدمت میں تشریف لے جا رہے تھے، راستہ میں بہار شریف عین اس وقت میں پہنچنے لے جب حضرت کا جنازہ تیار کر کے راستہ پر رکھ دیا گیا تھا، اور امام کا انتظار تھا، آپ نے نماز جنازہ پڑھائی اور قبر میں اتارا، قبر کچھی ہے اور اس پر کوئی گنبد نہیں ہے، سوریوں کے عہد سلطنت میں اس کے گرد و پیش مکانات، مسجد اور حوض و فوارہ بنا، لیکن بخیال اتباع شریعت جس کا حضرت مخدوم کو بڑا اہتمام تھا قبر اپنی حالت پر چھوڑ دی گئی۔ (علوم و نکات - ج ۲ ص ۱۲۰)

شہدا کا دم واپسیں

پہلا شہید:

حضرت امیر المؤمنین سید احمد شہید قدس سرہ کے حالات میں منقول ہے کہ:

”ہدایت اللہ بانس بریلی کہتے ہیں کہ جس وقت کالے خان کے گولہ لگا اور وہ گھوڑے سے گر پڑے اور صف آگے بڑھ گئی، اور ہم کئی آدمی ان کو وہاں سے مایامار کی مسجد کے حجرے میں اٹھا لائے، وہ جان کنی کی حالت میں تھے، گھٹی گھٹی دودو گھٹی کے فاصلے سے انہوں نے پوچھا کہ بھائی لڑائی کا کیا حال ہے؟ اور کس کی فتح ہے؟ اس وقت درانیوں کا پہلا اور دوسرا غول آیا تھا، میں نے ان سے کہا، ابھی تو معاملہ گذمہ ہے، ابھی تک فتح و نکست کسی کی نہیں ہوئی ہے، یہ سن کرو وہ چپ ہو رہے اور اللہ اللہ کیا کئے، پھر جب درانیوں کا دوسرا غول آیا اور نکست کھا کر بھاگ گیا تب انہوں نے پھر پوچھا کہ اب لڑائی کا کیا طور ہے؟ کسی کی فتح ہوئی یا نہیں؟ میں نے کہا، اللہ تعالیٰ نے ہمارے سید صاحب کو فتح یاب کیا، یہ خوشخبری سن کر انہوں نے کہا الحمد للہ، اسی دم ان کا دم نکل گیا۔ (سیرت سید احمد شہید، ج ۲ ص ۲۶۰)

دوسرਾ شہید:

قاضی گل احمد الدین صاحب کہتے ہیں کہ میں نے ایک جگہ دیکھا کہ سید ابو محمد صاحب زخمی پڑے ہیں، مگر ایسے کاری زخم لگے تھے کہ قدرے جان تو ان میں باقی تھی، ہوش و حواس کچھ بر جا (بجا) نہ تھے، میں نے کئی بار ان کے کان میں پکار کہا کہ سید ابو محمد! حضرت امیر المؤمنین کی فتح ہوئی، انہوں نے کچھ خیال نہ کیا، اور نہ کچھ جواب دیا، مگر ان کا حال یہ تھا کہ اپنے ہونٹ چاٹتے جاتے تھے اور الحمد للہ، کہتے جاتے تھے، اور جلوگ لاشیں اٹھا رہے تھے، میں نے ان کو آواز دی کہ کوئی ادھر آؤ، سید ابو محمد صاحب ادھر پڑے ہیں، ادھر سے ایک آدمی آیا، میرے پاس ایک کمبیل تھا،

ان کو اٹھا کر اس میں لٹایا، ہم دونوں آدمی ان کوتورو میں لائے، تب تک ان میں رمق باقی تھی، اسی طرح ہونٹ چاٹتھ تھے اور بلوں سے کچھ اشارہ الحمد للہ، کہنے کا معلوم ہوتا تھا، پھر کچھ دیر میں جان نکل گئی۔ (سیرت سید احمد شہید ح ۲۶۱ ص ۲۶۱)

مولانا اسماعیل صاحب کی شہادت:

گنگینہ کے مولوی عبداللہ صاحب مرحوم جہاد بالا کوٹ میں مولانا اسماعیل صاحب قدس سرہ کے ساتھ تھے، وہ بیان کرتے ہیں کہ:

”مولوی محمد اسماعیل صاحب نے سید صاحب سے میدان جنگ میں جانے کی اجازت چاہی، حضرت نے فرمایا کہ مولانا اس لڑائی میں ہماری فتح نہیں ہے، آپ نہ جائیے، آپ کے جہاد سانی سے ان شاء اللہ بندگان خدا کو بہت فائدہ پہنچے گا، مولوی صاحب نے ہاتھ جوڑ کر عرض کیا کہ حضرت! یہ سر تصدق کرنے کے لئے لا یا ہوں، آپ مجھ کو اجازت ہی دیجئے۔“ سید صاحب خاموش ہو گئے، اور مولانا میدان میں گئے، ایک گولی آپ کے انگوٹھے میں لگی، انگوٹھا کٹ گیا، آپ پھر تشریف لائے، سید صاحب نے پھر منع کیا مگر مولانا نے پھر الحاچ وزاری سے اجازت مانگی، اور تشریف لے گئے، مجھے یاد ہے کہ تین مرتبہ سید صاحب نے روکا، آخر کو مولانا اسماعیل صاحب کی پیشانی پر ایک کاری زخم لگا اور آپ شہید ہوئے۔ (کاروان ایمان عزیمت ص ۳۸۱)

جو تجھ بن نہ جینے کو کہتے تھے ہم
سو اس عہد کو ہم وفا کر چلے



امام ابوحنیفہ علیہ الرحمہ کے واقعات

تجارت اور دیانت:

مشہور محدث حضرت وکیع بن الجراح بیان کرتے ہیں کہ ایک بار میں امام ابوحنیفہ کے پاس موجود تھا کہ ایک عورت خرز (ایک خاص قسم کا کپڑا جس میں تار لشم کا اور بانا دوسری چیز کا استعمال ہوتا ہے) فروخت کرنے کے لئے کر آئی، امام صاحب خرز کا کاروبار کرتے تھے، اس نے کہا کہ میرا یہ تھان آپ فروخت کریں گے؟ امام صاحب نے اس سے دریافت کیا کہ کتنی قیمت میں فروخت کرنے کے لئے کہا گیا ہے؟ عورت نے جواب دیا کہ سورہم میں، امام صاحب کا جواب سننے کے لائق ہے، لانے والا سودے کا دام سودہم بتار ہا ہے، لیکن امام صاحب کی امانت و دیانت ملاحظہ ہو، چاہئے تو یہ تھا کہ خریدنے والا دام کم کر اتا، مگر یہ لوگ تو کسی اور سانچے کے ڈھلنے ہوئے تھے، بجائے کم کرانے کے سننے کی بات کی کہ امام صاحب اس عورت سے کہہ رہیں "ہو خیر من مأة درهم" وہ اس سے بہتر ہے جو سو میں فروخت ہو، فرمایا اور کچھ کہو، اس نے بڑی ہمت کی تو سو بڑھا کر دوسو بتائے، امام صاحب دیکھ رہے تھے کہ کپڑا بیش قیمت ہے اور عورت ناواقفیت کے باعث اس کے دام کم بتار ہی ہے، اسے پھر ٹوکا، اور پھر ٹوکا تو وہ چار سو تک پہوچنی، امام صاحب نے پھر سمجھایا کہ وہ اس سے بھی بہتر ہے، عورت چھنچلا گئی، اس نے خیال کیا ہو گا کہ انہیں خریدنا منظور نہیں ہے، اس لئے ٹھھٹھوں کر رہے ہیں، چڑھ کر کہنے لگی "تھڑا بی؟" کیا آپ میرے ساتھ مذاق کرتے ہیں؟ امام صاحب نے دیکھا کہ یہ نہ سو ہو رہی ہے تو فرمایا کہ جاؤ کسی آدمی کو بلاو، وہ جا کر کوئی آدمی پکڑ لائی، امام صاحب نے اس سے قیمت لگوا کر پانچ سورہم میں خرید لیا۔

آج کی سوز وزیاں کی دنیا میں جب کہ ہر شخص نناوے کے پھر میں ہے، اس واقعہ کا یقین کرنا بھی مشکل ہے، برنا تو درکنار۔ (اخبارابی حنیفہ واصحابہ۔ ص ۵۰)

تجارت اور دیانت:

نقش تو آپ نے امام صاحب کی خریداری کا دیکھا، اب فروخت کا حال سنئے، جعفر بن عون عمری کہتے ہیں کہ ایک بڑھیا امام صاحب کی دوکان پر آئی اور خرز کا ایک تھان طلب کیا، امام صاحب نے ایک عمدہ تھان اسے دکھایا جو اسے پسند آیا، مگر وہ گراں تھا، بڑھیا کہنے لگی کہ میں ایک کمزور عورت ہوں، اور یہ رقم امانت کی ہے، آپ ازراہ کرم ایسا کریں کہ جتنے میں یہ تھا یعنی آپ کو پڑا ہے، اتنے ہی میں میرے ہاتھ فروخت کر دیں، فرمایا، بہت اچھا، اس کے دام تم چار درہم دیدو، بڑھیا سخت حیران ہوئی، اس نے بے ساختہ کہا کہ آپ دیکھ رہے ہے کہ میں بوجھی عورت ہوں، میرے ساتھ تو آپ کو مذاق نہ کرنا چاہئے، امام صاحب نے ارشاد فرمایا کہ میں مذاق نہیں کرتا، میں نے دو تھان خریدے تھے، ان میں سے ایک تھان کی قیمت مجھے اتنی مل گئی ہے جتنے میں دونوں لئے تھے، اگر کمی تھی تو چار درہم کی اس لئے یہ تھان مجھے چار درہم میں پڑا ہے۔ (اخبارابی حنیفہ واصحابہ ص ۵۱) یہ امانت و صداقت تھی جس نے امام صاحب کو صرف کوفہ ہی میں نہیں تمام دنیا میں ہر دل عزیز بنا کر چھوڑا، مشہور محدث حضرت وکیع بن الجراح نے بالکل صحیح فرمایا ہے کہ:

کان ابو حنیفة رضی اللہ عنہ عظیم الامانة جلیلاً فی نفسہ یوثر ربه
علیٰ کل شئیٰ ولو اخذت السیوف فی الله لا حتمل۔ (اخبارابی حنیفہ واصحابہ ص ۵۰)
امام ابوحنیفہ رضی اللہ عنہ زبردست امانت دار، بجل القدر آدمی تھے، ہر چیز پر خدا کی رضا کو ترجیح دیتے، خدا کی راہ میں اگر ان پر تواریبھی اٹھ جاتیں تو انہیں خوشی سے گوارا تھا۔
پڑوں کا حق:

امام ابویوسف علیہ الرحمہ ایک واقعہ سناتے ہیں کہ امام صاحب کے پڑوں میں ایک موچی رہتا تھا، وہ رات میں شراب پی کر گھر لوٹتا اور غل غپاڑہ مچاتا رہتا، ہر روز رات میں یہ ہنگامہ پپار ہتا، اسی نشہ کی حالت میں وہ یہ شعر دہراتا رہتا:

اضاعونی وای فتی اضاعوا	لیوم کریهہ وسداد ثغور
لوگوں نے مجھے ضائع کر دیا، افسوس! کیسے جوان مرد کو ضائع کیا، جو لڑائی کے دن اور سرحدوں کی حفاظت کے وقت کام آتا۔	

امام صاحب ہر روز رات میں جب نماز میں مشغول ہوتے تو یہ شور و غل سنتے رہتے، ایسا معلوم ہوتا ہے کہ اس کے اس شور و ہنگامہ کی روپٹ کسی نے پوٹ کسی نے پوکر دی، پولیس آئی اور اسے گرفتار کر کے لے گئی، دو تین دن جب اس ہنگامہ کو سکون رہا تو امام صاحب نے اس کی حالت کے بارے میں لوگوں سے دریافت کیا، بتانے والے نے بتایا کہ اسے پولیس گرفتار کر لے گئی، امام صاحب نے فرمایا کہ پڑوئی کا حق ادا کرنا چاہئے، فوراً حاکم کے پاس پہنچے، وہ دیکھتے ہی گھبرا گیا کہ حضرت آپ کیوں تشریف لائے؟ امام صاحب نے فرمایا کہ میرے ایک پڑوئی کو پولیس لے کر آئی ہے، اسی کی سفارش کے لئے آیا ہوں، حاکم نے پوچھا کہ اس کا نام کیا ہے؟ آپ نے فرمایا کہ نام تو میں جانتا نہیں، البتہ اتنا بتا سکتا ہوں کہ وہ موچی ہے، حاکم اسی وقت حکم جاری کیا کہ اس رات جتنے لوگ کپڑے گئے ہیں سب کو چھوڑا دیا جائے، چنانچہ سب چھوڑ دیئے گئے، وہ موچی امام صاحب کی شکر گزاری کے جذبے سے حاضر ہوا تو آپ نے فرمایا کہ اچھا جوان بتاؤ، ہم نے تو تمہیں ضائع نہیں ہونے دیا؟۔ (اخبار الیٰ حنفیہ واصحابہ۔ ص ۵۲)

امام صاحب کی عبادت گزاری:

امام ابو یوسف فرماتے ہیں کہ کوفہ کے مشہور محدث مسعود بن کدام امام ابوحنیفہ کے مخالف تھے، اور ان کے عیوب کی جستجو میں لگے رہتے تھے، ایک رات کا قصہ ہے کہ امام صاحب عبادت میں مصروف تھے، یہ چپکے سے گئے، امام صاحب سجدہ کی حالت میں تھے، انہوں نے آہستہ سے چند کنکریاں امام صاحب کے کپڑے میں ڈال دیں، اور باہر نکل آئے کہ دیکھیں امام صاحب پر کیا اثر ہوتا ہے؟ امام صاحب کو کچھ خبر نہ ہوئی، وہ سجدہ میں سر کے مصروف گریہ و بکار ہے، یہاں تک فجر کی اذان ہو گئی، امام صاحب نماز سے فارغ ہو کر فجر کی سنت پڑھنے لگے، اور پھر رات ہی کے وضو سے فجر کی نماز ادا کی، مسعود نے جب سارا منظر دیکھا تو بہت نادم ہوئے، صحیح اپنے شاگردوں کی پوری جماعت لے کر امام صاحب کی خدمت میں حاضر ہوئے اور غایت الصاف پسندی سے کہنے لگے کہ میں نے اب تک جو کچھ آپ کے متعلق کہا ہے سب سے اللہ کے حضور توبہ کرتا ہوں، خدارا آپ بھی معاف فرمادیں، امام صاحب نے فرمایا کہ اگر کوئی جاہل میری غیبت کرے تو وہ بالکل معاف ہے البتہ اہل علم غیبت کرتے ہیں تو جب تک وہ توبہ نہ کریں میری طرف سے ان کی معافی

نہیں ہے، اس نے علاما کاغبیت کرنا ان کے اخلاق عالیہ پر سخت بدنادھبہ ہے، آپ مطمئن رہیں، میں نے سب کچھ معاف کر دیا، کہتے ہیں کہ پھر جو دونوں بزرگوں میں دوستی قائم ہوئی تو مرتبہ دم تک باقی رہی۔ (اخبار ابی حنیفہ واصحابہ۔ ص ۵۳)

امام صاحب کی عبادت گزاری:

یہی مسر بن کدام فرماتے ہیں کہ میں امام ابوحنیفہ کو دیکھا کرتا تھا کہ فجر کی نماز ادا کر کے تلامذہ کے حلقے میں تعلیم کے لئے بیٹھ جاتے اور عصر تک مسلسل مشغول رہتے، اس دوران نہ تو تازہ وضو کی ضرورت پیش آتی اور نہ کھانا تناول فرماتے، اور نہ ہی پانی پیتے، پھر عصر کے بعد مغرب تک اور مغرب کے بعد عشا تک مسلسل تعلیم علم میں مصروف رہتے، میں نے اپنے دل میں سوچا کہ یہ شخص تو پورے دن درس و تدریس میں منہمک رہتا ہے تو عبادت و نوافل کی فرصت اسے کب ملتی ہے؟ ایک دن طے کیا کہ دیکھنا چاہئے کہ یہ رات میں کیا کرتے ہیں؟ دن بھر کے کام تو سب کے سامنے ہیں، ممکن ہے رات میں کچھ عبادت وغیرہ کرتے ہوں، ایک رات یہی ارادہ کر کے ان کی نگرانی میں لگ گیا، کیا دیکھتا ہوں کہ سب کے ساتھ نماز عشا پڑھ کر اپنے گھر چلے گئے، جب تمام لوگ سو گئے اور گلیوں میں آمد و رفت کا سلسہ بند ہو گیا تو آپ گھر سے نکل کر مسجد میں آگئے، اور پوری رات نمازو عبادت میں مشغول رہے، جب صبح ہونے کو آئی اور لوگ نیند سے اٹھنے لگے تو آپ پھر گھر چلے گئے، جب صبح کی نماز کے لئے لوگ مسجد میں آنے لگے تو امام صاحب بھی لباس درست کر کے اور ڈاڑھی میں گنگھی کر کے مسجد تشریف لائے، فجر کی نماز پڑھ کر پھر حسب معمول درس و تدریس میں مشغول ہو گئے۔

مسعر فرماتے ہیں کہ میں نے دل میں خیال کیا کہ چند روز کے لئے شاید انہوں اپنا یہ معمول مقرر کر لیا ہو، لیکن یہ چند روزہ بات نہ تھی، میں وصال کے وقت تک یہی دیکھتا رہا، میں نے انہیں ہمیشہ روزہ دار پایا، ایسا کبھی نہیں دیکھا کہ وہ روزہ سے نہ ہوں، اور نہ کبھی دیکھا کہ رات میں لحظہ بھر کے لئے سوئے ہوں، البتہ ظہر سے پہلے تھوڑی دیر برائے نام چھپکی لے لیا کرتے تھے، حضرت مسر کے شاگرد ثابت کا بیان ہے کہ حضرت مسر بھی اپنی وفات سے پہلے عبادت و ریاضت میں بہت مجاہدہ کرنے لگے تھے تا آنکہ حالت سجدہ ہی میں وصال ہوا۔ فر حمہما اللہ

رحمہ واسعہ۔ (اخبار ابی حنفیہ واصحابہ-ص ۵۲)

مسائل کا استحضار:

کوفہ کے مشہور امام حدیث حضرت وکیع بن الجراح امام ابوحنفیہ کی ذکاوت و ذہانت کا ایک عجیب واقعہ سناتے ہیں جس سے امام صاحب کے استحضار مسائل اور سرعت انتقال ہنی کا اندازہ ہوتا ہے، فرماتے ہیں ہم لوگ امام صاحب کے پاس بیٹھے ہوئے تھے کہ ایک عورت آپ کی خدمت میں حاضر ہوئی، اس نے عرض کیا کہ میرے بھائی نے وفات پائی، اس کے ترکے میں کل چھ سو دینار تھے، لیکن لوگوں نے اس میں سے مجھے صرف ایک دینار دیا، امام صاحب نے فرمایا کہ فریضہ کس نے تقسیم کیا؟ اس نے جواب میں امام صاحب کے مشہور شاگرد، صوفی وزاہد حضرت داؤد طائی کا نام لیا، آپ نے بر جستہ فرمایا کہ جب یہ تقسیم داؤد طائی نے کی ہے تو یقیناً تمہارا اتنا ہی حصہ ہے، اچھا یہ بتاؤ کہ تمہارے بھائی جس کا انتقال ہوا ہے، کی بیٹیاں ہیں کہ نہیں؟ اس نے اقرار کیا، فرمایا: اس کی ماں بھی زندہ ہے؟ اس نے ہاں کی، فرمایا کہ یہوی بھی ہے؟ اس نے عرض کیا جی، پھر ارشاد ہوا کہ بارہ بھائی اور ایک بہن؟ کہنے لگی کہ سچ ہے، اب آپ نے مسئلہ سمجھایا کہ مسئلہ کی رو سے دو تھائی دو بیٹیوں کا حصہ ہے، اس لئے چار سو تو وہ لے گئیں، ماں کے لئے چھٹا حصہ معین ہے، چنانچہ ایک سو اس کا ہوا، یہوی کے لئے شریعت نے آٹھواں حصہ مقرر فرمایا ہے، لہذا وہ ۵/۷ دینار لے گی، اب کل پچیس دینار بچے، بارہ بھائیوں نے دو دو دینار پائے، اور تمہیں اس کا نصف ایک دینار ملا، یہ سن کر عورت خاموشی واپس چل گئی۔ (اخبار ابی حنفیہ واصحابہ-ص ۳۷)

امام صاحب کی وقت نظر:

حضرت عبد اللہ بن مبارک ارشاد فرماتے ہیں کہ میں نے امام ابوحنفیہ سے ایک سوال کیا کہ ایک شخص کا ایک درہم اور دوسرے کے دو درہم ہیں، تینوں آپس میں مخلوط ہو گئے، اور تمیز باقی نہ رہی کہ کون درہم کس کا ہے؟ پھر ان میں سے دو درہم ضائع ہو گئے، اب ایک درہم کس کو دیا جائے؟ امام صاحب نے جواب دیا کہ باقی دونوں کے درمیان مشترک ہوگا، دو تھائی دو درہم والے کو ملے گا، اور ایک تھائی ایک والے کو۔

یہ جواب سن کر حضرت عبد اللہ بن مبارک قاضی ابن شیرمہ کے پاس گئے، ان سے بھی یہی مسئلہ دریافت کیا، انہوں نے پوچھا کہ یہ مسئلہ کسی اور سے بھی معلوم کر چکے ہو؟ میں نے کہا ہاں،

ابوحنیفہ سے پوچھا تھا، ابن شیرمہ نے کہا کہ ابوحنیفہ نے مسئلہ تم کو بتایا ہوگا کہ وہ درہم دونوں کے درمیان تھائی کے حساب سے تقسیم ہوگا، میں نے کہا، جی ہاں، انہوں نے کہا کہ غلام نے غلط کہا۔ واضح ہو کہ امام صاحب کے دادا زوالی بنی تمم اللہ کے غلام تھے، اسی کی جانب قاضی شیرمہ نے تعریض کی ہے، انہوں نے مسئلہ بتایا کہ یہ تو معلوم ہے کہ ایک شخص کا ایک ہی درہم ہے، اور ضائع درہم ہوئے ہیں، تو یقیناً درہم والے کا ایک درہم ضائع ہو چکا ہے، البتہ درہم والے احتمال ہے، دونوں میں سے ہر ایک کا ہو سکتا ہے، اس لئے گم شدہ درہموں سے ایک تو درہم والے ذمے ڈال دو، اک درہم مشترکہ قرار دو، اس طرح بچا ہو درہم آدھا، آدھا دونوں کے درمیان تقسیم ہو جائے گا۔

عبداللہ بن مبارک فرماتے ہیں کہ مجھے ان کی یہ بات بہت پسند آئی، پھر میں امام ابوحنیفہ سے ملا، اتنا کہہ کر عبداللہ بن مبارک امام صاحب کی بلند وبالاشخصیت کی عقیدت و محبت سے سرشار ہو کر بطور جملہ معتبر ضم کے فرماتے ہیں کہ:

ولو وزن عقلہ بعقل نصف اهل الارض فی الفقه لرجحهم ان شاء الله.
اگر فقهہ میں آدھی دنیا کی عقل کا ان کی عقل سے موازنہ کیا جائے تو ان شاء اللہ انہیں کی عقل غالب ہوگی۔

انہوں نے مجھ سے فرمایا کہ تم نے ابن شیرمہ سے مسئلہ پوچھا تھا، انہوں نے تم کو بتایا، وہ درہموں میں ایک یقیناً معلوم ہے کہ درہم والے کا ہے، اس لئے باقی درہم دونوں کے درمیان نصف نصف ہوگا، میں نے اثبات میں جواب دیا، امام صاحب نے فرمایا کہ ایسا نہیں ہے، جب دونوں کے سب درہم مخلوط ہو گئے اور تمیز باقی نہ رہی تو ہر ایک درہم میں شرکت ہو گئی، ہر درہم میں دو تھائی ایک کا اور ایک تھائی ایک کا ہو گیا، جو درہم ضائع ہوئے تو دونوں کے اسی حساب سے ضائع ہوئے، جو نیچے گیا اس میں شرکت اسی حساب سے باقی رہی۔ (اخبارابی حنیفہ واصحابہ ص ۳۱)

جود و سخاوت اور دریادی:

امام ابوحنیفہ کی سخاوت و دریادی اور بخششوں کی جو حکایتیں عموماً مشہور ہیں وہ بجاۓ خود ایسی عجیب و نادر ہیں کہ خود غرضی اور کشمکش مال وجہ کی اس دنیا میں ان کا یقین کرنا مشکل ہے

لیکن بعض واقعات ان میں بھی ایسے عجیب تر ہیں کہ سمجھ میں نہیں آتا کہ یہ شخص انسانیت کی کن بلندیوں پر جا پہنچا تھا؟ حقیقت یہ ہے کہ اس قسم کی مثالیں نبی کریم روحی فدا ﷺ کی قوت تربیت کے مجنزنا نمونے ہیں، ایک حکایت مشہور صوفی وزادہ شیخ حضرت شفیق بلخی سناتے ہیں، آج بھی پڑھنے سے طبیعت میں ایک جھر جھری سی پیدا ہو جاتی ہے، آنکھیں اشک بار ہو جاتی ہیں، شفیق بلخی علیہ الرحمہ فرماتے ہیں کہ ایک بار امام ابوحنیفہؓ کی مریض کی عیادت کے لئے تشریف لے جا رہے تھے، میں بھی ساتھ تھا، اچانک دور سے ایک شخص آتا ہوا دھائی پڑا، اس نے امام صاحب کو دیکھا اور امام صاحب نے بھی اسے دیکھ لیا، جونہی اس کی نظر امام صاحب پر پڑی سرپٹ بھاگ کر اس نے چھپ جانا چاہا، کوشش کی کہ دوسری راہ لگ کر فرار ہو جائے، امام صاحب سے رہانہ گیا، بے اختیار آپ نے بلند آواز سے اسے پکارا، سنو سنو! جس راہ پر تم آ رہے تھے اسی پر چلے آؤ، دوسری راستہ نہ اختیار کرو، اس آدمی نے تو سمجھا کہ امام صاحب نے اسے دیکھا نہیں ہے، لیکن اب اسے احساس ہوا کہ انہوں نے دیکھ لیا ہے، تو مارے شرم کے زمین میں گڑ گیا، سر جھکا کر کھڑا ہو گیا، شرم اور رعب کی وجہ سے اس میں سراٹھانے کی ہمت نہ تھی، امام صاحب شفقت سے پوچھ رہے ہیں۔

”کیوں میاں! جس راہ پر تم آ رہے تھے، اسے چھوڑ کر دوسری راہ کیوں چل پڑے تھے؟“
بولا: حضرت! آپ کے دس ہزار درہم میرے ذمہ باقی ہیں، ادا یگی کی جو مدت مقرر تھی اسے گزرے ہوئے طویل عرصہ گزر گیا ہے اور میں اب تک اس کے ادا کرنے پر قادر نہ ہو سکا، اسی واسطے مارے شرم کے آپ کے پاس آنے کی ہمت نہ کرسکا۔

اس کی یہ بات سن اسے سمجھانے لگئے کہ سجان اللہ! صرف اتنی بات کا اتنا اثر ہے کہ تم مجھ سے چھپنے لگے؟ نہیں، تم کو چھپنا نہیں چاہئے، پھر اتنے ہی بس نہیں کہا بلکہ معاً یہ بھی فرمایا کہ جاؤ، میں نے تمہارا سارا قرض معاف کر دیا۔

آپ دیکھ رہے ہیں کہ بغیر کسی دغدغہ کے یک قلم سب کو معاف کر دیا لیکن سننے کی بات اس کے بعد کی ہے فرماتے ہیں:

واجلعنی فی حل مما دخل فی قلبك منی حیث لقیتنی
مجھے دیکھ کر جو شرم اور دہشت کا اثر تم نے اپنے دل میں پایا ہے، اسے خدار معاف کر دو
اللہ اکبر! مسلمان کے قلب کی اتنی رعایت، چیز فرمایا حضرت مکیر بن معروف نے، جس

کو صاحب عقود..... نے نقل کیا ہے:

ما رأيت رجلاً أحسن فی امّة محمد ﷺ من ابی حنيفة

میں نے امت احمد یہ میں ابوحنیفہ سے بڑھ کر عمدہ سیرت و خصلت کا شخص نہیں دیکھا۔
اس واقعہ کے مشاہدہ کے بعد حضرت شفیق بلخی جیسے زاہد و بزرگ کی شہادت سنئے۔
فعلمت انه زاہد حقيقی میں نے سمجھ لیا کہ یہ حقیقی زاہد ہیں۔



اشتات / متفرقہ

طلبہ کا حق:

حضرت مفتی محمد شفیع صاحب نے فرمایا کہ:

مولانا محمد یعقوب صاحب دارالعلوم دیوبند میں قرن اول کے صدر مدرس تھے، مادرزاد ولی، خدا سیدہ اور صاحب کشف و کرامات بزرگ، علم و فضل اور اخلاق و تقویٰ میں نہایت کامل، قطب زمان اور حضرت گنگوہی کے استاذ زادہ تھے، ان کی خدمت میں چونکہ حاجت مند بکثرت آیا کرتے تھے، اس لئے ان کو درسگاہ پہوچنے میں دیر ہو جایا کرتی تھی، مہتمم صاحب نے حضرت گنگوہی کو جو دارالعلوم کے سرپرست تھے، اس صورت حال سے آگاہ کیا، چنانچہ حضرت گنگوہی دیوبند تشریف لائے اور مولانا محمد یعقوب صاحب سے فرمایا کہ یہ نہ سمجھنا کہ میں بڑا عالم اور اللہ والا ہوں، کوئی مواخذہ نہ ہوگا، طلبہ کا حق ضائع کرتے ہو، قیامت میں کیا جواب دو گے؟ مولانا نے اس فہماش کو سنا اور اپنی اصلاح کر لی۔ حضرت گنگوہی نے حقوق کے معاملہ میں اتنی برگزیدہ ہستی کی بھی رعایت نہیں فرمائی، ادھر مدرس والوں کو سمجھایا کہ تم لوگ مولانا کے مرتبہ کو کیا پہچان سکتے ہو؟ اگر مولانا دارالعلوم کا صرف ایک چکر لگا کر ہی چلے جایا کریں تو خدا کی قسم یہ بھی کافی ہے۔ (البلاغ مفتی اعظم نمبر ج ۲ ص ۸۲۵)

غیبت سے اجتناب:

حضرت علامہ انو شاہ کشمیری صاحب اپنی مجلس میں کسی کی غیبت کو کسی حال میں برداشت نہ فرماتے تھے، جب کبھی کوئی شخص کسی دوسرے کا تذکرہ شروع کرتا اور نوبت غیبت کے قریب پہوچنے لگتی تو حضرت ہاتھ اٹھا کر فرماتے: بس بھائی، اس کی حاجت نہیں، اور غیبت کا فتنہ وہیں مر جاتا۔ (البلاغ مفتی اعظم نمبر ج ۱ ص ۲۵۳)

عالما نہ برتاؤ:

سابق مہتمم دارالعلوم دیوبند حضرت مولانا حافظ محمد احمد صاحب (فرزند حضرت مولانا محمد قاسم) فرماتے ہیں کہ رامپور ضلع سہارن پور میں ایک خاندان حضرت نانوتوی کا سخت مخالف تھا، اور ہمیشہ درپے آزار رہا کرتا تھا، اسی مخالف خاندان کے رکن دو بھائی تھے، جن سے حضرت نانوتوی کا بچپن سے میل جوں تھا، اور حضرت کا دستور تھا کہ جب رامپور آپ کا جانا ہوتا، دونوں بھائیوں سے ملاقات کے لئے ضرور تشریف لے جاتے، اور وہ بھی حضرت سے ملنے حکیم ضیاء الدین صاحب (میزبان دوست حضرت نانوتوی) کے مکان پر آتے، اس خاندان کے مفسدہ پردازیوں کے زمانہ میں بھی حضرت کی حالت نہ بدی، حکیم ضیاء الدین صاحب کونا گواری ہوتی کہ ان مفسدوں کے یہاں حضرت اب تشریف کیوں لے جاتے ہیں؟ آخر یہی تو وہ لوگ ہیں جنہوں نے حضرت پر بڑے بڑے اذامات لگائے، مگر زبان سے حکیم صاحب نے کبھی ذکر نہیں کیا، ایک مرتبہ حضرت مولانا رشید احمد گنگوہی اور حضرت نانوتوی دونوں بزرگ رامپور میں اکٹھا ہو گئے، اور حضرت نانوتوی حسب عادت ان لوگوں کے پاس تشریف لے گئے، تو حکیم صاحب نے مولانا گنگوہی سے ذرا تیز لہجہ میں فرمایا کہ دیکھئے مولانا نانوتوی اب بھی وہاں جانا نہیں چھوڑے، حضرت گنگوہی مسکراتے رہے، جب حکیم صاحب کی تیزی بڑھتی گئی، تو مولانا گنگوہی نے ذرا مستعد ہو کر فرمایا کہ حکیم صاحب آپ کیا کہہ رہے ہیں؟ آپ ان کے قلب کی حالت ملاحظہ نہیں فرماتے، جس شخص کے قلب میں ایمان کی طرح یہ بات راست ہو چکی ہے کہ دنیا میں اس سے زیادہ ذلیل و خوار کوئی ہستی نہیں ہے، ایسے شخص کو آپ کس طرح کہیں جانے سے روک سکتے ہیں، اور کہیں چلے جانے سے ان پر کیا اثر ہو سکتا ہے۔ (ارواح ثلاثہ۔ ص ۱۸۷)

سادگی و پرکاری:

حضرت نانوتوی کے شاگرد مولانا احمد حسن صاحب امر ہوی کا بیان ہے کہ جب مباحثہ شاہجہاں پور طے ہوا، تو مولانا محمد قاسم صاحب بغیر کسی اطلاع کے تھا بخش نصیس شاہجہاں پور تشریف لے گئے، جب مولانا محمود حسن صاحب (شیخ الہند) نے سناتو وہ بھی مولانا کے بعد تشریف لے گئے، اس کے بعد میں گیا، شاہجہاں پور میں مولانا محمود حسن صاحب سے میری ملاقات ہوئی،

میں نے دریافت کیا کہ مولانا مل گئے؟ مولانا محمود صاحب نے فرمایا کہ نہیں، مجھ کو ابھی نہیں ملے، میں نے کہا کہ اچھا چلنے سرائے میں چل کر تلاش کریں، چنانچہ سرائے کے اندر جو شخص آنے والوں کا نام لکھا کرتا تھا، اس سے میں نے دریافت کیا کہ یہاں کوئی آدمی خورشید حسن نام کے (مولانا کا تاریخی نام) بھی آئے ہیں، اس نے کہا ہاں آئے ہیں، چنانچہ ہم نے تلاش کیا تو ایک کوٹھری میں مولانا تشریف رکھتے تھے، جب صحیح ہوئی تو مولانا میدان مناظرہ میں تشریف لے چلے، راستہ میں ایک ندی پڑتی تھی، اور مولانا پیدل تھے، مولانا پاجامہ پہنے ہوئے ندی میں اتر پڑے، پاجامہ بھی گیا، پار اتر کر مولانا نے لنگی باندھی، اور پاجامہ نجور کر پیچھے لاٹھی پر جیسے گاؤں کے رہنے والے ڈال لیا کرتے ہیں، ڈال لیا، اور تشریف لے چلے، جب مولانا کی تقریر ہوئی تب لوگوں کو اطلاع ہوئی کہ مولانا محمد قاسم مناظرہ کا جواب دے رہے ہیں، اس کے بعد رکھ پر بیٹھا کرا عزا ز کے ساتھ لوگ واپس لائے، اور مولانا کی تقریریں کروہ پادری جو وہاں مسلمانوں کے مقابلہ کے لئے آیا تھا، اس نے کہا کہ اگر ایمان کسی کی تقریر پر لانا ہوتا تو میں مولانا محمد قاسم کی تقریر پر ایمان لے آتا۔ (ارواح

ثلاثہ۔ ص ۲۱۸)

الفقر فخری:

صاحبزادہ محترم حضرت مولانا حافظ احمد صاحب کا ارشاد ہے کہ مولانا محمود حسن صاحب (شیخ الہند) فرمایا کرتے تھے، کہ ہمارے یہ سمارے بزرگ آفتاب و ماہتاب تھے، ایک سے ایک اعلیٰ و فضل تھے، لیکن بہر حال جس کی قیام گاہ پر جا کر دیکھا ضرورت زندگی میں سے کچھ نہ کچھ سامان پایا، حضرت گنگوہی کے جگرے میں سامان مباح میں سے تمام ضروریات موجود نہیں، حضرت حاجی امداد اللہ صاحب کے جگرے میں کچھ نہ کچھ اشیاء نظر پڑتی تھیں، لیکن اس منقطع عن اخلاق اور زہد فی الدنیا (مولانا محمد قاسم نانوتوی) کے جگرے میں کچھ بھی تو نظر نہ آتا، چٹائی بھی اگر تھی تو وہ بھی ٹوٹی ہوئی، گویا عمر بھر کے لئے اسی ایک چٹائی کو منتخب فرمایا تھا، نہ کوئی صندوق تھا نہ کپڑوں کی گھٹھری، سفر میں جب یہ حضرات جاتے تو حضرت گنگوہی کے خادم خاص عبداللہ شاہ صندوق لیتے، کپڑے لگاتے، سامان سفر مہیا کرتے، اہتمام ہوتا، لیکن یہاں کوئی اہتمام نہ تھا، اگر کبھی ایک آدھ کپڑا ہوا تو کسی کے پاس رکھوادیا، ورنہ عموماً اسی ایک جوڑے میں سفر پورا ہوتا تھا، جو حضرت میں پہنے

ہوتے تھے، البتہ ایک نیا گنگی ساتھ رہتی تھی، جب کپڑے زیادہ میلے ہو گئے تو انکی باندھ کر کپڑے کے اتار لئے اور خود ہی دھولئے اور وہ لمبا بھی کیا تھا، جو اتنی قلت کے ساتھ رہتا تھا، بغیر کرتے کے بندوں دارا چکن یا انگر کھا، یا پاجامہ، سردی ہوتی تو مختصر سامعوںی عمامہ ورنہ ایک کنٹوپ تمام سردی سر پر رہتا، مدد العمر کپڑوں میں بٹن نہ لگائے۔

فرماتے تھے کہ یہ نصاریٰ کی علامت ہے، ہر جگہ بند استعمال کرتے، اگر ان کے پاس کوئی دنیا ہی کے لئے آتا تو محروم وہ بھی نہ ہوتا، کیونکہ آپ کے پاس بہت کچھ آتا تھا، مگر اس میں اپنے لئے کچھ بچا کر رکھ لیں، یہ انہیں پسند نہ تھا۔ (ارواح ثلاشہ-ص ۱۹۵)

تلash حق:

مولانا محمد یحیٰ صاحب محدث کاندھلوی (والد ماجد حضرت شیخ الحدیث مولانا محمد زکریا صاحب) فرماتے ہیں کہ ایک مرتبہ مولانا رشید احمد صاحب گنگوہی نے فرمایا کہ مولوی یحیٰ! احمد رضا خاں مدت سے میرا درکر رہا ہے، ذرا اس کی تصنیف ہمیں بھی سنا دو، (اس وقت مولانا کی ظاہری بینائی کثرت گریہ کے باعث جاتی رہی تھی) میں نے عرض کیا کہ حضرت مجھ سے تو نہ ہو سکے گا، حضرت نے فرمایا کہ کیوں؟ میں نے عرض کیا حضرت ان میں تو گالیاں ہیں، فرمایا کہ ابھی دور کی گالیوں کا کیا کہنا، پڑی (یعنی بلا سے) گالیاں ہوں، تم سناؤ، آخر اس کے دلائل تو دیکھیں، شاید کوئی معقول بات بھی لکھی ہو، تو ہم رجوع کر لیں، میں نے عرض کیا کہ حضرت مجھ سے تو نہیں ہو سکتا۔ (ارواح ثلاشہ-ص ۲۲۳)

بے نفسی کا کمال:

حضرت مولانا اشرف علی صاحب تھانوی نے فرمایا کہ ایک مرتبہ حضرت مولانا گنگوہی حدیث کا سبق پڑھا رہے تھے، کہ بارش آگئی، سب طلبہ کتابیں لے لے کر اندر بھاگے، مگر مولانا کو دیکھا گیا تو سب طلبہ کے جو تے اٹھا کر محفوظ جگہ رکھ رہے ہیں۔ (ارواح ثلاشہ-ص ۲۳۹)

طالب علم کی عزت افزائی:

حضرت مولانا تھانوی نے فرمایا کہ حاجی حضرت محمد عابد صاحب (بانی دارالعلوم دیوبند) ہمارے بزرگوں میں سے ہیں، میرے استاذ مولانا فتح محمد صاحب ان کی ایک حکایت

بیان فرماتے ہیں کہ ایک دفعہ طالب علمی کے زمانہ میں میں ان کی خدمت میں حاضر ہوا، کیوں کہ اس وقت وہ مہتمم مدرسہ بھی تھے، اسی وقت ایک ڈپٹی صاحب بھی حضرت حاجی صاحب سے ملنے کے لئے آئے تھے، حاجی صاحب اپنی جگہ سے اٹھ چکے تھے، اس لئے کھڑے ہی کھڑے ان سے معمولی گفتگو کر کے رخصت کر دیا، پھر میں گیا، لوٹ کر اپنی جگہ بیٹھنے لگے، میں نے عرض کیا اس کی حاجت نہیں ہے، میں ویسے ہی عرض کرلوں گا، فرمایا کہ تم اپنے آپ کو ڈپٹی صاحب پر قیاس کرتے ہو؟ کہاں وہ دنیادار اور کہاں تم نائب رسول؟

حاجی محمد عبدالصاحب کے زمانہ اہتمام میں ایک طالب علم کسی انتظام میں آپ سے خفا ہو گیا، اور مقابلہ میں برا بھلا کہا، حضرت حاجی صاحب خاموش ہو گئے، دوسرے وقت اس مسجد میں جہاں وہ طالب علم رہتا تھا، خود تشریف لے گئے، اور ان طالب علم کے سامنے ہاتھ جوڑ کر بیٹھے، اور فرمایا کہ مولا نامعاف کیجئے، آپ نائب رسول ہیں، آپ کونارض رکھنا مجھے گوارہ نہیں۔

حضرت تھانوی فرماتے ہیں کہ مہتمم اور ایک ادنیٰ طالب علم کے سامنے ان کا یہ حال! اب امید نہیں کہ ایسے لوگ پیدا ہوں، روز بروز تغیر ہوتا جاتا ہے، سچ ہے:

حریفان بعد ما خور دندور فتند
تھی خم خانہ کر دندور فتند

(ارواح ثلاثہ۔ ص ۲۸۷)

مہماں کی خدمت:

مفتقی محمد شفیع صاحب نے فرمایا کہ میرے ایک دوست مولا نامغیث الدین صاحب ضلع بجنور کے باشندے، جو دارالعلوم دیوبند میں اکثر اسپاگ میں میرے ساتھ رہے تھے، مگر درمیان میں کچھ عرصہ کے لئے دارالعلوم چھوڑ کر مدرسہ معینیہ اجمیر شریف میں مولا نامعین الدین صاحب اجمیری سے معمولات، منطق، فلسفہ پڑھنے کے لئے چلے گئے، کیوں کہ معمولات میں اس مدرسہ کی اور مولا نامعین الدین صاحب کی بڑی شہرت تھی، ان کا بیان ہے کہ ایک مرتبہ مولا نامعین الدین صاحب کا ارادہ ہوا کہ ذرائع اسلام دیوبند سے ملاقات کر کے دیکھیں، کہ وہ کس پائے کے عالم ہیں؟ اور کس انداز کے لوگ ہیں؟ دارالعلوم دیوبند کے صدر مدرس اس وقت حضرت شیخ الہند تھے، ان کا نام نامی سنے ہوئے تھے، ان کی ملاقات کے لئے دیوبند کا سفر کیا، یہ وہ زمانہ تھا جس میں اکابر کے

ناموں کے ساتھ لمبے چوڑے القاب نہ تھے، حضرت شیخ الہند پورے دیوبند میں صرف ”بڑے مولوی صاحب“ کے لقب سے معروف تھے، مولانا معین الدین صاحب نے اسٹیشن پر اتر کرتا تاگہ والے سے پوچھا کہ تم مولانا محمود حسن صاحب کا مکان جانتے ہو؟ تاگہ والے نے جواب دیا کہ دیوبند میں ایک بڑے مولوی صاحب ہیں، ان کا مکان جانتا ہوں، مگر ان کا نام مجھے معلوم نہیں، مولانا نے فرمایا کہ بس وہیں لے چلو، تاگہ والے نے ان کو بڑے مولوی صاحب کے مکان پر پہنچا دیا، یہ اندر داخل ہوئے، دیکھا کہ ایک صاحب پستہ قد، تہبند باندھے ہوئے، صرف بنیان پہنچنے، چھوٹی دوپلی ٹوپی سر پر پہنے ہوئے مکان کے چھن میں کھڑے ہیں، مولانا نے سمجھا کہ یہ کوئی مولانا محمود حسن صاحب کے خادم ہیں، اپنا سامان ان کے حوالہ کیا، اور کہا، سامان رکھلو، اور مولانا کو اطلاع دے دو کہ مولانا معین الدین صاحب اجیری ملاقات کے لئے آئے ہیں، حضرت مولانا کو ان کی ناداقیت سے خدمت کا خوب موقع ہاتھ آیا، سامان اٹھا کر اندر رکھا، اور عکھے کے نیچے اپنے آرام کرنے کے لئے جو چار پائی بچھار کھی تھی، اس پر مولانا کو بیٹھا دیا، بھل کا زمانہ نہیں تھا، فرشی پکھا تھا، گرمی کی دوپہر تھی، حضرت نے پکھا کھینچنا شروع کر دیا، مولانا معین الدین صاحب نے فرمایا کہ میاں! مولانا کو اطلاع کر دو، میں ان کے ملاقات کے لئے آیا ہوں، حضرت نے فرمایا کہ ابھی اطلاع ہو جائے گی، آپ گرمی میں آئے ہیں، ذرا آرام کر لیں، پھر گھر میں تشریف لے گئے، وہاں سے ٹھنڈا شربت لائے، مولانا نے فرمایا کہ مولانا سے کب ملاقات ہوگی، حضرت نے فرمایا کہ وہ بھی ہو جائے گی، آپ شربت نوش فرمائیں، پھر کچھ دیر گزرنے کے بعد گھر میں تشریف لے گئے، اور کھانا لا کر رکھا، اب تو مولانا معین الدین صاحب نے ذرا غصہ کے لہجہ میں فرمایا، کہ آپ کھانا بھی لے آئے، لیکن مولانا سے ملاقات نہیں ہوئی، میری واپسی کا وقت قریب آ رہا ہے، اس وقت حضرت مولانا شیخ الہند قدس سرہ نے فرمایا کہ مولانا تو یہاں کوئی نہیں رہتے، بندہ محمود تو میرا ہی نام ہے، یہ سن کر مولانا معین الدین صاحب حیران رہ گئے کہ اب کیا کریں؟ اور بڑی شرمندگی کے ساتھ کہنے لگے، کہ آپ نے پہلے کیوں نہیں ظاہر کیا؟ حضرت نے فرمایا کہ آپ دربار اجیر سے تشریف لائے ہیں، اگر میں ظاہر کر دیتا تو مجھے یہ خدمت کی سعادت کیسے ملتی؟ مولانا معین الدین صاحب حیرت میں رہ گئے، اور اس معاملہ کا جواز ہونا چاہئے تھا، وہی ہوا، انہوں نے واپسی کا ارادہ

ترک کر کے کئی روز قیام فرمایا، اور عمر بھراں مجلس سے متاثر ہے۔ (البلاغ مفتی اعظم نمبر ج اس ۲۳۲)

برادران وطن کی مہمان داری:

حضرت تھانوی نے فرمایا کہ مولوی محمود را مپوری کہتے تھے کہ ایک مرتبہ میں اور ایک ہندو تھیل دیوبند میں کسی کام کو گئے، میں حضرت مولانا محمود حسن صاحب دیوبندی کے یہاں مہمان ہوا، اور وہ ہندو بھی اپنے بھائیوں کے گھر کھاپی کر میرے پاس آ گیا، کہ میں بھی یہیں سوؤں گا، اس کو ایک چار پائی دے دی گئی، جب سب سو گئے تورات کو میں نے دیکھا کہ مولانا زنانہ میں سے تشریف لائے، میں لیٹا رہا، یہ سمجھا کہ اگر کوئی مشقت کا کام کریں گے تو اٹھ کر مدد کر دوں گا، ورنہ خوانخواہ اپنے جانے کا اظہار کر کے پریشان کیوں کرو؟ میں نے دیکھا کہ مولانا اس ہندو کی طرف بڑھے، اور اس کی چاپائی پر بیٹھ گئے، اور اس کے پاؤں دبانے لگے، وہ خراٹے لے کر سوتا رہا، مولوی محمود صاحب اٹھے اور کہا حضرت آپ تکلیف نہ کریں، میں دبادوں گا، مولانا نے فرمایا کہ تم جا کر سوؤ، یہ میرا مہمان ہے، میں ہی اس خدمت کو انجام دوں گا، مجبوراً میں چپ ہو گیا، اور مولانا اس ہندو کے پاؤں دباتے رہے۔ (قصص الاكابر ص ۲۰۲)

اختساب نفس:

مولانا محمد قاسم نانوتوی کا ارشاد ہے کہ نواب قطب الدین خاں (منظہ رحمت کے مؤلف) بڑے پکے مقلد تھے، اور مولوی نذرِ حسین صاحب پکے غیر مقلد، ان میں آپس میں تحریری مناظر ہوتے تھے، ایک دن کسی مجلس میں میری زبان سے نکل آیا کہ اگر کسی قدر نواب صاحب ڈھیلے ہو جائیں، اور کسی قدر مولوی نذرِ حسین صاحب اپنا تشدد چھوڑ دیں، تو جھلکرامٹ جائے، میری اس بات کو کسی نے نواب قطب الدین خاں تک بھی پہنچا دیا، اور مولوی نذرِ حسین صاحب تک بھی، مولوی نذرِ حسین صاحب تو سن کر ناراض ہو گئے، مگر نواب صاحب پر یہ اثر ہوا کہ جہاں میں ٹھہرا ہوا تھا، میرے پاس تشریف لائے، اور آ کر میرے پاؤں پر اپنا عمما مہڈال دیا، اور پاؤں پکڑ لئے، اور رونے لگے، اور فرمایا کہ بھائی جس قدر میری زیادتی ہو، خدا کے واسطے بتلا دو، مجھے ان کے حالات سے بہت سخت ندامت ہوئی، وہ بہت دریک روتے رہے۔ (واضح ہو کہ نواب

صاحب موصوف مولانا نوتوی سے عمر اور طبقہ کے اعتبار سے مقدم تھے)۔ (ارواح ثلاش ص ۲۹۲)
وہ صورتیں الہیں:

حضرت شیخ الہند مولانا محمود حسن صاحب ناقل ہیں کہ ایک مرتبہ مولانا مظفر حسین صاحب کا ندھلوی (شاہ اسحاق محدث دھلوی کے تلمیذ اور علماء دیوبند کے بزرگ) کہیں تشریف لے جا رہے تھے، راستہ میں ایک بوڑھا آدمی ملا جو بوجھ لئے جا رہا تھا، بوجھ کسی قدر زیادہ تھا، بکشکل چل پاتا تھا، مولانا نے جب یہ حال دیکھا تو آپ نے اس سے بوجھ لئے لیا، اور جہاں جانا چاہتا تھا پہنچا دیا، اس بوڑھے نے پوچھا کہ اب جی! تم کہاں رہتے ہو، فرمایا میں کاندھلہ میں رہتا ہوں، اس نے کہا وہاں مولوی مظفر حسین بڑے ولی ہیں، فرمایا اور تو اس میں کوئی بڑی بات نہیں ہے، ہاں نماز پڑھ لے ہے، اس نے کہا وہ میاں! تم ایسے بزرگ کو ایسا کہو، مولانا نے فرمایا کہ میں ٹھیک کہتا ہوں، وہ بوڑھا ان کے سر ہو گیا، اتنے میں ایک اور شخص وہاں آگیا، جو مولانا کو جانتا تھا، اس نے بوڑھے سے کہا بھلے مانس! مولوی مظفر حسین صاحب تو یہی ہیں، وہ بوڑھا یہ سنتے ہی ان سے لپٹ کر رونے لگا، مولانا بھی اس کے ساتھ رونے لگے۔ (ارواح ثلاش ص ۱۵۵)

نامعلوم قلی:

اسی کے مماثل ایک واقعہ مفتی محمد شفیع صاحب مفتی اعظم پاکستان کا بھی ان کے صاحزادے مولانا محمد رفیع صاحب لکھتے ہیں کہ سردیوں کی ایک رات میں والد صاحب بذریعہ ریل تھانے بھون کے اسٹیشن پر اترے، برانچ لائس پر یہ ایک چھوٹا سا قصبہ ہے، جس کا اسٹیشن بھی بہت چھوٹا اور آبادی سے کافی دور ہے، راستہ میں کھیت اور غیر آباد زمینیں ہیں، وہاں اس زمانہ میں بھل تو تھی ہی نہیں، رات کے وقت قلی یا سواری ملنے کا امکان نہ تھا، کیوں کہ اس وقت اکاڈمی کوئی مسافر آ جاتا تھا، گاڑی دو تین منٹ رک کر روانہ ہو گئی، اب اسٹیشن پر ہو کا عالم تھا، ہر طرف جنگل، اندھیری رات اور سناٹا، اسٹیشن سے قیام گاہ تک عموماً آمد و رفت پیدا ہوا کرتی تھی، والد صاحب تہبا تھے، سامان بھی ساتھ میں نہ تھا، اس لئے فکر نہ تھی، اچانک آواز آئی ”قلی، قلی“ یہ آواز بار بار آ رہی تھی، اور اب اس میں گھبراہٹ بھی شامل ہو گئی تھی، کوئی صاحب مع اہل و عیال اسی گاڑی سے اترے تھے، قلی نہیں مل رہا تھا، جو آبادی تک پہنچا دے، یہ والد صاحب کے ایک واقف کا رہتے،

اور عقیدت مندانہ ملتے تھے، والد صاحب سے اپنا بوجھ اٹھوانے پر ہرگز راضی نہ ہوتے، یا عمر بھر ندامت کے بوجھ میں دبے رہتے، حضرت والد صاحب فرماتے ہیں کہ میں نے جلدی سے سر پر رومال پیٹ کر اوپر سے چادر ڈالی، اور مزدورانہ ہدایت میں تیزی سے پہنچ کر کہا، سامان رکھوا، کہاں جانا ہے؟ انہوں نے پتہ مختصر آتا تھے ہوئے، سر پر سامان لا دنا شروع کیا، پہلا بکس ہی اتنا بھاری تھا کہ میں نے کبھی نہیں اٹھایا تھا، اور اس پر دوسرا بکس رکھا، تیسرا میرے ہاتھ اور بغل میں تھماں اچاہتے تھے، میں دونوں ہاتھوں سے بمشکل ان بکسوں کو سنبھالتے ہوئے کہا کہ حضور میں کمزور آدمی ہوں، زیادہ نہیں اٹھا سکتا، یہ آپ سنبھال لیں، یہ مختصر قافلہ روانہ ہوا، بوجھ سے میرے پاؤں ڈگمگار ہے تھے، مگر میری اس کمزوری کو میری نارق نے چھپالیا، جو انہیں راستہ دکھاری تھی، اور میری طرف متوجہ ہونے کا موقع نہیں دے رہی تھی، ان کے قیام گاہ پر سامان اتارا، اور یہ کہہ کر ذرا اندر گئے کہ ابھی پیسے دیتے ہیں، میں موقع پا کر وہاں سے غائب ہو گیا، اگلے دن خانقاہ میں حسب سابق تعظیم سے ملے، انہیں کیا معلوم کہ وہ ایک قلی سے مل رہے ہیں۔ (البلاغ مفتی اعظم نمبر ج ۱۱۰ ص ۱۱۰)

افشاہ راز:

مولانا محمد رفیع صاحب لکھتے ہیں کہ یہ واقعہ والد صاحب نے ہمیشہ راز میں رکھا، حتیٰ کہ جن صاحب کا سامان اٹھایا تھا، انہیں بھی عمر بھر معلوم نہ ہوا کہ وہ فرشتہ صفت قلی کون تھا، تقریباً بیس سال بعد ہم سب بھائیوں کے سامنے یہ راز اس طرح کھلا کر کراچی میں جب اخظر کی عمر پندرہ سال کی تھی، اللہ تعالیٰ معاف فرمائے، اس زمانہ میں ہماری والدہ صاحبہ کو ہم بھائیوں سے بار بار یہ شکایت پیش آتی تھی کہ وہ گھر کا سودا سلف لانے کے لئے فرماتیں، ہم اڑکپن کی لاپرواہی میں ایک دوسرے پر ٹال دیتے، والدہ ماجدہ کو اس سے جو تکلیف ہوتی ہوگی، اب اس کے تصور سے بھی ڈر لگتا ہے، انہوں نے کئی بار والد صاحب کو توجہ دلائی، اور شکایت کی کہ یہ لوگ بازار سے سامان لانے میں عار سمجھتے ہیں، اس لئے ٹالتے ہیں، والد صاحب جسم پوشی فرماتے رہے، آپ کی عادت تھی کہ کسی غلطی پر بار بار نہیں ٹوکتے تھے، فہماں کے لئے زیادہ سے زیادہ مؤثر موقع کا انتظام فرماتے، اور ایسے وقت تنہیہ فرماتے، جب سب کو فراغت، طبیعتوں میں نشاط ہو، ایک دن ہم سب

والد صاحب کی خدمت میں بیٹھے ادھر ادھر کی باتیں کر رہے تھے، ہماری کسی کسی بات میں وہ بھی دلچسپی لیتے رہے، پھر اچانک سنجیدہ ہو گئے، اور محترمہ والدہ صاحبہ کی مسلسل پریشانی کا ذکر فرمائیں ہماری اس بے پرواہی پر شرم دلائی، پھر آہ سرد بھر کر فرمایا کہ اللہ تعالیٰ کے ساتھ میرا ایک رازخونے کی ضرورت میرے اور اس کے سوا کسی کو معلوم نہ تھا، تمہاری اصلاح کے لئے آج وہ رازخونے کی پیش آگئی، پھر یہ واقعہ سنایا، ہم سب پر اس کا گہرا اثر ہوا، اور محمد اللہ اس گناہ سے توبہ کی توفیق ہوئی۔

کمال بے نفسی:

اس موقع پر ایک واقعہ بھی سنایا کہ میں دیوبند میں ایک روز نماز فجر کے لئے جا رہا تھا، ایک بہت ہی ضعیف بڑی بی کو دیکھا جو پانی کا گھٹا کنویں سے بھر کر لارہی تھیں، مگر اٹھانا و بھر ہو رہا تھا، بمشکل چند قدم چل کر زمین پر بیٹھ جاتی تھیں، مجھ سے دیکھا نہ گیا، پاس جا کر کھلا داماں! یہ گھٹا تمہارے گھر پہنچا دوں، یہ کہہ کر میں نے گھٹا اٹھایا، وہ ایک چھوٹی برادری سے تعلق رکھتی تھیں، اور اسی محلہ میں رہتی تھیں، جب میں گھٹا بڑی بی کے گھر رکھ کر نکلا تو وہ نہایت لجاجت اور الماح کے ساتھ دعا میں دینے لگیں، جو مجھے کافی آگے تک سنائی دیتی رہی، اگلے دن پھر اسی وقت اسی حالت میں ملیں، میں نے پھر گھٹا اٹھا کر ان کے گھر پہنچا دیا، واپسی میں دور تک پھران کی دعا میں سنتا رہا، میں یہ سوچ کر کہ یہ سودا تو بڑا استتا ہے، کہ چند منٹ کی محنت پر اتنی دعا میں ملتی ہیں، میں نے روز کا معمول بنایا، بڑی بی بھی اس کی عادی ہو گئیں، اب میں کنویں پر ہی پہنچنے کی کوشش کرتا، تاکہ انہیں ڈول بھی نہ کھینچنا پڑے، محمد اللہ یہ معمول عرصہ دراز تک جاری رہا، یہاں تک بڑی بی نے آنا ہی چھوڑ دیا، شاید ان کا انتقال ہو گیا تھا، پھر فرمایا کہ یہ واقعہ بھی آج پہلی بار تم ہی کو بتا رہا ہوں، تاکہ کچھ سبق حاصل کرو۔ (البلاغ مفتی اعظم نمبر ج ۱ ص ۱۱۲)

سلام میں سبقت:

حضرت شیخ الادب مولانا اعزاز علی صاحب کی یہ ادسارے مدرسے میں مشہور تھی کہ وہ ہر کس و ناکس کو ہمیشہ ابتداء بالسلام کرنے کا اہتمام فرماتے، اور کوئی شخص عام طور سے انہیں سلام کرنے کی ابتداء نہیں کر سکتا تھا، بعض اوقات طلبہ پہلے سے طے کر کے کوشش کرتے کہ آج ہم مولانا کو پہلے سلام کریں گے لیکن اس کوشش میں کامیاب نہ ہوتے۔ (البلاغ مفتی اعظم نمبر ج ۱ ص ۲۷۸)

خود ٹکنی:

مولانا مظفر حسین صاحب کاندھلوی نے سات حج پیدل کئے، ایک مرتبہ حج سے واپس تشریف لارہے تھے، پانی پت سے چل کر شب کو کسی گاؤں میں سرائے کی مسجد میں قیام کیا، اور اخیر شب میں اٹھ کر وہاں سے روانہ ہو گئے، اتفاق سے رات کو سرائے میں چوری ہو گئی، بھٹیاری نے کہا کہ ایک شخص مسجد میں ٹھہرا تھا، اور صبح ہی چلا گیا، ضرور وہی چور ہے، لوگ تعاقب کے لئے آئے اور جھن جھانہ کے قریب آ کر پکڑ لیا، اور کہا کہ تھانہ چلو، آپ نے فرمایا کہ جھن جھانہ کے تھانہ میں نہ لے چلو، کہیں اور چلو، اس پر ان لوگوں نے اور شہبہ کیا، اور وہ جھن جھانہ ہی کے تھانہ میں لے گئے، اور ایک سپاہی کے حوالہ کر دیا، اس نے آپ کو حوالات میں بند کر دیا، تھوڑی دیر میں قصبہ کے لوگوں نے دیکھا تو تمام قصبہ میں شور حج گیا، عوام بہت مشتعل ہوئے، اور یہ سمجھ کر کہ تھانہ دار کی بدمعاشی ہے، اس کی جان کے درپے ہو گئے، تھانہ کو لوٹنا چاہتے تھے، تھانہ دار خواجہ احمد حسن تھے، مولانا سے خوب واقف تھے، بہت مشکل سے جان بچا کر آئے، اور مولانا کو حوالات سے نکالا، اور واقعہ کی تحقیق کی، پھر لوگ اس پانی پت والے آدمی کی جان کے درپے ہو گئے، جو آپ کو پکڑ کر لا یا تھا، آپ نے خواجہ احمد حسن سے فرمایا کہ اس کی جان کے ذمہ دار تم ہو، اس کے ساتھ دو قین آدمی کر دو، جو اس کو پانی پت بخیریت پہونچا دیں۔ (ارواح ثلاثہ - ص ۱۵۹)

مخاصانہ خدمت:

مولانا مظفر حسین صاحب بہت زیادہ منکسر المزاج تھے، اپنے سب کام خود کیا کرتے تھے، بلکہ دوسروں کے کام کر دیتے تھے، عادت شریفہ یہ تھی کہ اشراق کی نماز پڑھ کر مسجد سے نکلتے، اور جو جو گھر اپنے اقارب کے تھے، ان میں تشریف لے جاتے، اور اگر کسی کو بازار سے کچھ منگانا ہو تو پوچھ کر لادیتے، پسیسہ اس زمانہ میں کم تھا، جو شے آتی غلمکی آتی، آپ غلہ بھی کرتے کے پلے میں لے جاتے، اور بھی لنگی میں۔ (ارواح ثلاثہ - ص ۱۶۰)

(۲) حضرت مولانا مفتی عزیز الرحمن صاحب قدس سرہ، دارالعلوم دیوبند کے صدر مفتی تھے، آپ کے بلند علمی مقام کا اندازہ اس بات سے بھی لگایا جاسکتا ہے کہ آپ اس دور میں دارالعلوم دیوبند کے صدر مفتی رہے، جب وہاں آسمان علم کے آفتاب و ماہتاب مصروف تدریس تھے، لیکن

تواضع اور سادگی کا عالم یہ تھا کہ حضرت مفتی محمد شفیع صاحب قدس سرہ تحریر فرماتے ہیں کہ:

حضرت مفتی صاحب کو حق تعالیٰ نے جو کمالات علمی اور عملی، ظاہری اور باطنی عطا فرمائے تھے، حقیقت یہ ہے کہ ہر ایک شخص کے لئے اور اک بھی آسان نہ تھا، اور کوئی کیسے سمجھے کہ یہ بڑے عالم یا صاحب کرامت صوفی، اور صاحب نسبت شیخ ہیں، جب کہ غایت تواضع کا یہ عالم ہو کہ بازار کا سودا سلف نہ صرف اپنے گھر کا، بلکہ محلہ کی بیواؤں اور ضرورت مندوں کا بھی خود لاتے، بوجھ زیادہ ہوتا تو بغل میں گھٹھی دبائیتے، اور پھر ہر ایک کے گھر کا سودا منع حساب اس کو پہنچا دیتے۔

ان کے پوتے مولانا تقی عثمانی لکھتے ہیں کہ احقق نے حضرت والد (مفتی محمد شفیع صاحب قدس سرہ) سے بار بار سنائے بسا اوقات ایسا بھی ہوتا کہ جب حضرت مفتی صاحب کسی عورت کا سودا دینے کے لئے جاتے تو وہ دیکھ کر کہتی، مولوی صاحب یہ تو آپ غلط لے آئے ہیں، میں نے یہ چیز اتنی نہیں، اتنی منگالی تھی، چنانچہ یہ فرشتہ صفت بزرگ دوبارہ بازار جاتے، اور اس عورت کی شکایت دور کر کے گھر واپس ہوتے، پھر کہتے ہیں کہ تواضع اور سادگی کی یہ صفت اللہ تعالیٰ نے حضرت مفتی عزیز الرحمن صاحب قدس سرہ کے جانشیں یعنی حضرت والد صاحب کو بھی خوب عطا فرمائی تھی، آپ بھی اپنے بلند علمی و عملی مقام کے باوصاف نہ صرف اپنا بلکہ محلہ کے بے سہار افراد اور عزیز دوں رشتہ داروں کا کام بھی خود کیا کرتے تھے، اور آپ کو کسی کام سے عارز تھی، یہاں تک کہ ایک مرتبہ شیخ الاسلام حضرت مولانا حسین احمد صاحب قدس سرہ نے غایت شفقت سے فرمایا کہ:

بھتی مولوی صاحب! اب آپ دارالعلوم کے مفتی ہو گئے ہیں، اس منصب کا بھی کچھ خیال کریں، اب آپ کو پتیلی ہاتھ میں لے کر بازار میں پھرنا چاہئے۔

حضرت والد صاحب فرماتے ہیں کہ حضرت مدینی قدس سرہ کی اس تنبیہ پر مجھے خیال ہوا کہ میں واقعہ اس منصب کی حق تلفی تو نہیں کر رہا ہوں؟ لیکن میرے اسامدہ میں سے کسی نے حضرت مدینی سے فرمایا کہ پہلے مفتی صاحب یعنی مفتی عزیز الرحمن صاحب کا حال بھی تو یہی تھا، اس پر حضرت مدینی قدس سرہ نے قسم فرمایا، گویا فرمारہے ہوں کہ سادگی اور تواضع کی یہ ادا محجوب تو بہت ہے، البتہ اب لوگوں کے مزاج پوکنکے بگڑ گئے ہیں، اس لئے قدرے احتیاط کی ضرورت ہے۔

(البلاغ مفتی اعظم نمبر ج ۱۔ ص ۲۷)

اخلاق و برباری:

حضرت مفتی محمد شفیع صاحب قدس سرہ نے فتاویٰ دارالعلوم کے شروع میں حضرت مفتی عزیز الرحمن صاحب قدس سرہ کے کچھ حالات تحریر فرمائے ہیں، اس میں آپ لکھتے ہیں:

تقریباً ۱۳۲۵ھ میں جب الحقر نے درجہ فارسی میں داخلہ لیا، اس وقت سے حضرت مفتی صاحب کو دور و نزدیک سے دیکھنے کا مسلسل اتفاق ہوتا رہا، اس طرح بیس سال تک حضرت مدوح سے متعارف ہونے، پھر خدمت میں رہنے کی سعادت نصیب ہوئی، اس طویل مدت میں کبھی ایک مرتبہ یہ نہیں دیکھا کہ حضرت مدوح کو کسی پر غصہ آ رہا ہو، یا اس کے متعلق ڈانٹ یا تنبیہ کے معمولی الفاظ بھی کہے ہوں، حلم و کرم، اور حیاء و مرودت کے مجسمہ تھے، بڑے بڑے زبان دراز دشمنوں سے بھی سابقے پڑے، مگر اس مرد خدا کی زبان پر ادب و تعظیم کے سوا دوسرا لفظ چلتا ہی نہ تھا۔ (البلاغ مفتی اعظم نمبر ج ۱۔ ص ۲۷)

امارت یا خدمت:

حضرت مفتی محمد شفیع صاحب قدس سرہ لکھتے ہیں کہ ایک مرتبہ کچھ لوگ حضرت مولانا اعزاز علی صاحب رحمۃ اللہ علیہ کے ساتھ کسی سفر پر روانہ ہوئے، میں بھی ان کے ساتھ تھا، سفر کے آغاز میں حضرت مولانا نے فرمایا کہ اپنے میں سے کسی کو امیر بنالو، ہم نے عرض کیا کہ حضرت! امیر تو متعین ہیں، فرمانے لگے اگر مجھے امیر بنانا چاہتے ہو تو پھر مکمل میری اطاعت کرنی ہوگی، ہم نے کہا ان شاء اللہ ضرور، لیکن اس کا نتیجہ یہ ہوا کہ جب سامان اٹھانے کا مرحلہ آتا، تو مولانا خوداً گے بڑھ کر نہ صرف اپنا بلکہ دوسروں کا بھی سامان اٹھا لیتے، ہم لوگ سامان اٹھانے پر اصرار کرتے تو فرماتے میں امیر ہوں، میرے حکم کی اطاعت ضروری ہے، اس کے بعد سارے سفر کا یہی حال رہا، کہ جب کوئی مشقت کا کام ہوتا تو مولانا آگے بڑھتے، اور ہم مداخلت کرتے تو امیر کا حکم سنائے خاموش کر دیتے۔ (البلاغ مفتی اعظم نمبر ج ۱۔ ص ۲۸)

سادگی اور بے تکلفی:

مولانا مملوک علی صاحب جو کہ مولانا محمد یعقوب صاحب کے والد اور مولانا رشید احمد

صاحب اور مولانا محمد قاسم صاحب کے استاذ ہیں، دہلی میں سرکاری مدرسہ دارالبقاء میں ملازم تھے، دہلی سے نافٹہ جاتے ہوئے، راستے میں کا ندھلہ پڑتا تھا، مولانا مظفر حسین صاحب نے ان سے کہہ رکھا تھا کہ کا ندھلہ میں مل کر جایا کرو، مولانا مملوک علی صاحب نے کہہ دیا تھا کہ تکلف نہ کرنا، صرف ملنے کے لئے کچھ دیر ٹھہر جایا کروں گا، چنانچہ گاڑی راستے ہی میں چھوڑ کر ملنے آتے، مولانا پہلے معلوم کرتے کہ کھانا کھا چکے یا کھاؤ گے؟ اگر کہا کہ کھا چکے تو کچھ نہیں، اور اگر نہ کھائے ہو تو تو کہہ دیتے کہ میں کھاؤں گا، تو پوچھتے کہ رکھا ہوا لاوں یا تازہ پکاؤں، چنانچہ ایک بار فرمایا کہ رکھا ہوا لاو، اس وقت صرف کھپڑی کی کھرچن تھی، اسی کو لے آئے، اور کہا کہ رکھی ہوئی یہی تھی، انہوں نے کہا کہ بس یہی رکھو، پھر جب رخصت ہوتے تو ان کی گاڑی تک پہنچانے جاتے، یہ ہمیشہ کا معمول تھا۔ (قصص الاکابر۔ ص ۲۱)

دیکھ بھائی سالک!:

مفتش شفیع صاحب قدس سرہ نے فرمایا کہ حضرت علامہ انور شاہ کشمیری لاہور تشریف لائے، حضرت علامہ شبیر احمد عثمانی صاحب بھی ہمراہ تھے، اور میں بھی ساتھ تھا۔ اس زمانہ میں مہراور سالک مرحوم پنجاب کے مشہور صحافی اور اہل قلم مانے جاتے تھے، ان حضرات نے حضرت شاہ صاحب اور علامہ عثمانی کی تشریف آوری پر اخبارات میں یہ سرخی لگائی کہ ”لاہور میں علم و عرفان کی بارش“ اور پھر ملاقات کے لئے حاضر ہوئے۔

اثناء گفتگو سود کا مسئلہ چل تکلا، مولانا سالک مرحوم نے علامہ عثمانی سے یہ سوال کیا کہ موجودہ بینک انٹرست کو سود قرار دینے کی کیا دلیل ہے؟ علامہ عثمانی نے اس کا جواب دیا، مگر انہوں نے پھر کوئی سوال کر لیا، اسی طرح سوال و جواب کا یہ سلسلہ کچھ دراز ہو گیا، علامہ عثمانی قدس سرہ ہر بار مفصل جواب دیتے مگر وہ پھر کوئی اعتراض کر دیتے، وہ اپنی گفتگو میں ان لوگوں کے وکالت کر رہے تھے جو یہ کہتے ہیں کہ اگر بینکوں کے سود کو علما جائز قرار دیدیں تو مسلمانوں کے حق شاید مفید ہو۔ حضرت شاہ صاحب مجلس میں تشریف فرماتے، حضرت کی عادت چونکہ یہی کہ شدید ضرورت کے بغیر نہیں بولتے تھے، نہ اپنا علم جتنے کا معمول تھا، اس لئے علامہ عثمانی کی گفتگو کو کافی سمجھ کر خاموش بیٹھے تھے، لیکن یہ بحث لمبی ہونے لگی تو مد اخلت کی اور بے تکلفی سے فرمایا:

”دیکھ بھائی سالک! تم ہو سالک، میں ہوں مجدوب، میری بات کا برانہ ماننا، بات یہ ہے کہ اللہ تعالیٰ کا بنایا ہوا جہنم بہت وسیع ہے، اگر کسی شخص کا وہاں جانے کا ارادہ ہو تو اس میں کچھ تینگی نہیں، ہم اس کو روکنے والے کون؟ ہاں البتہ اگر کوئی شخص ہماری گردان پر پاؤں رکھ کر جہنم میں جانا چاہے گا تو ہم اس کی ناگ پکڑ لیں گے۔ (البلاغ مفتی عظیم نمبر۔ ج ۱۔ ص ۲۵۸)

ان کے مشیر ہم تھے ہمارے مشیر تم:

شاہ صاحب نے ایک مرتبہ فرمایا کہ ایک ہندو شاعر نے بڑے سہل ممتنع انداز میں حضرت علیؑ کے زمانے کے مشاجرات کا سبب ظلم میں بیان کیا ہے۔

ایک روز مرتضیٰ سے کسی نے یہ عرض کی	اے نائب رسولِ امیں! دام ظلّکم
بو بکر اور عمر کے زمانے میں چین تھا	عثمان کے بھی عہد میں لبریز تھا یہ خم
کیوں آپ ہی کے عہد میں جھگڑے یہ پڑ گئے	اپنی تو عقل ہو گئی اس منسلک میں گم
کہنے لگے یہ بات کوئی پوچھنے کی ہے؟	ان کے مشیر ہم تھے ہمارے مشیر تم

(البلاغ مفتی عظیم نمبر۔ ج ۱۔ ص ۲۵۹)



گذری میں اعل

حضرت مولانا محمد قاسم نانوتوی بانی دارالعلوم دیوبند کے علمی مقام، ان کی رفتہ شان اور جلالت قدر سے کون ہے جو ناواقف ہوگا، لیکن اسی کے ساتھ واقعہ یہ ہے کہ وہ سادگی و بے نفسی اور بے تکلفی و اکساری کی اس منزل پر تھے، کہ اہل نظر بھی ابتداء میں دھوکہ کھا جاتے، اور انہیں یہ احساس نہ ہوتا کہ جس ہستی کو ہم اپنے سامنے دیکھ رہے ہیں، یہ علم و عمل کے کسی خاص مرتبہ پر فائز ہے، علماء دیوبند کے احوال کے ثقہ تین راوی جو براہ راست حضرت نانوتوی سے بیعت کا تعلق رکھتے ہیں، یعنی امیر شاہ خان صاحب، اس سلسلہ کا ایک دلچسپ اور سبق آموز قصہ سناتے ہیں، پورا قصہ ارواحِ ثلاثہ میں مذکور ہے، ہم الفاظ میں کسی قدر تصرف کے ساتھ اسے نقل کرتے ہیں:

”واقعہ یہ ہے کہ مطیع آباد لکھنؤ کے رہنے والے ایک بزرگ حکیم عبد السلام جو بہت خوش بیان اور صاحب علم تھے، ان سے خان صاحب کے روابط تھے، انہیں حضرت نانوتوی کی خدمت میں حاضر ہونے اور ان سے ملاقات کا بے حد شوق تھا، خان صاحب سے اصرار کرتے کہ جب تم حضرت نانوتوی کی خدمت میں جاؤ تو مجھے بھی ساتھ لے چلو، لیکن امیر شاہ خان صاحب اس سے پہلو تھی کرتے، وہ فرماتے ہیں کہ:

مجھ بدنصیب کے دل میں ایک خیال جنم گیا تھا، وہ یہ کہ حکیم صاحب بہت خوش بیان اور گویا آدمی ہیں، نواب و اجدہ علی کے طبیب خاص رہ چکے ہیں، اور حضرت مولانا کی خوش بیانی اور پر گوئی یا توانع میں ہوتی ہے، یا سبق پڑھانے میں، اور معمول کی گنتگواں کی قصباتی ہوتی ہے، اور یہ زمانہ مولانا کی علالت کا تھا، اور اس باق نہ ہوتے تھے، اس لئے ایسا نہ ہو کہ مولانا سے ملنے کے بعد یہاں کو خاطر میں نہ لائیں، اور ان سے بد اعتقاد ہو جائیں، اور اختلاف خیال کے سبب میرے اور ان کے لطف صحبت میں رخنہ واقع ہو۔

اسی خیال کی شکل میں خان صاحب ایک بار دیوبند ہو بھی آئے، حکیم صاحب کو معلوم ہوا تو بہت ناخوشی کا اظہار کیا، اور تاکید بلیغ کی کہ اب کے بارضور ساتھ لے لینا، دوسرا مرتبہ خان صاحب کا پھر پر گرام بنا، لیکن اس وقت بھی انہوں نے اطلاع نہ کی، کسی طرح حکیم صاحب کو پتہ لگ گیا، بیگ لے کر خود ہی اٹیشن پر تشریف لے آئے، اب مجبوری تھی، تین آدمیوں کا قافلہ دیوبند کے لئے روانہ ہوا، خان صاحب، حکیم صاحب اور ایک صاحب اور محمد خان نامی خورجہ کے رہنے والے، دیوبند پہنچے تو آفتاب غروب ہو چکا تھا، مغرب کی نماز پڑھ کر حضرت نانوتوی کی خدمت میں حاضری کے قصد سے چل پڑے، ان دونوں مولانا اپنے شاگرد رشید حضرت شیخ الہند مولانا محمود حسن صاحب کے مکان پر رونق افروز تھے، جب مولانا کے مکان کے قریب پہنچے، اور فاصلہ تقریباً پچاس قدم کا رہ گیا تو خان صاحب حکیم صاحب کے ساتھ محمد خان کو چھوڑ کر آگے بڑھ گئے، تاکہ پہنچنے سے پیشتر حکیم صاحب کا ضروری تعارف کرادیں، اس وقت مولانا کے بدن پر جولباس تھا، اس کا حال سننے کے لائق ہے، سر پر میلا اور پھٹا عمame، سردی کا زمانہ تھا، اس لئے دھوت کی نیلی رنگی ہوئی مرزاں پہنے ہوئے تھے، اس میں بٹن کے بجائے بند لگے ہوئے تھے، اس کے نیچے کرتا نہ تھا، اور انگر کھا، ایک رضاۓ اوڑھے ہوئے تھے، وہ بھی نیلی تھی، اور اس میں موی گوٹ لگی تھی، جو پھٹی ہوئی بھی تھی، اور کہیں کہیں سے بالکل اڑی ہوئی، خان صاحب نے پہنچتے ہی عرض کیا کہ حکیم عبدالسلام صاحب زیارت کے لئے آرہے ہیں، مولانا نے سمجھا کہ یہ مولانا عبدالسلام صاحب ہسوی ہیں، جو حضرت شاہ احمد سعید صاحب کے خلیفہ اور مولانا عبدالغنی صاحب مجددی (استاذ حضرت نانوتوی) کے شاگرد ہیں، خان صاحب نے بتایا کہ یہ وہ نہیں ہیں، مولانا حسین احمد صاحب بلیح آبادی کے فرزند حکیم عبدالسلام صاحب ہیں، حضرت سمجھ گئے، اتنے میں حکیم صاحب بھی آگئے، جس وقت حکیم صاحب پہنچے ہیں، اس وقت مجلس کا رنگ یہ تھا کہ دروازہ کے سامنے مولانا ذوالفقار علی صاحب (والد محترم حضرت شیخ الہند) بیٹھے ہوئے تھے، ان کے برابر میں ایک دوسرے عالم مظفر نگر کے تھے، مولانا ایک طرف چارپائی سے کمر لگائے تشریف فرماتھے، اور مولانا کے برابر میں دیوبند کے ایک صاحب اور بیٹھے تھے، جن کی داڑھی اور لباس بہت ہی خوش وضع اور شاندار تھا، اس مجلس میں مولانا کے شاگرد مولوی عبدالکریم پنجابی بھی تھے،

سب لوگ حکیم صاحب کے اعزاز میں کھڑے ہو گئے، حکیم صاحب مولانا کو پہچانتے نہ تھے، شاذار لوگوں سے مصالحہ کرتے رہے، مگر حضرت مولانا کی جانب التفات نہیں کیا، خان صاحب نے جب تعارف کرایا تب مولانا کی جانب متوجہ ہوئے، اور مولانا کے قریب بیٹھ کر نہایت طلاقت لسانی اور خوش بیانی کے ساتھ گفتگو شروع کر دی، ساری مجلس ہم تین گوش بن گئی، عشاء کی نماز تک مسلسل ان کی گفتگو جاری رہی، کبھی لکھنؤ کے منظروں کی کیفیت کا نقشہ کھینچتے، کبھی اپنے استاذ مرزا حسن علی محدث کے حالات بیان کرتے، اسی گفتگو میں عشاء کا وقت ہو گیا، اس پوری مجلس میں مولانا نے بجز کبھی کبھی ”جی ہاں“ اور ”بجا ہے“ کے اور کچھ نہیں فرمایا، صحیح پھر مولانا کی خدمت میں یہ لوگ حاضر ہوئے، اس وقت بھی مجلس پر حکیم صاحب کی خوش بیانی چھائی رہی، تیسرے پھر حکیم صاحب نے دارالعلوم کی سیر کی، اور تھوڑی تھوڑی دیر اس باق میں بیٹھے، البتہ مولانا محمد یعقوب صاحب ناؤتوی صدر مدرس کے درس میں زیادہ دیر تک بیٹھے رہے، خان صاحب فرماتے ہیں کہ جب میں نے یہ دیکھا کہ حکیم صاحب پر اب تک مولانا کے حالات مکشف نہیں ہوئے تو مجھے اس کا بہت صدمہ ہوا، میں نے کوشش کی کہ کوئی علمی گفتگو ہو، اور مولانا کچھ کہیں، میں نے مولوی محمود حسن صاحب سے کہا کہ تم کوئی علمی بات دریافت کرو، اور مولوی عبدالکریم سے بھی، مگر ہر ایک نے یہی کہا کہ مولانا کی طبیعت اچھی نہیں ہے، اگر حکیم صاحب معتقد ہو جائیں تو کیا؟ اور غیر معتقد ہو جائیں تو کیا؟ ہم تو مولانا کو تکلیف نہ دیں گے، تمہارا جی چاہے تو خود پوچھلو، میں نے بہت اصرار کیا، اسی میں تکرار بھی ہو گئی، مگر ان صاحبوں نے نہ مانا، حکیم صاحب نے مدرسین کے اوپر تبصرہ کرتے ہوئے، محمد خان سے کہا کہ مولوی محمد یعقوب صاحب حدیث ایسی پڑھاتے ہیں، جیسے میرے والد پڑھاتے ہیں، مگر مرزا حسن علی محدث جیسی نہیں پڑھاتے، اور حضرت مولانا کی جانب اشارہ کر کے کہنے لگے، یہ صاحب تو ”پیراں نبی پرند مریداں می پرانند“ کے مصدق ہیں، خان صاحب فرماتے ہیں کہ جب یہ بات معلوم ہوئی تو مجھے بہت ملال ہوا، اور میں نے مولوی محمود حسن کو بھی برا بھلا کہا، اور مولوی عبدالکریم سے تو لپاڑگی ہو گئی، خان صاحب نے پھر زور دیا کہ مولانا سے کوئی علمی بات پوچھو، انہوں نے پھر وہی جواب دیا کہ ہم تو مولانا کو تکلیف نہ دیں گے، خواہ حکیم عبدالسلام معتقد ہوں یا غیر معتقد۔

خدا کی شان دیکھئے اسی روز سہارن پورے ایک صاحب علم مولانا کی خدمت میں حاضر ہوئے، اور عرض کیا کہ ایک پادری نے قرآن پر اعتراض کیا ہے کہ قرآن میں توریت و انجیل کے متعلق تحریف کا دعویٰ کیا گیا ہے، اور قرآن میں اس کا بھی اقرار ہے کہ خدا کے کلام کو کوئی بدل نہیں سکتا، یہ قرآن کا صریح تناقض و تعارض ہے، یہ سن کر مولانا کو جوش آیا، اور جواب میں تقریر شروع فرمادی، اور آٹھ بجے سے کھانے کے وقت تک تقریر فرمائی، آنے والا تو جواب لے کر چلا گیا، ظہر کے بعد حکیم صاحب نے پھر یہی مضمون چھیڑا، اور مولانا نے ظہر سے عصر تک یہی مضمون بیان کیا، پھر مغرب کے بعد سے عشاء تک، اسی مضمون پر بیان چلتا رہا، عشاء کے بعد پھر یہی مسئلہ چھڑ گیا، اور حضرت مولانا کی تقریر کا سلسہ بارہ بجے تک چلتا رہا، حکیم صاحب نہایت ذوق و شوق سے اور انبساط و انہما ک کے ساتھ تقریر سنت اور سرد ہفتہ رہے، ان زبان سے ”بجا ہے حضور، بجا ہے حضور“ کے علاوہ اور کچھ نہیں نکلا، مولانا کو کھانسی کا مرض تھا، مگر آج قدرت کی یا اوری دیکھتے دوران تقریر نہ تو کھانسی اٹھی، اور نہ تقریر کی برجستگی میں کوئی خلل واقع ہوا، حکیم صاحب تو بیٹھے رہتے، مگر خان صاحب نے باصرار و بتکرا رائٹھنے کو کہا، جب حکیم صاحب اٹھے، تو وہاں سے ٹھنڈی سائیں بھرتے ہوئے اٹھے، اب تو حکیم صاحب مولانا کے نہایت معتقد ہو گئے، خان صاحب کو ان کی کیفیت کی تبدیلی کا علم اسی وقت ہو چکا تھا، مگر اس وقت نہیں چھیڑا، خان صاحب فرماتے ہیں کہ صح کے وقت حکیم عبدالسلام اور ہم سب روانہ ہوئے، حکیم صاحب کو پہنچانے کے لئے مولوی محمود حسن، حافظ احمد، مولوی عبدالکریم اور دوسرے اشخاص اٹیشن تک آئے، اٹیشن پہنچ کر میں نے حکیم عبدالسلام کے دونوں ہاتھ پکڑ لئے، اور کہا کہ پرسوں جو کچھ آپ نے محمد خان سے فرمایا تھا، وہ میں سن چکا ہوں، اب فرمائیے مولانا کو کیسا پایا؟ اس پر حکیم صاحب نے فرمایا کہ جواب سنو! میری آرزو یہ ہے کہ حق تعالیٰ مجھے اتنی قوت دے کہ مرزا حسن علی محدث کو، اپنے باپ کو، مولانا اسماعیل شہید کو، اور فلاں فلاں علماء کو ان کی قبروں سے زندہ کر کے لااؤں، اور ان کو مولانا کی تقریر سناؤں، اور ایک شعر سناؤں۔

ایں است کہ خوں خور دہ دل بر دہ بے را بِمَالِ اللّٰهِ أَكْرَاتُهُ نَظَرٌ هُوَ سَتَ کَرَ رَا
یہی وہ شخص ہے جس نے کتوں کا دل چھین لیا ہے، اگر کسی کوتا ب نظر ہو تو بِمَالِ اللّٰهِ آئَے،
اور کیھے۔ (ارواح ثلاثہ۔ ص ۱۶۹)

مصالحہ کیا اور مسلمان ہو گیا

عرصہ ہوا، مصلح الامت حضرت مولانا شاہ وصی اللہ صاحب کے مجاز حضرت قاری جبیب احمد صاحب مرحوم کی خدمت میں الہ آباد ایک مرتبہ حاضری ہوئی، مجلس میں سیدنا شیخ الاسلام حضرت مولانا سید حسین احمد مدنی نور اللہ مرقدہ کا تذکرہ آگیا، حضرت قاری صاحب نے ارشاد فرمایا کہ:

راجپوت لڑکا:

ایک صاحب مغربی یوپی کے کسی مدرسہ کی سفارت کے لئے ہر سال الہ آباد آیا کرتے تھے، اور میرے پاس ہی ان کا قیام رہتا تھا، ایک بار وضو کرنے کے واسطے جب انہوں نے آستین سمیٹی تو ان کے ہاتھوں پر زخم کے متعدد نشانات نظر آئے، میں نے دریافت کیا کہ نشانات کیسے ہیں؟ انہوں نے کہا کہ لمبی داستان ہے، اٹھیناں سے سوال گا، دوسرے وقت انہوں نے بیان کیا کہ میں پنجاب کا راجپوت زمیندار تھا، انگریزی دور میں جب زمینداری باقی تھی، میرے پاس زمینیں بہت تھیں، اور میں خود اپنی نگرانی میں کاشت کر اتا تھا، گیہوں کی فعل جب تیار ہو جاتی، کوٹھیاں غلہ کے بوروں سے بھر جاتیں، اور انہیں فروخت کر کے اچھی خاصی دولت ہو جاتی، تو میں چند ہم مزادج دوست احباب کو ساتھ لے کر ہندوستان کے مشہور مقامات پر تفریح کے لئے نکل جاتا، ہر سال نئی جگہیں جاتے، مہینہ بھر کی سیر کے بعد واپسی ہوتی۔

اسلامی جاذبیت:

ایک بار جی میں آیا کہ مسلمانوں کے مشہور مقامات دیکھنے چاہئیں، چنانچہ دو تین احباب کی رفاقت میں دلی، آگرہ وغیرہ کے لئے چل پڑا، سب جگہیں دیکھ کر ہم لوگ واپس ہو رہے تھے

کسی نے کہا دیوبند میں مسلمانوں کا ایک بڑا مدرسہ ہے، ارادہ یہ ہوا کہ اسی سفر میں اسے بھی دیکھ لیں، چنانچہ دیوبند پہنچ گئے، تعلیم کا زمانہ تھا، ہر طرف چهل پہل تھی، طلبہ کتابیں لے کر ادھر سے ادھر درس گاہوں میں آ جا رہے تھے، یہ منظر بھلا معلوم ہوا، ہم لوگ درس گاہوں کے پاس کھڑے ہو ہو کر درس کے مناظر بھی دیکھتے رہے، چلتے چلتے ایک ایسی درس گاہ کے سامنے پہنچے، جو نسبہ بڑی تھی، اور طلبہ بھی زیادہ تھے، اور جو مولانا صاحب پڑھا رہے تھے، وہ بڑے شخص معلوم ہو رہے تھے، صورت عجیب پر کشش تھی، ہمارے قدم وہیں رک گئے، تھوڑی دیر کھڑے ہو کر درس سنتے رہے، پھر اندر جا کر بیٹھ گئے، سبق ختم ہوا تو مولانا صاحب اٹھ کر باہر آئے، بہت سے لڑکے ان سے مصافحہ کرنے لگے، میرے جی میں بھی بے اختیار آیا کہ ہاتھ مالا لوں، لیکن ہندو ہونے کی وجہ سے طبیعت پچھائی، مولانا صاحب کی کشش غالب آگئی، سب طلبہ جب مصافحہ کر چکے تو میں نے بھی ہاتھ پڑھا دیا، اور ڈرتے ڈرتے مصافحہ کر لیا، مصافحہ جیسے کیا ویسے، ہی دل میں ایک جوش اٹھا، اور بے ساختہ میں نے اس کا اظہار بھی کر دیا، کہ مولانا صاحب مجھے مسلمان کر لیجئے، اتنا سننا تھا کہ مولانا صاحب کے بڑھتے ہوئے قدم رک گئے، اور بر جستہ وہیں زمین پر میرا ہاتھ پکڑ کر بیٹھ گئے، ایک قدم بھی آگے نہ بڑھے، اور مجھے کلمہ پڑھا دیا، الحمد للہ علی احسان۔ یہ تھے شیخ الاسلام حضرت مدنی قدس سرہ دار العلوم کے صدر مدرس!

نئی زندگی:

کلمہ پڑھانے کے بعد مجھے اپنے گھر لائے، میرے ساتھی عجیب کشمکش میں پڑ گئے، میں نے انہیں کہہ سن کر رخصت کر دیا، اور خود حضرت کے پاس ٹھہر گیا، حضرت مدنی نے چند روز اپنے بیہاں رکھ کر مظفر نگر کے ایک مدرسہ میں بھیج دیا، وہاں کے ہتھیم کے نام ایک رقعہ لکھ دیا، انہوں نے میری بڑی عزت کی، اور میری تعلیم کا نظم کر دیا، میں قرآن شریف اور اردو کی تعلیم حاصل کرنے لگا، اسی دوران ایک مرتبہ میرے بھائیوں نے کسی حیلے سے مجھے گھر بلا لیا، میں چلا گیا، ان لوگوں نے مجھے مرتد ہو جانے کی ترغیب دی، میں نے انکار کر دیا، ادھر سے اصرار تھا، اور میری جانب سے انکار! بالآخر انہوں نے مجھے مارنا شروع کیا، پھر بھی میں اپنے انکار پر قائم رہا، تو انہوں نے چھپری سے میرے تمام بدن کو قیمه کر دیا، اور اٹھا کر میدان میں ایک گڑھے میں مردہ سمجھ کر پھینک دیا، مجھے

دیر کے بعد ہوش آیا، اور کسی طرح بھاگ کر مظفر نگر پہنچ گیا، حضرت مدینی نے میرا علاج کرایا، ایک مدت میں اچھا ہوا، تعلیم اس کے بعد چلتی رہی، قرآن شریف پڑھ لیا، اردو زبان سیکھ لی، اتنا علم حاصل ہو گیا کہ اب خود سے مسئلہ کی کتابیں پڑھنے اور سمجھنے لگا۔

فضیان رحمت:

مدرسہ کے مہتمم بہت خوشحال اور دین دار شخص تھے، ان کی ایک لڑکی ناپینا حافظ قرآن تھی، اس کی شادی نہیں ہو رہی تھی، مہتمم صاحب فکر مند تھے، ایک بار وہ دیوبند گئے، حضرت سے عرض کیا کہ جس نو مسلم کو آپ نے مدرسہ میں بھیجا ہے، اگر وہ آمادہ ہوں تو میری لڑکی سے ان کا نکاح کر دیں، لڑکی کا پورا خرچ زندگی بھر میں برداشت کروں گا، اور وہ بھی میری کفالت میں رہیں گے، حضرت نے فرمایا بہت اچھا، اور فوراً میرے نام ایک رقعت لکھ کر ایک آدمی کو میرے پاس بھیجا کہ ابھی چلے آؤ، میں حاضر ہوا، میری تعلیم کی تفصیلات پوچھیں، میں نے سب عرض کر دیں، فرمایا ماشاء اللہ آپ نے ضرورت بھر پڑھ لیا، اب ایک کام کریں گے؟ میں نے کہا حضرت! میں تو آپ کا غلام ہوں، جو فرمائیں، میں حاضر ہوں، حضرت نے حافظ قرآن کی بہت سی فضیلیں ارشاد فرمائیں، اور فرمایا کہ ان مہتمم صاحب کی ایک لڑکی حافظ قرآن ہے، مگر ناپینا ہے، اگر آپ منظور کریں تو اس کے ساتھ آپ کا نکاح کر دیا جائے، میں نے عرض کیا حضرت مجھے کوئی عذر نہیں ہے، مجھے تو آپ کا ہر ارشاد دل و جان سے منظور ہے، بس کیا تھا، اسی مجلس میں حضرت نے عقد نکاح کر دیا۔

رشتے میں برکت:

اللہ تعالیٰ نے اس رشتہ میں ایسی برکت دی کہ اب میرے کئی لڑکے ہیں، اور سب حافظ قرآن، عالم دین اور دارالعلوم دیوبند کے فاضل ہیں، بہت آرام سے گزر بسر ہوتی ہے، دین سے بھی حق تعالیٰ نے نوازا ہے، اور دنیا بھی خوب عطا کی ہے، مجھے سفارت کرنے کی ضرورت نہیں، صرف مدرسہ کی خدمت کے شوق میں یہ کام کرتا ہوں، اب غالباً ان صاحب کا انتقال ہو گیا ہے، رحمہ اللہ رحمة واسعة۔

رشیدین

جامعہ عربیہ اشرفیہ نیا بھوجپور بہار کی مشہور درسگاہ علم ہے، یہ ادارہ صوبہ بہار کے ان چند مستثنی اداروں میں سے ہے، جو حکومتی امداد کے ”زریں قفس“ سے اب تک آزاد ہیں، حکومت بہار نے دینی تعلیم کی سرپرستی کا دام برنگ زمین بچھا کر بیشتر مدارس عربیہ پر مالی امداد کے دانے ڈال رکھے ہیں، اور ارباب مدارس ان دیوانوں کی حرص میں جال کے اندر گرفتار ہوتے چلے جا رہے ہیں، کچھ سرپھرے اور دیوانے اب بھی خال خال ایسے ملتے ہیں، جنہوں نے اپنے دامن کو حرص و ہوس کی آلوگی سے بچائے رکھا ہے، انہیں دیوانوں میں سے جامعہ عربیہ اشرفیہ بھوجپور کے کارکن حضرات بھی ہیں۔

۲۴ محرم ۱۴۰۵ھ کو شام کے وقت مدرسہ کے نائب مہتمم مولانا عبدالجلیل صاحب مدرسہ دینیہ غازی پور میں تشریف لائے، اس وقت یہ خاکسار مدرس تھا بعد نماز مغرب دریائے گنگا کے ساحل پر واقع مدرسہ دینیہ کی عمارت شوکت منزل کی بالائی چھت پر ایک منظر مجلس میں مولانا نے دو بزرگوں حضرت مولانا عبدالرشید رانی ساگری، و حضرت مولانا عبدالرشید بھوجپوری رحمہما اللہ کے سبق آموز واقعات سنائے، جنہیں خاکسار نے دوسرے وقت قلمبند کر لیا، وہ ہدیہ ناظرین ہے جامعہ اشرفیہ نیا بھوجپور کے بانی حضرت مولانا عبدالرشید صاحب بھوجپوری تھے، مولانا حکیم الامت حضرت مولانا شاہ اشرف علی تھانوی قدس سرہ کے مسترشد اور حضرت مولانا عبدالرشید صاحب رانی ساگری علیہ الرحمۃ کے تلمیز رشید تھے۔

رشید اول:

حضرت مولانا عبدالرشید صاحب رانی ساگری حضرت مولانا محمد علی مولکیری قدس سرہ

کے خلافاء میں ایک امتیازی مقام کے مالک تھے، لیکن تواضع و فنا نیت کے اس مقام پر فائز تھے کہ پچھا نہاد شوار تھا، مولانا کا قیام ابتداء کلٹی ضلع برداون میں تھا، بعد میں رانی ساگر جو ضلع بھوجپور میں واقع ہے، تشریف لائے، تو ان کے شاگرد مولانا محمد اسحاق صاحب (والد محترم مولانا عبدالجلیل صاحب) نے عرض کی، حضرت! بھوجپور شہر یہاں سے قریب ہے، وہاں کے مسلمان جہالت و گمراہی میں غرق ہیں، چوری ڈیکنی بطور پیشہ کے کرتے ہیں، نماز روزہ اور دین داری سے کوسوں دور ہیں، علم دین کی روشنی نام کو بھی نہیں، ظلمتوں کے سایے بہت گھرے ہیں، اگر آپ توجہ فرمائیں تو مسلمانوں کی کچھ اصلاح ہو، مولانا اس وقت خاموش تور ہے، چار پانچ روز کے بعد تہرا اٹھے، اور بھوجپور جانے والے ایک یکہ پرسوار ہوئے، یکہ بان نے پوچھا کس بھوجپور جائیں گے، منے یا پرانے؟ فرمایا بھائی میں یہ نہیں جانتا، جہاں مسلمان زیادہ آباد ہوں، وہاں لے چلو، اس نے نیا بھوجپور جامع مسجد کے پاس مولانا کو اتار دیا، ظہر کی نماز کا وقت ہوا تو تھوڑے سے نمازی آئے، ان میں سے کوئی مولانا کا شناسانہ تھا، ان لوگوں نے مولوی صورت دیکھ کر مولانا کو امامت کے لئے آگے بڑھا دیا، نماز کے بعد کسی نے اپنی مقامی زبان میں کہا ”مولوی صاحب! یہ کا پڑھب“، یعنی مولوی صاحب اڑکوں کو پڑھائیں گے، مولانا نے فرمایا کیوں نہیں، ضرور پڑھائیں گے، اس نے پھر کہا ”سن لا کھائے کے ملی، پیسہ نالی، ہوسک تو پڑھاوا“، (سن لجھئے! کھانے کو ملے گا، پیسہ نہیں ملے گا، اگر یہ صورت قبول ہو تو پڑھائیے) فرمایا کہ آدمی پیسہ کھانے ہی کے لئے لیتا ہے، جب کھانا مل جائے گا تو پیسہ کی کیا ضرورت؟۔

حکیمانہ انداز:

پھر مولانا وہیں مسجد میں رہ پڑے، پانچوں وقت کی نماز پڑھاتے، اور بچوں کو تعلیم دیتے، جب بچے اچھی طرح مانوس ہو گئے، تو ایک روز ان بچوں سے فرمایا: بچو! یہ بتاؤ کہ کوئی غیر آدمی تم لوگوں کی ماوں کا باں پکڑ کر گھستیے، تو تم لوگ کیا کرو گے؟ بچوں نے بیک زبان کہا کہ ہم اس کو جان سے مار دیں گے۔

مولانا شاباشی دیتے ہوئے فرمایا، بچو! ایک بیٹے کو اپنی ماں سے ایسا ہی تعلق اور محبت ہونی چاہئے، لیکن بچو! یہ بتاؤ کہ تم لوگوں کی ماں میں نماز نہیں پڑھتیں، مرنے کے بعد فرشتے اگر ان

کے بال کپڑا کر گھسیٹیں تو تم لوگ کیا کر سکو گے، اس کا بھی کچھ انظام ہونا چاہئے کہ نہیں؟۔ مولانا کی یہ بات بجلی کی ایک روختی، جو سب بچوں میں آنا فاناً دوڑ گئی، ان کے سامنے ایک نیا موضوع آ گیا، بات جدول کی گہرائیوں سے نکلی تھی، دوسرا طرف دلوں کی تہوں میں اتر گئی، بچوں نے اسی وقت جا کر اپنی ماوں سے کہہ دیا کہ تم لوگ نمازیں پڑھو، اور اگر نہیں پڑھتیں تو ہم کھانا نہیں کھائیں گے، ماوں کی سمجھ میں کوئی بات نہیں آئی، شام کو مرد جب گھر آئے تو عورتوں نے کہا کہ:

”ببا کھانا کھیلیں پتا نا کا مولی صاحب کہل باٹیں“ (یعنی بچے نے کھانا نہیں کھایا، معلوم نہیں مولوی صاحب نے کیا کہہ دیا) مرد مولانا کی خدمت میں پہنچ، اور دریافت کرنے لگے کہ آپ نے کیا کہہ دیا ہے؟ مولانا نے فرمایا کہ میں نے نماز پڑھنے کے لئے کہا ہے، نہیں کہا کہ کھانا چھوڑ دو، لیکن اصلاح کی ابتداء ہو گئی، بچوں کی محبت میں ماوں نے نماز پڑھنی شروع کر دی، پھر مرد متاثر ہوئے، مولانا کی حکیمانہ تلقین جاری رہی، دلوں کا لوہا گرم ہوتا، اور موقع کے مناسب مولانا چوٹ لگاتے رہتے، رفتہ رفتہ دین کے آثار پھیلنے لگے۔

خدا کی غیبی امداد:

بھوجپور میں غازیپور کے بعدی پیروں کا پنجہ گڑا ہوا تھا، وہ آتے اور نذر و نیاز حاصل کر کے لے جاتے، اور جاہل مرید بدعت و جہالت کی تاریکی میں اور زیادہ ڈوب جاتے، ان پیروں نے مولانا کے اثرات محسوس کئے، انہوں نے محسوس کیا کہ علم دین کی شمع اب روشن ہو چلی ہے، ان لوگوں نے تاڑا کہ شاید کوئی وہابی آ گیا ہے، انہوں نے اپنے جاہل مریدوں کو رغلا یا، اور وہابی مشہور کر کے انہیں مولانا کا مخالف بنادیا، اور اس مخالفت کی آگ کو اس حد تک ہوادی کہ ایک جمعہ کو جاہلوں نے یہ طے کر لیا کہ آج مولانا کو جمعہ نہیں پڑھانے دینا ہے، اگر مولانا آج ممبری جانب بڑھے تو انہیں موت کے گھاٹ اتار دیا جائے گا۔

اس بات کی خبر بھوجپور کے رئیس مولانا عبدالرشید بھوجپوری کے والد محترم عبدالغفور خان صاحب کو ہوئی، وہ سخت کشمکش میں بنتا ہوئے، کہ وقت کم ہے کون ہی تدبیر کی جائے کہ یہ جھگڑا افرو ہو، خان صاحب کو بروقت ایک تدبیر سو جھگئی، ایک شخص کو پانچ سورو پے (خیال کر لیجئے آج سے

نصف صدی پہلے کے پانچ سو روپے چاندی کے) دے کر داروغہ کے پاس بھیجا، اور اسے صورت حال کی اطلاع دی، داروغہ نے پوچھا خطبہ کی اذان لکھنے بجے ہوتی ہے، جانے والے نے بتا کہ ایک بجے، داروغہ نے کہا جائیے میں دیکھ لوں گا، ادھر اہل بدعت کی فوج لاٹھی بلم اور تلواروں سے مسلح ہو کر آگئی کہ آج فیصلہ کرنا ہے، ادھر داروغہ ٹھیک ۱۲۵۵ منٹ پر مسجد کا محاصرہ کر چکا تھا، اور جب ایک کا گھنٹہ بجا تو وہ مسجد کے اندر داخل ہو گیا، اس نے مسجد میں دیکھا کہ جام جا ہتھیار رکھے ہوئے ہیں، پوچھا کہ مسجد میں ہتھیاروں کا کیا کام؟ یہ کہہ کر سب ہتھیار ضبط کرنے، اور اعلان کر دیا کہ مولانا نماز پڑھائیں گے، اور اگر کسی نے ان کا باال بیکا کیا تو میں پورے بھوجپور کو پھونک دوں گا، اس اعلان کے سنتے ہی ہر طرف سنٹا چھا گیا، مولانا نے باطمینان نماز پڑھائی۔

سازگار حالات:

بعد میں عبدالغفور خان صاحب نے آپ سے عرض کیا کہ حضرت! آپ نائب رسول ہیں، اور یہ لوگ آپ کے درپے آزار ہیں، یہاں کسی اور صاحب کو بیچوں کی تعلیم کے لئے رکھ دیں، اور آپ میرے گھر پر تشریف رہیں، وہاں سے ارشاد و ہدایت کا فریضہ انجام دیں، ان شاء اللہ آپ پر کوئی آج نہ آنے دوں گا، آپ کی حرمت و آبرو کے لئے اگر مجھے ساری دولت و ثروت کی قربانی دینی پڑے گی تو بخوبی منظور ہے، اور اگر نوبت آگئی تو میں بھوجپور سے پہنچ تک آپ کے قدموں تلے روپے بچھا دوں گا، مگر آپ کی حرمت ضائع نہ ہونے دوں گا۔

رشید ثانی:

چنانچہ مولانا نے اطمینان سے ارشاد و ہدایت کا کام خان صاحب کے گھر رہ کر کرنا شروع کر دیا، مولانا کا حلقة ارادت وسیع ہونے لگا، عبدالغفور خان صاحب کے صاحزادے عبدالرشید اس وقت انگریزی تعلیم حاصل کرتے تھے، اب انہیں علی گڈھ بیرسٹری کی تعلیم حاصل کرنے جانا تھا، تیاریاں ہو رہی تھیں، ایک دن مولانا نے فرمایا، خان صاحب! عبدالرشید کو اللہ کا بیرسٹر بنائیے، خان صاحب مولانا کے عقیدت مندو تو تھے ہی، عرض کیا کہ بچہ آپ کا ہے، آپ کو اختیار ہے، جیسا فرمائیں، نشیل ارشاد ہو گی، مولانا نے سب تیاریاں علی گڈھ کی منسوج کر دیں، اور سر اپاۓ غرق انگلش کو عربی تعلیم کے ساحل پر کھڑا کر دیا، عربی شروع کر دی گئی، پھر انہیں ساتھ

لے کر اپنے شاگرد مولانا محمد اسحاق صاحب کے پاس پہنچے، اور فرمایا، مولوی اسحاق! یہ لڑکا تمہارے سپرد ہے، اچھی طرح پڑھاو، چنانچہ مولانا محمد اسحاق صاحب نے پوری توجہ اور کوشش کے ساتھ پڑھانا شروع کر دیا، اور صاحبزادے عبدالرشید اسی لگن اور جدوجہد کے ساتھ تحصیل علم میں مشغول ہو گئے۔

مولانا عبدالرشید صاحب ایک رئیس گھرانے کے فرد تھے، زمانہ طالب علمی میں ہر وقت مدرسہ کے دروازے پر ذاتی سواری کھڑی رہتی تھی، صبح کو کپڑے کا جو جوڑا زیب تن ہوتا، شام کو وہ اتر جاتا، اور اس کی جگہ دوسرا لباس آ جاتا، تاہم تعلیم میں بہت محنت کرتے، مولانا محمد اسحاق صاحب فرماتے کہ عبدالرشید رہتا تو رئیسانہ ٹھہات سے ہے مگر پڑھنے کا بھی حق خوب ادا کرتا ہے۔
دستار نیابت

تعلیم آہستہ آہستہ آگے قدم بڑھاتی رہی، آخر وہ وقت آیا کہ رسمی طور سے آپ فارغ التحصیل ہو گئے، دستار بندی کے لئے صوبہ بہار کے نامور عالم دین و مجاهد ابوالحسن مولانا محمد سجاد صاحب تشریف لائے، دستار باندھتے وقت فرمایا کہ میاں عبدالرشید! یہ دستار فضیلت نہیں دستار نیابت ہے، اس کی لاج رکھنا، نہ جانے ان الفاظ میں کون سی آگ تھی، جس نے رئیس صاحبزادہ عبدالرشید کے سارے رئیسانہ ٹھہات کو جلا کر خاکستر بنادیا، اور اس آگ ہی سے مولانا عبدالرشید کنڈن بن کر نمودار ہوئے۔

نیا بھوچپور کچھ اپنی اور کچھ والدہ کی رقم لے کر ایک عربی مدرسہ کی بنیاد ڈالی، بعد میں اور لوگ بھی اس کے تعاون کے لئے آگے بڑھے، اس طرح جامعہ اشرفیہ قائم ہوا، مولانا کومکاتب و مدارس قائم کرنے کا عجب ذوق تھا، جگہ جگہ جامعہ اشرفیہ کی شاخیں کھولیں، فرماتے تھے کہ جی یہ چاہتا ہے کہ تین سو سال مدرسے کھل جائیں، تاکہ سال کا ہروز ایک مدرسہ میں گذرے، اور اسی میں دم نکل جائے۔

مردمومن کی آخری سانسیں:

ایک بار ایک جگہ سے دوسری جگہ تبلیغ و بدایت کے پروگرام کے تحت تشریف لے جا رہے تھے، ساتھ میں اور رفقاء بھی تھے، سائیکل سے سفر ہو رہا تھا، راستے میں فم معدہ میں درد ہوا، یہ

درد مولانا کو بھی کبھی ہوا کرتا تھا، سائیکل سے اتر گئے، ہم سفر رفقاء نے سمجھا کہ استجاء کی ضرورت ہو گی، اس لئے اترے ہیں، پچھے مڑ کر دیکھا تو مولانا ز میں پر لیٹے ہوئے ہیں، لوگ گھبرا گئے، فرمایا کہ درد ہو رہا ہے، اب میں سائیکل سے چلنے کے قابل نہیں، بیل گاڑی کا انتظام کرو، اور جہاں کا پروگرام ہے وہاں کھلاؤ و کہ ارادہ منسون، مجھے بھوجپور لے چلو، چنانچہ بیل گاڑی پر چلے، کچھ دیر خاموش چلتے رہے، تھوڑے وقفہ کے بعد دو یا تین بار آواز بلند اللہ اللہ، کہا اور خاموش ہو گئے، ساتھیوں نے سمجھا کہ آرام ہو گیا ہے، نیند آگئی، ایک گاؤں میں پہنچ کر آرام کی غرض سے اتا رنا چاہا تو جسم ٹھنڈا ہو چکا تھا، لوگ متغیر تھے، ایک حکیم صاحب بلوائے گئے، انہوں نے دیکھتے ہی بھرائی آواز میں کہا اب کیا ہو سکتا ہے؟ مولانا ہم لوگوں کو چھوڑ کر کہیں اور چلے گئے۔ ان اللہ وانا الیہ راجعون جسد بے جان بھوجپور لایا، اور وہیں تدفین ہوئی، مولانا کی عمر اس وقت کل ۲۸ رسال کے قریب تھی، اس تھوڑی سی مدت میں مولانا نے بڑا کام انجام دیا۔

اللہ کا بیرونی:

کسی جلسے میں غالباً کوچس یا کو اتحہ میں شیخ الاسلام حضرت مولانا سید حسین احمد مدنی تشریف لائے تھے، مولانا عبد الحمید صاحب عظیمی نے عرض کیا کہ مولوی عبدالرشید جعیۃ علماء کا کام تندہی کے ساتھ نہیں کرتے، حضرت مدینی نے اپنے مخصوص لجھے میں فرمایا، کہ آپ ان کی شکایت کرتے ہیں، یہ تو اللہ کے بیرونی ہیں، حضرت رانی ساگری کی زبان سے جو جملہ ابتداء میں نکلا تھا، حضرت مدینی کی زبان سے آخر میں اس کی تقدیر ہو گئی، سبحان اللہ! بڑوں کی بڑی باتیں۔



از مشنوی مولانا نے روم

۲۲

مرشد رومنی کی خدمت میں

۱۴۰۸ / ۱ / ۵

ادب:

آج مرشد رومنی کی مجلس عالی میں رسائی نصیب ہوئی، مولانا ایک بادشاہ کا واقعہ سنارہے تھے، جو کسی کنیز پر عاشق ہو گیا تھا، پھر وہ باندی سخت بیمار ہوئی، اطباء نے ہر چند علاج و معالجہ کیا، مگر کوئی دوا اس کے لئے وجہ شفاف نہ بن سکی، بادشاہ سخت آرزوہ و غمگین تھا، آخرش اس نے بارگاہ الہی میں بغایت تضرع و زاری دعا کی، اسے خواب میں بتایا گیا کہ صبح ایک مرد حق آئے گا، اس کے ہاتھ میں باندی کا علاج ہے، بادشاہ صبح جھروکے پر بیٹھا منتظر تھا، ناگاہ ایک بزرگ صورت نورانی چہرہ، مرد خدا آتا ہوا نظر آیا، مولانا فرماتے ہیں کہ بادشاہ نے ازراہ تواضع و ادب کسی خادم و دربان کو استقبال کے لئے نہیں بھیجا، بلکہ اپنی تمام جاہ و حشمت سے قطع نظر خود ہی دوڑ پڑا، مولانا کو اس کی یہ تواضع، یہ اشتیاق، اور ادب و احترام کی یہ ادا اس درجہ پسند آئی کہ مولانا کو وجود آ گیا، اور غایت کیفیت میں فرماتے ہیں:

از خدا جو نیکم توفیق ادب بے ادب محروم گشت افضل رب

بے ادبی:

ہم خدا سے ادب کی توفیق مانگتے ہیں، کیونکہ بے ادب آدمی حق تعالیٰ کے فضل و کرم سے محروم رہ جاتا ہے، بے ادبی انسان کو ہر خیر سے محروم کر دیتی ہے، بے ادبی کے باعث ہاتھ میں آئی ہوئی نعمت بھی چھن جاتی ہے، بلکہ اس سے بڑھ کر مولانا کا ارشاد ہے:

بے ادب تہانہ خود را داشت بد بلکہ آتش در ہمہ آفاق زد

بے ادبی کرنے والا صرف اپنے ہی کو بر باد نہیں کرتا، بلکہ وہ اس کی وجہ سے ساری دنیا

میں آگ لگا دیتا ہے، اگر بے ادبی کا اثر اس کی ذات تک محدود ہوتا تو پھر غنیمت تھا، مگر وہ تو نہ جانے کتنے لوگوں کی محرومی وہلاکت کا باعث بنتا ہے، مولانا اس بات کو مثال سے سمجھاتے ہیں، کہ دیکھو:

ماندہ از آسام در می رسید
در میان قوم موئی چند کس
بے ادب گفتند کو سیر وعدس
منقطع شد خوان و ناں از آسام
ماند رنج زرع و نیل و داسام
گستاخ قوم:

بنی اسرائیل پر بے محنت و مشقت اور بے دام و درم من وسلوئی نازل ہوتا تھا، لیکن چند لوگوں نے بے ادبی اور گستاخی کی، اور لگے فرمائش کرنے، کہہن اور مسروہ میں چاہئے، اس گستاخی کی سزا یہ می کہ من وسلوئی کا سلسلہ بند ہو گیا، اور پھر کھیتی باڑی کی کوہ کنی باقی رہ گئی، یہ سلسلہ عرصہ دراز تک بند رہا، دنیا من وسلوئی کی نعمت سے محروم رہی، عرصہ دراز کے بعد:

باز عیسیٰ چوں شفاعت کرد حق	خواں فرستاد و غنیمت بر طبق
ماندہ از آسام شد عاہدہ	چونکہ گفت انزل علینا ماندہ
باز گستاخان ادب بگذاشتند	چوں گدایاں زله ہا برداشتند
کرد عیسیٰ لا به ایشان را کہ ایں	دام است و گم نہ گردد از میں
بدگمانی کردن و حرص آوری	کفر باشد پیش خوان مہتری
زال گدا رویان نادیده زار	آل در رحمت بر ایشان شد فراز
نبی کی برکت:	

عیسیٰ علیہ السلام کی دعا و سفارش سے پھر آسامان سے خوان اترنے کی ابتداء ہوئی، لیکن یہاں بھی گستاخ اپنی بے ادبی سے بازنہ آئے، گداگروں کی طرح ٹکڑے بچا بچا کر رکھنے لگے، حضرت عیسیٰ علیہ السلام نے ان کی بہت خوشامد کی کہ یہ دستر خوان دائی ہے، کبھی ختم ہونے والا نہیں ہے، اس لئے اسے بچا بچا کرنہ رکھو، شاہی دستر خوان پر حرص و طمع اور بدگمانی کرنا سخت بے ادبی ہے، مگر وہ بازنہ آئے، تو ان گداگروں کی گستاخی کی وجہ سے رحمت کا دروازہ پھر بند ہو گیا۔

بعد ازاں زال خواں نشد کس منقطع
ننان و خواں از آسمان شد منقطع
گستاخی کے نتائج:

اب ہمیشہ کے لئے آسمانی دستر خوان سمیٹ دیا گیا، چنانچہ اس واقعہ کے بعد آسمان سے نازل ہونے والا کھانا کسی کو نصیب نہ ہو سکا، یہ نجومت اور محرومی کیوں ہے؟ کیا اس کی وجہ بے ادبی اور گستاخی کے علاوہ اور بھی کچھ ہے؟ مولا نا اتنے ہی پر بس نہیں کرتے، گستاخی اور شوخ چشمی کے نتائج بد سے ڈراتے ہوئے مثالوں میں اور بھی عموم پیدا کرتے ہیں کہ چند لوگوں کی ناکردی کی وجہ سے دنیا کس طرح گرفتار بلا ہوتی ہے، فرماتے ہیں:

ابر ناید از پے منع زکوٰۃ وز زنا افتد وبا اند جهات
هر چہ آید بر تو از ظلمات غم آں بے باکی گستاخی ست هم
هر کہ بے باکی کند در راه دوست رہن مرداں شد و نامرد او ست
بد ز گستاخی کسوف آفتاپ شد عزازیلے ز جرأت رد باب
لوگ جب زکوٰۃ کی ادائیگی میں بخل کرتے ہیں، تو بادل بر سنا چھوڑ دیتا ہے، اور رقط پڑ جاتا ہے، زنا کی کثرت ہوتی ہے تو ہر طرف و بائیں پھوٹ پڑتی ہیں، تمہارے اوپر غم و اندوہ کی جو بد لیاں چھاتی ہیں، وہ بھی سمجھو کوکہ گستاخی اور بے باکی کا نتیجہ ہے، خدا کی راہ میں جو شخص بے باکی اختیار کرتا ہے، وہ خود تو نامرد ہے، لیکن بے شمار مردوں کی ہلاکت کا سبب بن جاتا ہے، آفتاپ تو تم دیکھتے ہو کہ اس میں گرہن لگتا ہے، جانتے بھی ہو ایسا کیوں ہوتا ہے، گستاخ اور بے باک لوگوں کو خوفزدہ کرنے کے لئے، دیکھو شارت زمین پر ہوئی، اور اس کے اثرات آسمان تک جا پہوچنے، یہ جرأت بے جا ہی کا انجام بد ہے کہ عزازیل (ابلیس) ہمیشہ کے لئے راندہ درگاہ ہو گیا، ورنہ آدم کو سجدہ کرنے کا جو حکم الہی ہوا تھا، اسے مان لیتا، اور گستاخانہ سوال و جواب نہ کرتا، تو کیوں معتوب ہٹھہرتا؟۔

از ادب پر نور گشت است ایں فلک و از ادب معصوم و پاک آمد ملک

ادب کا انعام:

آسمان نے ادب کا وظیرہ اختیار کیا کہ فرمان الہی کے سامنے ہمیشہ جھکا رہا، تو آفتاپ و

ماہتاب کے قمقمے عطا ہوئے، تاکہ وہ روشن رہے، اور ادب ہی کا اثر ہے کہ فرشتہ کو معموم اور پاکیزہ بنادیا گیا۔

اس تلقین کے بعد مولانا پھر واقعہ بیان کرنے میں مشغول ہو گئے، مگر تلقین ادب کس قدر موثر، دلچسپ اور دل پر دستک دینے والی ہے۔ قدس سرہ



نمونے کے انسان

(بزرگان دین کے واقعات و حکایات کا مجموعہ)

[حصہ دوم]

از

حضرت مولانا اعجاز احمد صاحب عظیمی (م: ۲۸ ستمبر ۱۹۳۲ء)
(بانی: مدرسہ سراج العلوم، چھپرہ، ضلع منیوپی)

ترتیب

محمد عرفات عظیمی

فہرست (حصہ دوم)

”حیات مصلح الامت“ سے ماخوذ واقعات

۱۸۹	(۱) احتیاط و تقوی
۱۹۰	(۲) مادرزاد ولی
۱۹۰	(۳) بنے نظیر ایثار
۱۹۱	(۴) عجیب واقعہ
۱۹۲	(۵) مرشد کا پیغام اور مولانا کی صاف گوئی
۱۹۳	(۶) یہ ملک لوگ
۱۹۴	(۷) گلستان بوسٹاں کا سبق
۱۹۵	(۸) غیر معمولی بات
۱۹۵	(۹) لعاب دہن کی برکت
۱۹۵	(۱۰) اخلاق کی فتح
۱۹۷	(۱۱) غیرت دینی
۱۹۸	(۱۲) بھائی! میں تو ایک طالب علم قدم کا آدمی ہوں
۱۹۹	(۱۳) خدمتِ خلق
۱۹۹	(۱۴) بنے نظیر احتیاط
۲۰۰	(۱۵) تقوی کی برکت
۲۰۱	(۱۶) حیرت انگیز واقعہ

(۱۷)	حضرت کی برکت.....
(۱۸)	حضرت کی برکت.....
(۱۹)	کھلی کرامت.....
(۲۰)	دعا کا اثر.....
(۲۱)	دین ہوتا ہے بزرگوں کی نظر سے پیدا.....
(۲۲)	اخلاص کسے کہتے ہیں؟.....
(۲۳)	انداز دبرا نہ.....
(۲۴)	انوکھی دانائی.....
(۲۵)	خاک ڈالوا لاکھ روپے پر.....

حضرت مولانا عیسیٰ صاحب نور اللہ مرقدہ کے واقعات

(۲۶)	تشابہ اختیار کرنے کی برکت.....
(۲۷)	جماعت کا اہتمام.....
(۲۸)	اتباع سنت کا اہتمام اور اس کی برکت.....

حضرت مولانا قاری صدیق صاحب نور اللہ مرقدہ کے واقعات

(۲۹)	دین کی تربیت.....
(۳۰)	تواضع و بے نقشی.....
(۳۱)	عبادت گزاری.....
(۳۲)	عبادت گزاری.....
(۳۳)	خیر خواہی و دعا.....
(۳۴)	خیر خواہی و دعا.....
(۳۵)	بخشش و عطیہ.....
(۳۶)	تواضع و فروتنی.....
(۳۷)	عجیب شان تھی اس مرد خدا کی.....

(۳۸) عَنْدَ النَّاسِ مُحْبَبٌ	۲۱۹
(۳۹) عَبَادَتٌ كَاذِقٌ	۲۲۰
حضرت مولانا محمد احمد صاحب پرتاپ گڑھی نوراللہ مرقدہ کے واقعات	
(۴۰) کسی کا دیکھ لینا درد کا فور ہو جانا	۲۲۱
(۴۱) بے تکلفی و سادگی	۲۲۲
(۴۲) بزرگوں کی نظر کا اثر	۲۲۲
(۴۳) عالم رباني	۲۲۲
”کھونے ہوؤں کی جستجو“ سے متفرق واقعات	
(۴۴) خَلْلٌ وَبِرْدَبَارِي	۲۲۳
(۴۵) بِلَا تَرْدَمَدَكِي	۲۲۳
(۴۶) وَاللَّهُ أَعْجَبُ شَانٍ هُوَ إِنْ مَرْدَانَ خَدَائِكِ	۲۲۵
(۴۷) تَحْقِيقٌ وَمَطَالِعَهُ كِيْ عمر	۲۲۵
(۴۸) كَلَامُ الْهَيِّ كَيْ بَرَكَت	۲۲۶
(۴۹) اللَّهُوَالُّوْنَ كَارِعَب	۲۲۷
(۵۰) آپ کی تمام چیزوں میں بڑائی تسلیم مگر	۲۲۸
(۵۱) بزرگوں کی بات نہ ماننے کا انجام	۲۲۹
(۵۲) لَا طَاعَةٌ لِمَخْلُوقٍ فِي مُعْصِيَةِ الْخَالِقِ	۲۲۹
(۵۳) قُرْآنٌ سَعْفٌ	۲۳۳
(۵۴) هَتَّحُورُ أَثَانِي	۲۳۳
(۵۵) وَاللَّهُ أَعْجَبُ شَانٍ هُوَ إِنْ مَرْدَانَ خَدَائِكِ	۲۳۳
(۵۶) حَكِيمَانَهُ جَوَابٌ	۲۳۳
(۵۷) كَتَابُوْنَ سَعْفٌ	۲۳۵
(۵۸) احْتِيَاطٌ وَتَقْوِيٌ	۲۳۶
(۵۹) اللَّهُوَالُّ	۲۳۶

”مدرس اسلامیہ۔ مشورے و گزارشیں“ سے ماخوذ واقعات

(۶۰)	عہد کی پاسداری کی برکت.....	۲۳۸
(۶۱)	حکمت عملی.....	۲۳۹
(۶۲)	حبیۃ اللہ.....	۲۴۰
(۶۳)	دین ہوتا ہے بزرگوں کی نظر سے پیدا.....	۲۴۱
(۶۴)	بزرگوں کا معاملہ.....	۲۴۲
(۶۵)	یہاں ولایت ملتی ہے.....	۲۴۳
(۶۶)	رضبا القضا کا انوکھا واقعہ.....	۲۴۴
(۶۷)	طلب علم.....	۲۴۵
(۶۸)	طالب علم کی شان.....	۲۴۶
(۶۹)	سبق کے نامہ کی گرانی.....	۲۴۷
(۷۰)	عالیٰ ہمتی.....	۲۴۸
(۷۱)	طالب علم کی قدر.....	۲۴۹
	”تذکرہ شیخ ہائجوی“ سے ماخوذ واقعات	
(۷۲)	مسجد جہاد.....	۲۵۰
(۷۳)	حضور ﷺ کی زیارت.....	۲۵۱
(۷۴)	دلیل ترین اپنا نفس.....	۲۵۲
(۷۵)	خدا کا بھیجا ہوا.....	۲۵۳
(۷۶)	اگر یہ اور اگر یہ نیت سے نفرت.....	۲۵۴
(۷۷)	غفلت کا علاج.....	۲۵۵
(۷۸)	سرمد کی رباعیاں.....	۲۵۶
(۷۹)	سنڈھی صاحب کے حوالے کردو.....	۲۵۷
(۸۰)	نظر کی تاثیر.....	۲۵۸

(۸۱)	رہائی کی عجیب صورت.....	۲۵۵
(۸۲)	معبد مرگیا.....	۲۵۶
	”حضرت چاند شاہ صاحب اور ان کا خانوادہ تصوف“ سے ماخوذ واقعات	
(۸۳)	عجیب تجارت.....	۲۵۸
(۸۴)	اعبدون ما تنحتون.....	۲۵۹
(۸۵)	عجیب و غریب.....	۲۶۰
(۸۶)	خدمت خلق.....	۲۶۱
(۸۷)	ایک بیوہ کی خدمت.....	۲۶۲
(۸۸)	کرامات.....	۲۶۲
(۸۹)	فہم صحیح.....	۲۶۳
(۹۰)	خانقاہ اہروی میں ایک پہلوان.....	۲۶۴
(۹۱)	ایک عجیب واقعہ.....	۲۶۶
(۹۲)	وفات.....	۲۶۷
(۹۳)	عبدت کا اہتمام.....	۲۶۸
	”ذکر جامی“ سے ماخوذ واقعات	
(۹۴)	”غیر مبین“ کے بس کی بات نہیں.....	۲۷۰
(۹۵)	اسی لئے کان پکڑتے ہیں.....	۲۷۱
(۹۶)	چٹ آئی پٹ بچھی.....	۲۷۱
(۹۷)	کون اڑ کے گیا؟.....	۲۷۲
(۹۸)	رأیت.....	۲۷۲
(۹۹)	میں کہا جاپانی لا.....	۲۷۲
(۱۰۰)	کل کیوں؟ آج صدر مدرس.....	۲۷۳
(۱۰۱)	سبعة و ثمانہم کلبہم.....	۲۷۳

۲۷۳	(۱۰۲) جامی صاحب کی مزاج شناسی
۲۷۴	(۱۰۳) دولت خانہ اور غریب خانہ
	”حکایت ہستی“ سے ماخوذ واقعات
۲۷۶	(۱۰۴) مرد خدا
۲۷۷	(۱۰۵) استاذ کی قلبی خوشی کا اثر
۲۷۸	(۱۰۶) سادگی

حضرت مولانا اعجاز احمد اعظمی صاحب نور اللہ مرقدہ کے واقعات

۲۸۰	(۱۰۷) علم کا چور
۲۸۰	(۱۰۸) استغراقِ تام
۲۸۱	(۱۰۹) انوکھا کھیل
۲۸۲	(۱۱۰) احمد کا مجزہ
۲۸۳	(۱۱۱) بچپن کی دعا
۲۸۳	(۱۱۲) تصویر سے وحشت
۲۸۵	(۱۱۳) غیر معمولی ذہانت
۲۸۶	(۱۱۴) غیبی مدد
۲۸۷	(۱۱۵) غیر معمولی جذبہ
۲۸۹	(۱۱۶) ٹوان کا معمہ
۲۸۹	(۱۱۷) تجھی کا عکس
۲۹۰	(۱۱۸) ذہانت کا کمال
۲۹۱	(۱۱۹) مطالعہ کا انہاک
۲۹۱	(۱۲۰) مطالعہ کا شوق
۲۹۲	(۱۲۱) مطالعہ کرنے کے لئے مدرسہ بہت کافی ہے
۲۹۳	(۱۲۲) بیداری میں زیارت نبوی ﷺ
۲۹۳	(۱۲۳) حضرت فاطمہ رضی اللہ عنہا کی زیارت

۲۹۳ جرأتِ رندانہ (۱۲۳)
۲۹۵ حب نبوی (۱۲۵)
۲۹۷ دوست کا خیال (۱۲۶)
۲۹۸ خدا کی رزاقی پر ایمان کی پختگی (۱۲۷)
۲۹۹ تنجواہ کا معاملہ (۱۲۸)
۳۰۰ غریب رہنا منظور ہے (۱۲۹)
۳۰۰ دو دفعے (۱۳۰)
۳۰۳ خدا کی مہربانی (۱۳۱)
۳۰۵ اتحاد کی برکت (۱۳۲)
۳۰۶ چنیہ کا قصد (۱۳۳)
۳۰۸ نیت کی برکت (۱۳۴)
۳۰۹ غلطی کا احساس (۱۳۵)
	بروایت دیگر ان
۳۱۱ جذبہ اتباع سنت (۱۳۶)
۳۱۱ تربیت السالکین (۱۳۷)
۳۱۲ انداز کریمانہ (۱۳۸)
۳۱۲ غبی مدد (۱۳۹)
۳۱۳ ایک اطیفہ (۱۴۰)
۳۱۳ پیسوں کے ساتھ معاملہ (۱۴۱)
۳۱۴ دلداری (۱۴۲)
۳۱۵ فتنوں سے احتراز (۱۴۳)
۳۱۵ دین کا جذبہ (۱۴۴)
۳۱۶ اولاد کی اخروی خیرخواہی (۱۴۵)
۳۱۶ بیماری میں شریعت کا لحاظ (۱۴۶)

”حیات مصلح الامت“ سے ماخوذ عارف باللہ حضرت مولانا شاہ وصی اللہ صاحب قدس سرہ کے واقعات

احتیاط و تقوی:

حضرت فرماتے تھے کہ:

”زمانہ قیامِ دیوبند میں جب میرا تعلق حضرت تھانوی سے ہوا، اور حضرت کی جانب سے مجھ پر جوش فقت ہوئی، اس کا حال لوگوں کو معلوم ہوا، اور حضرت مولانا مدرسہ کے سرپرست بھی تھے، اس لئے آکثر مدرسہ کے کاغذات لے کر تھانہ بھون کوئی شخص جاتا تھا اور حضرت کی رائے لیکر یا دستخط کر کے واپس ہوتا تھا، تو اس تعلق کے بعد حضرت مہتمم صاحب نے یہ خدمت میرے پرداز کر دی، چنانچہ جب کوئی ضرورت پیش آتی تو مجھے بلا کر فرماتے کہ مولوی صاحب! تھانہ بھون جاؤ گے؟ یہاں اندھا کیا چاہے، دو آنکھیں، آستانہ شیخ کی حاضری ہو اور نہ صرف حکم بلکہ مصارف سفر بھی میں تو بھلا اس موقع کو میں کب چھوڑتا، عرض کرتا کہ حضرت ضرور جاؤں گا، پھر حضرت مہتمم صاحب مدرسہ کے کاغذات مرحمت فرمادیتے، اور اس سلسلے میں کچھ ہدایات فرماتے، سب کو سمجھ کر حضرت مولانا سے عرض کرتا اور کامِ مکمل کر کے واپس آ جاتا۔

ایک مرتبہ حافظ احمد صاحب مہتمم مدرسہ نے کاغذات دیکر فرمایا کہ مولوی صاحب اس دفعہ تو آپ ہی کو تھانہ بھون جانا ہے، چنانچہ کراہی اور زادراہ کے لئے کچھ رقم مرحمت فرمادی، جب تھانہ بھون پہنچا اور حضرت سے ملا تو حضرت نے فرمایا کہ آپ کا کھانا میرے گھر سے آئے گا، میں نے عرض کیا حضرت! مہتمم صاحب نے مجھے پیسہ دیا ہے، خانقاہ سے کھالوں گا حضرت زحمت نہ فرمائیں، فرمایا کہ نہیں پیسے رکھئے، پھر کام آئیں گے، کھانا میرے ہی یہاں سے آئے گا، چنانچہ

میں کام ختم کر کے دیوبند والپس آیا اور کاغذات کے ساتھ ساتھ پیسے بھی والپس کئے، فرمایا یہ کیسے؟ اس پر میں نے صورت حال بتائی کہ کھانے میں خرچ ہوا ہی نہیں۔ فرمایا اجی تم ہی ایسے شخص ہو کہ اس طرح سے آمد و خرچ کا حساب دیتے ہو، ورنہ تو کسی نے بھی اب تک ایسا نہیں کیا، اچھا خیر خرچ نہیں ہوا، نہ سہی، اب یہ رقم تم ہی رکھلو، حضرت فرماتے قہر درویش بر جان درویش الامر فوق الادب، اس وقت ادباً کچھ نہ کہہ سکا، پیسے رکھ لئے۔ فرماتے تھے کہ الحمد للہ حضرت مولانا تھانوی کو بھی مجھ سے تعلق تھا اور مجھ پر اعتماد و اعتبار بھی تھا، چنانچہ حضرت مولانا بھی اپنی خصوصی تحریر اور مخصوص خطوط دیوبند میرے ہی ذریعہ سے بھیجتے تھے۔

مادرزادوی:

قیامِ دیوبند کے عرصہ میں ایک واقعہ پیش آیا، وہ یہ کہ حضرت کے مجرے کے سامنے احاطہ مولسری میں ایک کنوں تھا، جو آج بھی ہے۔ ایک مرتبہ جماعت کھڑی ہو چکی تھی، حضرت کو وضو کے لئے پانی کی ضرورت تھی، بعض لوگوں نے دیکھا کہ حضرت کنوں کے پاس تشریف لے گئے اور لوٹے کوہا تھے سے کنوں میں ڈالا اور پانی بھر کر نکال لیا، حالانکہ کنوں گہرا ہے، عام طور سے رسی ڈول کے ذریعہ پانی نکالا جاتا ہے۔ اس واقعہ کی تصدیق آپ کے رفیق درس مولانا حکیم سید محفوظ علی صاحب برادر نسبتی علامہ انور شاہ کشمیریؒ نے بتلفی کے ان الفاظ میں کی ہے کہ:

”ہاں بھائی! مولوی وصی اللہ کا کیا کہنا، وہ تو مادرزادوی تھا، چنانچہ کبھی کبھی احاطہ مولسری کے کنوں سے یونہی ہاتھ ڈال کر پانی نکال لیتا تھا، ہم لوگ اس کو جانتے تھے۔ اتنی بلطفہ بے نظیر ایشارا:

مولانا بشیر احمد صاحب غالب پوری جب دیوبند تشریف لے گئے تو چونکہ شرح جامی کے معیار کی تعلیم نہیں ہوئی تھی، اس لئے مدرسہ میں داخلہ نہ ہو سکا، اتفاقاً گھر والپس ہونے کے لئے کرایہ بھی نہیں تھا، اس لئے بڑی الجھن میں پھنس گئے، عظم گذھ کے دوسرا طلبہ کی زبانی مولانا بشیر احمد صاحب کی پریشان حالی کی اطلاع ہوئی، تو انھیں اپنے مجرہ میں بلا یا اور تسلیم اور حوصلہ افزائی کے بعد فرمایا کہ کھانے کی طرف سے آپ بالکل بے فکر ہیں، میرا دوپہر کا پورا کھانا اور شام کا آدھا آپ کو مل جایا کرے گا، آپ ایک سال کے اندر اپنی علمی کمزوری کو دور کریں، چنانچہ حسب

وعدد مکمل ایک سال تک آپ نے ایک وقت کے نصف کھانے پر اکتفا کر کے دوسرا کی مدد کی۔ ایثار و قربانی کے اس سے اہم اور بڑے واقعات پیش کئے جاسکتے ہیں، لیکن جس دور میں مولانا نے یہ قربانی پیش کی ہے شاید اس عہد کی قربانیوں میں اس کی مثال نہیں دی جاسکے گی۔

عجیب واقعہ:

ایک عجیب واقعہ مولوی محمد صاحب نے سنایا، وہ یہ کہ ایک بار بہت سخت قحط پڑا تھا، برسات کا موسم گذرتا جا رہا تھا، مگر بارش کا ایک قطرہ زمین پر نہیں آیا، خلق خدا پر یشان تھی، تین دن تک نمازِ استسقاء پڑھی گئی، دعائیں کی گئیں، دو دن حضرت والا نے دعاء کی اور نمازِ استسقاء پڑھائی، اور ایک دن حضرت مولانا شکر اللہ صاحب مبارک پوری نے، مگر بارش نہیں ہوئی، بعض ناخدا ترس رضاخانی جماعت کے افراد نے طنز و طعنہ شروع کیا کہ دیوبندیوں نے تین دن تک سر پکا مگر بارش نہیں ہوئی، اس سے لوگوں کو بہت ایذاء ہوئی۔ ایک دن حضرت والا اپنی مسجد میں حجرے کی طرف منہ کئے بیٹھے تھے، محلہ کے چند افراد اور موجود تھے، قاری سمیع اللہ صاحب نے عرض کیا کہ:

مولانا صاحب! ایک بات کہنی ہے، حضرت نے مسکراتے ہوئے فرمایا۔

کہئے! انہوں نے کہا۔

ڈر معلوم ہوتا ہے، فرمایا۔

ڈر کی کیا بات ہے؟ کہئے! کہئے لگے۔

تین دن ہم لوگوں نے دعا مانگی، مگر بارش نہیں ہوئی، بریلوی لوگ طعنہ دے رہے ہیں، اتنا سننا تھا کہ حضرت نے خاموش ہو کر گردن جھکا لی اور تقریباً دس منٹ تک جھکائے بیٹھے رہے، معلوم نہیں اپنے کریم پروردگار سے کیا ماناجات اور عرض و نیاز کی، دس منٹ کے بعد جو سر اٹھایا تو کسی کو نگاہ ملانے کی تاب نہ تھی، آنکھیں بالکل سرخ تھیں، تمام لوگ ہیبت زدہ ہو گئے، قاری سمیع اللہ صاحب متائفہ ہوئے کہ میں نے کیوں سنادیا؟ دو تین منٹ کے بعد جب اس کیفیت سے افاقہ ہوا تو فرمایا:

”حافظ صاحب! اگر آسمان سے ایک قطرہ بارش کا نہ گرے اور اللہ تعالیٰ امرتی (ایک

طرح کی مٹھائی) کھانے کو دیں تو کیا حرج ہے،” یہی جملہ بار بار دہرا�ا، اس وقت تو لوگوں کو کچھ محسوس نہ ہوا، مگر چند ہی روز کے بعد حضرت کے اس جملہ کا مطلب سمجھ میں آنے لگا، کاروبار جو بالکل ٹھپ تھا، کھلا، اور ایسا کھلا کہ گھروں میں دولت پانی کی طرح بہنے لگی۔ کپڑے کے جن تھانوں میں ساٹھ ستر روپے کی بچت ہوتی تھی، ان میں پانچ پانچ سوکی بچت ہونے لگی، یہ حال تین سال تک قائم رہا۔ گویا تین دن کی دعاؤں کی قبولیت کا ظہور تین سال قائم رہا، پھر کاروبار حسب معمول آگیا۔

مرشد کا پیغام اور مولانا کی صاف گوئی:

”زمانہ قیام تھانے بھون میں جب ہمارے حضرت کو خلافت میں تو اس کے کچھ ہی دنوں کے بعد وہاں ایک صاحب تھے جو غالباً حضرت حکیم الامت کے قریبی عزیز بھی ہوتے تھے، ان کی یہ خواہش ہوئی کہ اپنی صاحبزادی کی نسبت ہمارے حضرت سے کر دیں، اگرچہ دنیوی رسم و رواج کے مطابق ان کا خاندان اور حضرت کا خاندان الگ الگ تھا، لیکن انھوں نے حضرت والا کی دینداری اور تقویٰ کی وجہ سے اس پہلو سے صرف نظر کر کے خواجہ عزیز الحسن صاحب سے عرض کیا کہ وہ اس مسئلہ میں کچھ سلسلہ جنبی فرمائیں، خواجہ صاحب نے مشورہ دیا کہ آپ خود اس خیال کو مولوی وصی اللہ صاحب سے براہ راست ظاہر کر دیجئے، اور اگر یہ آپ کے نزدیک مناسب نہ ہو تو پھر حضرت اقدس کو واسطہ بنائیے، چونکہ یہ خواہش ان کے دل میں گھر کر چکی تھی اس لئے حضرت تھانوی سے انھوں نے ہمت کر کے اپنا مدعاعرض کر ہی دیا، اور ساتھ ہی یہ بات بھی تادی کہ سارا خرچ اپنی اڑکی کا اپنے ہی ذمہ رکھوں گا جب تک مولوی صاحب کہیں برسر روز گارنہ ہو جائیں، ان پر اس کا کچھ بارہنہ ہوگا۔ حضرت مولانا نے فرمایا کہ آپ کی خاطر سے میں ان سے کہہ تو سکتا ہوں، لیکن میرے نزدیک مناسب یہی ہے کہ آپ خود غفتگو کر لیں، میرا اور ان کا تعلق آپ کو معلوم ہے، ایسا نہ ہو کہ میرے مشورہ کو وہ حکم کا درجہ دے کر اپنی رائے ختم کر دیں، اور نکاح مجبوراً انھیں کرنا پڑے، تاہم وہ صاحب اسی پر مصروف ہے کہ حضرت فرمادیں۔

حضرت مولانا تھانوی نے ایک دن حضرت کو بلا کر فرمایا کہ میں اس وقت آپ کو صرف ایک صاحب کا پیغام پہنچانا چاہتا ہوں، جونہ تو میرا حکم ہے اور نہ اس پر آپ مجبور ہیں، میں صرف

ایک واسطہ ہوں، قبول عدم قبول کا آپ کو پورا اختیار ہے، اور آپ کے اطمینان کے لئے یہ بھی کہتا ہوں کہ آپ اگر اس بات کو رد کر دیں گے تو مجھے ذرہ برابر ناگواری نہ ہوگی۔ اس کے بعد ان صاحب کی خواہش کا اظہار فرمایا، ہمارے حضرت نے ذرا تامل کے بعد عرض کیا کہ ابھی تو میرا ارادہ نکاح کا ہے ہی نہیں، اور اگر ہوگا تو میری والدہ موجود ہیں، ان کے مشورہ سے کروں گا، اور اپنے ہی خاندان میں کروں گا۔

حضرت نے فرمایا جزاک اللہ آپ کی اس صاف گوئی سے طبیعت بہت خوش ہوئی۔

یہ ملنگ لوگ.....:

مولانا محمد منظور صاحب نعمانی نے ۱۹۲۹ء میں دوسرا بار جب فتح پور کے قصد سے سفر کیا ہے، اس وقت متوجہ سے کوپاگنخ تک یکے چلتے تھے، مولانا موصوف یکے سے تشریف لے جا رہے تھے، یکے والے سے مولانا نے فرمایا کہ اگر کوپاگنخ سے آگے فتح پور کے راستے میں جہاں تک یکہ جا سکتا ہے پہنچاؤ، تو جو کراہیم مانگو گے خوشی سے دوں گا اور تمہارا احسان بھی ماںوں گا، اس یکہ پر ایک نوجوان تعلیم یافتہ ہندو بھی تھا۔ مولانا لکھتے ہیں کہ:

اس نے مجھ سے پوچھا کہ آپ فتح پور کے پاس جائیں گے؟ میں نے کہا وہاں ہمارے ایک بزرگ رہتے ہیں، میں بس ان سے ملنے جا رہا ہوں، اس نے کہا اچھا وہ جو فتح پور کے شاہ صاحب ہیں، آپ ان کے درشن کرنے جا رہے ہیں، میں نے کہا باں میں ان کے درشن کرنے جا رہا ہوں، میں نے اس نوجوان سے پوچھا آپ ان کو جانتے ہیں؟ اس نے کہا میں نے بس ان کا نام سنایا ہے، مجھے بھی ان کے درشن کرنے کا بہت شوق ہے، میں نے کہا آپ کو ان کے درشن کرنے کا کیوں شوق ہے؟ اس نے کہا میں کا نپور کا رہنے والا ہوں، میرے ہاں رنگ کا بیو پارہوتا ہے، میں اس سلسلے میں ملک بھر میں گھومتا پھرتا ہوں، ہزاروں ہندوؤں، مسلمانوں سے میرا واسطہ پڑتا ہے، یہاں کوپا میں ہمارے ایک بیو پاری حاجی صاحب ہیں، وہ بڑے ایمان دار، سچے اور دھرمی آدمی ہیں، مہاتما ہیں، ایسا آدمی میں نے کہیں نہیں دیکھا، نہ ہندوؤں میں نہ مسلمانوں میں۔ میں نے ان سے ایک دفعہ پوچھا تھا کہ تم میں ایسی سچائی اور ایمان داری کہاں سے آئی؟ تو انھوں نے مجھ سے کہا کہ مجھ میں تو کوئی اچھائی نہیں ہے، میں تو بہت گندہ آدمی ہوں، ہاں ہمارے یہاں سے قریب ہی

فتح پور تال نر جا ایک گاؤں ہے، اس میں ایک بزرگ ہمارے مولانا صاحب ہیں، میں ان کے پاس آتا جاتا ہوں، اگر تمہیں میرے اندر کچھ اچھائی نظر آتی ہے تو ان کا اثر ہوگا، اور بھی کئی آدمیوں سے میں نے ان مولانا صاحب شاہ صاحب کا ذکر سنایا ہے، اس لئے مجھے بھی ان کے درشن کرنے کا شوق ہے، اس نوجوان نے اپنی یہ بات ختم کرتے ہوئے بڑے جوش سے کہا کہ میرا تو ایمان و حرم ہے کہ میرے ملک کا بگاڑ جب ہی ٹھیک ہوگا جب یہ ملنگ (یعنی درویش لوگ) ملک کا انتظام اپنے ہاتھ میں لیں گے۔

گلستان بوستان کا سبق:

جن دونوں حضرت والا کا قیام وطن کے بعد گورکھپور میں تھا، تو وہاں میاں صاحب مسلم انٹر کالج گورکھپور کے ایک اردو فارسی کے مدرس مولوی شکیل احمد صاحب عباسی بھی حضرت والا کی مجلس میں تشریف لا یا کرتے تھے۔ ایک دن انھوں نے خود حضرت والا سے اپنا واقعہ عرض کیا کہ کل جب میں یہاں سے حضرت کی مجلس سے واپس گھر جا رہا تھا تو راستہ میں ایک دوست ملے، انھوں نے پوچھا مولوی صاحب اس وقت کہاں سے تشریف لارہے ہیں؟ میں نے برجستہ کہا کہ گلستان بوستان کا سبق پڑھ کر آ رہا ہوں، دیکھا کہ اس جملہ کو انھوں نے بہت تجب کے ساتھ سننا، کہنے لگے کہ آپ نے تو نہ جانے کتنوں کو گلستان بوستان پڑھا دیا ہوگا، یہ آپ کیا فرمائے ہیں کہ میں اس کا سبق پڑھ کر آ رہا ہوں؟ میں نے جب ان کو متیند دیکھا تو خود ہی اپنے قول کی شرح کی اور کہا کہ بھائی میرے! میں اس وقت حضرت مولانا شاہ وصی اللہ صاحب کی مجلس سے آ رہا ہوں، اور حضرت نے تمام مجلس گلستان بوستان ہی سنائی ہے، اور اس سلسلے میں ایسی ایسی باتیں بتائی ہیں کہ کیا کہنا، سمجھان اللہ میں نے اس سے قبل اس انداز سے اس کا مطلب کسی سے نہیں ساختا، حضرت سے سننے کے بعد میں نے سمجھا کہ جواب تک اس کو پڑھا پڑھا یا تھا وہ کچھ نہیں تھا، دراصل گلستان بوستان ان حضرات سے پڑھنے کی کتاب ہے، اور بڑوں کے پڑھنے کی کتاب ہے۔ ہم لوگوں نے جو بچوں کے حوالے کر دیا، حق یہ ہے کہ شیخ سعدی پر ظلم ہے۔ اسی کو میں نے کہہ دیا ہے کہ گلستان بوستان پڑھ کر آ رہا ہوں۔

غیر معمولی بات:

حضرت مولانا، حکیم حفیظ اللہ صاحب کی دکان پر تشریف رکھتے تھے، حکیم صاحب پاں کھاتے تھے، حضرت کو بھی پاں پیش کیا، حضرت والا پاں نہیں کھاتے تھے، ان کی خاطر سے کھالیا اور اندر بیٹھے بیٹھے اس کی پیک جو منہ سے باہر پھیلنگی تو راستہ میں ایک غیر مسلم جو اس وقت وہاں سے گذر رہا تھا اس پر پڑ گئی، وہ قوم کا شاید چمار تھا۔ یہ دیکھ کر حضرت والا فوراً باہر نکلے اور اس کو روک کر اس سے معذرت کی اور معافی مانگی۔ یہ وہ دور تھا کہ یہ رعایا لوگ تھے، میاں لوگوں کا بڑا احترام کرتے تھے، اور ان سے بہت ڈرتے تھے، حضرت مولانا کا معافی مانگنا اس کو بہت عجیب سامعلوم ہوا، اس نے کہا نہیں مولانا صاحب! کوئی بات نہیں ہے، میں خود معافی مانگتا ہوں، فرمایا نہیں زبان سے کہہ دو کہ میں نے معاف کیا، غرض اس سے کھلوالیا بت سکون ہوا، اور اس کے بعد سے پھر حضرت والا نے پاں بالکل ترک فرمادیا۔

لعاب دہن کی برکت:

ایک دن گھر میں والدہ مکرمہ صح کو اٹھیں، وضو کرنے کے لئے لوٹے میں پانی لیا اور مسوак اٹھا کر منہ میں ڈالی، ہی تھی کہ ایک بھڑنے جو شاید مسواق پر بیٹھی ہوئی تھی، زبان پر ڈنک مار دیا، والدہ مکرمہ پریشان ہو کر بلبل اٹھیں، تھوڑی دیر میں پوری زبان ورم آ لو د ہو کر منہ سے باہر لٹک آئی، والدہ کی اس تکلیف کی خبر حضرت کو ہوئی تو بے چین ہو گئے۔ حافظ عبد المتن صاحب کو بلا یا اور کچھ پڑھ کر اپنا لعب دہن ان کی انگلی پر لگا دیا، اور کچھ ان کے کان میں فرمایا، اور رفع اللہ چپا سے فرمایا کہ ان کو لے جاؤ، چنانچہ دونوں گھر آئے، یہاں والدہ تکلیف سے سخت پریشان تھیں، حافظ صاحب نے حضرت کا لعب دہن زبان پر مل دیا، والدہ کو فوراً سکون ہو گیا اور تھوڑی دیر میں ورم تخلیل ہو گیا۔ حافظ صاحب جانے لگے تو والدہ نے کھلا بھیجا کہ جاؤ بھیجا (مولانا) سے دعا کہنا اور کہہ دینا کہ اب ہم بالکل ٹھیک ہیں۔ (بروایت جناب رفع اللہ چپا)

اخلاق کی فتح:

حضرت والا فرماتے ہیں کہ:

میری بستی میں ایک مولوی صاحب رہتے ہیں جو دوسرے مسلک کے لوگوں میں سے

ہیں، چنانچہ اطراف میں میلاد وغیرہ پڑھنے جایا کرتے ہیں۔ ایک دفعہ قریب ہی کی بستی میں میلاد پڑھ کروالپس آرہے تھے کہ راستے میں میرے ایک آدمی نے جو اسی بستی کا تھا، ان سے کچھ پوچھا، انھوں نے کچھ جواب دیا، اس پر اس نے پھر کچھ کہا، غرض بات بڑھ گئی اور ان مولوی صاحب نے چھپڑی سے اس کو مار دیا۔ وہ بھی جوان آدمی تھا اس نے مولوی صاحب کو اٹھا کر پٹک دیا، اور غالباً کچھ مارا بھی، میں ان دنوں منتوں میں تھا، یہاں دوسرے فریق کو بہت اشتعال ہوا اور اندیشہ ہوا کہ فساد ہو جائے گا، ایک آدمی سائیکل سے فوراً میرے پاس پہنچا اور کہا کہ دو واقعے کی اطلاع کرنے آیا ہوں۔ ایک تو یہ کہ گاؤں میں پولیس آئی ہے اور گھر گھر ہتھیاروں کی تلاشی میں جا رہی ہے دعا کیجئے کہ اللہ تعالیٰ سب کو محفوظ رکھے۔ اور دوسرا واقعہ اس سے بڑھ کر ہے وہ یہ کہ فلاں شخص نے فلاں مولوی صاحب کو پیٹ دیا ہے، اس کی وجہ سے دوسری جماعت کے لوگ بہت مشتعل ہیں، اور معلوم نہیں اس وقت گاؤں کا کیا حال ہوگا، میں نے کہا پہلی بات کے لئے دعا کرتا ہوں کہ اللہ تعالیٰ عزت و آبرو کی حفاظت فرمائے۔ اور دوسرے واقعے کے سلسلہ میں تم یہ کرو کہ ان مولوی صاحب کے پاس جاؤ اور ان سے کہو کہ بات وہاں تک (یعنی حضرت مولانا تک) پہنچ گئی ہے، اور اس شخص نے آپ کو نہیں مجھ کو مارا ہے، اب اس کا بدلہ ہمارے ذمہ ہے، اور ان کی مسجد پر کھڑے ہو کر زور سے اعلان کر دو کہ اس واقعہ کا فیصلہ اب مولانا کریں گے، اب آپ لوگ قطعی مشتعل نہ ہوں، اگر انصاف نہ ہو تو پھر جو چاہے کیجئے گا، پھر میں منتو سے کو پا آیا، وہاں وہ محروم صاحب بھی تشریف لائے، سب سے پہلا کام میں نے یہ کیا کہ سب کے سامنے ان پر بہت خفا ہوا اور خوب مارا، اور کہا کہ تم سے کیا مطلب تھا؟ اگر انھوں نے اپنی تقریر میں کچھ کہا بھی تھا تو میں اس کا رد کرتا یا نہ کرتا، اس کا تعلق تو مجھ سے تھا، تم نے ان کو کیوں مارا، اور ان کی تو ہین تم نے کیوں کی؟ لوگوں نے جو اس کو دیکھا تو یقین آگیا کہ میں واقعی اس سے ناخوش ہوں، اور اس سے ان کے اشتعال میں بہت کچھ کمی آگئی، پھر میں نے ان صاحب سے کہا کہ جاؤ اور مولوی صاحب کا پاؤں پکڑ کر ان سے معافی مانگو اور اس کا تتمہ یہ ہے کہ پاکی پران کو اپنے گھر لے جا کر ان کی دعوت کر وہی میں معاف کروں گا ورنہ نہیں۔ چنانچہ وہ صاحب گئے اور معافی مانگی، انھوں نے معاف کر دیا، لوگوں نے کہا آپ نے اتنی جلدی معاف بھی کر دیا، کہنے لگے بھائی اس شخص نے ایسے طور پر مجھ سے معافی مانگی کہ مجھے

معاف کرنا ضروری ہو گیا، اور میں معاف کرنے پر مجبور ہو گیا۔ پھر اس نے دعوت کے لئے کہا تو ان کے گھر کی عورتوں نے کہا کہ اسی گاؤں سے کل پٹ کر آئے ہو اور آج وہیں دعوت کھانے جاؤ گے، یہ تو بڑی بے غیرتی کی بات ہے، تو کہنے لگے بھائی عورتیں منع کرتی ہیں، اس نے کہا اچھا کھانا میں سبیں لاوں گا، اور دعوت کرنی تو مجھے ضروری ہے۔ اس لئے کہ ہمارے حضرت کی معافی اسی پر موقوف ہے، خیر اس کو منظور کر لیا، وہ گھر گیا اور عمدہ کھانے کپوا کر لایا اور ان کے گھر دے آیا۔ اور دوسرے دن جب وہ برلن لینے گیا تو مولوی صاحب وہی کھانا کھار ہے تھے، کہنے لگے دیکھو جی تمہارے ہی یہاں کا بچا ہوا کھانا اس وقت بھی کھار ہا ہوں، غرض وہ بالکل راضی ہو گئے اور ایک اتنا بڑا فتنہ جس کو سن کر میں اول وہلہ میں تو سمجھا تھا کہ اب ایسی آگ لگ گئی ہے کہ اس نے تواب تک کی میری ساری محنت ہی خاکستر کر کے رکھ دی ہے، لیکن الحمد للہ کہ وہ فتنہ فرو ہو گیا، اور اپنے بعد ان پنا کوئی اثر بھی نہیں چھوڑا، اس سے میں نے سمجھا کہ یہ اخلاق کی فتح ہے، یہی سکھلاتا ہوں اور چاہتا ہوں کہ لوگ اس طور پر کام کریں۔

غیرتِ دینی:

گورکھپور کے دوران قیام ایک واقعہ ایسا گذر رہے جس سے حضرت کی اعلیٰ درجہ کی دینی غیرت کا ظہور ہوتا ہے، ایک بار حضرت کی طبیعت سخت علیل ہوئی۔ بیماری ایسی تھی کہ اس میں جسم کا پانی خشک ہو گیا، حضرت پر غشی طاری ہو گئی، کسی طرح ہوش نہ آتا تھا، ایک غیر مسلم ڈاکٹر جو مولوی نثار اللہ مرحوم کا گویا گھر یلو طبیب تھا، اس کا مشورہ ہوا کہ حالت بہت نازک ہے، پانی بدن میں چڑھانا ضروری ہے، ورنہ معاملہ خطرناک ہے اس نے ہاتھ میں رگ تلاش کی مگر نہیں سکی، پاؤں میں تلاش کی وہاں بھی نہیں مل رہی تھی، بڑی مشکلوں سے رگ دستیاب ہوئی۔ رات بھر میں کئی بوتل پانی چڑھایا گیا با آخر حضرت کو ہوش آگیا اور آنکھیں کھول دیں، رات میں بھی ڈاکٹر بار بار آیا، صحیح کے وقت جب ڈاکٹر آیا تو حضرت ہوش میں تھے، اس نے برجستہ کہا:

”کہنے مولانا صاحب! رات تو آپ چل دیئے تھے، میں نے آپ کو بچالیا“۔

حضرت نے یہ جملہ سننے کو تو سن لیا، مگر چہرے کارنگ متغیر ہو گیا، اس وقت تو نہ بولے، جب ڈاکٹر چلا گیا تو آپ نے فرمایا کہ میں اس ڈاکٹر کی دوناہیں کروں گا، ایک خوراک بھی اس کی

لکھی ہوئی دوانہ کھاؤں گا، اور فرمایا کہ جب اس نے یہ جملہ کہا تو میرے دل پر ایک تیر سالگا، میں نے اپنے جی میں کہا کہ اب ہم لوگوں کی یہ حالت ہو گئی ہے کہ کفار ہمارے سامنے ایسی باتیں کرنے لگے ہیں۔ غرض اس شدید بیماری میں حضرت نے اس کی دوانہ کھائی، دوسرے ڈاکٹروں کا علاج ہوا، اور حضرت کو اللہ تعالیٰ نے شفاعة طافر مائی۔

بھائی میں تو ایک طالب علم قسم کا آدمی ہوں:

حضرت مولانا قاری حبیب احمد صاحب کٹرہ اللہ آبادی، مجاز حضرت والا راوی ہیں کہ: حضرت کا معمول ایک وقت میں ہر جمعہ کو کٹرہ آنے کا تھا۔ کٹرہ میرے یہاں کچھ دیر استراحت فرماتے اور جمعہ کی نماز پڑھ کر فوراً روشن باغ واپس ہو جاتے، ساتھ میں عموماً قاری محمد مبین صاحب ہوتے اور کبھی کبھی مولوی عبدالجید صاحب اسرا رکری بی پر لیں والے بھی ہوتے، روشن باغ سے کٹرہ کا فاصلہ تین میل کے قریب ہے، حضرت رکشے سے تشریف لے جاتے تھے۔ ایک بار حضرت والا مولوی عبدالجید صاحب کو ساتھ لیکر کٹرہ تشریف لائے، بستر لگادیا گیا، آپ استراحت فرمانے کے لئے لیٹ گئے۔ مولوی عبدالجید صاحب کے پاس کچھ دنوں پہلے ایک چھوٹی سی کار تھی جو کبھی کبھی حضرت کے لئے بھی استعمال ہوتی تھی۔ میں نے وہیں جہاں حضرت لیٹے تھے مولوی عبدالجید صاحب سے دریافت کیا کہ آپ کی کار کیا ہوئی؟ انہوں نے بتایا کہ فروخت ہو گئی، میں نے کہا کہ حضرت کے لئے ایک کار ہوتی تو بہت اچھا تھا۔ اتنی دور سے رکشے سے تشریف لانا باعث تکان ہوتا ہے، کار ہوتی تو جب اور جہاں منشا ہوتی تشریف لے جاتے، حضرت نے سناؤ بولے:

”بھائی میں تو ایک طالب علم قسم کا آدمی ہوں، میرے لئے تو مسجد کا ایک جگہ بھی کافی ہے، اگر بچیوں کا ساتھ نہ ہوتا تو یہ مکان وغیرہ بھی جو تم دیکھ رہے ہو، ہرگز میں نہ لیتا مگر ان کے حقوق کی ادائیگی کے خیال سے لے لیا ہے۔ تم لوگ کار وار کی کیابات کر رہے ہو؟۔“

قاری صاحب فرماتے ہیں کہ حضرت نے اس کے بعد ہم لوگوں کی طرف سے رخ پھیر کر کروٹ بدلتی اور پھر ادھر رخ نہیں کیا ایسا محسوس ہوتا تھا کہ حضرت کو یہ بات ناگوار گزری ہے۔

مولوی محمد نعمان صاحب معروفی راوی ہیں کہ:

ایک مولوی صاحب جو حضرت تھانوی سے بیعت تھے اور اطراف فتح پور کے ایک قصبہ (غالباً گھوٹی) کے ایک مدرسہ میں مدرس تھے اور ہمارے حضرت کے زیر تربیت تھے ان کا واقعہ ایک صاحب نے نقل کیا کہ ایک مرتبہ مولانا مرحوم کے یہاں مہمانوں کی آمد کچھ زیادہ ہوئی اور تنگستی کی حالت تھی۔ ایک صاحب فتح پور جا رہے تھے ان کے توسط سے مولانا صاحب نے حضرت کی خدمت میں سلام کہلا بھیجا اور دعا کی درخواست کی کہ حضرت دعا فرمائیں اس وقت مہمانوں کی آمد زیادہ ہے، گری کا زمانہ تھا مولوی صاحب مرحوم دوپہر کو اپنی جائے قیام پر آرام فرمارہے تھے کہ کسی نے دروازہ کھٹکھٹایا مولوی صاحب مرحوم نے اندر سے آواز دی کون ہے؟ حضرت نے فرمایا دروازہ کھلو مولوی صاحب نے دروازہ کھولا توہ کا بارہ گئے، حضرت نے فرمایا کہ لو یہ گھری ہے اس میں کچھ غلہ ہے جب یہ ختم ہو جائے تو اطلاع کرنا، پر یشانی کی کوئی وجہ نہیں اور بیٹھے بھی نہیں فوراً واپس تشریف لائے۔

انھیں مولوی نعمان صاحب کی روایت ہے کہ:

ایک مولوی صاحب کا بیان ہے کہ اکثر مجھے پر یشانی اور تنگستی رہتی تھی، جب فتح پور جاتا تو فوراً اطمینان ہو جاتا ایک مرتبہ کئی وقت کا فاقہ تھا تو حضرت نے بغیر کچھ کہہ ہی دس کا نوٹ دیا اور فرمایا کہ ابھی گھر چلے جاؤ اور فوراً مجھے واپس فرمایا۔

بے نظر احتیاط:

عبدالباری بھائی جو حضرت کے بھتیجے ہیں کہتے کہ حضرت والا کبھی کبھی پورہ معروف جاتے وقت مجھے بھی ہمراہ لے لیتے تھے میں چھوٹا بچ تھا۔ وجہ یہ تھی کہ راستہ میں غیر مسلموں کی چھوٹی آبادی جس کو اس طرف ”پروا“ کہتے ہیں پڑتی تھی اور راستہ آبادی کے بیچ سے ہو کر جاتا تھا دیہات کی عورتوں میں بالخصوص غیر مسلموں کی بیچ قوم کی عورتوں میں خواہ بوڑھی ہوں، جوان ہوں کچھ حیا و شرم تو ہوتی نہیں۔ سردیوں میں اپنے اپنے دروازوں کے باہر دھوپ میں نکل کر نیم عربیاں سی بیٹھی رہتی تھیں اور باہم خوب نہیں ٹھٹھا کرتی ہوتی تھیں، سرسینہ، بازو حتیٰ کہ ران تک ان کی کھلی

رہتی تھی، اب اس راستے سے گزرنا حضرت کے لئے قیامت سے کم نہ تھا۔ اس لئے حضرت یہ کرتے تھے کہ جب ایسا مقام قریب آتا تو مجھ فرماتے کہ عبد الباری تم آگے چلو اور میری لاٹھی پکڑ لوا اور اس کا پیچھے کا سر اخود حضرت پکڑ لیتے اور آنکھیں اپنی بند کر لیتے جس طرح نایینا لوگ چلا کرتے ہیں۔ یہی برابر حضرت کا معمول تھا جب اس جماعت کے پاس گزرتے تو وہ باہم ایک دوسرے سے کہتیں کہ ہے ہے دیکھو تو بابا کیسے اچھے ہاتھ پاؤں کے ہیں اور بیچارے اندھے ہو گئے ہیں۔ حضرت آگے بڑھ کر مجھ سے فرماتے کہ عبد الباری تم نے سا وہ سب کیا کہہ رہتی تھیں۔ کم بخت میرے اندھے ہونے پر ترس کھا رہی تھیں یہ نہیں جانتیں کہ اس کا سبب ہم ہی لوگ تو ہیں۔

تقویٰ کی برکت:

حضرت والا کی طبیعت تقویٰ کی ایسی خوبگزی کہ مشتبہ اور غیر یقینی چیزوں سے از خود غیب سے بھی حفاظت کے سامان ہو جاتے تھے۔ اللہ کا یہ بھی انعام اس کے خاص بندوں پر اکثر رہا ہے کہ جب وہ اپنے ارادہ و اختیار سے تقویٰ کی بھٹی میں اپنے نفوس کو پکھلاتے ہیں تو پھر قدرت بھی ایسے انتظامات فرماتی رہتی ہے کہ ان کے پاس کوئی ناجائز امر گزرنا سکے۔ حضرت مولانا کے ایک عمر سیدہ عزیز تھے انہوں نے ایک مرتبہ حضرت کی دعوت کی، حضرت نے اخلاقاً انکا نہیں فرمایا مگر ان کی آمدی میں کچھ تردید تھا، حضرت والدہ کے پاس آئے اور کہا اماں! میں نے چچا کی ناراضگی کے خیال سے کچھ نہیں کہا، اب آپ اس سے بچائیے انہوں نے کہا کہ اسی وقت ہم پر ڈال دیتے، میں خوش اسلوبی سے اس کوٹال دیتی، خیر کہو تو اب جاؤں ان کے یہاں؟ حضرت نے بعض مصالح کی بنیاد پر روک دیا، کھانے کے وقت آدمی بلا نے کے لئے آیا، حضرت تشریف لے گئے کھانے پر بیٹھے اور چند ہی نوالے کھائے تھے کہ طبیعت ماش کرنے لگی، دسترخوان سے اٹھ گئے اور اپنے مکان تشریف لے گئے، قہ ہو گئی اور جب تک سب کھایا ہوا گر نہیں گیا متنی تھی نہیں، اس کے بعد سے والدہ کسی کی دعوت منظور ہی نہیں کرتی تھیں اور مزید احتیاط یہ شروع کر دی کہ اس کے بعد حضرت کے لئے غلہ مخصوص طریقہ سے الگ رکھنے لگیں، اور گھر کا کھانا بھی احتیاط کے ساتھ پکایا جانے لگا۔ ایسا ہی ایک واقعہ بالکل بچپن میں کانپور میں پیش آیا، حافظ محمد زکریا صاحب کہتے ہیں مولوی عبدالقیوم صاحب نے حضرت کے استاذزادے حافظ حفیظ اللہ کے واسطے سے بیان کیا ہے

کہ حضرت جب کا نپور محلہ ٹپکا پور میں پڑھتے تھے تو ایک دفعہ مدرسہ کے طلبہ کی دعوت ہوئی سب کے ہمراہ حضرت بھی دعوت میں چلے گئے مگر جیسے ہی پہلا قلمہ منھ میں ڈالا کہ طبیعت ماش کرنے لگی اور ایسا معلوم ہوتا تھا کہ قہوجھے گی، کھانے سے ہاتھ کھینچ لیا اور کسی طرح وہاں سے واپس آئے اس کے بعد سے پھر اس قسم کی کسی دعوت میں کہیں بھی تشریف نہیں لے گئے وہ دعوت کسی میت کے ایصال ثواب کے سلسلہ کی تھی۔

حیرت انگیز واقعہ:

ایک حیرت انگیز واقعہ سنئے۔ راوی مولانا حکیم بشیر الدین صاحب کو پا گنج والے ہیں، انہوں نے راقم الحروف سے براہ راست یہ واقعہ نقل کیا ہے ان کا بیان ہے کہ میرا چھوٹا بچہ حفظ الرحمن جب اس کی عمر تقریباً تین برس کی تھی، جائزے کا موسم تھا، میں فتح پور خانقاہ میں حاضر تھا یہاں گھر میں کوئی عورت لحاف میں ٹانکے لگا رہی تھی اور دو تین بڑی بڑی سوئیاں پاس میں رکھے ہوئی تھیں بچہ کھیلتا ہوا قریب آیا اور ایک سوئی منھ میں رکھ کر نگل گیا، اس کی بہن ہائیں ہائیں کرتی رہ گئی، اتنی دیر میں سوئی حلق کے نیچے اتر گئی گھر میں پریشانی شروع ہو گئی لیکن بچے کو ابھی کسی تکلیف کا احساس نہیں ہوا، فوراً ایک آدمی فتح پور دوڑا گیا، حکیم صاحب شام تک گھر آگئے، ابھی تک بچہ کو کوئی تکلیف نہیں ہوئی تھی، رات ہونے کو آئی تو تکلیف کا احساس ہوا، بچہ ایک پہلو پر اکڑ گیا کسی دوسری جانب حرکت دینے سے بے اختیار اناج چیخ اس کے منھ سے نکل پڑتی تھی، حکیم صاحب کہتے ہیں کہ رات بھر میں اور اس کی والدہ باری باری اسی پہلو پر اسے گود میں لئے رہے۔ طبیعت مضطرب تھی کہ کیا کیا جائے؟ تکلیف حد سے بڑھتی جا رہی تھی، حکیم صاحب نے صحیح فتح پور حضرت کے پاس بوقت میں پانی دے کر آدمی بھیجا کہ حضرت سے اس پر دم کرالا، نیز حضرت سے عرض کرو کہ آپریشن کے بغیر معاملہ بنتا ہوا نظر نہیں آتا پہنچنے یا لکھنؤ پکے کو لے کر جانے کا خیال ہے آپریشن سے سوئی نکلوائی جائے گی، حضرت نے پانی پر دم کر دیا اور فرمایا کہ اسے پلا ڈا اور میں دعا کرتا ہوں، بچہ کو کہیں لے جانے کی ضرورت نہیں ہے۔ حکیم صاحب فرماتے ہیں کہ حضرت کے معمول کے خلاف یہ بات تھی، ظاہری علاج و معالجے کی ضرورت پر ہمیشہ ترغیب دیتے تھے کبھی روکتے نہ تھے، اب جو روکا ہے تو کوئی خاص بات ہے چنانچہ حکیم صاحب نے اپنا ارادہ بدل دیا دن بھر وہ پانی

پلاتے رہے تکلیف اسی حال میں باقی رہی رات آئی تو پھر وہی منظر تھا۔ باری باری ایک پہلو میں گود میں لئے رہتے، تقریباً آدمی رات گزری تھی کہ حکیم صاحب کو محسوس ہوا کہ بچے کو نیند آگئی ہے حکیم صاحب نے رضائی لپیٹ کر اسے مند کی طرح بنالیا اور اس پر بچے کو اسی کروٹ پر لٹادیا جس پہلو پر اسے کچھ سکون رہتا تھا، بچہ آرام سے سو گیا، رات بھروس تارہا، صبح اسے بھوک لگی دو دن سے کوئی چیز منہ میں نہیں گئی تھی۔ حکیم صاحب نے گرم گرم دودھ پلا دیا، دودھ کا پینا تھا کہ پاخانہ کی حاجت محسوس ہوئی لیکن پھر ڈرتا بھی رہا کہ تکلیف ہو گئی، تھوڑی دیر کے بعد جب پاخانہ کا تقاضہ زیادہ ہوا تو حکیم صاحب نے گھر کے آنگن ہی میں اسے بیٹھا دیا، بیٹھنا تھا کہ پہلے وہی سوئی باہر نکل آئی، گھر والوں کی مسرت کی انتہاء رہی حکیم صاحب نے سوئی دھوکر ساتھی اور فتح پور حاضر ہو گئے اور حضرت کو دکھایا، حضرت کو تجھب ہوا کہ اتنی بڑی سوئی صحیح سالم باہر نکل آئی اور شکم میں کوئی زخم نہیں پیدا کیا، عصر کی نماز کے بعد تہائی میں حضرت نے فرمایا کہ جانتے ہو میں نے کیا دعا کی تھی، عرض کیا کہ حضرت فرمائیں، فرمایا میں نے اللہ تعالیٰ سے دعا کی کہ:

”یا اللہ چھوٹا بچہ ہے سوئی نگل گیا ہے، ڈاکٹر ایک جگہ کا ٹیکن گے وہاں نہ ملے گی دوسرا جگہ پھاڑیں گے اس طرح بچ کا تو قیمه بن جائے گا، آپ کی قدرت بہت بڑی ہے آپ اگر چاہیں تو بغیر کسی زحمت کے سوئی باہر نکل جائے گی چنانچہ اللہ تعالیٰ نے دعا قبول فرمائی۔“

حضرت کی برکت:

چودھری حبیب الرحمن صاحب مرحوم جو اپنی عرفیت حبیب بھائی سے مشہور تھے، الہ آباد سے تین میل کے فاصلے پر ایک بستی ببرولی نامی ہے، وہیں کے رہنے والے تھے، حضرت کے بڑے عاشق اور مخلص خادم تھے کبھی کبھی حضرت ببرولی ان کے یہاں تشریف لے جاتے اور کئی کئی روز قیام فرماتے۔ ایک بار کا واقعہ بیان کرتے ہیں، یہ اس وقت کی بات ہے جب کہ حضرت والا نے الہ آباد میں اپنا ذاتی مکان نہیں خریدا تھا حسن منزل میں آپ کا قیام تھا ایک شخص کی کسی بے عنوانی پر حضرت کو کبیدگی ہوئی اور آپ ببرولی تشریف لے گئے، ایک بچے رات کو حضرت نے حبیب بھائی کو بلا یا اور فرمایا کہ میرا یہ خط لیکر اسی وقت شہر چلے جاؤ اور فلاں صاحب کو دیکر فوراً جواب لیکر آؤ، حضرت نے استفسار فرمایا کہ اسی وقت جاسکتے ہو؟ انہوں نے عرض کیا کہ ضرور، حضرت نے ایک

اور صاحب سے بھی فرمایا کہ تم بھی ساتھ میں چلے جاؤ، گاؤں سے باہر نکل کر ان صاحب سے حسن بھائی نے کہا کہ آپ کہاں تکلیف کریں گے آپ یہیں رہئے میں اکیلا چلا جاؤں گا، باہر سڑک پر آئے ایک بجے کا عالم ہر طرف سنٹا چھایا تھا، شہر جانے کے لئے اس گئی رات میں سواری کا تصور بھی نہیں ہو سکتا تھا، پیدل ہی چل کھڑے ہوئے ابھی چند قدم چلے تھے کہ نصرت غیبی آپ ہو چکی، پیچھے سے ایک جیپ کی آواز سنی، جیپ ان کے پاس آ کر ٹھہر گئی، اس میں ایک فوجی افسر بیٹھا ہوا تھا، اس نے ان سے پوچھا کہ مولانا کہاں جا رہے ہیں؟ انھوں نے بتایا کہ شہر جا رہا ہوں، اس نے انھیں گاڑی پر باصرار بیٹھالیا، حین بھائی اسے پہچانتے نہیں تھے، شہر پہنچ کر خلد آباد تھانے کے قریب حین بھائی نے اترنا چاہا، اس نے کہا آپ کو والہ آباد میں کس جگہ پہنچنا ہے؟ چودھری صاحب نے حسن منزل بتایا اس نے کہا چلے میں آپ کو وہیں چھوڑ دوں گا، چنانچہ اس نے ان کو بالکل دروازہ پر لا کر اتار دیا، جن صاحب کو خط دینا تھا انھیں خط دیکر زبانی جواب حاصل کر کے فوراً پلٹے، اب سوچ رہے تھے کہ یہاں سے کوئی سواری ملنی مشکل ہے، پیدل ہی لوٹا ہو گا، یہی سوچتے ہوئے بازار نخاس کہنہ تک پہنچے، وہاں دیکھتے ہیں کہ ایک تانگہ والا یکہ و تنہا بازار میں آواز لگائے جا رہا ہے بمرولی، بمرولی، انھیں بڑی حیرت ہوئی اس وقت اور بمرولی کی سواری موجود، تانگہ پر بیٹھ گئے اور اس نے ہوا کی رفتار سے انھیں بمرولی پہنچا دیا، انھوں نے کرایہ دینا چاہا اس نے انکار کر دیا، کہنے لگا مجھ تو یہاں تک آنا ہی تھا کہ کوئی شخص مل جائے تو لینا جاؤں، آپ مل گئے، کرایہ کی کوئی ضرورت نہیں یہ کہہ کروہ آگے بڑھ گیا، یہ سارا کام ایک گھنٹہ میں ہو گیا۔

حضرت کی برکت:

مولانا عبدالرحمن صاحب جامی بیان کرتے ہیں کہ حضرت والا کا قیام جب فتح پور میں تھا تو مجلس بعد نماز ظہر ہوتی تھی، اطراف کے لوگ مجلس میں آیا کرتے تھے، منو سے قاری ریاست علی صاحب مرحوم اور ان کے رفقاء بھی ساتھ ہوا کرتے تھے، مجلس کے بعد عصر کی نماز پڑھ کر یہ لوگ فوراً لپکے ہوئے تیزی سے کوپا گنج کی جانب رو انہوں جو جاتے، وہاں سے فوراً منو کے لئے ٹرین مل جاتی تھی اور یہ حضرات مغرب بعد منو پہنچ جاتے، اس وقت کوپا سے منو تک سواریوں کی سہولت نہ تھی، ٹرین نہ ملنے کی صورت میں آدمی کو یکہ کی سواری اختیار کرنی پڑتی جو تکلیف دہ بھی ہوتی تھی اور

وقت بھی اس میں بہت لگتا، ایک دن عصر کی نماز پڑھ کر حضرت والا نے قاری ریاست علی صاحب کا ہاتھ کپڑا اور گفتگو کرتے ہوئے اپنے کمرے میں لے گئے اور بہت دریتک باتیں کرتے رہے، قاری صاحب کے رفقاء گھبرائے تھے کہ ٹرین نہیں ملے گی اور رات ہو جانے پر کوپا سے موٹک کے لئے یک بھی نسل سکیں گے، بہت پریشانی ہو گی اور حضرت کو کوئی ضروری بات کرنی تھی، وقت گزرتا جا رہا تھا یہ یقین ہو گیا کہ اب تو گاڑی ملنے کا کوئی سوال ہی نہیں، خاص طریقے پر کوئی یکہ دغیرہ طے کرنا پڑے گا، اس شش و پنج میں آدھ گھنٹہ سے زیادہ گزر گیا، پھر حضرت والا قاری صاحب کو لئے ہوئے نیچے آئے اور شلی موزن سے..... جو قاری صاحب کے رفقاء میں تھے..... فرمایا کہ قاری صاحب کو لیکر جاؤ اور تیز تیز جاؤ ورنہ گاڑی چھوٹ جائے گی، انہوں نے اپنے دل میں کہا کہ گاڑی تو چھوٹ پچکی تاہم حضرت کا ارشاد تھا بہت تیزی سے لپکے ہوئے کوپا گنج پہوچے تو معلوم ہوا کہ گاڑی اب سے کوئی آدھ گھنٹہ پہلے اپنے وقت پر پلیٹ فارم سے چھوٹ پچکی ہے، لیکن چند ہی قدم چل کر رک گئی اور ابھی تک رکی ہوئی ہے یہ لوگ جلدی جلدی نکٹ لے کر اس پر سوار ہو گئے، سوار ہونا تھا کہ ٹرین چل پڑی۔

کھلی کرامت:

حضرت والا کے چھوٹے داماد جناب مولانا ارشاد احمد صاحب کی روایت ہے کہ جن دنوں حضرت کنسیس کی شکایت تھی الہ آباد ہی میں قیام پذیر تھے، حکیم مسعود صاحب اجمیری مرحوم اور دوسرے اطلاع کا علاج چل رہا تھا، صورت حال یہ تھی کہ ہر تھوڑی دیر کے بعد نکسیر کا دورہ ہوتا اور بہت زیادہ خون ناک کی راہ سے نکل جاتا، اطلاع عاجز تھے حضرت کو گفتگو اور ہر طرح کی حرکت سے منع کر دیا گیا تھا۔ اسی دوران کبھی کبھی وقفہ طویل ہوتا تو حضرت والا ضروری باتیں فرمادیتے، کبھی مواخذہ اور عتاب کا سلسلہ بھی چل پڑتا۔ ایک دن حکیم اجمیری مرحوم صاحب نے حضرت سے عرض کیا کہ جب تک صحت نہ ہو جائے تعلیمی و اصلاحی مواخذوں سے بھی پہیز فرمایا جائے ورنہ خون کا آناند نہ ہوگا، انہوں نے کہنے کا انداز ایسا اختیار کیا تھا جو حضرت کو پسند خاطر نہ ہوا، حضرت نے فرمایا کہ اچھا اگر میں یہ سلسلہ جاری رکھوں اور خون نہ آئے تو؟ انہوں نے عرض کیا کہ ایسا ہو، ہی نہیں سکتا، حرکت ہو گی تو خون آئے گا۔ انہوں نے سوال وجواب کی صورت اختیار کر لی، حضرت

نے فرمایا کہ اچھا دیکھئے کیسے خون آتا ہے، حکیم صاحب تو وہاں سے چلے گئے اور ادھر خون کا آنا باکل بند ہو گیا، اور پھر نکیر نام کو بھی نہیں پھوٹی، دوسرا دن حکیم صاحب نے دستہ بستہ معافی چاہی اور عرض کیا کہ میں اولیاء کی کرامت کا منکر نہیں ہوں، میری گفتگو تو طبی اصول کی بنیاد پر تھی یہ تو آپ کی کھلی ہوئی کرامت ہے۔

ایسے ہی حضرت کے قیام فتح پور کے ابتدائی دور کا واقعہ ہے کہ حضرت کے خادموں میں سے ایک صاحب جو راجگیری کا کام کیا کرتے تھے ایک بار ایک دیوار پر سے نیچے گر پڑے اور پنڈلی کی ہڈی پھٹ گئی، تکلیف حد سے زیادہ تھی، لوگ دوڑے ہوئے حضرت کے پاس لائے آپ نے جہاں درد تھا وہاں ہاتھ پھیپھیر کر کچھ دم کیا اور فوراً منولے جانے کا حکم دیا، حکیم سعید مر جوں ہڈیوں کے مشہور معالج تھے انھیں دکھایا گیا، انھوں نے ادھر ادھر دیکھ کر کہا کہ ہڈی بالکل صحیح و سالم ہے کہیں سے بھی ٹوٹی پھٹی نہیں ہے، ادھران کا درد بھی کم ہو گیا تھا تاہم لوگوں کو یقین نہیں آیا، ایکسرے کرنے پر معلوم ہوا کہ ہڈی پھٹی یقیناً تھی، چنانچہ ہڈی پر اس کی علامت موجود ہے مگر اب بالکل صحیح و سالم ہے۔

اسی طرح کا ایک واقعہ ایک صاحب سنار ہے تھے، غالباً بمبئی کا ذکر ہے کہ ایک لڑکے کے شکم میں اندر ایک خطرناک پھوڑا ہو گیا، ڈاکٹروں نے آپریشن تجویز کیا، اور لڑکا ہسپتال میں داخل ہو گیا، آپریشن کی مقررہ تاریخ سے ایک روز پہلے لڑکے کے والد حضرت والا کی خدمت میں دعا کے لئے حاضر ہوئے اور ایک گلاس میں پانی پیش کیا کہ حضرت دم کر دیں تاکہ نیچے کو پلا دیا جائے، حضرت نے دم کر دیا وہ پانی نیچے کو پلا دیا گیا دوسرا دن آپریشن سے پہلے ایکسرے لیا گیا، ایکسرے میں پھوڑا غائب! ڈاکٹروں کو وجہت ہوئی، دوبارہ ایکسرے ہوا لیکن پھوڑے کا نام و نشان نہیں، ہسپتال کے سبھی ڈاکٹر جمع ہو گئے، سب حیرت زدہ رہ گئے کہ کل تک شکم میں ایسا پھوڑا تھا کہ بغیر آپریشن کے اس کے تحلیل ہونے کا تصور بھی نہیں ہو سکتا تھا، آج وہ کہاں غائب ہو گیا؟ نیچے کے والد سے پوچھا کہ کل سے آج تک تم نے نیچے کو کوئی دوا ہم لوگوں کے لाए گئے میں کھلائی ہے؟ اس نے انکار کیا، پھر جب اس کے سامنے صورت حال آئی تو اس نے بتایا کہ دو اتو نہیں البتہ ایک بزرگ سے پانی پڑھوا کر پلا یا تھا، ڈاکٹروں نے کہا بس یہی بات ہے پھر غالباً وہ ڈاکٹر صاحبان

حضرت والا کی قیام گاہ پر آپ کی زیارت کے لئے حاضر بھی ہوئے۔
دعا کا اثر:

ہمارے ایک دوست ضلع بھاگپور بہار کے رہنے والے اپنا ایک واقعہ بیان کر رہے تھے کہ جب وہ دارالعلوم منو میں طالب علم تھے، اس وقت حضرت والا اللہ آباد میں تشریف فرماتھے، مگر سے خط آیا کہ ان کی بھابی کے سر میں شدید درد ہفتواں سے ہے، چھوٹے بڑے تمام داکٹر اور طبیب عاجز آچکے ہیں، درکسی طرح کم نہیں ہوتا، خط میں تھا کہ تم فوراً اللہ آباد حضرت کی خدمت میں چلے جاؤ اور حضرت سے دعا کرو، وہ فوراً اللہ آباد کے لئے چل پڑے، طبیعت میں آزادی اور بے با کی بہت تھی بغیر نکٹ ہی ٹین پر سوار ہو گئے، صبح سوریے الہ آباد پہنچے، ان کا بیان ہے کہ جب میں حضرت کے دراقدس پر پہنچا تو مجلس ہو رہی تھی میں بھی چکے سے ایک گوشہ میں جا بیٹھا، میرے بیٹھتے ہی حضرت فرمانے لگے کہ لوگ مدرسون میں پڑھتے ہیں اور بزرگوں کی مجلس میں بھی جاتے ہیں، لیکن معاملات سے لاپرواںی کا یہ حال ہے کہ بغیر نکٹ ریل پر سوار ہو جاتے ہیں، پھر اسی موضوع پر دریتک سلسلہ بیان جاری رہا، مولوی صاحب کا حال یہ تھا کہ کاٹ تو لہو نہیں۔ آخر انھیں کس نے بتا دیا؟ بہر کیف جب مجلس ختم ہو گئی تو انھیں خیال ستانے لگا کہ اب حضرت کے رو برو جاؤں تو کیونکر جاؤں؟ تاہم جانا ضروری تھا، جی کڑا کر کے خدمت میں حاضر ہوا، حضرت بہت عنایت و شفقت سے میری جانب متوجہ ہوئے، میں نے عرض مدعای کیا، حضرت نے فوراً دعا کی اور جب میں رخصت ہونے لگا تو نہایت آہستگی سے دس روپیہ کا نوٹ نکال کر مجھے دیدیا اور فرمانے لگے کہ نکٹ لے لینا، میں نہایت شرمندہ ہوا اور حضرت کا مبارک عطیہ لے کر فوراً بابا ہر آگیا، میرے پاس پہلے سے رقم موجود تھی، اب جو حضرت کی عطا فرمودہ رقم بھی مل گئی تو گھر تک جانے کا کرایہ مہیا ہو گیا۔ میں براہ راست گھر چلا گیا، وہاں پہنچا تو بھابی ٹھیک ہو چکی تھیں، میں نے دریافت کیا کہ درد کب سے موقوف ہے؟ انھوں نے ٹھیک وہی وقت بتایا جس وقت حضرت دعا فرمائے تھے۔
دین ہوتا ہے بزرگوں کی نظر سے پیدا:

ہمارے دوست جناب حافظ قاری شیبیر احمد صاحب در بھنگوی راوی ہیں کہ در بھنگہ ہی کے ایک صاحب عبدالمنان نامی بہت ذہین اور ذکر کی شخص تھے، مشکوہ تک عربی پڑھ کر انگریزیت

کارخ اختیار کر لیا تھا، اس ماحول میں بد لے اور ایسا بد لے کہ الحاد کے جہنم میں جا گرے، خدا کا انکار، رسالت کا انکار، اسی حالت میں عمر کا ایک بڑا حصہ گزر گیا۔ بمبئی میں رہتے تھے بہت خوشحال تھے، بیٹھے دوسرے ممالک میں ملازمت کرتے تھے، دولت کی کمی نہ تھی، جن دونوں حضرت بمبئی میں مقیم تھے ان کا ایک نواسہ سخت بیمار تھا۔ دواعلاج سے عاجز آچکے تھے، کسی نے مشورہ دیا کہ مولانا مسجدب الدعوات ہیں ان سے دعا کرو، وہ خدا ہی کے قائل نہ تھے، دعا کے کیا قائل ہوتے؟ انکار کر دیا، مگر مجبوری سب کچھ کراتی ہے مجبوراً دعا کیلئے حاضر خدمت ہوئے، حضرت کی خدمت میں پہوچنے تو حضرت کرے میں تھا ہل رہے تھے، انھیں دیکھتے ہی جھٹے اور فرمایا کہ میں دیر سے آپ کا انتظار کر رہا ہوں، آئیے، حضرت نے معافہ فرمایا اور ایک بار نہیں پانچ بار معافہ فرمایا، حضرت کے ہر معافہ پران کی کیفیت بدلتی جا رہی تھی، آخری معافہ کے بعد حضرت والا نے ان کا ہاتھ جو پکڑا ہے تو وہ دھاڑیں مار کر رونے لگے اور دل میں دین حق کے خلاف جتنی ظلمتیں تھیں یا کیک سب دور ہو گئیں، اور خدا کا نور سینے میں بھر گیا۔ کہنے لگے حضرت اب یہ ہاتھ نہیں چھوڑ سکتا، اس کے بعد ان کی زندگی قابلِ رشک حد تک پا کیزہ ہو گئی تھی۔ حافظ شیر احمد صاحب کا بیان ہے کہ میں ان سے ملا ہوں اکثر وہ اپنے جھرے میں رویا کرتے تھے انھیں نے یہ واقعہ حافظ صاحب کو سنایا تھا، سناتے وقت بھی ان کی بچکیاں بندھی ہوئی تھیں، اب ان کا انتقال ہو گیا۔ رحمہ اللہ

اخلاص کسے کہتے ہیں؟

ایک دفعہ بعض وقتی حالات کی بنا پر حضرت والا نے دو تین ماہ تک ببروی میں قیام فرمایا، قیام طویل ہونے کی وجہ سے باہر سے آنے والے مہمان اور ذاکرین و شاغلین وہیں پہوچنے۔ انھیں دونوں منوں سے حضرت مولانا حبیب الرحمن صاحب اعظمی بھی تشریف لائے اور غالباً تین دن ببروی میں قیام فرمایا۔ حضرت نے چودھری حبیب الرحمن صاحب کو بلا کر فرمایا کہ آپ کے ہم نام ایک مولانا صاحب اعظم گذھ سے تشریف لائے ہیں، آپ انہیں پہچانتے ہیں؟ چودھری صاحب نے عرض کیا جی ہاں۔ فرمایا ان کے پاس جائیے اور میری طرف سے ان سے دریافت کیجئے کہ اخلاص کسے کہتے ہیں؟ چودھری صاحب کہتے ہیں کہ میں گیا تو مولانا حبیب الرحمن صاحب لیٹے

ہوئے تھے۔ میں نے جا کر حضرت کا پیغام پہنچا دیا۔ میرے منہ سے حضرت کا سوال سنتے ہی مولانا اٹھ کر بیٹھ گئے۔ اور دونوں ہاتھ سے اپنا سر پکڑ لیا اور ایک دو منٹ تک سر جھکائے کچھ سوچتے رہے۔ غالباً مولانا پر حضرت کا اصل مشاہدہ کشوف ہوا۔ اور مولانا نے سمجھا کہ حضرت والا اس سوال کے ذریعے کوئی اہم علم عطا فرمانا چاہتے ہیں۔ یا کسی ضروری امر کی جانب توجہ دلانی مقصود ہے۔ ورنہ اخلاص کے لفظی معنی کون نہیں جانتا۔ اس لئے قدرے تأمل کے بعد فرمایا کہ حضرت سے جا کر عرض کر دیجئے کہ ”اخلاص اس کو کہتے ہیں کہ آدمی جس کا ہو جائے بس اسی کا ہو رہے“۔ چودھری صاحب کہتے تھے کہ میں نے حضرت والا سے جا کر مولانا کا یہ جواب نقل کر دیا۔ حضرت جواب سن کر مسکرائے۔ جس سے میں نے اندازہ کر لیا کہ حضرت نے اس جواب کو پسند فرمایا۔

انداز دلبرانہ:

مولانا وقاری جبیب احمد صاحب الآبادی کا بیان ہے کہ میں مجلس میں حضرت والا کے قریب ہی بیٹھنے کی کوشش کرتا تھا۔ اس تمنا میں کہ مخصوص جذبہ کی حالت میں لوگوں کے سر پر حضرت کا جو ہاتھ [ا] پڑا کرتا ہے، کاش وہ سعادت مجھے بھی حاصل ہوتی، چنانچہ ہونے لگی۔ اس کے بعد سے تو یہ حال ہو گیا کہ اگر کسی دن مجھے ذرا دیر ہو جاتی اور کچھ دور بیٹھتا تو کبھی تو حضرت ہی اشارہ سے مجھے قریب بلا لیتے اور کبھی نھیں سے فرماتے اور دور بیٹھو کہیں چھینٹ نہ پڑ جائے۔ لیکن شفقت و اکرام کا یہ عالم تھا کہ حضرت کے ہاتھ میں انگوٹھی تھی۔ اس کی وجہ سے جب کبھی زور کا ہاتھ سر پر پڑ جاتا تو چوٹ لگ جاتی، مگر یہ دیکھا اور اس میں تخلف نہیں ہوا کہ بعد اختتام مجلس میں جب جانے کیلئے ملتا اور مصالحت کرتا، تو حضرت کا ایک ہاتھ میرے ہاتھوں میں ہوتا اور دوسرے ہاتھ سے میرا سر پکڑ کر اس کو اپنے سینے سے قریب کر کے میرے کان میں آہستہ سے فرماتے کہ قاری صاحب آپ کی بے ادبی ہوئی، معاف کیجئے گا۔ قاری صاحب فرماتے ہیں کہ میں اس جملہ کو سن کر بس ذرع ہی تو ہو جاتا تھا۔

انوکھی دانائی:

ایک واقعہ حضرت مولانا وصی اللہ صاحب نور اللہ مرقدہ اپنی مجلس میں بکثرت بیان کرتے تھے۔ خلاصہ اس کا یہ ہے کہ ایک صاحب دل بزرگ جوز بر دست عالم بھی تھے، مگر غریب

وفاقہ کش! ان کی خدمت میں ایک رئیس زادہ سبق پڑھا کرتے تھے، ایک روز صاحزادے درس کے لئے حاضر ہوئے تو استاذ کے چہرے پر ضعف و نقاہت کے آثار نمایاں پائے، سمجھ گئے کہ کئی وقت کا فاقہ ہے، کھانا نہیں کھایا ہے، چہرے کی زردی فاقہ کی وجہ سے ہے، عرض کیا آج سبق پڑھنے کو جی نہیں چاہتا، اگر چھٹی کر دیں تو مہربانی ہوگی، یہاں صورت حال یہ ہی کہ آواز بھی پورے طور سے نہ نکل سکتی تھی، فوراً منظور فرمالیا۔ صاحزادے گھر گئے اور عمدہ کھانے پکوانے اور خوان میں سجا کر خود اپنے سر پر کھا اور لے کر حاضر خدمت ہوئے کہ تناول فرمائیں، استاذ بہت خوش ہوئے اور دعا نہیں دیں، مگر کھانے سے یہ کہہ کر مغذرت کر دی کہ تم کو میرے فاقہ کا اندازہ ہو گیا تھا، جب تم یہاں سے رخصت ہوئے ہو، اسی وقت میں سمجھ گیا تھا کہ تم ضرور کھانا لاوے گے، اس کے بعد میری طبیعت میں انتظار سا پیدا ہو گیا تھا، اسی کا نام ”اشراف“ ہے، اور حدیث میں اشراف نفس کے بعد جو کچھ ملے اس کے قبول کرنے سے ممانعت وارد ہے، اس لئے باوجود سخت ضرورت کے مغذور ہوں۔ اب صاحزادے کی دانائی ملاحظہ فرمائیے، اصرار بالکل نہیں کیا، چنکے سے خوان اٹھایا اور چل دیئے۔ استاذ نے تو یہی خیال کیا کہ واپس لے گئے، لیکن تھوڑی دیر کے بعد دیکھتے کیا ہیں کہ خوان لئے ہوئے پھر چلے آرہے ہیں، آ کر نہایت لجاجت سے عرض کیا کہ حضرت اب تو انتظار ختم ہو گیا تھا، اب قبول فرماتیجھے، اب آپ خود سمجھ سکتے ہیں کہ ان بزرگ کو کیسی سرفت ہوئی ہوگی، اور دل کی گہرا ایسوں سے کتنی دعا نہیں نکلی ہوں گی اور کیا ان دعاوں اور قبولیت کے درمیان کوئی حجاب رہا ہوگا؟ سبحان اللہ! اسے دانائی کہتے ہیں۔

خاک ڈالو لا کھرو پئے پر:

حضرت مولانا فضل الرحمن صاحب رَجُنْ صاحب رَجُنْ مراد آبادی ایک مرتبہ مجلس میں عشقِ الٰہی کا بیان نہایت جوش و خروش کے ساتھ کر رہے تھے، طبیعت پر خوشی و نشاط کا اثر ظاہر ہو رہا تھا، موقع پا کر ایک صاحب نے عرض کیا حضرت نواب صاحب را مپور فرمارہے تھے کہ ہمارے یہاں اس وقت کے تمام اہل فضل و کمال تشریف لا چکے ہیں، بس ایک حضرت مولانا فضل الرحمن صاحب ابھی تک تشریف نہیں لائے ہیں اگر وہ کبھی قدم رنجھے فرمائیں تو انھیں ایک لا کھرو پیہ نذر میں پیش کروں گا۔ حضرت نے بڑی بے نیازی کے ساتھ فرمایا کہ خاک ڈالو لا کھرو پئے پر، اور دستان عشق و محبت سنو۔ (حیات مصلح الامم ۳۰۹)

حاشیہ

(۱) حضرت پر بعض اوقات کچھ ایسی کیفیات کا ورد ہوتا تھا، جس کا ادراک کسی کو نہ ہوسکا، جذب و جلال کی ایک خاص شان ہوتی۔ یہ کیفیت مجلس میں بھی طاری ہوتی، تو حضرت کے قریب جو لوگ ہوتے حضرت والا کا ہاتھ ان کے سروں اور کندھوں پر پڑنے لگتا، ناواقف سمجھتے کہ مار رہے ہیں، واقفین سمجھتے کہ فیضانِ باطنی کی ایک راہ یہ بھی ہے۔



(ماخوذ از۔ کھوئے ہوؤں کی جستجو)

حضرت مولانا عیسیٰ صاحب نور اللہ مرقدہ کے واقعات

تشابہ اختیار کرنے کی برکت:

حضرت مولانا قاری حبیب احمد صاحب مدظلہ ارشاد فرماتے ہیں کہ ایک بار حضرت مولانا عیسیٰ صاحب نور اللہ مرقدہ کہیں تشریف لے جا رہے تھے کئی لوگ ساتھ میں تھے، میں نے کسی موقع پر عرض کیا کہ حضرت جب گفتگو کرتے ہیں، جب چلتے ہیں یا اور بھی کوئی کام کرتے ہیں تو بے ساختہ حضرت تھانوی رحمۃ اللہ علیہ یاد آ جاتے ہیں، حضرت کا ہر کام حضرت تھانویؒ کے بالکل مشابہ ہے۔ قاری صاحب فرماتے ہیں کہ جب میں نے یہ عرض کیا اور حضرت تھانویؒ کا نام ان کے کان میں پڑا تو وہیں رُک گئے اور ایک قدم بھی آگئے نہیں بڑھے اور میری طرف رخ کر کے فرمایا: ”جی ہاں! ابتداء میں نے بے تکلف حضرتؐ کی نقل کی پھر اللہ تعالیٰ نے مجھے اسی رنگ میں ڈھال دیا،“

جماعت کا اہتمام:

حضرت مولانا قاری حبیب احمد صاحب مدظلہ فرماتے ہیں کہ حضرت مولانا اللہ آباد پیش نہ لینے آتے تو ایک خاص جگہ ٹھہرا کرتے اور قاری صاحب کو اپنی آمد کی اطلاع کرتے، یہ ان کی خدمت میں پہنچ جاتے، مولانا خیریت دریافت کرنے کے بعد پہلا سوال یہ کرتے کہ نمازوں کی جماعت کے اوقات کیا کیا ہیں؟ پھر ہر نماز سے پانچ منٹ پہلے مسجد میں آ جاتے حالانکہ قاری صاحب کی مسجد آپ کی قیام گاہ سے کافی فاصلہ پر تھی، مگر اہتمام سے ہر نماز سے پہلے مسجد میں آپ ہو نچتے، جماعت کی نماز سے حضرت مولانا کو عشق تھا، آپ کی ہر مجلس میں نماز کی تاکید کا ذکر ضرور آتا۔

اتباع سنت کا اہتمام اور اس کی برکت:

پہلے گزر چکا ہے کہ حضرت مولانا اللہ آباد پیش لینے آتے تھے، ایک بار تشریف لائے اور حضرت مولانا قاری حبیب احمد صاحب مدظلہ حاضر ہوئے تو فرمایا ”جتنی اختیاری سننیں ہیں سب پر اپنے اختیار سے اہتمام کے ساتھ عمل کرتا رہا ہوں مگر ایک سنت غیر اختیاری ہے، جی چاہتا ہے کہ اس پر بھی عمل ہو جائے، وہ یہ کہ رسول اللہ ﷺ کا وصال کی عمر میں ہوا ہے، میں چاہتا ہوں کہ ۶۳ رسال میں میرا انتقال ہو جائے اور اللہ تعالیٰ کے لئے یہ آسان ہے کہ اس پر بھی عمل ہو جائے، ان پر فانچ کا اثر ہوا اور اس کے بعد وقفہ وقفہ سے دو تین بار حملہ ہوا، بالآخر ۶۴ رسال کی عمر میں وصال فرمایا۔ ایک سچے قبیع سنت نے دل سے جوبات چاہی تھی اللہ تعالیٰ نے اسے پورا کر دیا۔

اوچنیں خواہی خدا خواہی چنیں می دہدیز داں مرادِ مُتقین



(ماخوذ از کھوئے ہوؤں کی جستجو)

حضرت مولانا قاری صدیق صاحب نور اللہ مرقدہ کے واقعات

دین ترپ:

ایک نورانی چہرہ، سفید داڑھی، اس میں قدرے سیاہ بال، آنکھیں بڑی بڑی شب بیداری کے اثر سے مخوری، نگاہیں جھکی ہوئی بلکہ گردان ہی تواضع سے نمیدہ۔ سر پر پنج کلیائٹوپی، لمبا کرتا، موزوں قد، گوارنگ، خاموش خاموش سے، مصافحہ کیا اور قدرے توجہ سے کیا، پھر لوگوں کے ہجوم میں باہر تشریف لائے اور آہستہ آہستہ خانقاہ شریف کی طرف بڑھنے لگے اور لوگ روک روک کر مصافحہ کرتے رہے، میں بھی پیچھے قدم بقدم تھا۔ میں یہ سمجھ رہا تھا کہ میری پہلی ملاقات ہے، مجھ سے کچھ انھیں واقفیت نہ ہوگی، ایک نوجوان اور گمنام مدرس کو وہ کیا جانتے ہوں گے، مگر کچھ دور چلنے کے بعد جب خانقاہ شریف قریب آئی اور لوگوں کا ہجوم کم ہوا، تو اچانک پیچھے متوجہ ہوئے، اور اس گندہ گار کا ہاتھ پکڑ کر ایک طرف کو قدرے ہٹ گئے اور آہستہ آہستہ کچھ فرمانے لگے، میں نے بغور سننے کی کوشش کی، فرم رہے تھے کہ آج کل بہت سخت ضرورت ہے کہ دین کی خدمت کی جائے، آپ کو اللہ تعالیٰ نے بہت سی صلاحیتیں بخشی ہیں، پڑھانے کی، تقریر کرنے کی، لکھنے کی، وغیرہ آپ اپنی سب صلاحیتیں دین کی خدمت کے لئے گاڈ تھے۔ یہ حضرت مولانا قاری صدیق احمد صاحب باندوی نور اللہ مرقدہ تھے۔

تواضع و بے نفسی:

ایک روز مغرب کے بعد کچھ طلباء آئے اور انہوں نے بتایا کہ حضرت مولانا صدیق احمد صاحب ریلوے اسٹیشن پر ملے تھے، انہوں نے آپ کو سلام کہا ہے، اور فرمایا ہے کہ میں نے سلم کی ایک شرح لکھی ہے۔ اس کے بعد آؤں گا تو اس کا مسودہ لے کر آؤں گا، مولانا اسے دیکھ لیں تو اسے

شائع کرداوں گا۔

میں نے تفصیل پوچھی تو بتایا کہ وہ ملکٹ لینے کے لئے لائن میں کھڑے تھے، میں نے کہا کہ تم لوگ جب موجود تھے، تو یہ خدمت تم لوگوں نے کیوں نہیں انجام دی؟ کہنے لگے کہ ہم لوگوں نے بہت کوشش کی مگر حضرت راضی نہ ہوئے۔ فرمایا کہ میرے ساتھ لگے رہوا رہتا تھا کہ رہو۔ اسی دوران دریافت کیا کہ مولانا کیا پڑھاتے ہیں؟ ہم لوگوں نے عرض کیا کہ فلاں فلاں کتابیں اور اسی میں سلم کا بھی ذکر آیا۔ اسی پر فرمایا کہ میں نے سلم کی شرح لکھی ہے۔

میں حیرت میں پڑ گیا کہ مولانا کس قدر متواضع ہیں۔ میرے پوچھنے پر طلبہ نے بتایا کہ سامان ساتھ میں کچھ نہ تھا، صرف ایک جھولا کپڑے کا تھا، جس میں شاید ایک جوڑا کپڑا تھا، ایک مصلی تھا اور ایک لوٹا تھا، پاؤں میں جوتے نہ تھے چوڑے تھے کہ ہوائی چپل تھے اور عام مسافروں کی طرح تن تھا ملکٹ لے رہے تھے، طلبہ نے اصرار کیا تو بھی اجازت نہ دی، البتہ ان کی خاطر یہ کیا کہ اپنے ساتھ لگالیا اور افادات فرماتے رہے۔

اور ذرا، یہ بھی تواضع اور بے نفسی دیکھیں کہ ایک کہنہ مشق مدرس، جس نے نہایت محنت و کوشش سے اساتذہ فن کے پاس علم حاصل کیا ہے اور بہترین استعداد بہم پہنچائی ہے پھر عرصہ سے اسی مشغله میں لگا ہوا ہے، اس نے فن منطق کے جامع مگر مشکل ترین متن کی شرح لکھی ہے، اور دکھانے کو کہہ رہا ہے ایک نوآموز مبتدی طالب علم کو! اور یہ بات از را تصنیع نہ تھی، اور نہ از قبل حوصلہ افزائی تھی، بلکہ واقعی یہی ان کا مزاج تھا کہ وہ خود کو چھوٹوں سے چھوٹا سمجھتے تھے۔

عبدات گزاری:

بنارس مظہر العلوم میں جلسہ تھا۔ میں اس وقت غازی پور میں مدرس تھا، شوق تھا کہ حضرت قاری صدیق صاحب کو غازی پور لاوں، بنارس حاضر ہوا، امیدوار اور بھی تھے، لیکن حضرت کو محدث کیبر حضرت مولانا حبیب الرحمن الاعظمی قدس سرہ کی خدمت میں پہنچنا تھا، میری درخواست منظور ہو گئی، کیونکہ غازی پور راستے میں ہے، ایک بجے کے بعد گاڑی وہاں سے نکلی غازی پور پہنچے تو صحیح صادق ہونے میں ایک گھنٹہ باقی تھا اور لوگ تو سونے کے انتظام میں لگ گئے اور حضرت مسجد کے ایک گوشہ میں تہجد میں مشغول ہو گئے۔

جاڑے کا موسم تھا، ہم چار پانچ لوگ حضرت قاری صدیق صاحب کے ساتھ ایک کمرے میں آدھی رات کے بعد سوئے تھے، پروگرام یہ تھا کہ سویرے اٹھ کر اپنی فجر جماعت سے ادا کر کے بس پکڑنی ہے، میری آنکھ کھلی تو فجر کا وقت ہونے میں پندرہ میں منٹ باقی تھے۔ پورا قافلہ سور ہاتھا، میں سوچ رہا تھا کہ جگاؤں یا نہ جگاؤں؟ پھر فیصلہ کیا کہ نہیں جگاؤں گا، ان کا سونا دوسروں کے جانے سے افضل ہے، ابھی یہ سوچ ہی رہا تھا کہ ایک صاحب کی آنکھ کھلی، وہ ہر بڑا کر اٹھ بیٹھے، ان کے ہر بڑائے سے حضرت مولانا بھی جاگ گئے، جاگنا تھا کہ بجلی کی تیزی سے بستر سے الگ ہو گئے اور اس نیت سے کہ ابھی بس اڈے جانا ہوگا، سب کے سامان سمیئے اور فوراً مسجد چلے گئے، ہم لوگ بھی ذرا عجلت میں استنجاء ووضو سے فارغ ہو کر پھوٹھے تو دیکھا کہ حضرت مولانا ایک گوشے میں اطمینان سے نوافل پڑھ رہے ہیں، مجھے حیرت ہوئی کہ ان کے وقت میں کتنی برکت ہے!

خیرخواہی و دعا:

خدمت کی پہلی بنیاد دعا ہے اور حضرت قاری صدیق صاحب تو اللہ والے تھے ہی، بڑے اہتمام سے دعا کرتے تھے، بعض مرتبہ تو اس طرح دعا کرتے تھے کہ جس کیلئے دعا کرتے تھے اسے معلوم بھی نہ ہوتا اور مولانا اللہ تعالیٰ سے دعا کر کے اس کا کام پورا کر دیتے۔ ایک چھوٹی سی لبستی میں پردهانی کا ایکشن تھا، اس جگہ عدد کے اعتبار سے مسلمان کم ہیں مگر وجہت کے اعتبار سے یہی غالب ہیں، لیکن اب آزادی اور بے راہ روی کا زور ہے، اندریشہ تھا کہ غیر مسلم پردهان ہو جائے گا تو مسلمانوں کو نقصان پھوٹھے گا، پردهانی کیلئے ایک بااثر ہند و اور ایک فارغ دیوبند مولوی صاحب امیدوار تھے، اللہ کا کرنا کہ خلاف توقع مولوی صاحب اچھے وطن سے کامیاب ہوئے، انھیں پردهان کی معیت میں میری حاضری حضرت کی خدمت میں ہوئی، میں نے عرض کیا کہ حضرت! یہ پردهان صاحب ہیں، حضرت کا چہرہ کھل اٹھا، فرمایا کہ مجھے کسی ذریعہ سے معلوم ہو گیا تھا کہ یہ پردهانی کے امیدوار ہیں۔ میں ان کیلئے برابر دعا کر رہا تھا کہ یہ جیت جائیں، اللہ کا شکر ہے، پھر ان کو نصیحتیں کرنے لگے۔

ان مولوی صاحب نے حضرت کو نہیں بتایا تھا، لیکن حضرت کو از خود فکر ہوئی اور بالآخر ان کی دعا سے کامیاب ہو گئے، حالانکہ امید کامیابی کی نہیں تھی۔
خیر خواہی و دعا:

میرے منہ کے اندر تالو میں ایک پھوڑا بہت پرانا تھا، اس میں کوئی تکلیف نہ تھی بس تھوڑا سا ابھرا ہوا تھا اور شاید یہیں سال سے زیادہ سے تھا مگر کبھی علاج کی طرف توجہ نہیں ہوئی۔ اخیر میں اس سے کبھی کبھی پانی نکلنے لگا، تکلیف اب بھی نہ تھی مگر پانی کی وجہ سے شہبہ ہوا کہ اس کی وجہ سے وضو باقی رہے گا یاٹوٹ جائے گا؟ ڈاکٹروں کو دکھایا تو بتایا کہ پھوڑا ہے، ایکسرے کروایا تو معلوم ہوا کہ تین دانت اندر سے متاثر ہیں، انھیں نکانا پڑے گا، آپ ریشن قدرے وقت طلب ہے۔ میں اس کے علاج کے لئے بمبئی چلا گیا۔ اپنے بزرگ کرم فرماقاری ولی اللہ صاحب مدظلہ کی وساطت سے میں دانتوں کے سب سے بڑے ڈاکٹر کے پاس پہنچا دیا گیا۔ اس نے ساری تفصیل سنی، معافانہ کیا پھر ایکسرے کروایا۔ بہت پرانا پھوڑا ہونے کی وجہ سے وہ تذبذب میں تھا۔ دس پندرہ دن کی تحقیق و کاوش کے بعد اطمینان ہوا کہ صرف پھوڑا ہی ہے اور کوئی بات نہیں ہے۔ اس نے بتایا کہ میں آپ ریشن کروں گا تو ۳۰ رہزار روپے کے قریب صرف ہوں گے۔ فلاں اسپتال میں چلے جائیں وہاں بہت کم میں آپ ریشن ہو جائے گا۔ میرے بھیوٹی کے دوستوں نے مخالفت کی اور کہا کہ بھیوٹی چلنے وہاں ایک مسلمان ڈاکٹر دانتوں بہت کامہر ہے، اسے دکھایا جائے، بھیوٹی آکر اسے دکھایا تو اس نے اولاد تو کہا کہ بے ہوش کر کے آپ ریشن کرنا ہو گا مگر عین آپ ریشن کے دن اس کی رائے یہ ہوئی کہ بغیر بے ہوش کے محض اور کے جبڑے ماؤف کر کے آپ ریشن کر دیا جائے، میں تو یہی چاہتا تھا، دو گھنٹے میں آپ ریشن کا عمل مکمل ہوا۔ محمد اللہ آرام سے آپ ریشن ہوا اور کامیاب ہوا۔

واپسی کے بعد معلوم ہوا کہ حضرت مولانا قاری صدیق صاحب کو میرے بمبئی جانے اور پھوڑے کا علم کسی ذریعہ سے ہو گیا تھا۔ وہ مضطرب تھے، ان کے ایک خصوصی عقیدت مندرجہ ذیل ہے کبھی کرم کرتے ہیں وہ مجھے بتا رہے تھے کہ حضرت نے آپ کے متعلق پوچھا، میں نے علمی ظاہر کی تو حضرت نے ناخوشی کا اظہار کیا کہ ان کے حالات سے باخبر رہنا چاہئے، اب معلوم ہوا کہ مشکل

معاملہ نہایت آسانی سے کیونکر حل ہوا؟ اس طرح حضرت مولانا لوگوں کی خدمت غالباً نہ حاضر ان دعاؤں کے ذریعہ کیا کرتے تھے۔

بخشش و عطیہ:

ایک بار چند دوستوں کے ساتھ حضرت مولانا قاری صدیق صاحب کے یہاں حاضری ہوئی، ان میں سے ایک صاحب نے راستے میں مجھ سے فرمائش کی کہ اگر حضرت آپ کو کچھ عنایت فرمائیں تو وہ مجھے دے دیجئے گا میں اسے بہ نیت برکت محفوظ رکھوں گا۔ میں نے کہا وہ زمانہ چلا گیا، اب میں آپ لوگوں کے خرچ پر جاتا ہوں تو حضرت کی طرف سے عطیہ کا سلسلہ بھی موقوف ہو گیا ہے۔ بات ختم ہو گئی۔ حضرت کی خدمت میں حاضری ہوئی، ہم لوگ ایک پرائیویٹ گاڑی سے گئے تھے، یہ وہ بھی نہ تھا کہ حضرت کی طرف سے کچھ بخشش ہو گی، چو میں گھنٹے قیام رہا، جب حضرت سے رخصت ہو کر گاڑی پر بیٹھ گئے اور گاڑی اس اسارت ہو گئی تو اچانک ایک صاحب دوڑے ہوئے آئے کہ حضرت بلارہ ہے ہیں۔ میں سوچنے لگا کہ کیا خاص بات ہے، اتر کے تیزی سے گیا، حضرت ایک طرف لوگوں سے کچھ فاصلہ پر تہا کھڑے تھے، جیب میں ہاتھ ڈالا اور روپے کا نوٹ نکال کر دینے لگے کہ اس سے گاڑی میں تیل ڈلوا لیجئے گا، میں نے معدرت کی کہ حضرت اس کی ضرورت نہیں ہے، حضرت اصرار فرمائے تھے اور میں معدرت کر رہا تھا، حضرت نے فرمایا لے بھی لیجئے، اس پر اچانک راستے والی بات یاد آئی جس کی مجھ سے فرمائش ہوئی تھے، میری روح وجد میں آگئی، اللہ اکبر! کہاں کی بات کہاں تک آپ ہو چکی؟ میں نے جھٹ وہ نوٹ لے لیا اور اسی طرح لئے ہوئے ان صاحب کے حوالے کر دیا کہ لیجئے آپ کی نیت و خواہش پوری ہو گئی، خلاف توقع اور خلاف معمول حضرت نے یہ روپیہ اب کی بار عنایت فرمایا ہے۔ حضرت کے یہاں بخشش و عطا یا کے قصے چلتے ہی رہتے تھے۔ نہ جانے کتنے لوگ اس کے شاہد ہوں گے۔ حضرت اقدس کے قلب و روح میں حب مال یا حب جاہ کی کوئی گنجائش نہ تھی۔

تواضع و فروتنی:

ہر کہ خدمت کردا و مخدوم شد! حضرت اقدس قاری صدیق صاحب نے زندگی بھرا پنے کو خادم بنائے رکھا۔ اتنے عالی مرتبہ ہونے کے باوجود کبھی اس کا احساس نہیں ہوا کہ وہ بھی کوئی مرتبہ

رکھتے ہیں اور اس مرتبہ کے کچھ تقاضے بھی ہیں۔ مجھے یاد ہے کہ جب پہلی حاضری ہوئی تھی تو رات کے اخیر میں استجابة کے لئے بیدار ہوا، اور لوٹا لے کے آگے بڑھا کر نل سے پانی لوں، چند قدم چلا تھا کہ تیزی سے ایک سایہ آتا ہوا محسوس ہوا، دیکھا تو حضرت تھے انھوں نے میرے ہاتھ سے لوٹا لے لیا کہ آپ کو معلوم نہیں ہو گا کہ نل کہاں ہے؟ میں پانی لاد دیتا ہوں، میں ہکا بکا ہو گیا، پھر میں نے بڑی لجاجت سے عرض کی کہ مجھے معلوم ہے کہ نل کہاں ہے؟ میں گندگا رتو ہوں مزید گندگا رنہ بنائیے، خیریت گزری کہ حضرت کو ترس آگیا اور لوٹا مجھے دے دیا۔ اسی سفر میں دیکھا کہ تمام خدام سامنے موجود ہیں، حضرت نے فرمایا کہ فلاں جگہ مہمانوں کے لئے پلنگ بچا دیجئے اور جب تک کوئی پھو پختا حضرت خود ہی پھو پنج کر پلنگ بچانے لگے، خدام دوڑے اور حضرت سے پلنگ لے لی۔

عجب شان تھی اس مرد خدا کی:

خدمت کا ایک اور انداز ملاحظہ ہو، حضرت تو پیکر جمال تھے جدھر دیکھنے حسن عمل کا ایک جلوہ دکھائی دیتا تھا۔ میری پہلی حاضری حضرت مولانا جامی صاحب کے ساتھ ہوئی تھی، اس موقع پر حضرت نے باندہ کی ایک وسیع مسجد میں ہم لوگوں کے وعظ کا انتظام کیا تھا۔ جاڑے کا موسم تھا، شب میں گیارہ بجے کے قریب وعظ ختم ہوا، بارہ بجے ٹرین کا وقت تھا، ہم لوگوں نے پروگرام بنایا کہ ذرا چائے وغیرہ پی کر اسٹیشن چلیں، حضرت نے فرمایا کہ ٹرین کا کچھ ٹھیک نہیں کہ کب آئے؟ جاڑے کی رات ہے آپ لوگ پریشان ہوں گے، میں اسٹیشن جا کر معلوم کر کے آتا ہوں کہ وہ لیت تو نہیں ہے؟ ہم لوگ حیران کہ یا اللہ! آپ جائیں گے، ہاں ہاں میں جا کے ابھی معلوم کر کے آ جاتا ہوں، ہمارے ساتھ حافظ سرور بھی تھے جو حضرت کے بہت چھیتے شاگرد ہیں اور بے تکلف بھی، حافظ سرور نے کہا کہ حضرت میں جا کر معلوم کر کے آتا ہوں، فرمایا تم سے نہیں بننے گا، میں ہی جا کر معلوم کروں گا، حافظ سرور نے کہا کہ ایک سائیکل منگواد تجھے، فوراً چلا جاتا ہوں، سائیکل آگئی، حافظ سرور صاحب نے اس پرسوار ہونا چاہا تو حضرت نے فرمایا کہ مجھے بھی بٹھا لو، سائیکل میں پیچھے کیرینہیں تھا، حضرت آگے ہی سائیکل کے ڈنڈے پر بیٹھ گئے اور اسٹیشن گئے اور تھوڑی دیر میں معلوم کر کے آگئے، فرمایا کہ گاڑی وقت پر ہے، لیکن آپ لوگ آرام کر لیجئے، صح بس سے چلے جائیے گا۔ پھر یہ بات طے ہو گئی، واللہ عجب شان تھی اس مرد خدا کی۔

عند الناس محبوبیت:

میں نے حضرت کو شہروں میں بھی دیکھا، قصبات میں بھی دیکھا، چھوٹے چھوٹے دیہاتوں میں بھی دیکھا، لوگ پروانہ وار ٹوٹے پڑتے تھے جیسے دلوں میں کسی نے پھونک دیا ہو کہ یہ شخصیت گوک تمہارے درمیان ہے مگر یہ کچھ اور ہی شے ہے۔ یہ مقبولیت مسلمانوں میں تو تھی ہی ان سے آگے بڑھ کر ہندوؤں میں بھی بڑی محبوبیت تھی۔ باندہ میں سنا کہ ہندو انھیں چھوٹا بھگوان کہتے تھے، میں نے یہ منظر خود دیکھا ہے کہ بڑے بڑے ذی وجہت ہندو حاضر خدمت ہیں اور جتنی دیر وہ ہیں ہاتھ جوڑے ہوئے ہیں، حضرت منع فرماتے تو وہ ہاتھ نیچے کر لیتے مگر جوڑے ہی رہتے۔

شروع میں مدرسہ سے دو تین کلومیٹر کپاراستہ تھا، ایک بار ہمارے قافلے کو جس میں حضرت مولانا عبدالرحمن صاحب جامی علیہ الرحمہ تھے، رخصت کرنے کے لئے حضرت باندہ تک کے قصد سے نکلے۔ قبل مغرب کا وقت تھا سب لوگ پیدل چل رہے تھے، طلبہ کا ہجوم بھی ساتھ تھا، ایک غیر مسلم بوڑھا نیل گاڑی پر چنوں کے پودوں کا ڈھیر لاد کر لارہا تھا، بیل چل رہے تھے اور وہ بوڑھا اس ڈھیر کے اوپر لیٹا ہوا تھا۔ بیل گاڑی جب آگے بڑھی تو اسے احساس ہوا کہ حضرت ہیں تو بے اختیار اسی ڈھیر پر ہاتھ جوڑ کر کھڑا ہو گیا اور جب تک حضرت دور نہیں نکل گئے اسی طرح ہاتھ جوڑے کھڑا رہا۔

ہم لوگ جب سڑک کے قریب پہنچے ابھی دو تین فرلانگ کا فاصلہ باقی تھا کہ ایک بس میں روڈ سے باندہ کی طرف جاتے ہوئی نظر آئی، ڈرائیور کو احساس ہوا کہ حضرت ہیں، اس نے بس کو روک دیا اور منتظر رہا، حضرت نے فرمایا کہ سڑک پر پہنچ کر مغرب کی نماز ادا کی جائے گی، حضرت نے اشارہ کیا کہ تم چلے جاؤ مگر وہ کھڑا رہا پھر جب حضرت کا اشارہ مسلسل اس نے دیکھا اور اس سمجھ میں آگیا کہ یہ لوگ کچھ دریٹھر کر نماز پڑھیں گے تو وہ روانہ ہوا، جیسے ہی ہم لوگ سڑک پر پہنچے ایک دوسرا بس آ کر کر کی، اسے بھی حضرت نے رخصت کیا، نماز اطمینان سے پڑھی گئی، نماز سے فارغ ہونے کے تھوڑی دیر بعد تیسری بس آئی وہ بھی تھہری، حضرت اس بس میں سوار ہوئے، بس چلی، کنڈکھڑ حضرت کے قریب آ کر کھڑا ہو گیا، حضرت اس کو کراہیدینے لگے کل سات آدمی تھے، اس نے ہاتھ جوڑ کر بڑی لجاجت سے کھا صرف آپ کا آشیرواد چاہئے، حضرت نے بہت اصرار کیا مگر اس نے کسی قیمت پر کراہی لینا منظور نہیں کیا، اس نے یہ بھی کہا کہ گاڑی کے مالک

کا یہی حکم ہے۔

جب باندہ شہر پھو نچے اور گاڑی سے اترے تو رکشہ والوں نے ایک دوسرے کو اشارہ کیا کہ ہتھورا والے بابا ہیں، بہت سے رکشہ والے دوڑپڑے اور انہوں نے بھی کسی طرح کرایہ لینا منظور نہیں کیا۔

عبدات کا ذوق:

ساری رات سفر کیا ہے، سڑک پر گاڑی کے ہجکلوں سے ٹڈیاں چور چور ہیں، تکان سے بے حال ہیں نیند کی وجہ سے آنکھیں بند ہوئی جاتی ہیں، منزل پر پھو نچتے ہیں تو تہجد کا وقت ہے، رفقاء سب خوابگاہ ڈھونڈھ رہے ہیں، بستروں پر گر رہے ہیں، اور حضرت لوٹا ملاش کر رہے ہیں، وضو کر رہے ہیں، اور پھر نماز میں اس طرح مشغول ہوجاتے ہیں، جیسے نہ انہوں نے سفر کیا ہے، نہ انھیں کوئی تکان ہے۔

ایک بار ایک مدرسہ کے جلسہ میں ۱۲ بجے رات تک شریک رہے، وہاں سے اٹھے تو ایک صاحب اپنے گھر لے گئے، وہاں سے گاڑی پر بیٹھے تو دو بجے رات کو دوسرے صاحب اپنے گھر لے گئے، حضرت کی دلداری ہے کہ ہر ایک کے گھر بے تکلف جا رہے ہیں، پھر اٹھے تو ڈیڑھ گھنٹے گاڑی پر چل کر ایک قبیلے میں پھو نچے، سارا قبیلہ چشم براہ تھا، لوگ انتظار اور شوق میں رات بھرسوئے نہیں تھے، ایک قافلہ قبیلے سے ایک کلومیٹر پہلے منتظر تھا، حضرت کی گاڑی گزر گئی، وہ لوگ دوڑپڑے، اور بھی قافلے جگہ جگہ راستہ دیکھ رہے تھے، حضرت قبیلے کے اندر پھو نچے تو پورا قبیلہ مصافحہ کے لئے ٹوٹ پڑا، کہا گیا کہ مصافحہ بعد میں ہوگا۔ بھی حضرت کو تھوڑی دیر آرام کرنے دیں۔ لوگ رک گئے، حضرت کمرے کے اندر تشریف لے گئے، باہر عشاں کا بجوم تھا۔ حضرت نے ایک رفیق سفر سے کہا کہ مجھے تھوڑی مہلت مل جاتی، رفیق سفر نے کہا کہ حضرت آنکھ بند کر کے لیٹ جائیں، آگے میں سمجھا لوں گا، اتنا سنتے ہی حضرت بلا تامل اور بلا تاخیر لیٹ گئے، اب اس رفیق نے سمجھا کہ حضرت سو گئے ہیں۔ لوگوں سے کہا کہ آپ لوگ اب دروازہ چھوڑ دیں، بجوم ختم کر دیں لوگ ہٹ گئے اور حضرت واقعۃ نیند سے سو گئے، مگر شاید ۱۵ امر منٹ گزر اہو کہ حضرت تیزی سے اٹھ کھڑے ہوئے، وہ رفیق سفر ہکا بکا ہو گئے، حضرت آرام کیجئے، مگر اب آرام کہاں، وضو کیا، اور ہاتھ باندھ کر نماز میں مشغول ہو گئے۔



(ماخوذ از کھوئے ہوئے کی جستجو)

حضرت مولانا محمد احمد صاحب پرتاپ گڑھی نور اللہ مرقدہ کے واقعات

کسی کا دیکھ لینا درد کا کافور ہو جانا:

ایک بار ہم تین آدمی حضرت مولانا محمد احمد صاحب پرتاپ گڑھی کی خدمت میں حاضری کی نیت سے چلے۔ الہ آباد پہنچ کر حضرت کی قیام گاہ کی طرف جاتے ہوئے ہمارے ایک ساتھی کے سینے میں درد شروع ہوا، سخت بے چینی اور گھبراہٹ پیدا ہوئی، تھوڑی دور چل کر انھوں نے کہا کہ بجائے مولانا کے یہاں جانے کے مجھے اسپتال لے چلنے، ہم لوگوں نے محسوس کیا کہ اس وقت شاید حضرت کی خدمت میں حاضری نہ ہو سکے گی، راستے میں ڈاکٹروں کی تلاش ہونے لگی، مگر وقت ایسا تھا کہ زیادہ تر مطب بند تھے، ہم نے کوشش کی کہ کسی طرح حضرت کی خدمت میں پہنچ جائیں، وہاں مشہور معانج ڈاکٹر ابراہم صاحب ملیں گے ان سے دو اے لی جائے گی، خیر بہزار دقت وہاں پہنچے، مولانا مجلس میں تشریف فرماتھے، دو تین آدمی اور وہاں موجود تھے، بندہ نے سلام و مصافحہ کرتے ہی ان کا حال عرض کیا، اس وقت مریض کا چہرہ پُرسکون ہو چکا تھا، حضرت نے بیتاب ہو کر پوچھا کیا اب بھی درد ہے؟ اور دو تین مرتبہ پوچھا پھر سینے پر ہاتھ رکھ کر دم کیا، آنکھیں بند کر کے خاموشی سے دعا کی اور معاً ڈاکٹر صاحب کو بلوایا لیکن اب مریض کو ڈاکٹر اور دوا کی ضرورت نہ تھی، بعد میں انھوں نے بتایا کہ جیسے ہی میں نے داہنا قدم مجرہ مبارکہ میں داخل کیا بھی ز میں پر رکھا بھی نہ تھا کہ یک درد بالکل کافور ہو گیا، ذرا بھی تکلیف باقی نہ رہی، مولانا ہی کا شعر

— ہے —

جو ہیں اہل محبت بس وہی اس کو سمجھتے ہیں کسی کا دیکھ لینا درد کا کافور ہو جانا
مولانا رحمتِ جسم تھے، پکیڑ کرم تھے، ہر کس ونا کس پر یہ ابر رحمت برستا تھا، ہر دکھیار اُن

کے پاس پہنچ کر خود کو امان میں پاتا تھا، مولانا فرماتے ہیں۔
رحمت کا ابر بن کے جہاں بھر میں چھائیے عالم یہ جل رہا ہے برس کر بجھائیے
بے تکلفی و سادگی:

ملک کے ایک لیڈر جو عالم بھی تھے اور مسلمانوں کی خدمت میں ممتاز تھے، ایک بار مولانا محمد احمد صاحب کی خدمت میں آئے اور نیاز مندانہ آئے، اس وقت ان کی خدمات کا چرچا تھا، چونکہ وہ اسلام اور مسلمانوں کی بھی خواہی میں کوشش تھے، اس لئے مولانا ان کے سامنے بچھے جا رہے تھے، بے حد اکرام، بہت محبت، اور بہت دعا کیں پیش کر رہے تھے، پھر جب وہ رخصت ہونے لگے تو مولانا نے غصب ہی کر دیا، تمام مریدین و متولیین کے سامنے لپک کر ان کی جوتیاں سیدھی کر دیں، پورا مجمع سکتہ میں آگیا، وہ لیڈر بھی سخت پریشان اور پیشیان ہوئے، لیکن مولانا اس طرح مطمئن تھے، جیسے اپنا ضروری فرض انجام دیا ہو۔
بزرگوں کی نظر کا اثر:

ہمارے ایک دوست ہیں، صاحب استعداد اور ذی علم، طبیعت مناظرانہ پائی ہے، گمراہ فرقوں کا کامیاب تعاقب کرتے ہیں، ایک بار بھائی فرقہ کے کچھ لوگوں سے الجھ گئے اور ان کے دفتر میں جا کر للاکار آئے، جب وہاں سے واپس آرہے تھے تو انھیں اپنے دل میں بڑا تغیر محسوس ہوا، ایسا لگتا تھا جیسے ایمان رخصت ہو رہا ہے، وساوس کا نجوم تھا، قلب نظمات میں گھر گیا تھا یہ پریشان ہو گئے، سیدھے مولانا محمد احمد صاحب کی خدمت میں حاضر ہوئے، مولانا نے ایک نظر ڈالی اور سلام کا جواب دیا، پھر انھوں نے مصافحہ کیا، بس اتنے ہی سے دل روشن ہو گیا، تمام وساوس کا فور ہو گئے۔

علم رباني:

الله آباد میں انجمان اتحاد اسلامیین کا پہلا جلسہ منصور پارک میں منعقد ہوا، اس میں، میں بحثیت واعظ مدعا تھا، سعادت کے پیش نظر اور عادت کے مطابق سیدھا حضرت اقدس کی خدمت میں پہنچا، حضرت نے بڑی نوازش فرمائی، عشاء کی نماز کے بعد جلسہ میں تقریر کرنے سے پہلے پھر درخواست دعا کے لئے حاضر ہوا، حضرت نے دعا کیں دے کر رخصت کیا، وعظ شروع ہوا تو

تھوڑی دیر کے بعد دیکھا کہ حضرت بنفس نفس تشریف لائے، آپ کو آتا دیکھ کر منتظمین جلسہ کی خوشی کی کوئی حد نہ رہی، اور میں رُعب کی وجہ سے خاموش ہو گیا، فرمایا کہ آپ وعظ جاری رکھئے، میں سنوں گا، حضرت کی مرضی پا کر میں نے وعظ شروع کیا، اتحاد و اتفاق میں اسلامیین پر وعظ ہوا، وعظ ختم ہوا تو حضرت تشریف لے گئے، دوسرے روز جب بعد نماز فجر حضرت کی خدمت میں حاضر ہوا، تو بعض لوگ بشارت دینے لگے کہ حضرت والا آپ کے وعظ سے بہت خوش ہوئے ہیں، میں خدمت میں پھونچا تو حضرت کا چہرہ مبارک گلاب کی طرح کھلا ہوا تھا، حاضرین مجلس سے خطاب کر کے فرمایا کہ ”رات میں نے ایک عالمِ رباني کا وعظ سننا“، اور پھر دعائیں دینے لگے۔



”کھوئے ہوؤں کی جستجو“ سے متفرق واقعات (۱)

تحمل و بردباری:

حضرت مولانا مسیح اللہ خان صاحب کا صبح کو گھر کے اندر سے تشریف لانے کا ایک خاص وقت متعین تھا، ہم لوگ اور ہماری طرح کی لوگ اس وقت سے ذرا پہلے مکان کے باہر وسیع صحن میں حاضر تھے، تھوڑی دیر میں حضرت باہر نکلے، آتے ہی پورے صحن میں ایک طاڑانہ نگاہ ڈالی، ایک طرف ذرا فاصلہ پر ایک شخص بظاہر نہایت معمولی حیثیت کا، بوسیدہ کپڑے پہنے ہوئے الگ تحملگ بیٹھا ہوا تھا۔ حضرت سید ہے اس کی طرف بڑھے، وہ دیکھتے ہی کھڑا ہو گیا۔ ہم نے دور سے دیکھا کہ حضرت بعد سلام و مصافحہ کے اس سے کچھ باتیں کرتے ہوئے نشست گاہ کی طرف تشریف لارہے ہیں، دروازے کے قریب پہنچ کر اس سے پوچھا کہ کوئی کام ہے؟ اس نے نفی میں جواب دیا۔ مقصد صرف زیارت و ملاقات تھا، حضرت کمرے میں داخل ہوئے تو پھر اس سے پوچھا، اس نے اب بھی وہی جواب دیا، پھر آپ اپنی جگہ بیٹھ گئے، اور کچھ علمی باتیں کرنے لگے۔ قدرے و فقہ کے بعد پھر اس سے دریافت کیا کہ کوئی کام ہے؟ اس نے پھر نفی میں جواب دیا۔ آپ نے فرمایا، بہت اچھا ملاقات ہو گئی، اب رخصت! یہ کہہ کر آپ نے مصافحہ کیلئے ہاتھ بڑھایا۔ اب اس نے کہا کہ ایک تعویذ چاہئے، آپ نے فرمایا، بھائی میں نے کتنی بار آپ سے پوچھا، مگر آپ نے کچھ نہیں کہا، پھر میری طرف مخاطب ہوئے کہ کیا کریں، یہ حال ہے، لیکن اسے برداشت کرنا ہے، پھر اسے تعویذ عنایت فرمایا۔

بلاتر دندو:

بعد عصر کی ایک شخص میلے کھیلے کپڑے پہنے، بے ہنگم صورت آیا، اور سلام کر کے حضرت مولانا مسیح اللہ خان صاحب سے الگ کر بیٹھ گیا، دریافت کرنے پر معلوم ہوا کہ مسافر ہے اور سائل،

اپنے اہل و عیال کو لے کر کہیں دور سے آیا ہے، اور کہیں آگے جانا ہے، پسیے ختم ہو گئے ہیں، آپ نے اس کی پوری بات توجہ سے سنی، اور اس پر کوئی رد و قدر ح اور جرح نہیں کی، جیسا کہ عام طور سے ایسے اجنبی سائکلوں سے کی جاتی ہے، آپ اس کی باتیں سن کر اٹھے، اور اندر جا کر ایک اچھی خاصی رقم لے کر تشریف لائے اور قدرے جھک کر دونوں ہاتھ سے نہایت تعظیم سے اسے پیش کی، اور لجاجت سے فرمایا کہ یہ میری طرف سے آپ قبول کر لیں، اللہ تعالیٰ آپ کی مد فرمائیں، یہ فرمाकر اسے رخصت کیا۔

واللہ عجب شان ہے ان مردان خدا کی:

مولانا نفیس اکبر صاحب، حضرت اقدس کے قدیم ترین تلامذہ میں ایک نہایت بزرگ ہستی ہیں، وہ شروع ہی سے حضرت کے ساتھ ہیں، حضرت کے مدرسہ کے ابتدائی طالب علم اور پھر فراغت کے بعد وہیں مدرس ہیں، انہوں نے مدرسہ کا ہر دور دیکھا ہے، معلوم ہے کہ مدرسہ اپنے آغاز میں چند جھونپڑیوں پر مشتمل تھا، یہ جھونپڑیاں خود حضرت اقدس اور طلبہ مل کر بناتے تھے، بعد میں جب طلبہ بڑھتے تو ضرورت ہوئی کہ کوئی مستقل تعمیر مدرسے کی ہو۔ ابتداءً تجویز ہوئی کہ چھ کمرے بنائے جائیں۔ حضرت نے مولانا نفیس اکبر صاحب کو جو اس وقت مدرس ہو چکے تھے اور ان کے ساتھ دو اور صاحبوں کو کان پور بھیجا، وہاں حضرت مفتی محمود الحسن صاحب[ؒ] اس وقت جامع العلوم میں مفتی اور شیخ الحدیث تھے، یہ لوگ حضرت مفتی صاحب[ؒ] کی خدمت میں پہنچے، مدعایان کیا کہ مدرسے میں چھ کمرے بننے تجویز ہوئے ہیں، ایک کمرہ ہزار روپے میں تیار ہو گا حضرت کوئی تحریر عطا فرمادیں اور اہل خیر کو اشارہ فرمادیں تو چھ ہزار روپے میں جمع ہو جائیں۔ حضرت مفتی صاحب[ؒ] نے سن کر فرمایا کہ یہیں ٹھہرو، کھانا کھاؤ پھر بتاؤں گا، ان لوگوں نے دو پھر کا کھانا کھایا، حضرت مفتی صاحب[ؒ] نے فرمایا کہ مولوی صدیق صاحب سے کہو کہ چندے کی فکر نہ کریں، یہ کہہ کر انہوں نے چھ ہزار روپے نکالے اور ان حضرات کو دے کر واپس فرمادیا۔ اس مقدس اور بابرکت عطیہ سے ابتدائی چھ ابتدائی کمرے تعمیر ہوئے، اسی میں کا ایک کمرہ اخیر تک حضرت کی قیام گاہ رہا۔

تحقیق و مطالعہ کی عمر:

قصبہ بھتری ضلع غازی پور میں جمعیۃ علماء کی ایک کانفرنس تھی، اس میں قاضی اطہر

مبارک پوری صاحب تشریف لائے تھے، میرے ساتھ ایک ذی استعداد نوجوان عالم بھی تھے، جو مدرسہ دینیہ میں اس وقت مدرس تھے، قاضی صاحب سے ان کا تعارف ہوا، وہ ایک دن قاضی صاحب کے ساتھ رہے، انھوں نے اندازہ کر لیا کہ یہ عالم باصلاحیت ہیں، کسی وقت ان کو دیکھا کہ وہ ذکر بالجھر میں مشغول ہیں، قاضی صاحب نے مجھے مناطب کر کے فرمایا کہ یہ زمانہ علم میں پختگی پیدا کرنے اور مطالعہ میں انہاک کا ہے، ان سے کہو کہ تحقیق و مطالعہ کا اہتمام کریں، انھوں نے ذکر کی نفی نہیں کی، لیکن ان کے پیش نظر یہ بات تھی کہ اس انہاک میں کہیں علم سے نہ رہ جائیں۔

کلام الٰہی کی برکت:

مولوی کمال صاحب مرحوم دین کے گمنام خدمت گزاروں کے زمرہ کے ایک نادرۃ روزگار سپاہی تھے، صوبہ بہار کے ضلع دمکہ (سنچال پر گنہ) کے ایک مخصوص خطے میں ان کی اصلاحی کوشش جاری تھی، ان کی اصلاحی کوششوں میں ایسے کئی مرحلے آئے، جو بہت نازک اور صبر آزماتھے مگر جب وہ ان سے عہدہ برآ ہوئے تو غبار چھٹ گیا، وہاں کے لوگوں سے سناؤ کہ اسی حلقوں کے ایک قریبی موضع میں ایک شخص نسبتاً اثر تھا، وہاں کے عام لوگوں کے مقابلے میں اللہ تعالیٰ نے کچھ مال بھی زیادہ عطا فرمایا تھا، مولوی صاحب کے مخالفین میں وہ نمایاں تھا، اور اس کی مخالفت کی وجہ سے پورا گاؤں مولوی صاحب سے دور تھا، اللہ کا کرنا ایسا ہوا کہ اس کا اکلوتا بیٹا بیمار ہوا، وہ ملی۔ بی کے مرض میں بنتلا ہوا، اور وہ بھی ایسے دیہات میں، جہاں قریب میں کوئی قابل ذکر علاج کا انتظام نہیں، گھروالوں نے سمجھ لیا کہ یہڑا کا ہاتھ سے گیا، حتی الامکان دوا وغیرہ کی گئی مگر کچھ فائدہ نہیں ہوا، کسی نے مشورہ دیا کہ مولوی کمال الدین سے دعا کرائی جائے، مگر وہابی کو بلا کراپنا ایمان کون خراب کرے؟ انکار کر دیا گیا، مگر بیٹے کی حالت گرتی گئی، بیٹے کی جان عزیز تھی، بہر حال مولوی صاحب سے کہا گیا کہ آ کر دم کریں، وہ بے چارے بے دم تھے، جھاڑ پھونک نہیں جانتے تھے، مگر یہ جانتے تھے کہ بیماری سے شفادینا دوا کا کام نہیں اللہ کا کام ہے، اس لئے اللہ کا نام لے کر دم کرنے کیلئے پہنچ گئے۔ اور دم کرنے کا جو طریقہ انھوں نے اختیار کیا، یوں کہئے کہ وہ خاص توفیق الٰہی تھی، بیماری سُکنیں، موت کا کھلا ہوا دروازہ، انھوں نے طے کیا کہ اللہ کے کلام سے اس دروازہ کو بند کرنا ہے، وہ مریض کے پاس بیٹھ گئے، حافظ نہ تھے، قرآن شریف کھول لیا اور تلاوت شروع کر دی تیس

پارے دن بھر میں پڑھ کر اس پر دم کیا اور یہ عمل ایک دن نہیں پورے چالیس دن کیا، چالیس دن کے بعد وہ بچہ ایسا ہو گیا، جیسے اسے کوئی بیماری ہوئی ہی نہ تھی بالکل تند رست ہو چکا تھا، میں نے جب اسے دیکھا تو وہ جوانی کی دلیزی پر تھا، اور اس کی صحت قابلِ رشک تھی، اسے تو جسمانی صحت حاصل ہوئی اور اس کے مگر والوں کو اللہ تعالیٰ نے روحانی صحت بخشی، وہی لوگ جوان کے شدید معاند تھے اب ان کے پُشت پناہ بن گئے۔

ایک دوسرے قریبی موضع میں ایک اور باثر آدمی ان کا مخالف تھا، اور اس کی مخالفت بھی مؤثر ثابت ہو رہی تھی، وہاں یہ حادثہ ہوا کہ اس کے نوجوان سولہ سال کے بیٹے کو سانپ نے ڈس لیا وہ شخص خود جڑی بوٹیوں کا معالج تھا، سانپ بچھو چونکہ اس علاقے میں بہت ہوتے ہیں، اس لئے اس کا ایک سے ایک علاج اور منتر جانتا تھا، مگر اپنے بیٹے پر اس کی سب تدبیریں فیل ہو گئیں، لڑکا بے جان ہو گیا، منکا (سر) ڈھلک گیا، کسی نے کہا کہ مولوی صاحب کو بلا یا جائے، باوجود نہ چاہئے کے بیٹے کی جان کی خاطر انھیں بلا یا، وہ آئے تو معاملہ بالکل دگر گوں تھا، زندگی کی کوئی علامت نہ تھی انھوں نے نیم کی ایک ٹھنپتیوں سمیت لی اور اسے مریض کے جسم پر پھیرتے رہے، اور ایک آیت پڑھ پڑھ کر دم کرتے رہے، اور تقریباً تین گھنٹے تک دم کرتے رہے، یہ بڑا طویل اور صبر آزمایا تھا، مگر وہ یقین کی قوت تھی جوان سے یہ عمل کراتی رہی، اور بالآخر مریض تند رست ہو کر اٹھ بیٹھا، یہ ان کا ایسا احسان ہوا، بلکہ کرامت ہوئی کہ صرف وہ لڑکا اور اس کے اہل خاندان ہی نہیں بلکہ اطراف کے بیشتر لوگ ان کا دم بھرنے لگے، اور اس طرح اصلاح کی کوشش تیز تر ہو گئی۔

اللہ والوں کا رعب:

ایک اور عجیب واقعہ سنئے! اس واقعہ سے ان کے مخالفین و معاندین میں ان کی دھاک بیٹھ گئی، اور وہ ان سے ڈرنے لگے، دنیاوی اعتبار سے اور دولت کے لحاظ سے وہاں ایک بڑا خاندان تھا، لیکن کمائی اس کی حرام کی تھی، سودخوری میں بدنام تھا۔ پورا خاندان دین سے دور تھا، اور دین داروں سے عنادر کھلتا تھا، مولوی صاحب کی وجاهت بڑھتی دیکھی تو وہ گھر ان انان کا بدترین دشمن ہو گیا، اس کا ایک فرد جو اپنی غنڈہ گردی میں مشہور تھا اور ہمیشہ بندوق لئے رہتا تھا، اس سے سارا علاقہ کا نپتا تھا، اس کو ان سے زیادہ چڑھتی، وہ ہمیشہ موقع کی تاک میں رہتا کہ ان کو ستائے، ایک

بار ایک قریبی ہاٹ میں جو ہفتہ میں ایک دن لگتی تھی، مولوی صاحب جا رہے تھے، ہاٹ تک پہنچنے کے لئے تقریباً ایک میل تک غیر آباد زمین طے کرنی ہوتی ہے، یہ میدان ہی میں تھے کہ ایک طرف سے وہ شخص بھی بندوق لئے ہوئے آن پہنچا۔ تاحد نظر اس وقت کوئی آدمی نہ تھا، صرف یہی دونوں تھے، اس شخص نے بھری ہوئی بندوق کی نال ان کے سینے کی طرف سیدھی کر کے کہا کہ اچھا موقع ہے آج میں فتنہ کی جڑ ہی صاف کر دوں، قریب تھا کہ وہ گولی چلا دے، انھوں نے قدرے چیخ کر کہا کہ ”مومن کی مثال تو مومن چور کے لئے جیسی ہے کہ اگر ٹوٹ جائے تو بوندیاں ہیں اور بندھار ہے تو لڑو ہے اسی طرح مومن اگر مار دیا جائے تو شہید ہے اور نجج جائے تو غازی ہے، اس کامرنا اور بچنا دونوں کامیابی ہے“۔ مولوی صاحب نے جب یہ بات کہی تو وہ ڈر گیا۔ اور بندوق جھک گئی یا چھوٹ کر گئی، اور، مولوی صاحب آہستہ آہستہ ہاٹ کی طرف چلے گئے، اور وہ بھی خاموشی سے بندوق لے کر اپنے گھر چلا آیا، اس واقعہ سے مولوی صاحب کی اور دھاک بیٹھ گئی آپ کی تمام چیزوں میں بڑائی تسلیم مگر.....

حضرت مولانا شاہ وصی اللہ صاحب نور اللہ مرقدہ کی خدمت میں میرٹھ کے ایک شیخ الحدیث غالباً مولانا لاٽ علی صاحب تشریف لائے، بوڑھے آدمی تھے، حضرت سے ملے، مصافحہ ہوا، معافہ ہوا اور اس کے بعد زور سے چیخ مار کر رونے لگے، حضرت ہائی بلڈ پریشر کے مریض تھے، ان کے اس بے تحاشارو نے سے حضرت متاثر ہوئے، چاہا کہ تھوڑی دیر کے لئے مولانا وہاں سے ہٹ جائیں، انیں بھائی موجود تھے، انھیں آہستہ سے اشارہ کر کے فرمایا کہ انھیں لے جاؤ اور چائے وغیرہ پلا دو، انیں بھائی کہتے تھے کہ میں انھیں حضرت کے پاس سے اٹھالا یا، گریہ کا طوفان تھم چکا تھا مگر سکیاں باقی تھیں، انیں بھائی نے پوچھا کہ حضرت آپ اس زور سے کیوں روئے، انھوں نے بھرائی آواز میں جواب دیا کہ کہ بھائی میں گنہگار آدمی ہوں، حضرت کے چہرہ اقدس پر نظر پڑی تو میرے سب گناہ ایک دم آئینہ ہو گئے، میں اپنی گنہگاری دیکھ کر ضبط نہ کر سکا، بھائی میں بڑا گنہگار ہوں یہ کہہ کر پھر رونے لگے۔ انیں بھائی نے دیکھا کہ یہ پھر سابقہ حال پر آگئے تو انھوں نے بر جستہ کہا کہ حضرت آپ کی بڑائی بہت چیزوں میں تعلیم ہے، آپ بڑے عالم ہیں، بڑے با اخلاق ہیں، بڑے بزرگ ہیں، ان سب چیزوں میں ہم آپ کی بڑائی مانتے ہیں، لیکن یہ کیا کہ

سب بڑا یاں ہم آپ ہی کے لئے تسلیم کر لیں اور یہ بھی مان لیں کہ آپ ہی بڑے گنگار بھی ہیں، جی نہیں، اس میں ہم آپ سے بہت بڑے ہیں۔

اس پر مولا ناموصوف بڑے، پھر انیس بھائی نے انھیں اہتمام سے چائے پلاٹی۔

بزرگوں کی بات نہ ماننے کا انجام:

بزرگوں کی خدمت میں حاضری دینے کا انیس بھائی کو بہت شوق تھا، بھوپال میں ایک بزرگ شاہ عبدالخالق صاحب نقشبندی تھے، ان کی خدمت میں بھی یہ گاہے ماہے حاضر ہوا کرتے تھے ان کے یہاں چائے کا دور برابر چلتا رہتا تھا اور یہکے بعد میگرے پان کی گلوریاں بھی گردش میں رہا کرتی تھیں، ایک روز انھوں نے انیس بھائی کو پان پیش کیا، انیس بھائی کہتے ہیں کہ میں نے معدرت کی انھوں نے اصرار کیا کہ ایک کھالو، لیکن میں اپنے انکار پر جنم گیا مگر وہاں سے نکلنے کے بعد میرا حال یہ ہوا کہ بے تحاشہ پان کی خواہش دل میں پیدا ہوئی، بھوپال میں پان کی دوکانیں قریب قریب ہیں، کہتے ہیں کہ میں نے ایک دوکان سے پان لے کر کھایا چند قدم کے بعد دوسری دوکان سے کھایا، اسی طرح لگاتار دن بھر پان کھاتا رہا۔ دوسرے دن حاضر ہوا تو پھر انھوں نے پان پیش کیا میں نے پھر انکار کیا کر دیا، اس روز کل سے زیادہ پان کا تقاضا رہا، دن بھر میں پچاسوں پان کھا گیا اور دن بھر پریشانی رہی، تیسرے دن میں خوب منصف کر کے گیا تاکہ پان کا کوئی دھبہ دانتوں پر باقی نہ رہے، آج بھی انھوں نے پان پیش کیا اور میں نے حسب معمول انکار کر دیا، انھوں نے آہستہ سے کہا میاں! کھالو بہت پریشانی ہوتی ہے۔ انیس بھائی چونکے اور پان کھالیا، اس کے بعد بھر پان کی خواہش نہیں ہوئی۔ فرماتے تھے کہ میں نے اپنے دل میں سوچ لیا کہ بزرگوں کی بات مان لینے میں ہی خیریت ہے۔

لَا طَاعَةُ لِمَخلوقٍ فِي مُعْصِيَةِ الْخَالقِ:

حکیم و صی صاحب نکاح و شادی کی رسوم کو اپنی دینداری اور خدا پر توکل کے جذبے سے بالکل بخوبی سے اکھاڑنے پر تلے رہتے، اپنے بچوں اور بچیوں کے نکاح میں کوئی خلاف سنت رسم نہ ہونے دی، اور نہ ایسی شادیوں میں شریک ہوتے، جہاں خلاف شرع رسوم کی پابندی ہوتی، اس طرح کی دعوتوں سے بھی احتراز کرتے، مجلس نکاح میں شرکت کر لیتے، مگر بارات کے عنوان

سے جو دعوت کھلائی جاتی اس سے اجتناب کرتے، اور اس سلسلے میں وہ کسی کی پرواہ نہ کرتے۔ اس سلسلہ میں وہ یہاں تک پہنچتے تھے کہ بڑی سے بڑی نسبتوں کو ٹھکرایا دیتے، انھیں اپنی اولاد کے دنیوی مستقبل سے زیادہ اخروی مستقبل کی فکر رہا کرتی تھی۔ ویسے یہ بھی چیز ہے کہ انھوں نے محض اللہ کے واسطے جب اوپنجی نسبتوں کو ٹھکرایا تو اللہ تعالیٰ نے اس سے بہتر انظام فرمادیا۔

ایک روز بڑے لطف سے انھوں نے ایک صاحبزادی کے نکاح کی داستان سنائی:

”فرمانے لگے کہ گورکپور میں ایک بڑے عہدہ دار جو مسلمان تھے، عرصہ سے تعینات تھے، صوم و صلوٰۃ کے پابند تھے، اور اسی صوم و صلوٰۃ کی پابندی کی وجہ سے حکیم صاحب کے مطب اور علاج کے واسطے سے ان کے روابط حکیم صاحب سے ہوئے، جو وقت گزرنے کے ساتھ پہنچتے ہوتے گئے، انھیں معلوم تھا کہ حکیم صاحب کی ایک بچی اب نکاح کی عمر کو پہنچ چکی ہے، ایک دن وہ بہت خوش خوش آئے اور ضلع کے ایک بڑے عہدہ دار ٹکلٹکر یا نائب ٹکلٹکر کے صاحبزادے کا پیغام لے کر آئے اور کہا کہ لڑکا بڑا تعلیم یافتہ ہے، اوپنجی ملازمت پاچکا ہے، اس کے ساتھ لڑکی کا رشتہ ہو جائے تو لڑکی کی زندگی ٹھکانے لگ جائے، حکیم صاحب نے غور سے ان کی بات سنی اور بہت خوشی کا اظہار فرمایا کہ آپ نے میری لڑکی کی فکر رکھی، لیکن صاحب بات یہ ہے کہ میں اپنی لڑکی کی شادی اپنی برادری میں کروں گا، برادری سے باہر نہیں کروں گا، وہ صاحب چونکے انھوں نے کہا کہ میں تحقیق کر چکا ہوں، جس برادری کے آپ ہیں اسی برادری کے وہ بھی ہیں، حکیم صاحب نے کہا جی نہیں ان کی اور میری برادری ایک نہیں ہے، میں ایک ملا آدمی ہوں، میں بھی نماز پڑھتا ہوں میرے بچے بھی نماز پڑھتے ہیں، میرے چہرے پر داڑھی ہے، میرے گھرانے کا ہر چہرہ باریش ہے، اور جہاں آپ میری بچی کا نکاح کرنا چاہتے ہیں، وہ گھر انادیں سے دور ہے، سنت سے دور ہے، وہ میری برادری میں نہیں ہے، اس کوں کروہ ما یوس ہوئے لیکن انھوں نے حکیم صاحب کو سمجھایا اور اس نکاح کے فوائد بتائے، پھر اصرار کیا، اور اتنا اصرار کیا کہ حکیم صاحب نے بادل ناخواستہ ہاں کہہ دی، وہ صاحب لڑکے کے باپ کو لے کر آئے تا کہ بات پختہ ہو جائے، گفتگو ہوئی، حکیم صاحب نے کہا کہ رشتہ ہونے کیلئے ایک شرط ہے، اگر وہ آپ کو منظور ہو تو خیر و نہ اس بات کو بیہیں دفن کر دیجئے، فرمایا کہ میرے گھر بارات نہیں آئے گی، میں اس رسم کی شریعت میں گنجائش نہیں پاتا،

ان صاحب نے کانوں پر ہاتھ رکھے کہ بغیر بارات کے شادی کیسی؟ حکیم صاحب نے بتا کید کمر فرمایا کہ بغیر بارات کے ہی نکاح ہوگا، میرے دروازہ پر خاتہ خدا (مسجد) موجود ہے، آپ بچ کو لے کر یہاں آجائیے، نماز پڑھئے، نماز کے بعد میں نکاح پڑھادوں گا جیسا وقت ہوگا، اس کے لحاظ سے کچھ خاطر مدارات کردوں گا، کھانے کا وقت ہوگا تو ما حضر پیش کردوں گا، کوئی اور وقت ہوگا تو چائے پلا دوں گا، یہ بات ان صاحب کی کسی طرح سمجھ میں نہیں آ رہی تھی، وہ حکیم صاحب کو بارات پر قائل کرنا چاہ رہے تھے اور حکیم صاحب اپنی رائے پر پختہ تھے، جو صاحب درمیان میں تھے، انھوں نے بچے کے باپ کی طرف سے یہ کہہ کر بات ختم کر دی کہ حکیم صاحب! آپ جیسا فرماتے ہیں ویسا ہی ہوگا، حکیم صاحب نے پھرتا کید کردی کہ میرے پاس بارات ٹھہرانے کی جگہ نہیں ہے، اسے نہ لائیے گا، پھر تاریخ مقرر ہو گئی وہ صاحب باہر نکلے تو اپنے ساتھی سے بولے، ارے! بارات آئے گی، حکیم صاحب پر اس وقت مولویت سوار ہے، جب بارات آجائے گی تو دروازے کی عزت کا خیال کریں گے، بھلا کوئی آئی ہوئی بارات کو پلٹاتا ہے، اس وقت غبارے کی سب ہوانکل جائے گی، وہ بیچارے نہیں سمجھ سکے کہ حکیم صاحب کس مٹی کے بننے ہوئے ہیں۔

وہ تاریخ آگئی، حکیم صاحب اپنے مطب میں مریضوں کے جھرمٹ میں بیٹھے ہوئے ہیں، کوئی گیارہ بارہ بجے کا عمل رہا ہوگا، ایک شخص دوڑتا ہوا آیا کہ دروازے پر بارات آئی ہے، نوشہ کے والد آپ کو بلا رہے ہیں، حکیم صاحب نے کہا کہ میرے دروازے پر بارات نہیں آئے گی، وہ کہیں اور کی بارات ہو گی، اس شخص نے باصرہ تمام کہا کہ نہیں، وہ آپ ہی کے دروازے پر آئی ہے حکیم صاحب فرماتے ہیں کہ میں باہر نکلا تو سو آدمیوں کی بارات تھی، دولہا سر پر گپڑی باندھے، ایک بڑے گھوڑے پر سوار ہے، گھوڑا قدم قدم اچھل رہا ہے، اور دولہا کے سر پر چھتر چھایہ ہے، جو برابر گردش میں ہے، دولہا کے والد بھی ہمراہ ہیں اور وہ درمیانی واسطہ بھی موجود ہیں، انھوں نے پوچھا کہ حکیم صاحب بارات کہاں ٹھہرے گی، اس وقت حکیم صاحب کے مکان سے کچھ فاصلہ پر کسی بھنگی کے یہاں شادی کا اہتمام تھا، وہ لوگ اپنی حیثیت کے لحاظ سے خیمہ و خگاہ لگائے ہوئے تھے، بچہ مسلسل نج رہا تھا، حکیم صاحب نے اسی کی طرف اشارہ کر کے فرمایا کہ ہمارے یہاں ایسی جو بارات آتی ہے، وہ اس جگہ ٹھہرتی ہے، ان لوگوں نے سمجھا کہ حکیم صاحب کی رائے تبدیل ہو گئی

ہے۔ اب نہ صرف یہ کہ بارات قبول ہے بلکہ اس کے لوازمات باجہ وغیرہ کا بھی انتظام کر رکھا ہے، بارات آگے بڑھ گئی، اور حکیم صاحب اپنے مطب میں جا کر حسب معمول پھر مریضوں کی میسیحائی میں لگ گئے، بارات بڑی شان سے بھنگیوں کے شامیانے تک پہنچی، بھنگیوں نے جب اپنے آقاوں کو دیکھا تو ایک دم باجا بجاناروک کر ہاتھ جوڑ کر کھڑے ہو گئے کہ حضور ادھر کہاں نکل آئے؟ ان صاحب نے کہا کہ کیا یہ حکیم صاحب کا شامیانہ نہیں ہے، بھنگیوں نے کہا نہیں حضور! یہاں ہم غریبوں کی بارات آنے والی ہے، اب تو یہ لوگ بہت چاغ پا ہوئے اور ادھر ہی سے بارات واپس لے گئے، حکیم صاحب خبر تک لینے نہیں گئے، بعد میں وہ ”واسطہ درمیاں“ بہت خفا ہوئے حکیم صاحب نے نہایت سنجیدگی سے فرمایا کہ میں تو پہلے ہی کہہ چکا تھا کہ میں اپنی برادری سے باہر اپنی پیچی کا نکاح نہ کروں گا۔

ادھر تو یہ ہوا، ادھر گھر کے لوگ بھی حکیم صاحب پر ناراض ہوئے کہ اتنا اچھا رشتہ محض بارات کی وجہ سے رد کر دیا، حکیم صاحب کچھ جواب نہ دیتے، بس اللہ سے دعا کرتے کہ بار الہا! میں نے صرف دین کے واسطے یہ رشتہ کاٹا ہے، آپ کو قدرت ہے آپ اس کا نعم البدل عطا فرمادیجئے۔ اس کے بعد کی داستان سننے کے لائق ہے، ایک دو ہفتہ حکیم صاحب نے گھر والوں کی ناراضگی میں گزارا، ایک روز صبح کے وقت ٹیلیفون کی گھنٹی بجی، حکیم صاحب نے فون اٹھایا اور پوچھا کون؟ ادھر سے آواز آئی، وصی اللہ ال آباد، حکیم صاحب فرماتے ہیں کہ میرے وہم و گمان میں بھی نہ تھا کہ یہ حضرت مولانا شاہ وصی اللہ صاحب ہوں گے، کیونکہ حضرت کو ٹیلیفون وغیرہ سے کیا مناسبت؟ میں نے پوچھا کون وصی اللہ؟ ادھر سے آواز آئی آپ نہیں جانتے کہ پوچھ رہے ہیں اتنے میں انھوں نے پہچان لیا، عرض کیا حضرت؟ فرمایا ہاں جی! حکیم صاحب فرماتے ہیں کہ اس آواز سے میرے اوپر لرزہ طاری ہو گیا، میں نے ڈرتے ڈرتے عرض کیا حضرت کیا حکم ہے؟ فرمایا کہ مولوی عبدالمجید (مالک اسرار کریمی پر لیں اللہ آباد) کے یہاں سے آپ کو فون کر رہا ہوں، آپ کی وہ پیچی ہے ناجو مجھے ابا کہتی تھی، اس کا نکاح کہیں طے تو نہیں کیا ہے، میں نے کہا نہیں حضرت! حضرت نے فرمایا میں نے اس کا ایک مناسب رشتہ دیکھا ہے آپ آجائیے، اگر پسند ہو جائے تو عقد ہو جائے۔

حضرت اقدس گورکھپور کے زمانہ قیام میں عرصہ تک حکیم صاحب کے مکان پر رونق افروز رہے تھے، اس کی وجہ سے حضرت کے ساتھ ان کا تعلق بالکل خاندان جیسا تھا۔
قرآن سے شغف:

حاجی عبدالرحمان صاحب کی تلاوت کا معمول بھی خوب تھا، اور اس کی بڑی پابندی کرتے، علاوہ خاص خاص سورتوں کے پڑھنے کے، جن کے احادیث میں فضائل بیان کئے گئے ہیں، ایک پارہ پڑھنے کا روزانہ بالالتراجم معمول تھا۔ اور وہ اس طرح کہ چاند کی پہلی تاریخ سے قرآن کا آغاز کرتے، کہ چاند کی جو تاریخ ہوتی، تلاوت کے پارے کا عدد بھی وہی ہوتا، اگر اگلا چاند ۲۹ رکا ہوتا تو اسی شب میں قرآن کے آخری جزو کی تلاوت پوری کرتے، اور پھر پہلی تاریخ کو پہلا پارہ پڑھتے، اس میں سفر و حضر میں کبھی تخلف نہ ہوتا، انھیں ہمیشہ متحضر رہتا کہ آج چاند کی کون سی تاریخ ہے، صبح کو جو پارہ تلاوت میں رہا ہوتا، وہی تاریخ ہوتی۔
ہتھورا ثانی:

شیخ پور آنے کے بعد جب حضرت قاری حبیب صاحبؒ کی خدمت میں حاضری ہوئی تو دریٹک مدرسہ کے احوال، گاؤں والوں کے احوال، اساتذہ کے احوال پوچھتے رہے، میں نے یہاں کے ابتدائی حالات، یہاں کی بے سر و سامانی، اساتذہ کا صبر و استقلال، طلبہ کے مجاہدوں اور تکلیفوں کا ذکر کیا، راستے کی صعوبت، آسائش زندگی کے فقدان کا تذکرہ کیا تو بہت لذوzi کے ساتھ دعا میں کرتے رہے، اور ایک خاص کیفیت کے ساتھ فرمانے لگے کہ ”ان شاء اللہ ہتھورا ثانی بنے گا“۔

واللہ عجب شان ہے ان مردان خدا کی:

شیخ پور میں جب حضرت مولانا عبدالواحد صاحب مدظلہ کا قیام تھا تو کچھ لوگوں نے ایک گاؤں چلنے کی دعوت دی، وہ گاؤں شیخ پور سے قدرے فاصلے پر ہے، میں موجود تھا، داعی میرے طالب علموں میں تھے، میں نے ان کو ہدایت کی کہ موڑ سائکل لیتے آئیں۔ اس پر حضرت بآسانی وہاں پہنچ جائیں، انھوں نے بات مان لی اور وعدہ کیا کہ موڑ سائکل لے کر آؤں گا، مگر جانے کا وقت آیا تو دیکھا کہ ایک سائکل ٹھیلیہ لے کر آئے جو سواریاں نہیں بلکہ سامان ڈھونے کیلئے استعمال

ہوتا ہے، میں نے ان سے مواخذہ کیا، تو وہ کچھ بے شکنے عذر کرنے لگے، مجھے بہت رنج ہوا کہ ان لوگوں کو بزرگوں کی ذرا بھی قدر نہیں، اگر ذرا فکر کئے ہوئے تو موڑ سائیکل نہ سہی رکشہ مل جاتا، میں نے انہیں ڈانٹا اور کہہ دیا کہ حضرت ٹھیلیہ پر نہیں بیٹھیں گے، میں نے کچھ لوگوں سے کہا کہ موڑ سائیکل لا داس وقت موڑ سائیکلیں اتنی عام نہیں تھیں۔ جتنی اب ہیں، تھوڑی محنت کے بعد ایک موڑ سائیکل مل گئی۔ میرے زجوں تو بخ سے داعی متاثر تھے، حضرت بہت لجاجت اور عاجزی سے مجھ سے کہنے لگے کہ میں اسی ٹھیلی پر جاؤں گا، وہ اس بے تکلفی سے اس پر بیٹھنے کیلئے تیار تھے، جیسے یہ کوئی بہت عمدہ سواری ہو، یہ بات سن کر میں سنائے میں آگیا، میں نے کوشش کی موڑ سائیکل جلد آجائے، میں کسی طرح انہیں ٹھیلی پر بیٹھنے سے روکتا رہا، بارے موڑ سائیکل آئی، اب حضرت مصر ہیں کہ آپ اس پر بیٹھئے، میں ٹھیلی سے جاتا ہوں، میں نے اپنہ ہو کر حضرت کو موڑ سائیکل پر بٹھایا، حضرت تشریف لے گئے، ٹھیلی پر دوسرا احباب بیٹھے۔

یہی حال کراچی میں تھا۔ حضرت جس محلے میں پہلے رہتے تھے، اور وہاں کی مسجد میں ابتداء سے امامت فرماتے ہیں، وہ مدرسے سے خاصے فاصلے پر ہے جب تک طاقت رہی، مدرسے سے پیدل ہی تشریف لے جایا کرتے تھے۔ اب بڑھاپے میں گاڑی پر تشریف لے جاتے ہیں تو اپنے لئے انہوں نے ایسی گاڑی کا انتخاب کیا ہے جو سب گاڑیوں میں کمتر ہے۔ یہ خاکسار بھی حضرت کے ہمراہ اسی گاڑی سے آتا جاتا تھا، حضرت نے ہمیشہ باصرار اپنے اس حقیر مرید کو گاڑی میں متاز جگہ پر بیٹھایا۔ اور خود کسی طرف بیٹھ جاتے، اس میں میری تدبیر اور کسی اصرار کو کامیابی نہ ملی۔

حکیمانہ جواب:

ایک صاحب نے حضرت مولانا عبد الواحد صاحب سے سوال کیا کہ مجھے تلاوت قرآن سے بہت شغف ہے، اگر میں سارے ذکرو اذکار کو چھوڑ کر تلاوت قرآن پر ہی اکتفا کروں تو کیا حرج ہے؟ حضرت نے بے ساختہ فرمایا کہ اگر آپ کہیں کہ میں تمام غذاوں کو چھوڑ کر صرف کھی کھایا کروں تو کیا حرج ہے؟ اس پر حکیم اور ڈاکٹر کا جواب کیا ہوگا۔ بس وہ خاموش ہو گئے۔

حضرت کا جواب بڑا حکیمانہ تھا، قرآن کی تلاوت کا مرتبہ بے شک بہت عظیم ہے۔ لیکن

انسانی احوال کے اعتبار سے دوسرے اذکار و اوراد کی بھی بڑی اہمیت ہے، قرآن کریم کے حق تلاوت کی ادائیگی کا راستہ بھی انہیں اور ادا و اذکار سے ہموار ہوتا ہے، اس لئے مخصوص تلاوت کی بات ہے تو بظاہر بہت خوشمند، مگر افادیت مکمل نہ ہوگی، جب تک دوسرے اور ادا و اذکار معمول میں نہ ہوں حضرت کے جواب میں قرآن کی عظمت بھی پورے طور پر نمایاں اور دوسرے اذکار کی اہمیت بھی واضح ہے۔

کتابوں سے شغف:

حضرت مولانا محمد فاروق صاحب علم و مطالعہ کے بڑے شیدائی تھے، جو بھی اچھی اور معیاری کتاب ملتی، ازاول تا آخر غور سے پڑھتے، اس سلسلے میں انھیں محققین کی کتابوں سے زیادہ لگاؤ تھا۔ مالی حالت بہت بہتر نہ تھی، اسلئے بیش قیمت کتابیں خریدنہیں سکتے تھے، تو اس کا حل انھوں نے یہ نکالا کہ جن کتابوں کا ہونا اپنے پاس وہ ضروری سمجھتے تھے، انھیں محنت کر کے پوری نقل کر لیتے تھے۔ امام شاطبی کی ”الاعتصام“ کی انھیں بڑی ضرورت تھی، اس وقت یہ کتاب عام نہیں ہوئی تھی اس کی دو جلدیں ہیں، اور ہر جلد متوسط خصامت کی ہے۔ ایک صاحب کے یہاں سے مطالعہ کیلئے عاریٰ مانگ کر لائے، اور وقت کچھ زیادہ متعین کرالیا، اور اسی فرصت میں اول سے آخر تک پوری کتاب نقل کر لی۔ مولانا کا خط بڑا پا کیزہ تھا، اور بڑا کمال یہ تھا کہ ان سے کتابت کی غلطی بالکل نہیں ہوتی تھی، کسی مشغولیت میں ہوں، حالات چاہے کتنا ہی خیال و دماغ کو منتشر کر رہے ہوں، مگر قلم ہاتھ میں لے لیتے تو بالکل یکسوئی ہو جاتی، اور بے تکلف لکھتے چلے جاتے، میں نے کئی شخصیم کتابیں ان کے ہاتھ کی لکھی ہوئی دیکھی ہیں۔ بہت صحیح اور صاف تحریر! دیکھ کر حیرت ہوتی ہے، طاش کبری زادہ کی شخصیم کتاب جو کئی جلدیوں میں ہے، ”مفتاح دار السعادہ“ اس کا مکمل ترجمہ کر کے خوش خط لکھ رکھا ہے۔

ان کی محنت اور استقامت قبل رشک ہے، اور حافظہ کی قوت کا یہ حال تھا کہ کتابوں کی عبارتوں کی عبارتیں از بر تھیں، اور اس طرح بے تکان سناتے کہ کہیں تشبہ اور التباس کی نوبت نہ آتی۔ الہ آباد میں ایک صاحب بہت علم دوست تھے، ڈاکٹر اشتیاق احمد صاحب مرحوم، ان کے یہاں جمعہ کے روز شہر کے بعض اہل علم حضرات جمع ہوتے تھے، اور کسی علمی موضوع پر گفتگو ہوتی تھی،

یہ بندہ بھی اس میں شرکت کرتا تھا، مولانا اللہ آباد تشریف لاتے اور جمعہ کا دن ہوتا تو ڈاکٹر صاحب ان کو بھی دعوت دیتے، ایسے ہی ایک جماعت کو کسی موضوع پر بات ہو رہی تھی، مولانا نے اپنی گفتگو کے لئے امام غزالیؒ کی "احیاء علوم الدین" کا حوالہ دیا اور ساتھ ساتھ اس کی عبارت پڑھنی شروع کی، اور پڑھتے چلے گئے۔ میرا ندازہ ہے کہ کم و بیش ایک صفحہ کی عبارت پڑھی اور پھر اس کی توضیح و تشریح کرنے لگے، میں ان کے حافظے کی قوت پر سخت حیرت زدہ ہوا۔

احتیاط و تقویٰ:

مفہم یا سین صاحب کے تقویٰ اور ذوق مطالعہ کے سلسلے میں ہمارے دوست مولانا عبد الرب صاحب اعظمی سناتے ہیں کہ ایک روز مغرب کی نماز کے بعد وہ کچھ رفقاء کے ساتھ "مفہم صاحب" سے ملاقات کیلئے مبارکپور پہنچے، معلوم ہوا کہ وہ گھر پر ہیں، دریافت کرنے پر پتہ چلا کہ محلہ کی مسجد میں مصروف مطالعہ ہیں، یہ لوگ حاضر ہو گئے، دیکھا کہ مسجد کے اندر وہی حصے میں گرمی کی وجہ سے کرتا اتارے ہوئے، ایک معمولی چراغ کی روشنی میں کتاب دیکھ رہے ہیں، ان لوگوں نے سلام کیا، وہ چونکہ کرت متجوہ ہوئے پھر چراغ اٹھایا اور اسے ساتھ لے کر گھر کی جانب چلے انہوں نے چراغ کے بارے میں پوچھا تو فرمایا کہ یہ میرے گھر کا چراغ ہے، نماز کا وقت ختم ہو جاتا ہے، تو مسجد کا دیا بجا کر اپنا چراغ جلا لیتا ہوں، اور اس میں مطالعہ کرتا ہوں۔ اللہ اکبر! یہ تھی احتیاط اور یہ تھا تقویٰ! اور صرف اسی ایک معاملہ میں نہیں زندگی کے ہر معاملہ میں "مفہم صاحب" اسی اہتمام سے تقویٰ کو کام میں لاتے تھے۔

اللہ والے:

رمضان کے مہینے میں طبیعت کی خرابی کے باوجود باعزم زیر الرحمن صاحب روزے رکھتے رہے، اپنے معمولات بھی بقدر قوت ادا کرتے رہے، مگرذہ ہن سے خوف و خشیت کا غالبہ حال ہٹانا تھا۔ رمضان کی چھبیسویں شب میں رات کے نٹے میں جبکہ تیماردار بھی سو گئے، اللہ جانے کون سی طاقت ان میں آگئی تھی کہ مکان کی اوپنجی دیوار جس پرشیشے کے کٹڑے بھی لگے ہوئے ہیں، اور اس کی بلندی تک چڑھنے کا کوئی ذریعہ بھی نہیں ہے اور ان کی کمزوری کا یہ حال تھا کہ سہارے سے مشکل سے چل پاتے تھے، اس کمزوری میں کیا طاقت آگئی تھی کہ چھٹ کی دیوار پر چڑھے اور

باہر کو دیگئے، شیشوں سے ہاتھ خیزی ہوا، خون بہا، اس کے قطرے زمین پر گرے۔ اس سے اندازہ ہوا کہ ادھر سے نکلے ہیں، پھر کہاں کہاں گئے، کوئی یقینی بات نہیں کہی جاسکتی۔

سحری کیلئے گھر کے لوگ اٹھے اور انہیں نہیں پایا تو ڈھونڈھ شروع ہوئی، دن بھر تلاش کئے گئے، کہیں سراغ نہیں ملا، رات گئے تک تلاش جاری رہی۔ دوسرے روز یعنی ۲۷ رمضان کو دوسرے بجے دن میں معلوم ہوا کہ محلہ بدرقه میں ایک کنویں کے اندر گرے ہوئے ہیں۔ اللہ جانے کب گرے تھے۔ اندازہ تو یہی ہے کہ جس رات وہ گھر سے نکلے تھے، اسی رات یہ حادثہ ہوا ہے۔ لیکن حیرت اور سخت حیرت کی بات یہ ہے کہ غوطہ خور جب کنویں میں اترات تو اس نے پایا کہ وہ نماز کی بیعت میں ہاتھ باندھ کنویں میں کھڑے ہیں، سرکندھا سمیت قدرے جھکا ہوا تھا۔ جیسے بہت خشوع و خضوع سے نماز پڑھ رہے ہوں، غالباً تیس گھنٹے سے کچھ زیادہ پانی میں رہے ہوں گے۔ مگر تعجب ہے کہ بدن نہ پھولانہ اس پر پانی کا کوئی اثر ہوا۔ غالباً پیٹ میں پانی کا کوئی قطرہ بھی نہ گیا تھا اور جب لاش باہر نکال کر کھی گئی تو چہرہ خود بخود قبلہ کی طرف ہو گیا۔ غسل دینے والوں نے بتایا کہ اس وقت چہرہ اور پنورا اور باروقن ہو گیا۔ گورے پھٹے تو تھے ہی، اس وقت چہرے سے سرخی چھکلی پڑ رہی تھی۔

واقعی اللہ والوں کا جسم مرنے کے بعد ایسا ہی ہوتا ہے۔ زندگی بھر زبان و دل سے جو نورانی نام لیا تھا آج اس کا اثر جسم پر، چہرے پر محسوس ہو رہا تھا، اتنی دیر تک جسم پانی میں رہا، مگر یہ بھی نہ ہوا کہ کھال ہی متاثر ہو گئی ہو۔



حاشیہ

[۱] اس باب میں مذکور شخصیات کے تفصیلی حالات معلوم کرنے کے لئے دیکھئے حضرت مولانا کی کتاب ”کھوئے ہوؤں کی جستجو“۔

”مدارس اسلامیہ، مشورے اور گزارشیں“ سے ماخوذ واقعات

عہد کی پاسداری کی برکت:

حضرت مولانا محمد یعقوب صاحب بھوپالی علیہ الرحمہ نے فرمایا ہے کہ مشہور بزرگ حضرت مرتضیٰ مظہر جان جانش شہید قدس سرہ کی خدمت میں ایک صاحب ریاضت ہندو آیا، اور بیٹھتے ہی مراقب ہو گیا، مراقبہ سے سراٹھا یا، تو بولا کہ حضرت آپ کا دل نہایت صاف شفاف ہے، اس میں کوئی بھی اور اونچی بیچ نہیں ہے، لیکن ایک سخت عیب یہ ہے کہ بالکل سیاہ ہے، فرمایا کہ تم کمال کے صاحب کشف ہو، بھلا یہ تو بتاؤ کہ یہ کشف کا کمال تمہیں کیونکر حاصل ہوا؟ بولا کہ میرے گرو نے ابتداء میں ہی مجھ سے عہد لیا تھا کہ نفس کی خواہشات ولذات سے کنارہ کش رہوں گا، اور اس کی خواہشات کی ہمیشہ مخالفت کروں گا، حضرت نے فرمایا واقعی نفس کی مخالفت سے بڑے بڑے کمالات حاصل ہوتے ہیں، مگر تم ایک بات بتاؤ کہ مسلمان ہو جانا، اور دین اسلام میں داخل ہونا تمہارے نفس کے خلاف ہے یا نہیں؟ اس نے کہا بے شک! آپ نے فرمایا پھر اسے قبول کرو، اس نے کہا کہ ہاں عہد کی پاسداری تو یہی ہے کہ میں اس دین کو قبول کروں، اور میرے گرو کہا کرتے تھے کہ تمہارے اندر مسلمانوں جیسی بآس آتی ہے، سو آج یہ بات پوری ہوئی، اور وہ مسلمان ہو گیا، دائرۂ اسلام میں داخل ہوتے ہی اس کی حالت بدل گئی، اب وہ نہایت موبد ہو کر حضرت مرتضیٰ صاحب قدس سرہ کے پاس بیٹھ گیا، اور کہا کہ اب آپ کا دل سورج سے زیادہ روشن ہے۔ فرمایا کہ جو کچھ تم دیکھ رہے ہو وہ میرا نہیں تمہارا دل ہے، پہلے سیاہ دیکھا تھا، تو بھی وہی تھا، اب روشن دیکھ رہے ہو، تب بھی وہی ہے، میرا دل آئینہ ہے، اس میں تم نے اپنا ہی دل دیکھا ہے، پہلے وہ کفر کی وجہ سے سیاہ تھا، اب اسلام کے نور کی وجہ سے روشن ہے۔

دیکھئے! اس نے ایک عہد پورا کیا، اپنے وعدے کا دفار تھا، تو اللہ نے اس کی برکت سے ضلالت سے کتنی آسانی سے ہدایت کی راہ پر ڈال دیا۔

حکمت عملی:

دارالعلوم دیوبند کے ابتدائی مہتمم حضرت مولانا رفیع الدین صاحبؒ نے ایک بار محسوس کیا کہ اساتذہ درس گاہوں میں قدرے تاخیر سے پھونپھتے ہیں، انھوں نے کچھ کہا نہیں، انھوں نے اس دروازے پر جس سے اساتذہ گزرتے تھے چار پائی ڈالی، اور وقت سے پہلے آ کر بیٹھ جاتے کچھ کام کرتے رہتے، اساتذہ نے خود بخود پابندی شروع کر دی۔ ایک بزرگ استاذ اپنی بعض مشغولیات کی وجہ سے پھر بھی تاخیر سے آتے رہے، تو ان سے تنہائی میں بہت ادب سے کہا کہ حضرت آپ بہت مشغول رہتے ہیں، تعلیم کے وقت کے کچھ کام میرے سپرد کر دیں، میں انھیں انجام دوں گا۔ آپ وقت پر مدرسہ تشریف لایا کریں تاکہ طالب علموں کا نقصان نہ ہو۔

حسبۃ اللہ:

حضرت شیخ الاسلام مولانا سید حسین احمد مدñی قدس سرہ دارالعلوم دیوبند سے تھوڑی سی تنخواہ پاتے تھے، تو با اوقات اس کا حوالہ دیکروتے تھے، اور فرماتے تھے کہ میں تو دنیادار ہوں، حدیث پڑھا کر اتنی تنخواہ لیتا ہوں۔ محدث کبیر حضرت مولانا حبیب الرحمن الاعظی نوراللہ مرقدہ نے کچھ عرصہ دارالعلوم ندوۃ العلماء لکھنؤ میں حدیث کا درس دیا، وہاں یہ درس انھوں نے حسبہ اللہ دیا تھا، بعد میں جب یہ سلسلہ موقوف ہو گیا تو کچھ عرصہ کے بعد حضرات ندوہ کو معلوم ہوا کہ حضرت معاشری تیگی سے دوچار ہیں۔ انھوں نے اتنے دنوں کی معقول تنخواہ حساب لگا کر حضرت کی خدمت میں بھیجی۔ حضرت اس وقت ضرورت مند تھے، لیکن یہ کہہ کر پوری رقم واپس کر دی کہ میں نے پڑھانے میں یہ نیت کی تھی کہ محض اللہ کے واسطے پڑھاؤں گا۔
دین ہوتا ہے بزرگوں کی نظر سے پیدا:

ایک ہندوز میندرا پنجاب کا رہنے والا، دارالعلوم دیوبند کی دارالحدیث میں اتفاقاً پھوٹ جاتا ہے۔ شیخ الاسلام حضرت مولانا سید حسین احمد مدñی قدس سرہ بخاری شریف کا درس دے رہے ہیں، وہ بھی بیٹھ جاتا ہے، جب حضرت پڑھا کر فارغ ہو جاتے ہیں، اور اٹھ کر دارالحدیث سے باہر نکلتے ہیں، تو بہت سے لوگ لپک کر مصافحہ کی سعادت حاصل کرتے ہیں، اس جوان کے دل میں بھی کچھ خیال آتا ہے، ڈرتا ڈرتا یہ بھی پھونپھتا ہے اور مصافحہ کے لئے ہاتھ بڑھادیتا ہے،

ہندو اور لباس میں ملبوس ایک ہندو نوجوان جب ہاتھ بڑھاتا ہے، تو حضرت کا ہاتھ مصافحہ کے لئے بڑھتا ہے، اور استقہامیہ نگاہیں اس کے چہرے پر مرکوز ہو جاتی ہیں، اسے اور کچھ سمجھ میں نہیں آتا بے ساختہ بول اٹھتا ہے کہ مجھے مسلمان بنائیجئے، اور حضرت اسی جگہ راستے ہی میں زمین پر بیٹھ جاتے ہیں اور کلمہ پڑھادیتے ہیں۔

اس طرح کا ماحول تھا، مدارس کا، اور ارباب مدارس کا! حضرت مولانا سید عطاء اللہ شاہ بخاری نور اللہ مرقدہ کی شخصیت ایک زمانے میں آسمانِ خطابت کی بدر کامل نہیں، بلکہ آنفاب جہاں تاب تھی، عزت و اکرام کی بڑی سے بڑی بلندی جو ہو سکتی ہے، انھیں حاصل تھی، لیکن وہ بندہ اپنے نفس کا غلام نہ تھا، اللہ کے لئے اس کا مرننا جینا تھا، ایک صاحب کے یہاں زینے پر چڑھر ہے تھے، اوپر سے ایک بھنگی اتر رہا تھا، شاہ صاحب کا جاہ و جلال دیکھا، تو وہ حواس باختہ ہو گیا۔ زمینداری کے دور میں بھگیوں کی جو دُرگت تھی آج اس کا تصور نہیں کیا جا سکتا، شاہ صاحب کو دیکھ کرو وہ ایک طرف سمنٹ لگا، شاہ صاحب نے بے ساختہ فرمایا تم بھی انسان ہو، کیوں ڈرتے ہو؟ یہ کہتے کہتے اسے کپڑ کر سینے سے لگالیا۔ اللہ جانے اس پر کیا اثر پڑا کہ دوسرے دن پورے خاندان سمیت شاہ صاحب کے قدموں میں آگیا اور جہنم سے نجات حاصل کر لی۔ انھیں علماء نے اور انھیں مدارس نے لوگوں کے دین و ایمان کو باقی رکھا، اور انھیں سنبھالا۔

بزرگوں کا معاملہ:

ایک بزرگ تھے حضرت شیخ صدر الدین عارف، اللہ والے بھی تھے اور بہت بڑے تاجر اور صاحب ثروت بھی تھے، ان کے تجارتی تعلقات باہر ملکوں سے بھی تھے، ایک مرتبہ سمندری راستے سے ان کا مال باہر سے آرہا تھا، جہاز قریب آگیا تھا کہ سمندر میں طغیانی آگئی، معلوم ہوا کہ جہاز پانی میں غرق ہو گیا، ہزاروں لاکھوں کا مال تھا، کسی نے آکر انھیں جہاز کی بر بادی کی خبر دی، انھوں نے بہت اطمینان سے کہا ”الحمد للہ“، حاضرین کو تعجب ہوا کہ یہ موقع الحمد للہ کا نہ تھا، إِنَّ اللَّهَ كَاتِحًا مَّرْكَسِي كوہت نہ ہوئی کہ ان سے سوال کرتا، بزرگوں کے قلب کو عام لوگوں کے قلوب پر قیاس نہیں کیا جا سکتا تھا، پھر جب طغیانی فرو ہوئی تو دیکھا گیا کہ جہاز بعافیت کنارے آ لگا، دوبارہ انھیں جہاز کی خیریت و عافیت کی خبر سنائی گئی تو پھر فرمایا کہ الحمد للہ، اب ایک شخص سے نہ رہا گیا، اس

نے پوچھ لیا کہ حضرت جب جہاز ڈوباتھا اس وقت بھی آپ نے الحمد لله ہی پڑھا تھا، حالانکہ موقعِ إِنَّ اللَّهَ كَاتِبًا؟ فرمایا کہ میاں! میں نے الحمد لله جہاز کے ڈوبنے یا اس کی عافیت پر نہیں پڑھا، یہاں ایک دوسری بات ہے، لوگ سراپاً اشتیاق ہو گئے کہ وہ دوسری بات کیا ہو سکتی ہے؟ فرمایا کہ مال کا ضائع ہونا، جہاز کا ڈوب جانا ایک بڑی مصیبت ہے، اور ایسی مصیبت کے وقت انسان حواس باختہ ہو جاتا ہے، صبر و رضا کا دامن ہاتھ سے چھوٹنے لگتا ہے اور حق تعالیٰ سے ربط ٹوٹنے لگتا ہے، میں نے اس مصیبت کے وقت میں اپنے دل کے بارے میں غور کیا کہ اس کا تعلق خدا تعالیٰ سے کمزور تو نہیں ہو رہا ہے، محمد اللہ مجھے محسوس ہوا کہ حق تعالیٰ کے ساتھ اس کا وہی سابقہ ربط باقی ہے، کسی طرح کی جزع فزع، بے صبری، ناراضگی دل میں نہیں ہے، میں نے استواری دل اور استقامت قلب پر الحمد للہ کہی، پھر جب مال مایوسی کے بعد سلامت مل گیا تو یہ وقت خوشی میں آپ سے باہر ہو جانے کا تھا، حد سے زیادہ خوشی میں انسان کا قلب خدا سے غافل ہو جاتا ہے، اس وقت بھی میں نے اپنے دل کو ٹوٹا تو وہ محمد اللہ اپنی سابقہ حالت پر موجود تھا، تو اس پر میں نے الحمد للہ کہا، میرا یہ شکر ادا کرنا، اس کی حمد و شکر کرنی نہ مال کے ضائع ہونے پر ہے اور نہ اس کے مل جانے پر، بلکہ دل کی استقامت اور تعلق مع اللہ پر ہے۔ سبحان اللہ! کیا حال تھا ان حضرات کا، ہر طرح کے نمونے یہ حضرات اپنی زندگی میں دکھلا گئے ہیں، ہم پچھلوں کے لئے کہیں اندھیرا نہیں ہے، ہمارے بزرگوں نے اپنے بعد والوں کے لئے اتنی شعیں جلا دی ہیں کہ نشان را بالکل روشن ہیں۔
یہاں ولایت ملتی ہے:

ایک سادھا اپنی کثیا میں بیٹھا ہوا تھا، اس نے اپنے چیلے سے کہا کہ بیٹا بھنگ لاو، پینے کا وقت ہو گیا ہے، رات آدھی سے زیادہ بیت چھی تھی، چیلے نے کہا کہ گرو جی تھیلا خالی ہے، پہلے سے خیال نہیں ہوا۔ گرو نے پکار کر کہا، کہیں سے لاو، مجھے ابھی چاہئے، جلد کہیں سے لاو، چیلا بھاگ ہوا جنگل میں گیا، دور ایک کثیا نظر آئی، اس میں ایک دھیما چراغ جل رہا تھا۔ یہ حضرت شیخ نصیر الدین چراغ دھلوی قدس سرہ کی کثیا تھی، چیلے نے ہا نک لگائی کہ یہاں بھانگ ملے گی، حضرت بولے یہاں بھانگ نہیں ملتی ولایت ملتی ہے، اس نے کہا وہی دیدو، فرمایا نیچے ایک ندی ہے وہاں نہا کر آو، وہ نہا کر آیا، حضرت نے کلمہ پڑھا کر ایسی توجہ دی کہ وہ بے خود ہو گیا، اپنے گرو کے پاس اسی نشہ میں

غمخور چلا گیا، گرو نے دیکھتے ہی للاکارا، ارے نالائق! میں نے تو تجھے لانے کے لئے بھیجا تھا، تو تو پی کر آ رہا ہے، اس نے کہا گرو جی چلو تمہیں بھی پلا دوں، لے گیا اور اسے بھی وہی چیز پلا دی۔

سبحان اللہ! یہ ہے وہ ترشی جونشہ دنیا اتار کر دوسرا نہ چڑھادیتی ہے، کاش ہمیں بھی کوئی ایسا ہی کثیبا سی مل جاتا۔
رضاب القضاۓ کا انوکھا واقعہ:

میں ایک واقعہ سناتا ہوں جو حضرت تھانوی علیہ الرحمۃ نے اپنے مواعظ میں بیان کیا ہے، وہ یہ کہ ایک بزرگ قاری صاحب تھے وہ خود حافظ قرآن تھے اور ان کے سات بیٹے تھے اور سب حافظ قرآن تھے، رمضان المبارک کا مہینہ تھا، طاعون کی وبا پھیلی ہوئی تھی، تراوتؐ ہو رہی تھی، ایک صاحب زادہ تراوتؐ پڑھا رہا تھا، دو ایک رکعت کے بعد تکلیف ہوئی، وہ اجازت لیکر گھر چلا گیا اب دوسرا مصلیٰ پر آیا اس کی بھی طبیعت خراب ہوئی وہ بھی گھر چلا گیا، پھر تیسرا، پھر چوتھا، اسی طرح یکے بعد دیگرے مصلیٰ پر آتے رہے اور بیمار ہو کر گھر جاتے رہے، بالآخر باپ نے تراوتؐ پوری کی، رات ہی میں ساتوں بیٹوں نے جان دیدی، صحیح کو ساتوں کا جنازہ ایک ساتھ لکلا، قاری صاحب خاموشی کے ساتھ سر جھکائے جنازہ کے ساتھ تھے، لوگوں میں کہرام مچا ہوا تھا مگر یہ خاموش تھے، کسی نے کہہ دیا کہ کتنا سخت دل باپ ہے، سات بیٹوں کا جنازہ جارہا ہے اور خود ہر قسم کی کیفیت سے خالی ہے، کتنا بے درد تھا وہ شخص جو باپ کے درد کو نہ پہچان سکا، قاری صاحب نے اسے قریب بلا یا اور کھنکھار کر تھوکا تو منہ سے تھوک اور بلغم نہیں صرف خون نکلا، فرمایا کہ جگر خون ہو گیا ہے مگر اللہ کا نام اور اللہ کا حکم سب سے بلند ہے، ہم کو ان کی ہر تقدیر پر راضی رہنا اور ہر مصیبت پر صبر کرنا ہے۔

طلب علم:

امام محمد علیہ الرحمہ کے بارے میں منقول ہے کہ وہ بڑھا پے کی عمر تک مطالعہ و مذاکرہ میں بہت جدوجہد کرتے تھے، راتوں کو جب سارا عالم نیند کی آغوش میں چلا جاتا تھا تو یہ اپنی کتابوں کے اوراق الٹتے پلتتے رہتے تھے، پوری پوری رات علم کی تحقیق و تصنیف میں گزار دیتے، کسی نے پوچھا کہ حضرت آپ اتنے زبردست عالم ہیں، علوم کے تمام گوشے آپ کے ذہن و حافظہ میں موجود ہیں، پھر آپ کو اس قدر محنت کرنے کی کیا ضرورت ہے؟ فرمایا کہ ساری امت

چادر تان کر سو رہی ہے اور مطمئن ہے کہ کوئی مسئلہ پیش آئے گا، تو محمد سے پوچھ لیں گے، اگر محمد بھی سو جائے تو پھر کیا ہو گا؟ طلبہ کا طرہ امتیاز یہی ہے کہ انھیں اپنی تعلیم کے علاوہ کسی اور چیز کی فکر نہ ہو، ضروریات زندگی کا انتظام تو غیری نظام کے تحت ہوتا رہتا ہے۔ حضرت مولانا عبد القادر رائے پوریؒ کے مفہومات میں ایک واقعہ ملتا ہے کہ ایک طالب علم حضرت مولانا رشید احمد گنگوہی قدس سرہ کی خدمت میں طلب علم کیلئے حاضر ہوا۔ آپ نے فرمایا کہ ہمارے پاس طالب علموں کے کھانے پینے کا جوان انتظام ہے وہ پورا ہو گیا ہے۔ اب کوئی گنجائش اس میں نہیں ہے، اس نے کہا حضرت! مجھے پڑھنا ہے، آپ مجھے درس میں داخل فرمائیں، رہا کھانے کا مسئلہ تو اللہ تعالیٰ کے ذمے ہے، وہ دیں گے تو کھالوں گا اور نہیں دیں گے تو کہہ دوں گا آپ کی دی ہوئی جان حاضر ہے، واپس لے لیجئے۔ حضرت گنگوہیؒ بہت متاثر ہوئے اور اسے پڑھانا منظور فرمایا، پھر اسی مجلس میں اسی وقت اللہ تعالیٰ کی طرف سے، اس کی ضروریات کا انتظام بھی ہو گیا۔

طالب علم کی شان:

علوم نبوت کے طلبہ کی ایک تابناک تاریخ ہے، ان کے واقعات تاریخ اور تذکروں کے صفحات پر جگہ گار ہے ہیں، اس وقت مجھے یہ تاریخ نہیں دہرانی ہے، بس اجمالاً اشارہ کرنا ہے کہ قرون اولیٰ سے قرون متاخرہ تک طالبان علم کے قافی آپ کو ہر اس جگہ خیمہ زن ملیں گے جہاں علم کا کوئی چشمہ جاری ہو، پھر ان کی یکسوئی، ان کا انہاک، دنیا سے ان کی بے نیازی سب کا ایک زرالا انداز ہوتا۔ ولی میں کچھ عرصہ پہلے جب کہ مغلیہ سلطنت کا چراغ ٹھٹمارہ تھا، ہم ایک طالب علم کو پاتے ہیں جوناونوئے سے تحصیل علم کے لئے دارالسلطنت میں آیا تھا، وہ طالب علم غریب تھا، اس کے پاس اتنے پیسے نہ تھے کہ تیل خرید کر چراغ جلاتا، اور اس کی روشنی میں راتوں کو پڑھتا، وہ اپنی کتاب لے کر سڑک پر نکل آتا، سرکاری لائیں کے نیچے کھڑا ہو کر مطالعہ میں مصروف ہو جاتا اور اسی حالت میں رات گزار دیتا، ایک دن وہ حسب معمول اپنی کتاب لئے کھڑا تھا کہ کسی مغل شاہزادے کا جلوس نکلا۔ آگے آگے مشتعل بردار مشتعلیں لئے چل رہے تھے، اس طالب علم کو روشنی فراواں ملی تو بہت خوش ہوا، اسی روشنی کے ساتھ چلنے لگا کہ مطالعہ میں آسانی ہو گی، شاہزادے کے حاشیہ برداروں میں کسی نے اس کو دھکا دیا کہ ہٹو، دیکھو شاہزادے کی سواری آرہی ہے۔ اس غریب

طالب علم نے نظر اٹھائی تو دیکھا کہ شاہزادہ دولہ بنا ہوا ساز و سامان سے مرصع ہاتھی پر بیٹھا ہوا ہے۔ طالب علم نے منہ بگاڑ کر کہا کہ بڑا آیا ہاتھی پر بیٹھنے والا، اگر کافیہ (علم نحو کی مشہور کتاب) کا ایک مسئلہ پوچھ دوں تو بغل جھانکنے لگے گا، اور پھر اپنے مطالعہ کی محیت میں مستغرق ہو گیا۔ پھر وہی طالب علم استاذ العلماء بنا۔ مولانا رشید احمد گنگوہی اور مولانا محمد قاسم نانوتی علیہما الرحمہ کے استاذ محترم مولانا مملوک اعلیٰ صاحب علیہ الرحمہ۔

یہ ایک مثال ہے، تاریخ میں اس جیسی مثالیں قدم قدم پر ملتی ہیں۔ آج بھی طالب علم جب مدرسے میں داخل ہوتا ہے تو اس کے سامنے طلب علم کے یہی تقاضے آجاتے ہیں۔ اگر وہ ان تقاضوں کو پورا کرتا ہے تو دیرینہیں ہوتی کہ اللہ تعالیٰ اسے گوہ مقصود سے نواز دیتے ہیں، اور اگر وہ ان تقاضوں سے صرف نظر کرتا ہے تو بچھ کر رہ جاتا ہے۔
سبق کے نامہ کی گرانی:

”تذكرة الرشید“ میں سرگروہ علمائے حق، امام ربانی حضرت مولانا رشید احمد صاحب محدث گنگوہی قدس سرہ کی طالب علمی کے متعلق پڑھا تھا کہ دلی میں وہ اور حضرت مولانا محمد قاسم نانوتی قدس سرہ اپنے استاذ مولانا مملوک اعلیٰ نانوتی سے منطق کی مشہور کتاب ”سلم العلوم“ پڑھ رہے تھے۔ اس کا سبق صرف جمعہ کو ہوتا تھا کہ اور اوقات اور ایام میں دوسرے اسپاق تھے، ایک جمعہ کو مولانا پڑھانے بیٹھے ہی تھے کہ ایک بزرگ سید ہے سادھے تشریف لائے، مولانا نے فرمایا کہ لو بھائی! حاجی میاں آگئے، آج سبق نہیں ہو گا۔ دونوں طالب علموں کو سبق کا ناغہ بہت گراں گزرا، اس کے بعد بھی کسی جمعہ کو وہی صاحب تشریف لے آئے، استاذ نے پھر ان کی وجہ سے سبق موقوف کر دیا۔ مولانا گنگوہی نے فرمایا یہ عجیب بزرگ ہیں۔ ان کی وجہ سے ہمارے سبق کا ناغہ ہو جاتا ہے۔ یہ بزرگ حضرت حاجی امداد اللہ صاحب مہاجر کی نور اللہ مرقدہ تھے، اور یہ دونوں طلباء بعد میں انھیں کے مرید اور خلیفہ ہوئے۔

لیکن سبق کا اتنا اہتمام تھا کہ ان کی بزرگی کے ادب و احترام کے باوجود ناغہ کی گرانی کو چھپانہ سکے۔

خود مولانا محمد یحییٰ صاحب علیہ الرحمہ نے طالب علمی کے زمانے میں طے کیا کہ دہلی میں استاذ سے حدیث کی کتابیں نہیں پڑھنی ہے، کیونکہ وہاں غیر مقلدیت کے اثرات پھیلے ہوئے تھے تو چھ ماہ بستی نظام الدین میں بنگلہ والی مسجد میں کے ایک جگرے میں اس طرح روپوش ہوئے کہ قریبی لوگوں کو بھی اطلاع نہ ہوئی کہ یہ یہیں ہیں، اس دوران انھوں نے شروع و حواشی کی مدد سے حدیث کی کتابیں مطالعہ کر دیں، اور جب ان کا امتحان حضرت مولانا خلیل احمد صاحب محدث سہارن پوری نے لیا، تو ان کا تاثر یہ تھا کہ اس طالب علم کا علم اساتذہ سے بھی بڑھا ہوا ہے، پھر انھیں کی سفارش پر حضرت مولانا رشید احمد گلگوہی نور اللہ مرقدہ نے ضعف بصارت کے باعث دورہ حدیث کے اسبق بند کر دینے کے باوجود مولانا محمد یحییٰ صاحب کے لئے درس جاری فرمایا۔ اور دو سال میں یہ درس پورا ہوا۔ مولانا کی عالیٰ ہمتی کاظمہ یہاں بھی ہوا کہ اس دوسال کے درس میں ایک حدیث کا بھی ناغنہیں ہوا۔ اور حضرت کے درس کی اردو تقریبیں عربی میں مرتب کیں۔ آج بھی اگر طلبہ اپنے اندر عالیٰ ہمتی پیدا کر لیں، تو کوئی معنی نہیں کہ محرومی کاشکار ہوں، اور جو طلبہ اس پر کاربند ہیں، وہ واقعی بلند رتبہ پاتے ہیں۔

طالب علم کی قدر:

حضرت مولانا فضل حق خیر آبادی کا قصہ بھی بہت عجیب ہے۔ یہ مولانا فضل حق، ہدیہ سعیدیہ کے مصنف، زبردست عالم ہیں، منطق و فلسفہ اور ادب کے امام ہیں، ان کے والد گرامی مولانا فضل امام صاحب بھی بڑے عالم تھے۔ منطق کی مشہور کتاب ”مرقات“، انھیں کی تصنیف ہے، طلبہ پر بے حد شفقت فرماتے تھے، ان کے ایک شاگرد مولانا ناغوث علی شاہ تھے، بڑے آزاد مزاج اور دنیا جہاں کے سیاح۔ وہ بیان کرتے ہیں کہ جب ہم رامپور گئے تو مولانا فضل حق صاحب سے ملاقات ہوئی، ایک روز پچھلی باتوں کا ذکر آگیا، اپنے والد بزرگوار (مولانا فضل امام صاحب) کو یاد کر کے روتے رہے، ہم نے کہا، مولوی صاحب! آپ کو وہ دن بھی یاد ہے کہ مولوی صاحب نے تھپٹ مارا تھا اور آپ کی دستارِ فضیلت دور جا گری تھی، ہنسنے لگے اور فرمایا کہ خوب یاد ہے وہ عجیب زمانہ تھا، اور وہ قصہ اس طرح تھا کہ مولانا فضل امام صاحب نے ایک طالب علم سے فرمایا

کہ جاؤ فضل حق سے سبق پڑھ لو، وہ تھا غریب آدمی، بد صورت، عمر زیادہ علم کم، ذہن کند، یہ نازک طبع، ناز پروردہ، جمال صورت و معنی سے آراستہ، چودہ برس کا سن و سال، نئی فضیلت، ذہن میں جودت، بھلامیل ملے تو کیسے ملے؟ اور صحبت راس آئے تو کیوں کر آئے؟ تھوڑا سبق پڑھا تھا کہ بگڑ گئے، جھٹ اس کی کتاب پھیک دی، اور بر ابھلا کہہ کر نکال دیا، وہ روتا ہوا مولانا فضل امام صاحب کی خدمت میں حاضر ہوا، اور سارا حال بیان فرمایا، فرمایا: بلا و اس خبیث کو، مولوی فضل حق صاحب آئے اور دست بستہ کھڑے ہو گئے، مولانا صاحب نے ایک تھپڑ دیا اور ایسے زور سے دیا کہ ان کی دستار فضیلت دور جا پڑی اور فرمائے لگے، تو ظالم عمر بھر بسم اللہ کے گنبد میں رہا، ناز و نعمت میں پروش پائی، جس کے سامنے کتاب رکھی اس نے خاطرداری سے پڑھایا، طالب علموں کی قدر و منزالت تو کیا جانے، اگر مسافرت کرتا، بھیک مانگتا اور طالب علم بنتا تو حقیقت معلوم ہوتی ارے طالب علمی کی قدر ہم سے پوچھو، خیر بھلا جانو گے، اگر ہمارے طالب علموں کو کچھ کہا، یہ چپ کھڑے روتے رہے، کچھ دم نہیں مارا، خیر قصر دفع دفع ہوا، لیکن پھر کسی طالب علم کو کچھ نہیں کہا۔



”تذکرہ شیخ ہاچوی“ سے ماخوذ عارف باللہ حضرت شیخ حماد اللہ صاحب ہاچوی واقعات (۱)

مسجد جہاد:

امروٹ شریف کے قریب سے ایک نہر گزرا ہے جو دریائے سندھ سے نکالی گئی ہے۔ اس کی راہ میں ایک چھوٹی سی مسجد تھی۔ انگریزوں نے طے کیا کہ اس کو شہید کر کے نہ روہاں سے گزار دی جائے اور اس کے بجائے دوسری مسجد بنادی جائے۔ حضرت مولانا سید تاج محمد امروٹی علیہ الرحمۃ کو جلال آگیا اور تسبیح لے کر اس میں جایا۔ فقراء کی جماعت بھی ان کے ساتھ ہو گئی۔ انگریز کو چینچ کر دیا کہ اب گراہ مسجد۔ انگریز نے مسجد سے تعزض ترک کر کے اس کے نیچے سے زمین کھود کر نہر کو آگے بڑھایا اور مسجد کے نیچے وسط نہر میں مضبوط پائے بنادیے اور زمین کو پختہ کر دیا۔ وہ مسجد جوں کی توں بالکل نیچ نہر کے قائم ہے۔ یہ مسجد ”مسجد جہاد“ کہلاتی ہے۔ حضور اکرم ﷺ کی زیارت:

حضرت اقدس نے فرمایا کہ ایک مرتبہ میں مسجد کے ایک گوشے میں بیٹھ کر ذکر میں مشغول تھا کہ سر کار دو عالم ﷺ تشریف لائے اور مجھ کو اپنے دونوں بازوؤں میں لے لیا۔ اس کے بعد مسجد کے باہر تشریف لے چلے، میں بھی ساتھ میں تھا جب دروازہ کے قریب پہنچ تو میں نے عرض کیا۔

”حضور والا میں کچھ لاتا ہوں۔ آپ نوش فرمائیں۔“

سر کار دو عالم ﷺ نے فرمایا۔ ”مولوی صاحب مجھے کھانے کی حاجت نہیں۔“

پھر دروازے سے باہر تشریف لائے اور اس کلی میں جو قدیم مسجد کے مشرق جانب تھی، اس میں داخل ہو کر شہاں کی جانب روانہ ہوئے اور چلتے وقت ”السلام علیکم“ فرماتے ہوئے

نظر وں سے غائب ہو گئے۔ اس طرح کی زیارت کا تعلق عالم مثال سے ہے، جسے عالم بزرخ بھی کہتے ہیں، یہ آنکھوں کی دیدنہیں، بلکہ کشف ہے، اولیاء امت پر یہ عالم گاہ گاہ منکشf ہوتا ہے اور انبیاء وصالحین کی ارواح طبیبہ سے ملاقات ہوتی ہے اس عالم کی تحقیق حضرت شاہ ولی اللہ صاحب محدث دہلوی کی کتاب جستہ اللہ بالغہ میں مفصل دلائل کے ساتھ ذکر ہے اور اس طرح کے احوال و واقعات اور دید و زیارت کی کیفیات شاہ صاحب نے انفاس العارفین میں بھی تحریر فرمائی ہیں۔

ذلیل ترین اپنانفس:

حضرت ایک واقعہ بیان فرماتے تھے کہ ایک شخص ایک پیر کے پاس گیا اور کہا کہ مجھے اپنے مریدوں میں داخل کر لجھئے۔ پیر نے کہا پہلے جاؤ اور دنیا میں پھر اور اپنے سے ذلیل ترین شے میرے پاس لے کر آؤ پھر بیعت کروں گا۔

شخص ذکر اس ارادہ سے نکلا، اس کی نظر ایک نہایت کمزور کتے پر پڑی جو نہایت خراب و خستہ حالت میں پڑا ہوا تھا۔ اس کے دل میں خیال آیا کہ اس کتے کو پیر صاحب کے پاس لے چلنا چاہیئے، جو نہی کتے کو ہاتھ لگایا، کتے سے آواز آئی کہ میں تم سے بہتر ہوں اس لئے کہ میں حیوان ہوں۔ اللہ تعالیٰ کے بیہاں مجھ سے کوئی سوال نہیں ہوگا اور تیرے اعمال کی باز پرس قیامت میں ہونے والی ہے، پھر میں کس طرح تجھ سے ذلیل ہوں۔ اس شخص نے سمجھ لیا کہ کتاٹھیک کہتا ہے، پھر اس نے دیکھا کہ ایک بھنگی نجاست اٹھا رہا ہے۔ اس نے خیال کیا کہ یہ نجاست مجھ سے ذلیل ہے، اس کو پیر صاحب کے پاس لے چلنا چاہیئے۔ نجاست سے آواز آئی کہ میں تم سے کمتر کیونکر ہوں؟ اس لئے کہ میں غلہ تھا، میوہ تھا، جب تم نے کھایا اور تیرے پیٹ میں پھونچا، تیرے باطن نے مجھے نجس کر دیا۔ پس تیرا پیٹ مجھ سے بدتر ہے کہ مجھ عیسے پاک و صاف میوے کو نجس اور پلید کر دیا۔ اس کے بعد وہ شخص اپنے پیر کے پاس لوٹا۔ پیر نے سوال کیا کہ اپنے سے کمتر کوئی چیز لائے؟ اس نے جواب دیا کہ اپنے سے بدتر اور کمتر میں کسی چیز کو نہیں پایا۔ پیر نے کہا اب تجھے بیعت کرتا ہوں۔

حضرت والا نے فرمایا کہ سالک کو چاہیئے کہ خود کو سب سے کمتر اور حقیر سمجھے۔ بعض دوستوں نے نقل کیا کہ ایک مرتبہ کوئی عالم پنجاب سے تشریف لائے تھے۔ انکوں نے حضرت والا

سے اجازت لے کر تقریر کی، اور تقریر میں حضرت والا کی بے حد تعریف و توصیف فرمائی۔ جب وہ تقریر ختم کر کے بیٹھے تو چونکہ حضرت والا کو رو برو تعریف کرنی بہت ناپسند تھی اس لئے فرمایا کہ مولوی صاحب آپ نے اس قدر تعریف کی مگر میں اس گدھے کا یقوقف مالک نہیں ہوں کہ آپ کی تعریف سے میرا نفس بچوں جائے۔ ”من آنم کہ من دام“

اور آپ نے اس گدھے کے مالک کا قصہ اس طرح بیان فرمایا کہ ایک شخص کے پاس نہایت خراب اور بے کار گدھا تھا کہ اگر اس کے اوپر سواری کریں تو سوار کو زمین پر گرا دیتا۔ اگر سامان لادیں تو اس کو بھی زمین پر پھینک دیتا۔ وہ شخص اس گدھے سے نگ آچکا تھا۔ اس نے سوچا کہ شہر میں لے جا کر اس کو فروخت کر دے۔

راستے میں جانوروں کی خرید و فروخت کرانے والا ایک دلال ملا۔ اس نے پوچھا کہ اس گدھے کو کہاں لے جا رہے ہو۔ اس نے کہا کہ فروخت کرنے کے لئے دلال نے کہا مجھے دلائی میں دو میں فروخت کر دیتا ہوں۔ اس شخص نے منظور کر لیا۔ دلال گدھے کو بازار میں لے گیا اور اس گدھے کی بہت تعریف کرنے لگا کہ سواری میں نہایت تیز رفتار اور نہایت عمدہ بار بردار ہے اور ایسا اچھا ہے اور ایسا اچھا ہے۔ اس گدھے کا مالک دلال کی تعریف سن کر ایسا مغروہ ہوا کہ دلال سے کہنے لگا کہ ایسا گدھا میں کیوں بیچوں میں اس کو نہیں بیچتا۔ دلال نے کہا میاں تمہارا گدھا تو وہی ہے جو زمین پر گرا دیا کرتا تھا۔ میں نے تو بیچنے کے لئے اس طرح تعریف کی اور تم اتنے احمق ہو کر اس کی تعریف سن کر اترانے لگے اور بیچنے سے انکار کر دیا۔

حضرت والا کے ہر عمل سے تواضع و کسر نفسی میکتی تھی۔ ایک مرتبہ حضرت مولانا مفتی فیاض نور صاحب (جو کہ حضرت والا کے مریدوں میں تھے اور حضرت کے ہم عصر بھی تھے) نے حضرت والا سے عرض کیا کہ کوئی کرامت دیکھنا چاہتا ہوں۔ حضرت والا نے فرمایا کہ میں اللہ تعالیٰ کی زمین پر چل رہا ہوں اور اس کی دی ہوئی روزی کھارا ہوں اس سے بہتر کرامت کیا ہو سکتی ہے؟

ورنہ میرے اعمال تو ایسے ہیں کہ زمین پھٹ جاتی اور مجھے دھنسا دیا جاتا۔

خدا کا بھیجا ہوا:

میرے شیخ و مرشد حضرت مولانا عبد الواحد صاحب مدظلہ فرماتے ہیں کہ ایک دیہاتی

بنگے پاؤں آیا۔ اس کے پاؤں میں کچھ لگی ہوئی تھی۔ اس نے مسجد میں داخل ہونے کے لئے جلدی جلدی پاؤں دھویا۔ کچھ مٹی صاف ہوئی اور کچھ پاؤں میں لگی رہ گئی۔ اسی حالت میں وہ حضرت صاحب کے پاس آیا۔ حضرت صاحب مصلے پر تشریف فرماتھے، وہ دوسری طرف سے آیا اور حضرت صاحب کے قریب ہوتا چلا گیا۔ یہاں تک کہ اس کا وہ پاؤں جس پر مٹی لگی ہوئی تھی، ٹھیک اس جگہ پر اجہاں سجدے میں حضرت صاحب کی پیشانی پڑی تھی۔ مجھے یہ دیکھ کر سخت الجھن ہوئی۔ حضرت صاحب کے سامنے اسے ٹوکنا بے ادبی تھی۔ میں منتظر رہا کہ حضرت صاحب دوسری طرف متوجہ ہوں تو اسے تنیہ کروں۔ حضرت صاحب نے دوسری طرف توجہ کی اور میں نے انگلی سے اس کو ایک ٹھوکا دیا۔ زبان سے کچھ نہ کہا، حضرت صاحب نے فوراً فرمایا۔ نہیں بیٹا! کچھ نہ کہو، اللہ کا بھیجا ہوا آیا ہے۔

اندازہ کیجئے کہ آنے والے پرنگاہ نہ ہوتی، نگاہ اس پر ہوتی تھی کہ اللہ کی مشیت سے یہ شخص آیا ہے۔ اور جب اس ذات عالیٰ تک نگاہ پہنچ گئی تو ظاہر ہے کہ اس کا ادب غالب آکر رہا۔ اب نگاہ میں نہ آنے والا یہ شخص ہے اور نہ اس کی بے ادبی ہے، بس نظر میں ایک اللہ کی ذات عظیم ہے۔ اللہ اکبر! استحضار کی یہ شان تھی۔

انگریز اور انگریزیت سے نفرت:

انگریز اور انگریزیت کے سلسلے میں حضرت اقدس اس قد رحماس تھے کہ انہوں نے اس کی ادنیٰ سے ادنیٰ چیز کبھی گوارا نہیں کی۔ وہ اس قافلہ غیرت و حریت میں شامل تھے جس نے انگریزوں سے کبھی صلح نہیں کی۔ حضرت مولانا محمد قاسم نانوتوی نے انگریزوں کے خلاف ۱۸۵۷ء میں جہاد کیا۔ انہوں نے اپنے کرتے میں کبھی انگریزی بیٹھنے لگائے۔ ان کے استاذ حضرت مولانا نعملوک اعلیٰ صاحب نانوتوی علیہ الرحمۃ کو کسی مجبوری سے ایک انگریز افسر سے مصافحہ کرنا پڑا تو اسے الگ کئے رہے تا آنکہ اس کو صابن سے خوب خوب صاف کیا۔ حضرت نانوتوی کے شاگرد حضرت شیخ الہند کو انگریزوں سے جتنا تغیر تھا، دنیا جانتی ہے۔ ان سے کسی نے کہا کہ حضرت! انگریزوں میں کوئی خوبی بھی ہے، تو نہ کرفرمایا کہ ہاں ان کے کباب، بہت اچھے ہوں گے۔ خوبی بھی بتائی تو ایسی جس میں ان کی ہلاکت ہو۔ خود حضرت انگریزوں کے خلاف جہاد میں ہمیشہ سرگرم

رہے۔ اور انگریزوں نے انہیں زہر بھی دلوایا تھا جس کی تکلیف انہیں اخیر عمر تک رہی۔

حضرت اقدس علیہ الرحمۃ اس سلسلے میں اتنے حساس تھے کہ خود فرمایا کہ:

”گھڑی میں جو ہند سے انگریزی میں لکھئے ہوئے ہیں، میں نے اب تک ان کو پچھا نہیں کی کوشش نہیں کی بلکہ ایک سے شمار کرنا شروع کرتا ہوں، اور پھر وقت معلوم کرتا ہوں۔“

غفلت کا علاج:

مرشدی حضرت مولانا عبد الواحد صاحب مدظلہ کے حوالے سے تجلیات میں لکھا ہے کہ:

”ایک مرتبہ رمضان المبارک میں چند احباب کے ساتھ بالخصوص مولانا حافظ عبد الجلیل

صاحب خلیفہ مجاز حضرت والا، حضرت مفتی فیاض نور صاحب مرحوم اور حاجی محمد عثمان صاحب معتکف تھا۔ مغرب کے بعد کا وقت تھا، حضرت والا (رمضان کے معمول کے مطابق) نماز سے فارغ ہو کر گھر تشریف لے جا چکے تھے۔ ہم لوگ کھانا کھا کر غفلت کی حالت میں آپس میں کچھ بہنی مذاق کی باتیں کر رہے تھے، ہم لوگ مسجد کے اندر ورنی حصہ میں مغربی دیوار سے لگ کر شامی جانب بیٹھے ہوئے تھے۔ اچانک دیکھا کہ مسجد کے برآمدے سے نکل کر آپ دروازے پر کھڑے ہیں، ہم سب لوگ اچانک کھڑے ہو گئے اور گھبرا گئے کہ حضرت والا تو گھر جا چکے تھے پھر اچانک کیسے تشریف لائے؟ چند سکنڈ آپ کھڑے رہے، پھر واپس برآمدے میں چلے گئے۔

ہم لوگ مختلف دروازوں سے دوڑ کر حضرت والا کے پیچھے گئے کہ معلوم کریں کہ کیا سبب ہے، اچانک آنے کا؟ مگر ہر طرف دیکھنے کے بعد آپ کسی کو نظر نہ آئے، مزید حیرت اس پر ہے کہ دروازے کے سامنے ایک اور جماعت اہل سنہ کی مصروف گفتگو تھی، ان کو بالکل خبر نہیں ہوئی۔“ سرمد کی رباعیاں:

حضرت کے خلافاء میں دہلی کے رہنے والے مولانا حکیم جمیل الدین تھے یہ صاحب علم تھے، انہیں کہیں سے سرمد کی رباعیاں مل گئیں۔ سرمد ایک مختلف فیہ شخصیت ہے، نگہ رہا کرتے تھے قید شریعت سے آزاد تھے، عالمگیر کے زمانے میں قتل کے گئے ان کی رباعیاں مشہور ہیں۔

حکیم صاحب کو وہ رباعیاں مل گئیں انہیں بہت پسند آئیں۔ حضرت اقدس کی خدمت میں جا رہے تھے راستے میں اس کا مطالعہ کرتے ہوئے گئے۔ پنوناقل اترے تو سامان کی گھڑی اور

اس میں رباعیات سرمد و ہیں ایک صاحب کے یہاں رکھ دی۔ اور ہائی شریف حاضر ہوئے۔ حضرت ان سے بہت خصوصی برداشت کرتے تھے مگر آج جو پہنچ تو سلام کا جواب بھی نہیں دیا نہ ان کی طرف کوئی التفات کیا، نہ کچھ بولے۔ دن بھرا سی حال میں گزر گیا۔ یہ سخت پریشان ہوئے کہ الٰہ! ماجر کیا ہے؟ انتہائی شفقت و محبت سے نوازے تھے اب جو یہ بے رخی دیکھی تو سارے گناہ یاد آنے لگے، تو بہ کرتے رہے، دعا مانگتے رہے، غور کرتے رہے مگر حضرت متوجہ نہیں ہوئے۔ دوسرے دن اچانک یاد آیا کہ سرمد کی رباعیات میرے پاس ہیں ہونے ہوئی کا اثر ہے کہ ایک خلاف شرع شخص کا کلام میرے پاس ہے، بھاگے ہوئے پنواعقل پہنچے اور رباعیات سرمنڈ کاں کر اسے پھاڑ کر جلا دیا۔ پھر خدمت اقدس میں حاضر ہوئے اب جو آئے تو وہی کرم، وہی نوازشیں، وہی سلام و کلام اور التفات تام۔ (بروایت مرشدی مدظلہ) سندھی صاحب کے حوالے کرو:

پاکستان کے مشہور عالم قادریانیوں کے خلاف جہاد کرنے والے حضرت مولانا قاضی احسان احمد صاحب شجاع آبادی علیہ الرحمہ کو ایک مرتبہ حکومت پاکستان نے بغاوت کا الزم لگا کر گرفتار کر لیا۔ کسی طرح ضمانت نہیں ہو رہی تھی، بہت کوشش ہوئیں مگر ضمانت نہیں ہو سکی، تمام علماء و رفقاء سخت فکر مند تھے۔ دعائیں ہو رہیں تھیں، تدبیریں کی جا رہی تھیں مگر بظاہر کوئی نتیجہ نہیں نکل رہا تھا۔

قاضی صاحب نے جیل میں خواب دیکھا کہ کئی اکابر جمع ہیں۔ شیخ الاسلام مولانا حسین احمد مدینی، مولانا مفتی کنایت اللہ صاحب اور دوسرے حضرات، اور آپس میں یہی گفتگو ہو رہی ہے کہ ان کی ضمانت کے سلسلے میں کیا کیا جائے؟ قاضی صاحب فرماتے ہیں کہ ابھی یہ گفتگو ہو رہی رہی تھی کہ ایک بہت لمبے ٹرنگے اور بہت بھاری جسم وجہت کے بزرگ آئے، ان کے آتے ہی حضرت مدینی نے فرمایا یعنی! سندھی صاحب آگئے اب معاملہ ان کے حوالے کیا جائے، یہی کچھ کریں گے۔ پھر ان سندھی بزرگ نے مجھے اپنی گود میں پکڑا اور فرمایا چلتے قاضی صاحب یہاں سے چلے۔ اسی پر آنکھ کھل گئی۔

دوسرے روز ضمانت منظور ہو گئی۔ قاضی صاحب فرماتے ہیں کہ میں نہایت حیران تھا کہ

یہ سندھی صاحب کون ہیں؟ میں نے ان کو کبھی نہیں دیکھا تھا۔ متعدد لوگوں سے پوچھا کہ، حلیہ بتا کر پوچھا۔ مگر ہر ایک نے علمی طاہر کی۔ بالآخر ایک شخص نے حلیہ سن کر جواب دیا کہ یہ تو میرے پیرو مرشد حضرت مولانا حماد اللہ صاحب ہائیجی شریف والے ہیں۔ میں نے کہا کہ مجھے ان کی خدمت میں لے چلو۔

قاضی صاحب جب وہاں پہنچ تھا تو دیکھا کہ بعینہ خواب والے بزرگ تشریف فرمائیں اور تفسیر مظہری کا مطالعہ کر رہے ہیں۔ مطالعہ سے جب فارغ ہوئے تو بطریق مسنون ہر ایک سے نام وغیرہ دریافت کرتے رہے، قاضی صاحب فرماتے ہیں کہ مجھ سے پوچھتا تو میں نے عرض کیا کہ احسان احمد، آپ نے بے ساختہ فرمایا کہ قاضی احسان احمد شجاع آبادی۔ عرض کیا جی ہاں۔ آپ کھڑے ہو گئے اور معانقہ فرمایا۔ اس کے بعد تھوڑی دیر تفسیر ملاحظہ کرتے رہے اس کے بعد تقریر شروع کی۔

قاضی صاحب نے تین بار قسم کھائی کہ والله، بالله، قال اللہ میرے دل میں چند شکوک و شبہات تھے، حضرت والا نے تقریر میں میرے شکوک و شبہات کا ازالہ فرمادیا۔ ایسا محسوس ہوتا تھا کہ میرے تمام شبہات لکھے ہوئے حضرت والا کے سامنے ہیں اور آپ ایک ایک کا جواب مرحت فرمار ہے ہیں۔ الحمد للہ میرے تمام شکوک و شبہات حضرت والا کی ایک ہی تقریر سے کافور ہو گئے۔

قاضی صاحب فرماتے ہیں کہ اس کے بعد مجھے مسجد سے باہر کمرے کی طرف لے گئے میرے لئے روٹی منگوائی، چاول کی روٹی اور مرٹر کی دال تھی۔ آم بھی تھے۔ حضرت والا آم خود اپنے دست مبارک سے کاٹ کر مجھے دے رہے تھے اور فرمار ہے تھے کہ آم بہت میٹھے ہیں، میں روٹی کھا رہا تھا، مجھے اس قدر لذیز معلوم ہو رہی تھی کہ اس سے پہلے کبھی کسی کھانے میں اتنی لذت نہیں محسوس ہوئی تھی۔ حالانکہ میں نے سینکڑوں لذیز و مکلف کھانے کھائے ہوں گے مگر ایسی لذت کبھی کسی کھانے میں نہیں محسوس ہوئی، کھانے سے جب فارغ ہوئے تو صاحبزادہ محترم حضرت حافظ محمود اسعد صاحب سے فرمایا کہ قاضی صاحب کو کھانے کے بعد میٹھا کھانے کی عادت ہے، میٹھا لے آؤ۔

انہوں نے میٹھا لا کر مجھے دیا مجھے واقعی کھانے کے بعد میٹھا کھانے کی عادت تھی مگر

حریت تھی کہ حضرت کو کیون مرعلم ہوا۔ (بروایت مرشدی مظلہ تجلیات ص ۳۸)

نظر کی تاثیر:

مولوی محمد ابراہیم صاحب ساکن ہائجی شریف بیان کرتے ہیں کہ حضرت والا کی وفات کے بعد کی بات ہے، اس زمانے میں مولوی مظہر الدین صاحب ہائجی شریف کے مدرسہ میں مدرس تھے۔ میں بھی یہاں تھا۔

ایک دن مسجد کے جنوب کی طرف بیٹھے ہوئے ہاتھ میں کتاب لئے مطالعہ کر رہا تھا کہ ایک شخص زمیندار بھاولپور کا ہائجی شریف میں آیا ہوا تھا، میرے نزدیک آ کر بیٹھ گیا، میں نے اس شخص سے کہا کہ تم یہاں کیسے آئے ہو؟ اس نے کہا کہ میں حضرت والا کے عقیدت مندوں اور مریدوں میں سے ہوں۔ اس شخص نے اپنے مرید ہونے کا واقعہ بیان کیا اور کہا کہ میرے باپ دیندار اور صاحب شخص تھے اور میں بھی دینداری کی طرف رغبت رکھتا تھا اگرچہ عربی خواں نہ تھا لیکن مطالعہ کتب کا شوق بہت تھا۔ اکثر کتب تفسیر و حدیث مترجم اردو میرے زیر مطالعہ رہا کرتی تھیں اور علم دین سے بہت واقفیت رکھتا تھا۔

اتفاقاً میرے دل میں تبدیلی ہوئی کہ دہریت کی طرف میں مائل ہو گیا۔ بہت سے شبہات پیدا ہو گئے تاہم دل میں حق کی طلب تھی۔ خیال کرتا تھا کہ کسی ولی اللہ کی خدمت میں جاؤں تاکہ شکوک و شبہات حل ہو جائیں اور وہ راہ راست کی طرف میری رہبری کریں۔ ایک دوست جو کہ عالم بھی تھے اور فیق بھی تھے میں نے ان سے کہا کہ آپ میرے ساتھ ہندوستان چلیں تاکہ وہاں کسی ولی اللہ سے اپنے شبہات حل کروں اور ان سے بیعت کر کے مرید ہو جاؤں۔ ان مولوی صاحب نے کہا کہ ہندوستان کے سفر کی ضرورت نہیں ہے کیونکہ سندھ میں ایک ولی کامل ہیں۔ جو کہ میرے مرشد ہیں آپ کو ان کی خدمت میں لے چلتا ہوں وہ آپ کے شکوک و شبہات کو دور کر دیں گے اور آپ کو اطمینان قلب حاصل ہو جائے گا۔

مجھے اس پر یقین نہیں آتا تھا کہ سندھ میں ایسا ولی کامل کہاں ہو گا؟ میں نے ان مولوی صاحب سے بہت دفعہ کسی اولیاء اللہ کے لئے کہا، وہ مولوی صاحب ہمیشہ مجھے یہی جواب دیتے تھے کہ آخر ایک بار میرے ساتھ مرشد کے پاس سندھ چلوتا کہ آپ کے شبہات دور ہو

جانئیں اور اٹیناں خاطر ہو جائے۔ اگر وہاں آپ کے دل کو تکمیل نہ ہو تو پھر آپ جس جگہ کے لئے کہیں گے میں آپ کے ساتھ چلوں گا۔

آخر کار میں ان مولوی صاحب کے کہنے پر ان کے ساتھ حضرت والا کی خدمت میں حاضر ہوا، اور خدمت القدس میں بیٹھ گیا، جس طرح حضرت والا کی عادت تھی کہ ہر ایک آنے والے سے خیریت و عافیت دریافت کرتے اور نام پوچھتے تھے اور یہ کہاں سے آئے ہو، وغیرہ، لیکن مجھے فقط خوش عافیت کہا اور کچھ نہیں پوچھا۔

عصر کی نماز کے لئے اذان کی گئی، جماعت صفائی باندھ کر بیٹھ گئی۔ میں جنوب کی جانب صفائی میں بیٹھا تھا جب اقامت کی گئی اور حضرت والا اٹھے اور جنوب کی جانب منہ کر کے کھڑے ہو گئے اور ازار (تہبند) باندھ رہے تھے، کیا دیکھتا ہوں کہ ایک شعاع مثل شعاع بجلی کے حضرت والا کے سینے سے میرے سینے اور قلب پر پڑ رہی ہے، اس سے میرے قلب میں ذکر جاری ہو گیا۔ اور پھر میرا یہ حال ہوا کہ میرے سارے بدن سے اور درود یوار اور درختوں سے ذکر سنائی دینے لگا اس وقت ہر چیز کو میں ذا کر دیکھتا تھا، اس کے بعد عام شبهات قلب سے ختم ہو گئے۔ اس واقعہ کے بعد میرے رفیق مولوی صاحب نے حضرت والا سے اجازت مانگی کہ میرے رفیق کو آپ سے کچھ پوچھنا ہے اور مجھ سے کہا کہ تم کو حضرت والا سے جو کچھ پوچھنا ہے پوچھ لو۔ میں نے کہا کہ میرے شبهات حل ہو گئے پوچھنے کی کوئی بات نہیں رہی۔ رہائی کی عجیب صورت:

امروٹ شریف اس زمانے میں تحریک ریشمی رومال کا زبردست مرکز تھا، اور جہاد آزادی کے لئے وہاں مکمل تیاری تھی۔ حضرت مولانا تاج محمد امرؤ الی (شیخ حماد اللہ کے پیرو مرشد) کے پاس بھی ریشمی خط آیا تھا، لیکن اللہ کو منظور نہ تھا، ریشمی رومال تحریک کا راز افشاء ہو گیا اور پورے ملک میں گرفتاریاں شروع ہو گئیں۔ حضرت شیخ الہند اپنے چار پانچ رفقاء کے ساتھ گرفتار کر کے مالٹا بھیج دیئے گئے۔ ہندوستان میں تحریک کے مرکز پر چھاپے مارے گئے۔ حضرت مولانا سید تاج محمود علیہ الرحمۃ بھی گرفتار ہوئے مگر کوئی ثبوت نہیں سکا۔ اس لئے رہا کر دیئے گئے۔ کہتے ہیں کہ آپ کی رہائی آپ کی کرامت کی وجہ سے ہوئی۔ مشہور ہے کہ آپ کو کمشنز

کراچی کی کوٹھی میں نظر بند کیا گیا تھا۔ وہ ایک انگریز تھا۔ اچانک اس کی میم کو آشوب چشم کی شکایت پیدا ہوئی اس قدر تکلیف بڑھی کہ درد کے مارے چھینیں مارتی اور فرش پر لوٹی تھی، کراچی کے تمام ماہروں اکٹھوں نے علاج کیا، مگر کچھ بھی افاقہ نہ ہوا۔ کمشنر کے ایک مسلمان خانسامان نے اس کو حضرت کے پاس جا کر دعا کرانے کا مشورہ دیا۔ وہ کب اسے قبول کرتا؟ مگر بیوی کی تکلیف دیکھنی نہ جاتی تھی۔ مجبوراً حاضر خدمت ہوا۔ آپنے اپنے استعمال کے سرمه میں سے ایک سلامی میم صاحب کی آنکھوں میں لگانے کے لئے دی، سلامی پھیرتے ہی درد کا فور ہو گیا۔ اور آنکھیں ٹھیک ہو گئیں۔ کمشنر نے اسی وقت حضرت کی رہائی کا حکم دے دیا۔

معبدود مر گیا:

ایک بزرگ کسی بادشاہ کے پاس گئے، بادشاہ نے کہا کہ ہمارے ہاں ایک ایسا بزرگ ہے جو بارہ ماہ کے بعد رزق کھاتا ہے، بزرگ نے کہا کہ اس کو رزق ملتا ہے۔ کہا گیا کہ ہم دیکھ رہے ہیں وہاں کوئی جاتا نہیں، بزرگ نے کہا اس درویش کے باہر نکلنے کا موقع کون سا ہے؟ اس کو اس خاص موقع پر نہ نکالو بلکہ تین دن کے بعد نکالو۔ چنانچہ ایسا ہی کیا گیا، اس دن لوگ وہاں نہیں پہنچنے پڑا۔ بادشاہ آیا، نہ عوام آئی۔ وہ بزرگ معمول کے مطابق اس خاص موقع پر باہر نکلا اور کوئی آدمی اسے نظر نہیں آیا۔ اس نے دل میں کہا کہ وجہ کیا ہے کہ لوگ آئے نہیں؟ لوگ بدظن ہو گئے اور میری عزت چلی گئی۔ تین دن کے بعد بادشاہ گیا تو دیکھا کہ وہ مراپڑا ہے بزرگ نے کہا کہ دیکھو تین دن میں ہی معبود اس کا مرگیا اگر بارہ مہینے تک روٹی نہ کھا کر نج سکتا تھا تو تین دن میں کیوں نہیں نج سکا، بات یہ ہے کہ اس کا نفس تھا اور وہ نفس کو راضی رکھتا تھا اور اس میں وہ گم تھا۔ اب نفس کی عزت نہیں ہوئی تو وہ مر گیا۔ (گویا لوگوں کے درمیان اس کی عزت ہونا اس کے لئے رزق تھا)

نفس نتوں کشت الا ظل پیر

دامن آں نفس کش راخت گیر

راہ پر خوف است دزادن درکمیں

رہبرے بر تا نمائی بر زمیں

نفس کو صرف پیر کا سایہ ہی کچل سکتا ہے، اس نفس کش کا دامن مضبوطی سے تھام لو، راستہ

خطرناک ہے، لیسہرے گھات میں ہیں، اس نے رہبر کو ساتھ لے لوتا کہ زمین پر نہ گرجاؤ۔
اسی لئے کہا گیا ہے کہ ”یک زمانہ صحبت با اولیاء۔“



حاشیہ

(۱) شیخ حماد اللہ ہل جوی علیہ الرحمہ کے تفصیلی حالات جانے کے لئے دیکھئے حضرت مولانا کی
کتاب ”تذکرہ شیخ ہل جوی“۔

”حضرت چاند شاہ صاحب اور ان کے خانوادہ“ تصوف سے ماخوذ واقعات (۱)

عجیب تجارت:

مولانا عبدالغفار صاحب کے چھوٹے بھائی مولانا ابو الحسن صاحب اپنے رسالہ ضیاء
الایمان میں تحریر فرماتے ہیں کہ:

مولف رسالہ کے والد بزرگوار شیخ عبداللہ صاحب منبوی مرشد کامل مقتدا حضرت چاند
شاہ کی مبارک خدمت میں تین برس تک رہے۔ والد صاحب مرحوم مغفور کا بیان ہے کہ ایک مرتبہ
کئی روز فاقہ ہوئے (والد صاحب مرحوم بھی اس وقت خدمت میں رہا کرتے تھے) تمام چودہ
اشخاص علاوہ اہل و عیال کے مقیم خانقاہ تھے، بھوک کی پریشانی میں جب ہم لوگ حضرت مرشد قدس
سرہ کا چجزہ دیکھتے تھے تو بھوک مر جایا کرتی۔ تین دین کے بعد آپ نے مریدوں کو بلا کر کہا کہ فاقہ
دعوت خداوندی ہے (یعنی اس سے مدارج میں ترقی ہوتی ہے۔ پھر فرمایا کہ اب جی چاہتا ہے کہ کوئی
تدبیر کروں، اچھا! احاطہ میں گھوڑی بندھی ہوئی گھاس کھاری ہے۔ اس کے پاس سے گھاس ہٹا دو
اس کو دیں گے (یعنی اللہ تعالیٰ) ہم کو نہیں دیں گے۔ لوگوں نے فوراً گھاس ہٹا دی، اب وہ بھی فاقہ
میں شریک کر لی گئی، تھوڑی دیر کے بعد ایک شخص آیا اور دور روپے پیش کئے، آپ نے قبول
فرمائے، اور اس کو دعائے خیر دے کر رخصت کیا، پھر لوگوں سے فرمایا کہ دیکھو دور روپے اللہ تعالیٰ
نے بھیجے ہیں، مگر یہ بہت کم ہیں۔ لہذا جی چاہتا ہے کہ تجارت کروں، مریدین خاموش تماشا دیکھے
رہے تھے، پھر آپ گوشہ سے اٹھ کر روانہ ہوئے، مریدین بھی پیچھے چلے کہ دیکھیں یہ کہاں جاتے
ہیں؟ اور دور روپیہ لے کر آج تجارت کیا کریں گے؟ جب دروازہ پر پہنچے، ایک فقیر ایک طرف
سے آگیا، آپ نے اس کو دونوں روپے دے دئے پھر آپ اپنی جگہ پر آ کر بیٹھ گئے، کچھ عرصہ گزرا

کہ ایک شخص خانقاہ میں آیا، اور ستر روپے اور کچھ کپڑے وغیرہ پیش کئے، آپ نے مریدوں سے کہا کہ دیکھا ہم نے تجارت کی تو کس قدر نفع ہوا، اس کے بعد حسب عادت مستمرہ چالیس دن کی خرچی منگائی، باقی سب فقراء و طلبہ کو تقسیم کر دیا، شام تک نہیں رکھا، سبحان اللہ۔ کس قدر استغنا اعلیٰ کے اندر رکھا، اور خدا پر توکل اور اس کے وعدہ پر یقین۔ ذلک فضل اللہ یوتیہ من یشاء اللہ ذوالفضل العظیم۔

اتَّعْبُدُونَ مَا تَحْتُونَ:

مولانا ابو الحسن صاحب رسالہ ضیاء الایمان میں لکھتے ہیں کہ:

اوائل زمانہ میں جب حضرت قدوسة العارفین، رہنمائے سالکین مرشدنا حضرت چاند شاہ صاحب قدس سرہ ٹانڈہ میں عزلت گزیں ہوئے، تو ایک شیعہ آپ کا معتقد ہو کر آپ کے خدام میں داخل ہوا، اور مذہب باطل سے تائب ہو کر سنت جماعت میں داخل ہوا، اور اپنے گھر کے تمام لوگوں کو سنت جماعت بنالیا، اور حضرت کا معتقد کر دیا، اور تعزیہ داری کا سب سامان جلا کر فنا کر دیا، ایک بھائی اس کا لکھنور ہتاھا، جب محرم کا زمانہ آیا، تعزیہ کے خیال سے ٹانڈہ آیا، یہاں آ کر دیکھا تو معاملہ دگر گوں ہے، نہ کوئی سامان ہے، نہ کوئی انتظام، اور خیالات میں تغیر ہے، بہت ناراض ہوا، اس کے بھائی نے قصہ کہہ سنایا کہ ہم لوگ حضرت کے ہاتھ پر تائب ہو گئے ہیں اور سامان تعزیہ سب جلا دیا ہے۔

یہ سنتے ہی اس کے بدن میں آگ لگ گئی، اور تواریخ میان سے نکال کر حضرت مرشد کی تلاش میں نکلا کہ انھوں نے ایسا کیوں کیا؟ حضرت کو کسی نے آ کر قصہ سنایا، اور کہا کہ آپ مکان کے اندر چلے جائیے، آپ نے فرمایا کہ چپ رہو، خدا کے گھر سے بڑھ کر جائے پناہ کہاں ہے؟ اتنے میں وہ پہونچ گیا، اور کہا فلاں شخص تمہیں ہو؟ آپ نے فرمایا مجھی کو کہتے ہیں، پھر کہا آپ ہی تعزیہ کو منع کرتے ہیں؟ آپ نے فرمایا میں کیا خود خداۓ عز و جل منع فرماتے ہیں۔ لا وَ قرآن مجید میں دھکلاؤں، قرآن مجید مسجد میں موجود تھا۔ اس نے چاہا کہ ہاتھ لگاؤں، آپ نے فرمایا خبر دار بلا وضو ہاتھ نہ لگانا، وہ تلوار کھڑک روپو کرنے لگیا۔ جب وضو کر کے آیا، اور قرآن شریف لے کر پہونچا، آپ نے سورہ صافات کی آیت کا مکمل انکال کر دھکلایا **اتَّعْبُدُونَ مَا تَحْتُونَ** یعنی تم اس چیز کو

پوچھتے ہو، جسے خود تراشتے اور بناتے ہو۔ پھر فرمایا ترجمہ اس کے ساتھ موجود ہے، دیکھ اس سے تعزیہ کی ممانعت ثابت ہوتی ہے، اگر میرا یقین نہ ہو، کسی اور عالم کے پاس جا کر اس کا معنی دریافت کر، اس نے کہا حضرت جب قرآن مجید میں ممانعت ہے، تو میں بھی توبہ کرتا ہوں، مجھے بھی مرید کر لجئے۔ چنانچہ وہ بیعت ہو کرو ہاں سے واپس ہوا۔

عجیب و غریب:

حضرت مولانا ضمیر احمد صاحب علیہ الرحمۃ نے حضرت چاند شاہ صاحب قدس سرہ کا ایک اور عجیب واقعہ ذکر فرمایا، جسے آج کامادیت زدہ ذہن آسانی سے قبول نہیں کرے گا، لیکن جو لوگ کرامات اولیاء کے معتقد اور قالیں ہیں، ان کے لئے اس میں کوئی استبعاد نہیں ہے، اس سے شاہ صاحب کی قوت کشفیہ اور تاثیر دعا کا اندازہ ہوتا ہے۔

مولانا نے فرمایا کہ پھولپور کے اطراف کے ایک صاحب حضرت چاند شاہ صاحب کے مرید تھے وہ بیمار ہوئے، انھوں نے اپنے ایک عزیز کو حضرت چاند شاہ صاحب کی خدمت میں دعا کرانے اور تعویذ لینے کے لئے بھیجا، شاہ صاحب کی عام عادت یہ تھی کہ جب بھی کوئی شخص آتا پہلے اس کی خاطر مدارات کرتے، پھر مقصد دریافت فرماتے، لیکن یہ شخص گرمی کی دوپھر میں نائلہ حضرت کی خانقاہ میں پہنچا، حضرت سے ملاقات ہوئی، حضرت نے خلاف معمول فوراً پوچھا کہ کیسے آئے؟ اس نے پوری بات عرض کی، آپ نے دعا کی اور فوراً تعویذ لکھا، اور فرمایا کہ ایک دم بھاگے چلے جاؤ کہیں رکنا مت، اور روٹی اور گڑ لے لو، راستے میں کہیں کھیت میں پانی چل رہا ہو تو کھا کر پانی پی لینا اور جس حالت میں مریض ہو۔ اسے ضرور باندھ دینا، وہ بیچارہ اٹھے پاؤں بھاگا، ادھر یہ ہوا کہ وہ شخص مر گیا، لوگ اس کا انتظار کرتے رہے، پھر غسل وغیرہ دے کر کفن پہننا کر نماز جنازہ پڑھ لی، اور تھوڑا انتظار کر کے قبر میں اتار دیا، اتنے میں دور سے وہ آدمی آتا ہوا کھائی دیا، لوگ رک گئے، وہ آدمی دوڑتا ہوا آیا، اور ساری بارت سنائی اور کہا کہ حضرت شاہ صاحب نے فرمایا ہے کہ مریض جس حالت میں ہوا سے تعویذ پہنادیں، لوگوں نے کہا کہ یہ مر گیا ہے، اب تعویذ پہنانے سے کیا فائدہ؟ مگر شخص مذکور نے کہا کہ نہیں، حضرت کا حکم ہے تو اسے پہنایا جائے گا، لوگوں میں اختلاف رائے ہوا، مگر اس شخص مذکور کے اصرار، حضرت کے حکم، اور اس کی گرمی کے موسم کی سخت

دودھوپ کے پیش نظر یہ طے ہوا کہ تعویذ پہنادیا جائے گو بے فائدہ ہی ہو، لیکن پہناتے ہی عجب تماشہ ظاہر ہوا، اس مردے میں حرکت ظاہر ہوئی اور تھوڑی دیر کے بعد سانس آنے جانے لگی، لوگوں نے فوراً قبر سے باہر نکالا، پھر وہ اٹھ کر بیٹھ گیا، لوگوں کی حیرت کی انتہا نہ رہی۔ وہ زندہ واپس اپنے گھر آگیا، بعد میں اطباء نے تو چیہ کی کہ اسے سکتہ ہو گیا تھا، سکتہ کے مرض میں آدمی بالکل مردہ کی طرح ہو جاتا ہے، صحیح شناخت نہ ہو تو لوگ فن کر دیتے ہیں، یہاں یہی قصہ ہوا اور اگر بالفرض مر بھی گیا ہو تو کیا خدا کی رحمت سے یہ کچھ بعید ہے کہ اسے دوبارہ زندہ کر دیا جائے۔ وما ذالک

علی اللہ العزیز۔

میرے دوست مولانا محمد عثمان معروفی، برادر خود حضرت استاذی مولانا زین العابدین صاحب معروفی مدظلہ نے بتایا کہ یہ واقعہ موضع نیاوج ضلع اعظم گذھ کا ہے، اور اسے مر حوم مولانا بدral الدین اصلاحی سابق ناظم مدرسۃ الاصلاح سر امیر نے بھی بیان کیا ہے۔

خدمت خلق:

ایک روز اپنے دروازے سے دیکھا کہ ایک بوڑھا آدمی کچھ سامان اپنے سر پر رکھے ہوئے اٹیشن کی طرف جا رہا ہے، اس کا بڑھا پا اور بوجھ دیکھ کر طبیعت بھر آئی، کون آدمی ہے؟ کچھ معلوم نہیں، کہاں جائے گا؟ یہ بھی نہیں خبر، اس کی طرف دوڑ پڑے، پوچھا کہاں جانا ہے، اس نے بتایا کہ اٹیشن جانا ہے، فرمایا میں بھی چلتا ہوں، لا یئے میں بھی کچھ سامان لیتا چلوں، اس کی گھٹری لے لی، اور اٹیشن تک پہنچا دیا، وہاں تک اس بوڑھے مسافر کو پہنچا کر شاہ صاحب واپس ہو گئے، اس بوڑھے آدمی نے پری والے شاہ صاحب کا نام سن رکھا تھا، اٹیشن پری گاؤں سے بہت زیادہ دور نہیں تھا، اٹیشن پہنچ کر اسے خیال آیا کہ شاہ صاحب سے مل لینا چاہئے، اس نے اٹیشن ماسٹر سے گاڑی کے بارے میں دریافت کیا کہ اگر وقت میں گنجائش ہو تو پری والے شاہ صاحب سے مل کر آ جاؤ۔ اٹیشن ماسٹر شاہ صاحب سے واقف تھا، اس نے شاہ صاحب کو آتے ہوئے دیکھ بھی لیا تھا، اس نے کہا بڑے میاں! شاہ صاحب تو ہی تھے، جو تمہارے ساتھ یہاں تک آئے تھے، وہ بوڑھا مخدود رہ گیا، وہ سوچ بھی نہیں سکتا تھا کہ جس نے اتنی بشاشت سے اس کا سامان ڈھویا ہے وہ شاہ صاحب ہی ہوں گے۔

ایک بیوہ کی خدمت:

شاہ صاحب کی زندگی کیا تھی؟ خدمتِ خلق کا ایک حسین و دلاؤیز مرقع تھی، ایک سے بڑھ کر ایک خدمت! لیکن ان کے پوتے حضرت مولانا محمد عثمان صاحب علیہ الرحمہ ایک ایسی خدمت کی خبر دیتے ہیں جس کو پڑھ کر طبیعتِ دنگ رہ جاتی ہے، وہ حضرات جو شانِ مشجعٰت رکھتے ہیں، ان کے بارے میں اس طرح کے کام کا تصور بھی مشکل ہے، مگر شاہ صاحب کا رنگ ہی اور تھا۔ مولانا لکھتے ہیں کہ گاؤں کی ایک بیوہ خاتون نے حضرت شاہ صاحب کی خدمت میں فریاد کی کہ میرا بیٹا کلکتہ میں ہے، اور آنے کا نام نہیں لیتا، شاہ صاحب کا دل اس کی اس مصیبت سے بے قرار ہو گیا، انھوں نے اسے تسلی دی، اور وعدہ کیا کہ میں تمہارے بیٹے کو لے کر آؤں گا، شاہ صاحب نے صرف اس مقصد کے لئے کلکتہ کا سفر کیا، اور وہ بھی پیدل! تن تھا نکل پڑے، اللہ جانے کتنی مدت سفر میں گلی ہو گی؟ پھر کلکتہ میں اسے ڈھونڈھنے میں کتنی مشقت ہوئی ہو گی؟ مگر شاہ صاحب اسے لے کر ہی آئے، اور دھیاری ماں کے حوالے کیا اور اس کی خوشی کا سامان کیا۔

طریقہ بجز خدمتِ خلق نیست

کرامات:

سلطان شاہ صاحب بہت با کرامت بزرگ تھے، مگر ان حضرات کے یہاں کرامت سے بڑھ کر استقامت کا درجہ ہے، کرامات کی طرفِ زمان کو التفات تھا، اور نہ ان کے متولیین کو اس کا زیادہ اہتمام تھا، مولانا محمد عثمان صاحب ایک مشہور کرامت کی خبری دیتے ہیں کہ ایک عورت نے شاہ صاحب کے پاس بطور امانت کے خاصی مقدار میں اشوفیاں اور چاندی کے سکر کھے، اس کی خبر چوروں کو ہو گئی، رات میں چوروں نے گھر میں نقاب لگائی اور ایک مغلی صندوق جس میں اس بھرا ہوا تھا باہر لے گئے، لیکن گھر سے نکلتے ہی راہ گم ہو گئی، صندوق کو گھر کے پاس ہی ایک کھیت میں چھوڑا، اور راستہ تلاش کرنے لگے، رات بھر سرگرد اس رہے، مگر راستہ نہ ملا، اسی میں صبح ہو گئی، صبح کو چوروں نے شاہ صاحب سے معافی مانگی، چوری سے توبہ کی، یہ واقعہ ایسا مشہور ہوا کہ آج تک ان کے گھر کی طرف کسی نے نگاہ غلط انداز بھی نہیں ڈالی۔

شاہ صاحب کی اہلیہ محترمہ لکھنا پڑھنا بالکل نہیں جانتی تھیں، مگر جب کبھی شاہ صاحب

فرمادیتے کہ پڑھ تو مشکل کتابیں بھی بلا تکلف پڑھتیں، امام غزالی کی کیمیاۓ سعادت، شاہ صاحب کے حکم سے پڑھا کرتیں، لیکن یہ جب تک ہوتا جب تک شاہ صاحب موجود ہوتے، ان کے ہٹ جانے پر سابقہ حالت پر آ جاتیں، وہ خود فرماتی تھیں کہ ان کے جانے کے بعد کچھ پتہ نہیں چلتا۔

حضرت شاہ صاحب کی خدمت میں ایک حافظ نایبناہ کرتے تھے، وہ شاہ صاحب پر فدا تھے، گھر بارچھوڑ کر شاہ صاحب کے یہاں پڑھ رہے تھے، ان سے ایک مرتبہ نہ جانے کس حال اور کس شان سے فرمایا کہ حافظ صاحب! استغفار اللہ پڑھئے، پھر تو ایسا ہوا کہ مہینوں حافظ صاحب کی زبان پر بے اختیارانہ استغفار اللہ جاری رہا۔

فہم صحیح:

اب جو واقعہ ذکر کرنا چاہتا ہوں، اس کے راوی حضرت مولانا نصیر احمد صاحب رحمۃ اللہ علیہ ہیں، سلطان شاہ صاحب اصطلاحی طور پر گوکہ عالم نہ تھے، مگر اللہ تعالیٰ نے دین کی وہ سمجھ عطا فرمائی تھی جس کو حدیث میں فرمایا گیا ہے۔ من يرد اللہ به خيراً يفقهه في الدين。اللہ تعالیٰ کو جس بندے کے حق میں خیر منظور ہوتی ہے، اسے دین کے باب میں سمجھ عطا فرمادیتے ہیں۔

مولانا نصیر احمد صاحب بتارہے تھے سلطان شاہ صاحب کے متعلقے صاحزادے حضرت مولانا دین محمد صاحب نے مشہور غیر مقلد عالم مولانا حافظ عبداللہ صاحب غازی پوری کی خدمت میں حدیث کا درس لیا تھا، وہاں سے فارغ ہو کر گھر آئے تو استاذ کے اثر سے نمازوں میں رفع یہ دین کرنے لگے، شاہ صاحب نے انہیں پہلی دفعہ رفع یہ دین کرتے دیکھا تھا، جب نماز سے فارغ ہوئے تو شاہ صاحب نے انھیں اپنے پاس بلایا، اور اپنے سادہ دیہاتی لہجہ میں مخاطب کیا کہ اے دُو یہ نماز میں ہاتھ کیوں اٹھا رہے تھے، مولانا نے عرض کیا کہ بابا! نماز میں ہاتھ اٹھانا سنت ہے، فرمایا اچھا ہم کو تو معلوم ہی نہ تھا کہ یہ سنت ہے، ہماری اتنی لمبی عمر ہو گئی اور کتنے عالم علماء سے ملاقات ہوئی مگر کسی نے نہ بتایا کہ یہ بھی سنت ہے، پھر کہنے لگے کہ گھر کا عالم بنانے میں کتنا فائدہ ہے۔ اب معلوم ہوا کہ یہ سنت ہے، لیکن بھیا یہ تو بتاؤ کہ اتنی عمر ہو گئی، اور ہم نے اب تک نماز بغیر ہاتھ اٹھائے پڑھی ہے، تو وہ سب نماز تو خلاف سنت ہوئی، اب کیا کریں؟ مولانا نے عرض کیا، انہیں

بابا وہ خلاف سنت نہیں ہوئی، ہاتھ کا نہ اٹھانا بھی حدیث سے ثابت ہے، شاہ صاحب نے تب جھٹک کر فرمایا جب وہ بھی سنت ہے تب اسے چھوڑنے کی کیا ضرورت ہے، ابھی لوگوں میں اختلاف شروع ہو جائے گا، مولانا دین محمد صاحب سمجھ گئے اور انہوں نے رفع یہ دین ترک کر دیا۔

اسی طرح کا واقعہ حضرت مولانا محمد اسماعیل صاحب شہید کے ساتھ بھی پیش آیا تھا، یہ واقعہ علماء دیوبند کے مشہور راوی امیر شاہ خاں صاحب نے بیان کیا ہے جسے ارواح ثلاثہ میں نقل کیا گیا ہے، وہ یہ کہ ایک بار مولانا محمد اسماعیل صاحب نے نمازوں میں رفع یہ دین شروع کر دیا اس کے متعلق حضرت شاہ عبدالعزیز صاحب محدث دہلوی سے عرض کیا گیا، انہوں نے اپنے چھوٹے بھائی، قرآن کریم کے مشہور متربم و مفسر حضرت شاہ عبدالقادر صاحب سے فرمایا کہ تم مولانا اسماعیل سے بات کرو، حضرت شاہ عبدالقادر صاحب نے حضرت شاہ محمد یعقوب صاحب کے واسطے سے کھلوایا کہ تم رفع یہ دین چھوڑو، اس سے خواہ خواہ فتنہ ہوگا، مولانا اسماعیل صاحب نے جواب دیا کہ اگر عوام کے فتنے کا خیال کیا جائے تو اس حدیث کے کیا معنی ہوں گے: من تمسک بستنی عند فساد امتی فله اجر مائۃ شہید (جس نے میری امت کے بگاڑ کے وقت میری سنت کو مضبوطی کے ساتھ تھا، اس کے لئے سو شہیدوں کا اجر ہے) کیونکہ جو کوئی سنت متروکہ کو اختیار کرے گا عوام میں ضرور شورش ہوگی، حضرت شاہ عبدالقادر صاحب سے جب یہ جواب نقل کیا گیا تو فرمایا: ہم تو سمجھے تھے کہ اسماعیل عالم ہو گیا ہے۔ مگر وہ تو ایک حدیث کا معنی نہ سمجھا، یہ حکم تو اس وقت ہے جب سنت کے مقابل خلاف سنت ہوا اور یہاں سنت کا مقابل خلاف سنت نہیں، بلکہ دوسری سنت ہے، کیونکہ جس طرح رفع یہ دین سنت ہے، یوں ہی ارسال (ترک رفع یہ دین) بھی سنت ہے، مولانا محمد اسماعیل صاحب اس پر خاموش رہے۔

دونوں واقعوں میں، اور دونوں کے جواب میں کس درجہ مطابقت ہے، ایک جواب ایک زبردست عالم کی زبان سے ہے، اس میں عالمانہ تفہیم پائی جاتی ہے، اور ایک جواب ایک ایسے شخص کی زبان سے ہے جو اصطلاحاً عالم نہ تھا، مگر دین کی سمجھ حاصل ہو چکی تھی، بزرگوں کی صحبت کی یہ برکت ہے۔

خانقاہ اہر ولی میں ایک پہلوان:

ایک دن خانقاہ میں ال آباد کا ایک پہلوان جمن نامی آیا، وہ یہاں پناہ لینے آیا تھا،

حضرت شاہ نعمت اللہ صاحب نے اسے بھیجا تھا، اس کا قصہ عجیب ہوا، یہ شخص الہ آباد شہر کے مضافات کے ایک گاؤں مریاڑیہ کارہنے والا تھا، ایک روز یہ قضاۓ حاجت کے لئے رات میں میدان میں لیا گیا ہوا تھا، واپس ہو رہا تھا کہ تین آدمیوں نے اسے گھیر لیا، ان کے پاس لاٹھیاں تھیں، یہ تنہا تھا، ہاتھ میں صرف لوٹا تھا، اس نے دیکھا کہ بچاؤ کا کوئی سامان نہیں ہے، تو اس نے کھینچ کر وہی لوٹا ایک کے سر پر دے مارا، وہ وہیں بیہوش ہو گیا، اس نے دوڑ کر اس کے ہاتھ سے لاٹھی چھین لی۔ اب وہ دونوں جمن پہلوان پر ٹوٹ پڑے، مگر اس نے اتنا زبردست وار کیا کہ دونوں وہیں مر گئے، جمن وہاں سے بھاگ کھڑا ہوا، الہ آباد سے بھاگ کروہ فیض آباد، حضرت شاہ نیاز احمد صاحب علیہ الرحمہ خلیفہ حضرت مولانا فضل حسن صاحب گنج مراد آبادی کی خدمت میں پہونچا، شاہ صاحب نے فرمایا کہ تیرا پچنا مشکل ہے، اگر پچنا چاہتا ہے تو حضرت نعمت اللہ شاہ صاحب کے پاس چلا جا، چنانچہ وہ پتہ لگاتے شاہ صاحب کی خدمت میں آیا، شاہ صاحب نے اس کی رواداد سن کر فرمایا کہ تم خانقاہ اہروی چلے جاؤ، اور حضرت مولانا سید عبداللہ صاحب سے کہو، وہ اہروی پہونچا، حضرت مولانا سے سب حال بیان کیا اور رونے لگا، حضرت مولانا نے فرمایا کہ رونے کی ضرورت نہیں ہے، اسی جگہ پڑے رہو، اور بے فکر رہو، وہ مصیبت کا مارا وہیں پڑ گیا، اور مویشیوں کی خدمت کرنے لگا۔

اوھرالہ آباد میں یہ ہوا کہ پوس والے لاش اٹھا کر لے گئے، دو تو ختم ہی ہو چکے تھے، جو بے ہوش تھا، اسے ہسپتال میں داخل کر دیا، جب اسے ہوش آیا تو اس نے ساری رواداد سنائی، اور پھر جمن کی پولیس کو تلاش ہوئی، گھروں کو کچھ خبر نہ تھی، پولیس نے گھر کے چودہ افراد کو گرفتار کر لیا، اور مکانوں میں سرکاری تالا لگادیا، کچھ دونوں کے بعد وہ خمانت پر رہا ہوئے اور جمن پر حلیہ وارث جاری ہو گیا، بعد میں گھروں کو جمن کے بارے میں معلوم ہو گیا کہ وہ اہروی خانقاہ میں ہے، اس کے بعد گھروں کے بھی کبھی خانقاہ میں آنے لگے، مگر جمن پہلوان کو خانقاہ سے باہر جانے کا حکم نہیں ہوا، وہ خانقاہ ہی میں رہتا تھا۔

ایک روز اس علاقہ کے تھانے دار کو چوکیدار کے ذریعے معلوم ہو گیا کہ الہ آباد کا ایک پہلوان جو خون کر کے آیا ہے، خانقاہ میں رہتا ہے، تھانے دار نے آکر اجازت طلب کی، حضرت

نے اجازت دی، وہ خانقاہ میں داخل ہوا، حضرت نے اسی پہلوان کو پکارا کہ کرسی لاو، داروغہ جی آئے ہیں، اور کچھ پان چھالیہ لاو، داروغہ پہلوان کو بہت غور سے دیکھنے لگا، حضرت نے فرمایا کہ دیکھ رہے ہو، ارے یہ تو تین خون کر کے آیا ہے، شاید وارنٹ آپ کے پاس بھی آیا ہوگا، کہا آیا ہے، حضرت نے کہا کہ اسے لے جاؤ، داروغہ نے کہا کہ بابا! میری ہمت نہیں ہے، اگر ان کو لے جائیں تو کہیں ہم بھی نہ چلے جائیں، کچھ دیر کے بعد داروغہ چلا گیا، اس کے بعد سرکل انسپکٹر آیا اس کی بھی خاطر تو اسخ پہلوان سے کرامی، پھر اس کا تعارف کرایا اور اس سے بھی فرمایا کہ اگر لے جانے کے لئے آئے ہیں تو لے جاسکتے ہیں، مگر اس کی بھی ہمت نہیں ہوئی، اس کے بعد کوئی نہیں آیا۔

الآباد میں مقدمہ چلتا رہا، پہلوان کے خلاف پولیس نے کیس بہت مضبوط کر لیا تھا، گواہوں کا بیان بھی ہو چکا تھا، حالانکہ واردات کے وقت کوئی بھی موجود نہ تھا لیکن پولیس نے گواہ تیار کر لئے تھے۔ جو لوگ ضمانت پر رہا ہوئے تھے، وہ مقدمہ کی پیروی کر رہے تھے، جب فیصلہ کی تارت خ پڑی تو اس کی اطلاع خانقاہ میں کی گئی، حضرت مولانا نے پہلوان سے کہا کہ اس تارت خ پر تم جاؤ تا کہ دوسرا لوگ زد میں نہ آ جائیں، حسب ارشاد جمن کچھری میں حاضر ہوا، انداز پہلوانوں کا ساتھا، تہبند باندھے ہوئے، لانا بکرتا پہنچنے ہوئے، سر پر صافہ ہاتھ میں مرزا پوری لاثی، حاکم نے آتے ہی پوچھا تم کون ہو؟ جواب دیا کہ جمن پہلوان میرا، ہی نام ہے، حاکم گھبرا سا گیا، حیرت زدہ ہو کر دوبار پوچھا کیا تمہیں جمن پہلوان ہو؟ بولا میں ہی ہوں، حاکم کچھ دیر دانتوں میں قلم دبائے بیٹھا رہا، آدمی باہر تک کھڑے تھے، کافی دیر غور کرنے کے بعد اس نے مسل پر کچھ لکھا اور کسی سے کہا کہ سنادو، سنانے والے نے فیصلہ سنایا۔ ”قتل سچا، قاتل یہی ہے، گواہ جھوٹے، اسی لئے مقدمہ خارج“۔

پورا ہال خوشی سے جھوم اٹھا، جمن نے حاکم کو سلام کیا اور کہا کہ میرے لئے کیا حکم ہوتا ہے، کہا کہ جاؤ، انھوں نے کہا کہ مکانوں میں تالا بند ہے، حکم دیا جائے کہ کھول کر مکان ہم لوگوں کے حوالے کیا جائے، چنانچہ حکم ہو گیا اور خوشی پندرہ وزرہ کر جمن خانقاہ میں چلا آیا، اور تمام لوگ حضرت کے معتقد ہو گئے، اور برابر آتے جاتے رہے۔

ایک عجیب واقعہ:

سید راجح احمد صاحب نے حضرت مولانا سید عبد اللہ صاحب کا ایک واقعہ سنایا کہ ایک

بچہ اسی علاقے کا تھا، بہت چھوٹا تھا تو اس کی ماں کا انتقال ہو گیا، باپ نے دوسرا نکاح کر لیا، یہ لڑکا ماں سے محروم، دوسرا نکاح کے بعد باپ کی نظر شفقت سے بھی تقریباً محروم ہو گیا، اس بیچارے کو اتنی تکلیف ہونے لگی کہ پاس پڑوں والوں کو بھی رحم آنے لگا، محلہ کی ایک بوڑھی خاتون اس بچے کو لے کر اور کچھ دوسرے بچوں کو لے کر حضرت مولانا کی خدمت میں دعا کے لئے آئی، آپ نے اور بچوں کی طرف توجہ فرمائی، مگر اصل بچہ جو خاص طور سے مستحق دعا تھا اس کی طرف توجہ نہیں فرمائی، اس بڑھیا نے کئی مرتبہ مولانا کو متوجہ کیا لیکن حضرت اپنے حال پر ہے، اس نے ایک مرتبہ بہت زور دے کر کچھ کہا تو آپ نے فرمایا کہ تم اس کے لئے کیا کہتی ہو، ایک وقت ایسا آئے گا کہ ساری دنیا اس کی بات سنے گی، وہ وہاں سے لوٹ آئی۔

اب اس بچے کا حال سنئے! یہ کچھ بڑا ہوا تو گھر سے بھاگ نکلا، اللہ جانے کہاں کہاں ٹھوکریں کھائیں، پھر وہ لکھنؤ پہنچ گیا، ندوہ میں داخلہ لیا، اس کی ذہانت و ذکاوت کے جو ہر وہاں کھلنے لگے، وہاں سے فراغت حاصل کی، پھر دہلی آگیا، یہاں کچھ عرصے کے بعد وہ ریڈ یوائشیشن کے عربی شعبہ سے وابستہ ہو گیا، ایک بار عربی میں تقریر نشر کرنے کے لئے کھڑا ہوا، اور زبان سے مضمون ادا کیا کہ اس وقت میری آواز دنیا کے ہر گوشے میں سنی جا رہی ہے، اتنا کہنا تھا کہ برسوں پرانی، بچپن کی یاد آئی، وہ ان بزرگ کی خدمت میں خاتون کا لے جانا، دعا کی خصوصی درخواست کرنا، ان بزرگ کا متوجہ نہ ہونا، خاتون کا اصرار کرنا، حضرت کافر مانا کہ اس کی آواز ساری دنیا سنے گی، یہ سارا منظر نگاہوں میں گھوم گیا، یہ کل کا بچہ اور آج کا ندوی عالم و فاضل از خود رفتہ ہو گیا، ہوش بجانرہے، اپنے نائب کو تقریر نشر کرنے کا حکم دے کر فوراً گھر لوٹ آئے، طبیعت پر اثر تھا، پہلا کام یہ کیا کہ سفر کر کے وہ خانقاہ میں آئے، کئی دن قیام کیا، خانقاہ میں اب جو چھوٹا سا مکتب چل رہا ہے اس کے سر پرست وہی ہیں، یہ ہیں عالم و فاضل، عربی کی متعدد کتابوں کے مصنف مولانا عبد الحیم صاحب ندوی پروفیسر جواہر لال نہرو یونیورسٹی نئی دہلی۔

وفات:

حضرت مولانا سید عبد اللہ صاحب کا آخری ایام میں توحال یہ ہو گیا تھا کہ کھڑے ہو کر نماز پڑھنے کی طاقت نہ رہی بیٹھ کر نماز ادا کرتے تھے، بلکہ یہ بھی نوبت آئی کہ لیٹ کر نماز پڑھنے

لگے، خدام ہر وقت خدمت کے لئے مستعد رہتے، سب سے زیادہ خدمت صاحبزادہ محترم مولانا شاہ محمد ہارون صاحب نے کی، وہ ہر وقت خدمت میں حاضر رہتے، اگر وہ نہ ہوتے، اور کوئی ضرورت ہوتی تو انھیں کو بلواتے، آخر میں غذا بالکل بند ہو گئی تھی، دوا پینی بھی مشکل تھی، اور بالکل آخر میں معاملہ عجیب ہو گیا تھا، اللہ والوں کی شان واقعی عقولوں سے بالاتر ہوتی ہے، اطباء نے کھانے پر اصرار کیا کہ ضعف بہت ہو جائے گا، تو کھانے کا جب وقت ہوتا تو اشارہ کرتے کہ کھانا لا ڈیا دو کا وقت ہوتا، تو اشارہ کرتے کہ دوالا، مولانا محمد ہارون صاحب کھانا لاتے، یادوالتے، تو فرماتے کہ تم کھاؤ یا دوا پیو، صاحبزادے صاحب کھاتے، جب دو تین لمحے کھا لیتے تو اشارہ کرتے کہ بس! دوا بھی وہی پیتے، مولانا اشارہ فرماتے کہ بس! تو وہ رک جاتے، غرض صاحبزادہ محترم کھاتے پیتے، اور حضرت مولانا کو شفی ہو جاتی تھی، اسی حال میں کئی دن گزرے۔

لکیم جمادی الآخری ۱۳۵۳ھ کو عصر کی نماز کے بعد حضرت مولانا نے اپنے صاحبزادوں میں سے ایک ایک کا نام لے کر پکارا، وہ لوگ حاضر ہوئے، ان سے فرماتے کہ کچھ سناؤ، آخر میں مولانا محمد ہارون صاحب سے فرمایا کہ تم کچھ سناؤ، انھوں نے قرآن کی آیت: **فُلِّ إِنَّ صَلَواتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَبِذِلِّكَ أُمِرْتُ وَأَنَا أَوَّلُ الْمُسْلِمِينَ**، پڑھ کر سنائی، حضرت بہت خوش ہوئے، آپ کی تمام زندگی اسی آیت کے مطابق تھی اس لئے انتراح بہت ہوا، زبان سے فرمایا الحمد للہ اب تشفی ہو گئی۔ پھر آپ نے ان کے مقام قلب پر انگلی رکھ دی، اور کچھ دریتک رکھ رہے، اللہ جانے اس میں کیا راز تھا۔ اس کے تھوڑی دیر بعد حضرت کی روح اعلیٰ علیین میں حاضر ہو گئی۔ **إِنَّ اللَّهَ وَإِنَّا إِلَيْهِ رَاجِعُونَ**۔

جنازہ میں بڑا مجمع ہوا، دوسرے دن صبح کو خانقاہ کے ایک حصے میں، اللہ کے اس برگزیدہ ولی کوز میں کے سپرد کر دیا گیا، رہنے نام اللہ کا۔

عبدات کا اہتمام:

مولانا محمد اور لیں صاحب کے بیان کے مطابق، مولانا مولانا ریاض احمد صاحب مغرب کے بعد اوابین کی پابندی سنت موکدہ کے مثل کرتے۔ دلائل الخیرات، اور حزب البھر کے پڑھنے کا روزانہ معمول تھا، دیکھنے والوں کی عینی شہادت ہے کہ برسوں نماز تہجد قضانہیں ہوتی۔

بالا لائزام روزانہ قرآن پاک کی تلاوت کرتے۔

جلسوں کے ہنگامہ میں جب کہ جلسہ دریتک چلتا، لوگ دری میں سوتے، اور نجیر کی نماز بھی خطرہ میں پڑ جاتی، مولانا اس ہنگامہ میں بھی تہجد اور تلاوت سے غافل نہ ہوتے جامع العلوم مظفر پور کے صدر مدرس حضرت مولانا جمیل احمد صاحب کی روایت مولانا محمد ادیلیس صاحب نقل کرتے ہیں کہ ایک مرتبہ کہیں جلسہ میں یہ دونوں بزرگ مدعو تھے مولانا جمیل احمد صاحب فرماتے ہیں کہ میری ٹرین بہت لیٹ ہو گئی، میں جلسہ گاہ میں پہنچا تورات کے دونج چکے تھے، جلسہ ختم ہو چکا تھا، لوگ سور ہے تھے۔ ساری فضاض پر نیند کا سناٹا طاری تھا۔ مگر اللہ کا ایک بندہ موم تی جلا کر تلاوت قرآن میں مصروف تھا، جس کی دھیمی دھیمی آواز پر کیف اور مترنم ہو رہی تھی، غور سے دیکھا تو وہ مولانا ریاض احمد صاحب تھے ایک مرتبہ مولانا ریاض احمد صاحب نے بر سبیل تذکرہ فرمایا ۱۵ ارسال تک میں نے سورج کو نکلنے نہیں دیکھا (کیونکہ نماز نجیر کے بعد سے طویع آفتاب کے بعد تک آپ مراقبہ اور اور ادو و نطا ف میں مشغول رہتے) ایک دن اتفاق سے جب آفتاب نکلنے دیکھا تو بالکل نئی چیز معلوم ہوئی۔



حاشیہ

(۱) اس باب میں مذکور شخصیات کے تفصیلی حالات دیکھنے کے لئے دیکھیں حضرت مولانا کی کتاب ”حضرت چاند شاہ صاحب اور ان کا خانوادہ“ تصوف۔

”ذکر جامی“ سے ماخوذ واقعات (۱)

جامعی صاحب روکھے سوکھے زے سنجیدہ آدمی نہ تھے کہ چہرے پر یوست طاری ہو، بلکہ نہایت خوش مزاج اور ظریف الطبع تھے، ظرافت اور وہ بھی لطیف ظرافت ذہانت کا خاصہ ہے، جامی صاحب بے حد ذہین تھے اور رعایت لفظی کے تو گویا امام تھے، ذرا ذرا سی بات پر لطیفہ پیدا کرتے، ان کی مجلس میں کوئی غمزدہ اور ادا نہیں رہ سکتا تھا، ان کی کوئی مجلس ہلکی پھلکی دل خوش کن ظرافت اور رعایت لفظی کے خوبصورت چکلوں سے خالی نہ ہوتی۔

”غیر مبین“ کے بس کی بات نہیں:

حضرت مولانا شاہ وصی اللہ صاحب نور اللہ مرقدہ نے پنج وقتہ نمازوں کے لئے امام حضرت قاری محمد مبین صاحب کو مقرر کر رکھا تھا، قاری صاحب بہت عمدہ قرآن پڑھتے ہیں، حافظ ہیں اس لئے تراویح پڑھانے کی ذمہ داری بھی انھیں کی تھی، قاری صاحب ایک بار تراویح پڑھانے میں زیادہ بھولے، اور بار بار لقمه دینے کی ضرورت پیش آئی، حضرت نے انھیں پیچھے آنے کا حکم دیا اور ایک دوسرے بجید حافظ کو ان کی جگہ متعین کر دیا، وہ خوب پختہ حافظ تھے، مصلی پر آئے لیکن حضرت مولانا کی امامت آسان نہ تھی، حضرت کارعب اور بدبدہ ایسا تھا کہ مضبوط سے مضبوط دل کے لوگ تھرزا جاتے۔ انھوں نے پڑھنا شروع کیا، لیکن وہ بھی بھولنے لگے، پیچیوں پارے میں جب اس پر پھوپھو نچے وہو فی الخِصَامِ غَيْرُ مُبِينُ، تو ایسا بھولے کہ لقمه دینے کے باوجود نہیں چل سکے، مجبوراً کو ع کرنا پڑتا، نماز سے فراغت کے بعد قیام گاہ پر آ کر اس کی گفتگو چل پڑی، جامی صاحب نے بر جستہ کہا کہ حضرت اس مصلے پر نماز پڑھانے غیر مبین کے بس کی بات نہیں ہے حضرت نہیں پڑے اور پھر دوسرے دن سے قاری مبین صاحب حسب معمول تراویح پڑھانے لگے

۔۔۔ اسی لئے کان پکڑتے ہیں:

لکھنؤ کے حکیم شمس الدین صاحب شفاء الملک ایک حاذق طبیب تھے اور نہایت دیندار اور اچھے عالم و فاضل، انداز گفتگو ان کا بہت دل آؤزیز تھا، حضرت سے بیعت تھے، حضرت نے انھیں اجازت بھی عطا فرمائی تھی۔ ایک دن حضرت سے با تیں کر رہے تھے، کسی تقریب سے انھوں نے عرض کیا کہ حضرت بستر پر اگر چیزوں میں چڑھ جائیں تو جب تک احتیاط سے ایک ایک چیزوں پر جانہیں سکتا، کیونکہ چیزوں کا ان میں گھس جاتی ہے اور کان سے دماغ تک ایک منفذ (راستہ) ہے، چیزوں اسی منفذ سے دماغ کے مفرت تک پہنچ جاتی ہے اور اس سے ناقابل برداشت تکلیف ہوتی ہے۔ حکیم صاحب کا سلسلہ بیان رکا تو جائی صاحب بول پڑے:

”اچھا! حکیم صاحب! اب سمجھ میں آیا کہ پچھے جب سبق بھولتے ہیں تو ان کا کان اسی لئے پکڑا جاتا ہے کہ کان سے دماغ تک منفذ ہے، اسی سے ان کا دماغ کھل جاتا ہے۔“

حکیم صاحب یہ سن کر اچھل پڑے، اور زور زور سے داد دینے لگے، واہ جامی صاحب واہ! آپ کو خوب نکتہ سو جھا، حکیم صاحب تو داد دیتے رہے اور جامی صاحب اس فکر میں پڑ گئے کہ کہیں حضرت کو ناگوار خاطر نہ ہو، لیکن حضرت بھی مسکرا رہے تھے۔

چٹ آئی پٹ پچھی:

ہمارے دوست مولانا عبد الرحم صاحب جہاناں گنج ضلع عظم گلہ کے رہنے والے اچھے ذی استعداد فاضل ہیں، کچھ دنوں انھوں نے وصیۃ العلوم الہ آباد میں پڑھایا ہے، ان کی درس گاہ میں چٹائی کی ضرورت تھی، حضرت قاری صاحب بسمی سے تشریف لائے تو ان کے لئے چٹائی لیتے آئے، جو نبی اشیش سے سامان لایا گیا، چٹائی ان کے حوالہ کر دی، انھوں نے فوراً ہی درس گاہ میں بچھالیا۔ جامی صاحب تھوڑی دیر کے بعد تشریف لائے، تو کمرے کا رنگ بدلا ہوا دیکھا، انھوں نے دریافت کیا تو بتایا گیا کہ حضرت قاری صاحب بسمی سے لائے ہیں، مسکرا کر فرمایا:

”اچھا! چٹ آئی، پٹ پچھی۔“

چٹائی اور چٹ آئی، اور چٹ کی مناسبت سے پٹ، رعایت لفظی کا لطیف نمونہ ہے۔

کون لڑ کے گیا:

رعايت لفظی کی مناسبت سے ایک اور لطیفہ یاد آیا، خانقاہ میں جہاں مجلس ہوا کرتی ہے، اس سے متصل جانب غرب میں جو کمرہ ہے وہی میری درسگاہ تھا، جامی صاحب نے پکارا کہ مولانا آئئے چائے پی لیجئے، میں نے کہا ابھی آتا ہوں، سبق پورا کرنے میں ذرا تاخیر ہوئی، حاضر ہو تو فرمایا آپ نے بڑی دیر کر دی، چائے ٹھنڈی ہو گئی، میں نے کہا، ابھی لڑ کے گئے ہیں، تو میں آیا، مسکرا فرمایا:

کون لڑ کے گیا آپ سے؟
مجلس زعفرزان زار ہو گئی۔

رأیثُ:

خانقاہ شریف کے خاص اہل تعلق میں جون پور کے ایک صاحب تھے جمیل بھائی، ہم سب لوگوں کا ان سے گہر اتعلق تھا، وہ بہت دیندار اور صاحب استقامت انسان تھے، اے۔ جی افس میں ملازم تھے، ان کے لڑ کے کی شادی ہوئی، اس کی تقریب میں انہوں نے ولیمہ کی دعوت کی، خانقاہ کے تمام افراد اس میں شریک ہوئے، جامی صاحب بھی تھے، الہ آباد میں دعوت میں پلاڑ کے ساتھ رایتھ کا بہت رواج ہے، رایتھ دہی میں پیاز، زیرہ، نمک، مرچ اور بعض دوسرے مسائل ڈال کر بناتے ہیں، لذیذ بھی ہوتا ہے اور ہاضم بھی۔ دسترخوان پر سب لوگ بیٹھ گئے، پلاڑ آگیا، رایتھ آگیا، کھانا شروع ہوا، جامی صاحب پلاڑ کھار ہے تھے، انیس بھائی الہ آبادی نے متوجہ کیا کہ جامی صاحب رایتھ، بے ساختہ فرمایا:

رأیثُ (میں نے دیکھا)

لوگ مسکرا پڑے، رایتھ کا تلفظ عربی کے لفظ رایت کے مثالی ہے، جس کے معنی ہیں ”آپ نے دیکھا“ اسی مناسبت سے جامی صاحب نے کہا، رأیث یعنی ”جی“ میں نے دیکھا“۔ میں نے کہا جا پائی لا:

جامعی صاحب کو میٹھا بہت مرغوب تھا، چائے بہت میٹھی پینتے تھے، مجھے میٹھے سے بالکل مناسبت نہ تھے، چائے تو ذرا میٹھی ہو جائے تو میں نہیں پی سکتا۔ الہ آباد کے ہوٹلوں میں عموماً چائے

میٹھی پی جاتی ہے، مجھے چائے ملگوانی ہوتی تو تاکید کرتا کہ شکر کم ڈالیں، جامی صاحب موجود ہوتے تو فرماتے کہ جتنی شکر ادھر کم کی جائے اتنی میری چائے میں بڑھادی جائے۔

حضرت[ؐ] کے زمانے میں ایک بار جامی صاحب اور دوسرے کچھ مخصوص حضرات ہوٹل میں چائے پینے لگئے، جامی صاحب کا دستور تھا کہ چائے جب آتی تو وہ فرمائش کرتے کہ چینی لاو، آج جو چائے آئی تو جامی صاحب کو پانی کی بھی ضرورت تھی، انہوں نے کہا پانی لاو، بیرادوڑا ہوا گیا اور معمول کے مطابق شکر لے آیا، جامی صاحب نے مسکرا کر کہا، دیکھنے میں نے اس سے کہا جا پانی لا، تو چینی لاایا۔ جا پانی اور چینی کی دو ہری مناسبت پر سب مسکرا اٹھے۔

کل کیوں آج صدر مدرس:

ایک مرتبہ جامی صاحب کے ساتھ اللہ آباد کے مشہور قصبہ متواترہ جانے کا اتفاق ہوا، وہاں ہم لوگ مدرسہ انوار العلوم میں ٹھہرے، جامی صاحب تو متعارف تھے، میں ہی مجھوں تھا، ایک صاحب نے میرا تعالیٰ کے فلاں صاحب ہیں، مدرسہ وصیۃ العلوم میں مدرس ہیں بلکہ کہنا چاہئے کل صدر مدرس ہیں (یعنی صدر مدرس کی طرح ہیں) جامی صاحب بول پڑے: ”کل کیوں؟ آج ہی صدر مدرس ہیں۔“

اہل مجلس کے ہونٹوں پر مسکرا ہٹ پھیل گئی۔

سبعہ و ثامنہم کلبهم:

ایک مجلس میں مرزاپور کے ایک حکیم صاحب تشریف لائے، ایسا محسوس ہو رہا تھا کہ جامی صاحب سے بہت پرانی شناسائی ہے، لیکن ملاقات بر سہابر س کے بعد ہوئی، وہ جامی صاحب سے ان کے احوال تفصیل سے معلوم کر رہے تھے، انہوں نے اولاد کی تفصیل دریافت کی، تو جامی صاحب اچانک مسکرا پڑے۔ جامی صاحب کو اللہ تعالیٰ نے سات بیٹیاں اور ایک بیٹا عنایت فرمایا ہے، بیٹے کا نام مجی الدین ہے، عزیز موصوف عربی چہارم میں پڑھ رہے تھے اور اس مجلس میں بیٹھے ہوئے تھے، جامی صاحب نے مسکرا کر بیٹے کی طرف اشارہ کرتے ہوئے فرمایا کہ مجی الدین سے معذرت کے ساتھ:

”سبعہ و ثامنہم کلبهم“

یہ ایک آیت کا فقرہ ہے جس میں اصحاب کھف کی تعداد بتائی گئی ہے، حاصل یہ کہ ”وہ سات ہیں آٹھواں ان کا کتاب ہے“، اس طرح جامی صاحب نے ایک لطیف اشارے میں اولاد ذکر و اناش کی تفصیل بیان کر دی۔

جامی صاحب کی مزاج شناسی:

جامی صاحب فرماتے تھے کہ ایک سرکاری ملازم جور یا رہ ہو چکے تھے حضرت کے یہاں عرصہ تک مقیم رہے، ذا کرو شاغل تھے ایک مرتبہ گھر جانے کیلئے انہوں نے حضرت سے درخواست کی اور اس کے لئے ایک تحریر پیش کی، حضرت نے اسے دیکھا تو پاس میں ایک صاحب علم موجود تھے حضرت نے وہ تحریر انھیں دیتے ہوئے فرمایا کہ انھیں سمجھائیے، وہ بیچارے حضرت کا مطلب نہ سمجھ سکے کچھ غیر متعلق باقی سمجھانے لگے، حضرت نے جامی صاحب کو بلوایا اور تحریر ان کے حوالہ کر کے فرمایا کہ انھیں سمجھائیے، جامی صاحب نے وہ تحریر دیکھی تو اس میں لمبے چوڑے دلائل سے گھر جانے کی ضرورت بیان کی گئی تھی، جامی صاحب نے فرمایا کہ ارے صاحب! یہ آپ نے کیا کیا؟ یہاں کوئی سرکاری ملازمت ہے کہ اتنی وجوہات بیان کرنے کی ضرورت ہو! آپ تو محض لفظوں میں حضرت سے گھر جانے کی اجازت لیجئے، ایسی لمبی چوڑی درخواست شیخ کے حق میں بے ادبی کی بات ہے، حضرت اقدس کھل اٹھے اور فرمایا کہ ہاں میں یہی چاہتا تھا، اس قسم کے واقعات بہت ہیں کتنے ہی بگڑے معاملات جامی صاحب کے حسن و سمات سے بن جاتے تھے۔

دولت خانہ اور غریب خانہ:

مولانا جامی صاحب تحریر فرماتے ہیں:

”ہمارے حضرت (مولانا شاہ وصی اللہ صاحب نوراللہ مرقدہ) کے ایک خادم ہیں شبی موزدن، منو کے رہنے والے، وہ بیان کرتے تھے کہ میں ایک مرتبہ فتح پور حاضر ہوا، ان ہی دنوں صوفی عبد الرحم صاحب (انا و کے رہنے والے بزرگ اور نہایت قادر الکلام و پرگو شاعر) بھی آئے ہوئے تھے، میری ان کی شناسائی نہ تھی، وہ مل پر پانی لینے آئے، میں نے ان کے ہاتھ سے لوٹا لے کر پانی بھر کر ان کو دے دیا، فرمایا: جزاکم اللہ۔ میں نے ان سے پوچھ لیا کہ جناب کا دولت خانہ کہاں ہے؟ فرمایا کہ میں انا و سے حاضر ہوا ہوں، اس کے بعد میں نے کہا کہ اب یہی

سوال آپ مجھ سے فرمائیے، میرے اس کہنے پر وہ ذرا چونکے مگر مسکرا کر مجھ سے فرمایا کہ اچھی بات ہے صاحب! بتائیے آپ کا دولت خانہ کہاں ہے؟ شبی صاحب کہتے تھے کہ میں نے اس کے جواب میں عرض کیا کہ دولت خانہ تو میرا یہی قیخ پور ہے البتہ غریب خانہ اس خادم کا منتو ہے۔ صوفی صاحب ماشاء اللہ اہل دل بھی تھے اور شاعر زندہ دل بھی، ان کے اس جواب پر انھیں وجد ہی تو آگیا، فرمایا سجحان اللہ، سجحان اللہ، واه وا، آپ نے کیا خوب جواب دیا، ماشاء اللہ۔ کہتے تھے کہ اس ملاقات کے بعد ان سے قدرے بے تکلفی ہوئی، پھر جس دن صوفی صاحب والپیں جانے لگے اسی دن مجھے بھی منوجانا تھا، حضرت والا نے فرمایا کہ شبی! دیکھو صوفی صاحب جارہے ہیں ان کو گھر ہٹ اشیش پریل میں سوار کر کے تب تم منوجانا، میں نے عرض کیا حضرت بہت اچھا، خلافاً سے ہم لوگ روانہ ہوئے تو میں نے صوفی صاحب سے عرض کیا حضرت امیر سفر کون ہوگا؟ یہ سن کر مسکرائے اور فرمایا کہ آپ اور کون؟ میں نے کہا بہت اچھا، اس کے بعد میں نے یہ کیا کہ اپنی چادر پھیلا کر اپنا سب سامان اور جناب صوفی صاحب کا سب سامان رکھ کر ایک بڑا سا گھر بنایا کر سر پر لے کر چلا، صوفی صاحب نے فرمایا ارے موزن صاحب یہ کیا کر رہے ہیں، لا یئے کچھ سامان مجھے بھی تو دیدیجھنے، میں نے کہا حضرت میں امیر ہوں، آپ کو میرے انتظام میں اب مداخلت کا کوئی حق نہیں ہے، اس پر صوفی صاحب کو خاموش ہو جانا پڑا۔



حاشیہ

(۱) حضرت مولانا عبدالرحمن صاحب جامی خادم خاص حضرت مولانا شاہ وصی اللہ صاحب نور اللہ مرقدہ کے حالات زندگی کی تفصیلات کے لئے دیکھنے حضرت مولانا کی کتاب ”ذکر جامی“۔

”حکایت ہستی“ سے ماخوذ واقعات

مرد خدا:

میں اپنے چند ساتھیوں کے ہمراہ سہارن پور، شیخ الحدیث حضرت مولانا محمد زکریا صاحب علیہ الرحمہ کی زیارت و ملاقات کی غرض سے گیا، شیخ سے مصافحہ ہوا، مجلس میں بیٹھنے کی سعادت حاصل ہوئی، دسترخوان پرشیخ کی مہربانیاں دیکھیں، جمع کی نماز جامع مسجد میں پڑھی وہاں ایک عجیب قصہ دیکھا، دیکھا کہ ایک نہایت نحیف ولا غر بزرگ کو چند لوگ مل کر تقریباً اٹھا کر یا شاید گھسیٹ کر مگر ادب کے ساتھ لارہے ہیں، چہرہ نہایت روشن، سارا جسم جیسے سفید کاغذ کا ہو، میں نے دیکھا، مجھے بہت ترس آیا کہ اتنے زار و نزار بوڑھے کو لوگ کیوں لارہے ہیں؟ ان پر جمع کی نماز فرض ہی کہاں ہے؟ لیکن میں حیرت میں ڈوب گیا، جب دیکھا کہ انھیں لوگوں نے منبر کے دامیں جانب کھڑا کر دیا، اور وہ ہاتھ باندھ کر نماز میں مشغول ہو گئے بہت طویل قیام اور کوع وجود کے ساتھ انہوں نے چار رکعتیں تقریباً آدھے گھنٹے میں ادا کیں، وہ آرام سے نماز پڑھ رہے تھے، نہ کسی سہارے کی ضرورت، نہ کسی مدگار کی حاجت! میں سوچ رہا تھا کہ صلوٰۃ لشیخ پڑھ رہے ہیں تسلیم اور کوع وجود انہیں کھڑا کرنا پڑتا ہے، تو دیکھا کہ دو آدمی انھیں سہارا دے کر کھڑا کر رہے ہیں، پھر انہوں نے پورے اطمینان سے چار رکعتیں پڑھیں، پھر خطبہ کی اذان ہوئی، نماز کے لئے پھر انھیں کھڑا کرنا پڑتا، نماز جمع سے فراغت کے بعد پھر اسی شان سے بعد کی سنتیں پڑھیں، نماز سے فراغت کے بعد لوگ انھیں اٹھا پڑھا کر لے گئے، میں حیرت میں رہا۔ حضرت مولانا علی میاں ندوی علیہ الرحمہ نے مولانا محمد الیاس صاحب نور اللہ مرقدہ کی سوانح عمری میں اسی طرح کا ان کا حال لکھا ہے، جس کو میں نے پڑھا تھا کہ بیماری اور ضعف کی وجہ سے وہ از خود کھڑے نہ ہو سکتے تھے، لیکن جب لوگ انھیں کھڑا کر دیتے، تو وہ پورے اطمینان سے بغیر کسی سہارے کے نماز ادا کرتے، وہی منظر میں

یہاں دیکھ رہا تھا، اور مولانا محمد الیاس صاحب کو یاد کر رہا تھا، بعد میں کسی سے پوچھا کہ یہ کون صاحب تھے؟ بتایا کہ یہ مدرسہ مظاہر علوم کے ناظم حضرت مولانا اسعد اللہ صاحب ہیں، میرے دل کی پیشانی عقیدت سے جھک گئی، حضرت حکیم الامت کے خلیفہ! مشہور عالم اور زبردست تر جہان حق و صداقت!

استاذ کی قلبی خوشی کا اثر:

یہاں میں مولوی عزیز الرحمن صاحب فتح پوری (مفتي اعظم مہاراشٹر) کا واقعہ لکھنا چاہتا ہوں، ان کے اس واقعہ کا تاثر میرے اوپر بہت گہرا ہے، اور جوں جوں مدت گزرتی جا رہی ہے تجھر بڑھتا جا رہا ہے، اس کا تاثر بھی گہرا ہوتا جا رہا ہے، میں اسے لکھتا ہوں اور طالب علموں سے سے نیز طالبانِ کمال سے امید کرتا ہوں وہ اسے یاد رکھیں گے

ہوا یہ کہ حضرت مولانا مفتی نظام الدین صاحب علیہ الرحمہ جمعہ کے روز علی الصبار فرانس کی مشہور کتاب ”سرابی“ پڑھایا کرتے تھے، سرابی کا سبق ہفتہ میں ایک ہی دن ہوتا تھا، اس سبق کی جماعت بھی بہت بڑی تھی، میں اس سبق میں شریک نہ تھا، میں نے اگلے سال کے لئے اسے موخر کر رکھا تھا۔ ایک دن سبق کے بعد مولوی عزیز الرحمن سید ہے میرے پاس آئے، ان کا چہرہ تھرآ لوڈ ہو رہا تھا، میں دیکھ کر سمجھ گیا کہ کچھ معاملہ کر کے آرہے ہیں، میں نے بات پوچھی، کہنے لگے آج سرابی کے سبق میں ہنگامہ ہو گیا، اور ایک طالب علم سے تین پیدا ہو گئی، جس طالب علم کا انھوں نے نام لیا وہ شوخی و شرارت اور بے خوفی و انتقامی جذبے میں بدنام تھا، سب طلبہ اس کی شرارت سے ڈرتے تھے، میں ڈر اک کوئی فتنہ ہو جائے، مگر مولوی صاحب مطمئن تھے، انھوں نے بتایا کہ آج سبق میں حضرت مفتی صاحب نے ایک مشکل مسئلہ سمجھایا، مسئلہ ذرا گنجک تھا اور حضرت مفتی صاحب کو بہت واضح بیان پر قدرت نہیں ہے، لیکن انھوں نے اسے سمجھانے کی بہت کوشش کی، پھر طلبہ سے پوچھا تم لوگ سمجھ گئے، مذکورہ طالب علم نے جھٹک کر جواب دیا کہ کچھ نہیں سمجھے، حضرت نے پھر محنت کی، اور دوبارہ پوچھا کہ سمجھ گئے، اس نے پھر کڑک کر کھا خاک نہیں سمجھے، مفتی صاحب آزردہ ہو گئے، انھیں ایک دھکا سا لگا، چہرہ ان کا سرخ ہو گیا، پھر وہ سہ بارہ سمجھانا چاہ رہے تھے، مگر آواز مٹا رش تھی، مجھ سے نہ رہا گیا، میں نے کھڑے ہو کر بلند آواز سے کہا حضرت! بالکل سمجھ

میں آگیا، خوب اچھی طرح سمجھ میں آگیا، یہ جھوٹا ہے، شریر ہے وغیرہ، حضرت مفتی صاحب کارنگ بدل گیا، خوش ہو گئے، پھر سہ بارہ نہیں سمجھایا، سب طلبہ کہہ رہے ہیں کہ یہ تمہاری جرأت کا انتقام لے گا، مگر مجھے پروانہیں۔

میں نے ان کی ہمت پر آفریں کہی اور بہت شاباشی دی، ان کا حوصلہ بڑھایا، اس وقت ہم میں سے کوئی سوچ نہیں سکتا تھا کہ عزیز الرحمن جیسے لاابالی اور بے ہنگام طالب علم سے علم اور دین کی کوئی خدمت بن پڑے گی، زیادہ سے زیادہ یہ ہو گا کہ بڑے شاعر ہو جائیں گے، لیکن اس کے عکس یہ بہترین مدرس اور معتبر مفتی ہوئے، بعیسیٰ میں یہ فتویٰ کے مدار ہیں، اور خصوصیت کے ساتھ سراجی کے موضوع پر تو انھیں وہ کمال حاصل ہوا کہ وراشت کے بڑے سے بڑے حساب کو یہ منشوں میں زبانی طور پر حل کر لیتے ہیں، سراجی تو انھیں نوک زبان ہے۔

میرا خیال ہے کہ یہ مفتی صاحب علیہ الرحمہ کی قلبی خوشی اور دعاؤں کا اثر ہے۔

سادگی:

مفتی ابوالقاسم صاحب کا ایک منتخب حلقةٰ احباب تھا، جس میں نیک، شریف اور سنجیدہ نوجوان شامل تھے، مفتی صاحب نے اپنی مہربانی سے مجھے اس کارکن بنایا، عام دنوں میں یہ حلقةٰ ایک دوسرے کے قریب رہتا، ہر ایک دوسرے کے حال میں شریک ہوتا، مگر اس کے ساتھ ہفتہ میں ایک وقت حلقة کا ہر رکن کھانے میں شریک ہوتا۔ تو اوار کا دن گزار کر شب میں یہ پروگرام ہوتا، جس میں تمام رفقاء اپنے اپنے گھر سے اپنا کھانا لفڑن میں لے کر کسی ایک جگہ جمع ہوتے اور سب مل کر بے تکلفی کی محفل میں کھانا کھاتے، دنیٰ و تربیتی باتیں ہوتیں، مسائل کا مذاکرہ ہوتا، ایک دوسرے کے مسائل سے جاتے، ان کے حل کئے جانے کی تدبیریں سوچی جاتیں، بڑا خوشنگوار ماحدوں ہوتا، مفتی صاحب میر محلہ ہوتے، سنجیدگی اور سبک روحی کی ایک لطیف فضیا ہوتی۔

میں بھی مدرسہ سے اپنا کھانا لفڑن میں لے کر حاضر وتا، ایسے موقع پر مفتی صاحب کی طبعی خوبیاں نمایاں ہوتیں، مفتی صاحب بایں جلالت شان ہر خدمت میں سب سے بڑھ کر حصہ لینے کی کوشش کرتے، اور اس لطیف طریقے سے کہ دوسرے منہ دیکھتے رہ جاتے، اور وہ خدمت انجام دے کر اس طرح آسودہ اور مطمئن ہوتے، جیسے انھوں نے اپنا فرض ادا کر دیا ہو۔

مجھے یاد ہے کہ ایک روز میں مدرسہ سے لفڑ میں اپنا کھانا لے کر چلا، مفتی صاحب کے گھر پر اجتماع احباب تھا، ملتی باغ کی مسجد کے قریب سے مدن پورہ کی راہ گیروں سے بھری ہوئی گلیوں سے گزر رہا تھا کہ اچانک مفتی صاحب مل گئے، انھوں نے بے تکلف میرے ہاتھ سے لفڑ لے لیا، میں روکتا ہی رہ گیا، مگر انھوں نے یہ کہہ کر کہ اس وقت مجھے ہی لے کر چلنا چاہئے، بات ختم کر دی، میں پریشان اور پیشمان ان کے ساتھ خالی ہاتھ چلتا رہا، لیکن ان کا انداز عمل یہ تھا کہ انھوں نے میرے ساتھ کوئی خاص حسن سلوک یا خدمت کا کام نہیں کیا ہے بلکہ یہی ان کا فریضہ تھا، جو وہ بجالائے۔ اور یہ کوئی اتفاقی واقعہ نہیں، آج بھی مفتی صاحب کا مزاج اور ان کی طبیعت یہی ہے، مجھے ان کے ساتھ بارہ رہنے، کھانے، سفر کرنے کا موقع ملا ہے، میں ہمیشہ اپنی ناکارگی اور کاملی پر پیشمان رہا، اور وہ خدمت کر کے آسودہ اور مطمئن رہے۔



ماخوذ۔ از ”حکایت ہستی“

حضرت مولانا اعجاز احمد عظیمی صاحب کے واقعات

علم کا چور:

میری بڑی والدہ کہتی تھیں کہ تم اندر ہر رات میں پیدا ہوئے تو عورتوں نے کہنا شروع کیا کہ یہ چور ہوگا، چوروں کی رات میں پیدا ہوا ہے۔ سناء ہے کہ ۲۹ روئیں رات میں چور چوری کرنے لگتا ہے، اگر اس رات میں وہ کامیاب ہو گیا تو پورا مہینہ اس کے حق میں ”بنجیر“ ہوتا ہے۔ بڑی والدہ کو یہ سن کر صدمہ ہوا، انھوں نے اس کا تذکرہ بڑے والد صاحب سے کیا، وہ ایک ذاکر و شاغل بزرگ تھے۔ انھوں نے بے ساختہ فرمایا کہ ٹھیک ہے وہ چور ہوگا، لیکن کسی چیز کا؟ علم کا! علم بھی رات کے سنائے اور تہائی میں حاصل ہوتا ہے۔ اللہ نے چاہا تو عالم ہوگا۔ یہ بات بچپن ہی میں بڑے والد صاحب مر حوم نے بھی اور بڑی والدہ نے بھی متعدد بار مجھے سنائی۔ اس وقت اس کا ذکر ہوتا جب میرے پڑھنے کی دھن کی کبھی شکایت ہوتی۔

استغراقِ تام:

درجہ چار میں ماسٹر صاحب نے دو حساب پڑھائے، ایک کا نام ذواضعاں اقل تھا، اور دوسرا کا نام عاداً عظم تھا۔ اب صرف نام یاد ہے، اس کا طریقہ وغیرہ کچھ یاد نہیں ہے۔ طریقہ حساب ذرا مشکل تھا بڑی دیر میں اس کے قواعد و کلیات سمجھ میں آئے لیکن جب سمجھ میں آگئے تو بہت لزیڈ معلوم ہوئے، جمعرات کا دن تھا ماسٹر صاحب نے صبح کے وقت جمعرات اور جمعہ کی چھٹی کا حوالہ دے کر دونوں کے کئی کئی سوالات لکھوائے کے سینچر کو حل کر کے لے آنا، اس دن اتفاق سے میرے کسی رشته دار کے بیہاں کوئی تقریب تھی مجھے تقریبات سے بہت وحشت تھی جب تک مجھے زبردستی نہ لے جایا جاتا میں کسی تقریب میں نہ جاتا، میرے گھر کے سب لوگ اس تقریب میں چلے

گئے تھے، اس وقت افراد کی تعداد بھی گھر میں کم ہی تھی، بس والد صاحب اور دادا، اور دو مجھ سے بڑی بہنیں، اور پانچواں میں، گھر کی کل کائنات یہی تھی۔ چاروں اس تقریب میں چلے گئے، میں گھر پر اکیلا تھا، ظہر کے بعد میں کاپی لے کر حساب کے سوالات حل کرنے کیلئے بیٹھ گیا اس میں مجھے اتنا استغراق ہوا کہ گرد و پیش کا سارا ماحدل فرماوش ہو گیا۔ میرا ایک ساتھی گھر میں داخل ہوانچھے کچھ احساس نہیں ہوا وہ میرے پاس آ کر چکے سے بیٹھ گیا اس کا بھی مجھے کچھ پتہ نہیں چلا۔ وہ ساتھی ایسا تھا کہ میں نہیں چاہتا تھا کہ وہ میرا حساب دیکھے، لیکن وہ کتنی دریتک دیکھتا رہا یا اس کے بتانے کے بعد مجھے معلوم ہوا، وہ دریتک خاموش دم سادھے بیٹھا رہا، پھر اچانک ایک رسالہ میری کاپی پر رکھ دیا جس کے سروق پر ایک بھی انک چہرہ اور سر کی تصویر تھی، میں تقریباً چیخ پڑا، میرا دل دھک دھک کر رہا تھا وہ ساتھی بھی گھبرا گیا۔ ایک تو اچانک میری کاپی پر ایک اجنبی چیز کا آ جانا پھر جو اس پر تصویر بنتی تھی وہ بھوت بن کر میرے دماغ کو چھٹ گئی۔ استغراق تام سے افاقہ ایسا جبری ہوا کہ اب تک جب وہ تصویر کبھی سامنے آ جاتی ہے تو وہی سابقہ کیفیت عود کرنے لگتی ہے، یہ رسالہ ”پاسبان“ تھا، جو پنجاب گورنمنٹ کی طرف سے ماہانہ نکلا کرتا تھا، والد صاحب اس کے خریدار تھے اور یہ تصویر یگور کی تھی جس کی نہ جانے کتنی مدد ہوتی ہے، اور اس رسالے میں بھی تمام مذاقی تھی، مگر میرے ذہن میں اب تک وہ ایک بھوت ہی ہے۔

انوکھا کھیل:

میرے بچپن میں گاؤں کی آبادی زیادہ پھیلی ہوئی نہ تھی، بہت سی زمینیوں کی احاطہ بندی تو تھی مگر ان میں کوئی عمارت نہیں تھی، بعض بخراز میں ادھر ادھر خالی پڑی تھیں۔ ان احاطوں میں اور خالی زمینیوں میں ایک مخصوص طرح کے خاردار پودے بہت زیادہ اگ آتے تھے، اب بھی اگتے ہیں مگر ان کے لئے اب زمین تنگ ہو گئی ہے، یہ پودے کمرتک آتے تھے، ان میں زردرنگ کے پھول عجب بہار دکھاتے بس ایک تنا ہوتا اس پر بھی کانٹے ہوتے اس کے پتوں پر بھی کانٹے ہوتے، ہم لوگ اسے ”بھڑ بھڑوا“ کہتے، اس کا ایک پودا جہاں اگ آتا کچھ دنوں کے بعد وہاں کی خالی زمین پورے طور سے بھر جاتی، جب ہواتیز چلتی تو یہ پودے خوب لہراتے، میرا کھیل انھیں پودوں پر ہوتا، بانس کی ایک پتلی سی چھڑی لیکر میں بھڑ بھڑوا سے بھرے ہوئے کسی احاطہ میں چلا جاتا، وہاں

مکمل تہائی ہوتی، کیونکہ ان کا نٹوں سے الجھنے کون آتا، میں ایک کنارے کھڑا ہو جاتا اور زور سے پکارتا، پڑھو، اگر ہوا چلتی ہوتی اور پودے جھومنتے ہوتے تو میں فرض کر لیتا کہ سب پڑھ رہے ہیں، میں اس منظر سے خوش ہوتا۔ شاباشی کے کلمات کہتا، اور اگر ان کا جھومنا بند ہو جاتا تو میں چھڑی سے انھیں مارنا شروع کر دیتا، سب کی گرد نیں جھوٹی چلی جاتیں اور کہتا جاتا کہ نہیں پڑھو گے تو یہی سزا ملے گی، آدھ گھنٹہ پون گھنٹہ اس مشغله میں گزر جاتا۔ کبھی مارنا کبھی ڈالنا، کبھی چکارنا، کبھی تر غیب دینا، جب واپس آتا تو کہہ کر آتا کہ اچھا فلاں وقت پھر آؤں گا سبق یاد کر کے رکھنا، اگر ذرا بھی غلطی ہوئی تو پھر پٹائی ہوگی۔ یہ مشغله متوں جاری رہا۔ بھڑ بھڑ والا موسم ختم ہو جاتا اور اس کے پودے سوکھ کر ختم ہو جاتے تو میرے اوپر ایک بے کتفی سی طاری ہو جاتی اور جب وہ ہرے بھرے ہونے لگتے تو مجھ پر پھرو ہی نشاط طاری ہو جاتا۔

احمد کامیجڑہ:

میرے دادا اور میرے بڑے والد اور خاندان کے بعض اور بزرگوں کا تعلق کہنڈہ کے ایک نقشبندی شیخ حضرت حافظ حامد حسن صاحب سے تھا، ان کے تعلق کی وجہ سے یہ دونوں حضرات ذکر و شغل اور وطن اکف و مراقبہ میں لگر رہتے، مجھے ہوش ہوا تو حافظ صاحب کا وصال ہو چکا تھا ان کے خلیفہ حضرت صوفی عبد الرؤف صاحب متوفی علیہ الرحمۃ ہمارے بیہاں آتے تھے، اور بڑے والد ان کے بیہاں جایا کرتے تھے، میں نے انھیں بچپن میں کئی مرتبہ دیکھا ہے۔ ان کے پاس بیٹھا ہوں، عجب نورانی چہرہ تھا، خوبصورت دمکتا ہوا اس پر نہایت حسین و جميل سفید بڑی گول داڑھی، میں نے اتنا نورانی چہرہ کم دیکھا ہے، ایسا محسوس ہوتا تھا جیسے اندر سے نور کی شعاعیں پھوٹ رہی ہوں، بچوں سے بہت پیار کرتے تھے ان سے خوب میٹھی میٹھی باتیں کرتے۔

ایک بار بڑے والد صاحب کے گھر چھوٹے سے کھلو لے پر پاؤں لٹکائے بیٹھے تھے، نیچے چٹائی پر ان کے پاؤں سے لگ کر بڑے والد صاحب کے دو بیٹے بیٹھے ہوئے تھے اور ایک کنارے میں بھی دبکا ہوا تھا انھوں نے باری باری ہر ایک کے سر پر دست شفقت رکھا ان کا ہاتھ کیا تھا جیسے دیز ریشمی مخل، پوچھا تمھارا کیا نام ہے؟ بتایا محمد بلال، فرمایا بلال موزن، حضرت بلال صلی اللہ علیہ وسلم کے موزن تھے، پھر پوچھا اور تمھارا کیا نام ہے اس نے کہا ابو ہریرہ، مسکرانے لگے فرمایا بلال

کا باپ! پھر حضرت ابو ہریرہ رض کا ذکر کیا، اخیر میں میرے سر پر ہاتھ رکھا اور پوچھا کہ تمھارا کیا نام ہے، عرض کیا اعجاز احمد، فرمایا تم احمد کے مجرے ہو، ہم لوگوں کو بہت خوشی ہوئی، میں اور بلاں کچھ دنوں تک اس کا مذاکرہ کرتے اور خوش ہوتے رہے۔ ابو ہریرہ اس وقت بہت چھوٹا تھا اسے شاید یہ بات یاد بھی نہ ہو گی۔

اللہ کا کرنا دیکھئے، حق تعالیٰ نے ان بزرگ کی بات بلاں کے حق میں سن لی، بلوغ کے پہلے سے بلاں نے مسجد میں اذان دینی شروع کی اور آج تک وہ اذان دے رہا ہے، نہایت مستعدی سے بلا نامہ پابندی وقت کے ساتھ۔

ابو ہریرہ کو اللہ تعالیٰ نے نہایت اچھی دینی صلاحیت سے نوازا، بہت متقدی پابند نماز، صاحب اوقات، دینی معلومات بھی خوب ہیں نہایت متواضع اور خدمت گزار! تیسرا آدمی منظر ہے کہ اس کے حق میں بھی ان بزرگ کا قول مقبول ہو، بظاہر تو آثار نہیں نظر آتے باقی اللہ کیلئے کچھ مشکل نہیں۔
بچپن کی دعا:

بچپن کی ایک عجیب بات ذکر کروں۔ گھر میں دینداری کا چرچا تو بحمد اللہ تھا، ہی، دینی کتابوں کا مطالعہ بھی خوب ہوتا رہتا، بھائی کے انتقال کے بعد والد صاحب کی گفتگو سے یہ بات ذہن میں خوب بخوبی تھی کہ جب کوئی بچہ مر جاتا ہے تو وہ سیدھا بے ہٹکے جنت میں جاتا ہے اس کے لئے کوئی رکاوٹ نہیں ہوتی، اور بالغ ہونے کے بعد طرح طرح کے گناہوں میں گھر جاتا ہے تو جنت میں اس کا ابتدائی داخلہ مشتبہ ہو جاتا ہے، اس بات نے دل میں اشتیاق پیدا کیا کہ بچپن میں ہی موت واقع ہو جائے اس کیلئے دعا نہیں کیا کرتا، جب بیمار ہوتا تو خوش ہوتا کہ شاید اسی میں مر جاؤں، اور سیدھا جنت میں پہنچ جاؤں، بیماری میں جنت کا تصور خوب رہتا، بار بار بیمار پڑنے اور دعا نہیں کرنے کے بعد بھی جب موت نہیں آئی تو سوچا کہ کسی خاص وقت میں دعا کرنی چاہئے۔ شب برآت آئی، استاذ محترم مولانا عبدالستار صاحب نے تقریر میں اس کی فضیلت بیان کی کہ اس رات میں دعا نہیں قبول ہوتی ہیں، مولانا احمد سعید صاحب دہلوی کی کتاب ”پردہ کی باتیں“ میں بھی شب برآت کی برکت پڑھی تھی، مغرب کے بعد میں نے اپنے بھائی محمد بلاں سے اس کا ذکر کیا کہ

اج چلو مر نے کی دعا کریں کہ نابالغی ہی میں ہم لوگ مر جائیں، بالغ ہونے کے بعد نہ جانے کس مصیبت میں پڑیں، بلاں نے میری تجویز پر صادکی، ہم دونوں بانس کی سیر ھمی سے کوٹھے پر چڑھ گئے اور سیر ھمی کھیج لی کہ کوئی دوسرا نہ آجائے اور ہماری دعائیں خلل پڑ جائے، کیونکہ عزم تھا کہ آج اس دعا کو قبول کروا ہی لینا ہے۔

پہلے دور کععت نماز پڑھی گئی اس کے بعد دعا کے تمام آداب بر تے گئے اپنی زبان میں اللہ کی خوب تعریف کی، دہرا دہرا کر خوب درود شریف پڑھا، پھر خوب گریہ وزاری کے ساتھ دعا شروع کی..... واقعی ہم دونوں آنسوؤں سے رور ہے تھے..... بڑی دیرتک، کس بات کی؟ نابالغی میں مر نے کی! پھر یقین تھا کہ ہم دونوں جلد ہی مر جائیں گے اس وقت ڈر کی وجہ سے کسی کو اس دعا کے بارے میں بتایا نہیں تھا، مگر اب تک دونوں جی رہے ہیں اور مصاحب میں بتلا ہو رہے ہیں نہ جانے کیا ہو! اللہ تعالیٰ درگز رکا معاملہ فرمائیں۔

تصویر سے وحشت:

پرائمری کے آخری درجہ کے امتحان میں کامیابی کے بعد ماسٹر صاحب نے میرے سامنے ہی والد صاحب سے کہا کہ یہڑکا بہت تیز ہے، اسے انگریزی تعلیم دلوائیے، آگر چل کر یہ بہت اچھا ثابت ہوگا، والد صاحب نے قبول کر لیا، اس وقت مکتب میں درجہ پانچ تک انگریزی کی کوئی کتاب نہیں پڑھائی جاتی تھی، جب کہ اسکول میں داخلہ کیلئے انگریزی شرط تھی۔ والد صاحب نے ماسٹر صاحب کے حسب ہدایت کوئی انگریزی ریڈر انگریزی لکھنے کی کاپی اور اس کا مخصوص قلم خرید کر مجھے دیدیا، اور میں اس ساز و سامان کو لے کر ماسٹر صاحب کی خدمت میں حاضر ہو گیا، وہ نہایت دلسوzi اور شفقت سے مجھے پڑھانے لگے، کئی دن پڑھتے گزر گئے تھے کہ ایک روز میں اپنے ایک ساتھی کے گھر پہنچا تو وہ پہچلے سال پانچ پاس کر کے انگریزی اسکول میں پڑھنے لگا تھا۔ میں جب اس کے پاس پہنچا تو وہ برش سے ایک گائے کی تصویر بنارہا تھا۔ میں نے کہا کہ یہ کیا کر رہے ہو، کہنے لگا کہ کچھر بنارہا ہوں میں نے پوچھا کہ کیا یہ تصویر بنانی پڑتی ہے؟ اس نے کہا کہ اسکوں میں تو یہ ضروری ہے، میں نے اس سے کہا کہ تصویر بنانی توحram ہے، دوزخ کے کھکا میں حدیث ہے کہ جو کوئی جاندار کی تصویر بنائے گا، اسے قیامت کے دن مجبور کیا جائے گا کہ اس

میں روح ڈالے، حضور نے تو اس سے منع کیا ہے۔ یہ دیکھ اور کہہ کر میں گھر آیا اور والد صاحب سے ساری صورت حال بتائی، اور میں نے انگزیزی پڑھنے سے صاف انکار کر دیا، والد صاحب میری بہت دلداری کرتے تھے، انہوں نے خوشی ظاہر کی اور رات کو مغرب کے بعد حافظ احمد کریم صاحب مرحوم کے گھر جب سب لوگ جمع ہوئے میں بھی وہاں حاضر تھا، والد صاحب نے مولانا عبدالستار صاحب سے ساری بات کہی، مولانا بہت خوش ہوئے انہوں نے فرمایا کہ آمد نامہ اور فارسی کی پہلی دے کر اسے کل میرے گھر بھیج دو، میں اسے پڑھا دوں گا، مجھے اس سے بہت خوشی ہوئی۔

غیر معمولی ذہانت:

ایک زمانہ میں جلوسوں اور مشاعروں کا مجھے شوق ہو گیا تھا، جلے بکثرت ہوا کرتے تھے، خود بھیرا میں، اس کے علاوہ ولید پور میں، خیر آباد میں، مبارک پور میں، کم کوئی جلسہ مجھ سے چھوٹا تھا۔ کبھی علمائے دیوبند کے جلے ہوتے تو کبھی علمائے بریلی کے، میں دونوں میں یکساں پابندی سے جاتا۔ والد صاحب کی طرف سے بریلی کے جلے میں جانے کی پابندی تھی، مگر میں چوری چھپے چلا جاتا تھا، انھیں معلوم ہو جاتا مگر نظر انداز کر دیتے، ایک مرتبہ خیر آباد میں بریلویوں کا جلسہ تھا، اس میں ایک نیا نام دیکھا کمیل اشرف کچھ چھوٹی، میں اس میں جانے کیلئے بیتاب ہو گیا، والد صاحب سے اجازت ملنے کا کوئی سوال نہیں تھا، جاڑے کا موسم تھا چند ساتھیوں کو تیار کیا، بھیرا اور خیر آباد کے درمیان ٹونس ندی حائل ہے، کشتی سے اسے پار کرنا ہوتا تھا، جاتے وقت ملاح سے بات کر لی تھی کہ تم آج یہیں ندی پر ہو ہم لوگ ایک بجے کے بعد آئیں گے تو ہم کو پار کر دینا، ملاح نے ہم بچوں کی رعایت کی وہیں ندی کے کنارے ایک چھپر میں پڑ کر وہ سو گیا۔ کمیل اشرف کی تقریر بشریت رسول کی نئی پر بڑی مرتب، مرصع اور دلاؤیز ہوئی، اتنی مرتب اور لکش قفر ریتھی کہ مجھے اول سے آخر تک وہ یاد ہو گئی، بولنے کا انداز میرے دل میں کھب گیا، میں ان کے بیان کردہ دلائل سے تو متاثر نہیں ہوا، کیوں کہ میرے پاس ان کے تمام دلائل کے جواب موجود تھے، مگر اسلوب و انداز نے مجھے مسحور کر دیا تھا، رات ہی میں واپس آگیا، دروازہ ٹھکٹھانے کی ہمت نہیں ہو رہی تھی، اس لئے ادھر ادھر باقی رات گزار دی اور جیسے ہی والد صاحب فجر کی نماز کے لئے اٹھ کر باہر نکلے، میں گھر میں

گھس کر اس طرح سو گیا جیسے پوری رات بستر پر ہی رہا ہوں، والد صاحب نماز پڑھ کر آئے میری تو نماز اس وقت تک معاف تھی، جب سوراٹھا تو انھوں نے خفگی کے لمحے میں سوال کیا کہ رات کہاں تھے؟ جھوٹ کی عادت نہ تھی، نہ اس کا یار اتھا، حق تج تبادیا، وہ خفا ہونے لگے، میں نے سوچا کہ ان کی خفگی دور کرنے کی صورت بس یہی ہے کہ انھیں جلسہ کا حال اور اپنی یادداشت کا کمال بتا دوں، میں نے تقریر کی دلاؤیزی اور یادداشت کو بتایا، تو فرمانے لگے اچھا سناؤ، میں نے من و عن پوری تقریر دہرا دی، وہ دلچسپی سے سنتے رہے پھر میری خطا معاف ہو گئی۔

غیبی مدد:

امتحان کے زمانے میں تسلیل الکافیہ کی مدد سے کافیہ کا تکرار آسان ہو گیا، لیکن تکرار جب حال کی بحث تک پہنچا اور میں نے اس کا مطالعہ شروع کیا تو ایسا لگا، جیسے میں نے یہ بحث پڑھی ہی نہیں، مطالعہ کرتے کرتے دماغ تھک گیا، جس طرح تھکا بیل ہل جوتا جوتا بیٹھ جاتا ہے، اور ہزار تدبیروں کے بعد بھی نہیں اٹھتا، یعنی وہی حال میرا تھا۔ دماغ تھک کر بیٹھ گیا تھا، اس کے سامنے حروف آتے تھے مگر کچھ سمجھ میں نہیں آ رہا تھا، ظہر کی نماز کے بعد سب طلبہ کے درمیان اس بحث کو سمجھانا تھا، جب میرا دماغ تھک گیا تو میں کتاب لے کر ایک ایسی مسجد میں چلا گیا، جواہل حدیث کی مسجد کہلاتی تھی مگر اس میں نماز باجماعت کا انتظام و اہتمام نہ تھا اور مشہور تھا کہ اس میں جن بہتر رہتے ہیں بلکل گرمی کا موسم تھا، میں اکیلا تھا کتاب دیکھنے لگا مگر دماغ کا اب بھی وہی حال تھا میں نے جھنجھلا کر کتاب رکھ دی، اور لیٹ گیا، تھوڑی دیر میں نیند آگئی جیسے نیند آئی، خواب میں دیکھتا ہوں کہ ایک بزرگ سفیدریش خوبصورت نما مام باندھ کر تشریف لائے دل میں یہ بات جسی کہ یہ صاحب کافیہ علامہ ابن حاجب ہیں، مجھے بہت خوشی ہوئی کہ اب ان سے یہ بحث براہ راست پڑھوں گا، خواب میں یہ خبر کہاں کہ یہ خواب ہے وہ تو آنکھ کھلنے پر کھلتا ہے کہ یہ خواب تھا۔ انھوں نے آتے ہی فرمایا کہ کون سا مسئلہ تمھیں سمجھ میں نہیں آتا؟ میں نے کتاب کھول کر حال کی بحث سامنے رکھ دی، انھوں نے اس کی نہایت واضح اور مفصل تقریر کی، پورا مسئلہ ذہن نشین ہو گیا اتنی خوشی ہوئی کہ میں اسے بیان نہیں کر سکتا، دو خوشی، ایک تو مسئلہ حل ہونے کی، اور دوسرا صاحب کافیہ کی شاگردی کی! وہ صاحب تو سمجھا کر چلے گئے، اور خوشی کی بیتابی میں میری آنکھ کھل گئی، اب سمجھ میں

آیا کہ میں جو کچھ دیکھ رہا تھا وہ خواب کا معاملہ تھا میں نے جھٹ کتاب کھولی مگر اتنی دیر میں ان کی پوری تقریر فراموش ہو چکی تھی، کچھ یاد نہیں آیا، اب میرے اوپر جان کرنی جیسی کیفیت طاری تھی ابھی خوش تھا مگر وہ خواب کی خوشی تھی، اس کے ایک لمحے کے بعد کر بنا ک اذیت میں بمتلا تھا، جیسے جان نکل رہی ہو، یہ بیداری کی تکلیف تھی، مجھے اپنے اوپر غصہ آ رہا تھا، ماہی ہو رہی تھی میں نے کتاب اٹھائی، اور جامع مسجد میں آ گیا، ظہر کی اذان ہو چکی تھی اسی اذیت میں نماز ادا کی، طلبہ سب موجود تھے، اکٹھا ہو کر بیٹھ گئے، میں بھی مردہ جیسی حالت میں ان کے درمیان بیٹھ گیا، چھرے پر ہوائی اڑ رہی تھی، میں کہنا چاہ رہا تھا کہ آج کچھ حل نہیں ہو سکا اس لئے تکرار موقوف! مگر جو ہنی کتاب کھولی، اور ایک نگاہ متغیرہ مسئلہ پر ڈالی، اچانک محسوس ہوا کہ سب کچھ دماغ میں موجود ہے، پھر تو اس کو میں نے اس طرح سمجھایا کہ جیسے کوئی کہنہ مشق استاذ پڑھاتا ہو، طلبہ حیران تھے کہ آج جیسا تکرار پہلے نہیں ہوا تھا، میں نے اس وقت بعض مصلحتوں سے اسے ظاہر نہیں کیا لیکن آج بھی یہ واقعہ میرے سامنے اس طرح تازہ ہے جیسے کل کی بات ہو۔

غیر معمولی جذبہ:

زمانہ طالب علمی میں شرح تہذیب کے عربی میں پرچ کھنے اور ایک استاد کے غیر تشریعی تبصرہ نے مجھ میں ایک نیا جنون پیدا کر دیا، وہ یہ کہ اب عربی تحریر و تقریر کی مشق کرنی چاہئے، تقریر کیلئے تو ایک درجے میں ماحول چاہئے، مگر تحریر کیلئے یکسوئی کافی تھی، میں نے ندوۃ العلماء کے نصاب کی معلم الائشاء کے تینوں حصے خرید لئے اس میں عبارتوں کا اردو میں ترجمہ کر لینا تو بہت آسان تھا مگر اردو کو عربی میں منتقل کرنا میرے لئے نہایت دشوار تھا، مشق و تمرین کی عربی عبارتوں سے اس مشکل کام میں قدرے سے سہولت ملتی تھی مگر اس کے لئے اردو، عربی لغت ہونا ضروری تھا اور میرے پاس ایسی کوئی کتاب نہ تھی، اس وقت اس موضوع پر دو کتابیں مدرسہ کے کتب خانے میں تھیں ایک مولانا عبد الحفظ صاحب بلیاوی کی ”اردو عربی لغات“ اور دوسری مولانا وحید الزماں صاحب کی ”القاموس الجدید“ یہ دونوں مختصر تھیں، اور دونوں مفید تھیں، مگر مجھے القاموس الجدید زیادہ پسند تھی، امتحان کے بعد میں گھر آ گیا۔ یہاں اس موضوع پر کوئی کتاب نہ تھی معلم الائشاء پر محنت ہوتی رہی، میرے گاؤں میں ایک بزرگ صاحب مکتبہ تھے، والد صاحب سے ان کا دوستانہ تھا

وہ کتابیں فروخت کرتے تھے، میں نے والد صاحب سے اجازت لے کر عربی چہارم کی درسیات کا آرڈر انھیں دے دیا تھا، اس کے ساتھ القاموس الجد یہ بھی لکھاوادی تھی، کہ وہ آجائے گی، تو عربی تحریر میں آسانی ہو گئی، رمضان کا مبارک مہینہ شروع ہو چکا تھا، مجھے بڑی بے تابی تھی انھوں نے اطمینان دلایا تھا کہ ۱۵ ار کے بعد کتابیں آ جائیں گی مگر نہ آئیں، میں پریشان تھا، عشرہ آخر شروع ہوا تو میں نے اعتکاف کر لیا، دوسرے ہی دن حافظ صاحب کتابیں لے کر آگئے، وہ پریشان تھے کہ ایک کتاب غلط آگئی تم نے بتھی کہا تھا، اور یہ بالقطبی ہے، میں نے کہا کچھ حرج نہیں بہی چاہئے تھی، مجھے القاموس الجد یہ کی تلاش تھی، القاموس متوسط سائز میں بہت خوبصورت، روشن اور نگین ٹائپیٹ کے ساتھ تھی، دیکھ کر آنکھیں چمک انھیں میں نے سوچا شاید دوسری ایڈیشن ہو، ہاتھوں میں لے کر اسے دیکھا تو بجائے عربی میں ہونے کے عربی سے اردو تھی، میری ساری خوشی اچانک سرد پڑ گئی، بے ساختہ میرے منھ سے نکالا یہ غلط آگئی، وہ گھبرائے، اس میں ان کی غلطی نہ تھی، بات یہ تھی کہ میرے علم میں صرف وہی القاموس الجد یہ تھی جو اردو سے عربی ہے، یہ دوسری ابھی لکھی ہی نہ گئی تھی میں نے وہی جو میرے ذہن میں تھی لکھ دی، یہ ابھی حال میں لکھی گئی، اور تازہ ایڈیشن اس کا چھپا تھا، کتب خانہ والے نے دیوبند سے اسی کو بھیج دیا، میں سراسیمہ ہوا کہ میر اسرا منصوبہ فیل ہو گیا، اب کیا کروں؟ فوری طور پر میری مطلوبہ کتاب آبھی نہیں سکتی، پھر میرے شوق و آرزو نے مسئلہ کا حل نکال لیا، میں نے اسی کتاب پر محنت کی اور عربی الفاظ کے جو معانی اردو میں لکھے گئے تھے، میں ایک کاپی میں ان اردو الفاظ کو اصل بنا کر ان کی عربی لکھنے لگا اس میں مجھے بہت محنت کرنی پڑی مگر اس کا فائدہ یہ ہوا کہ پوری کتاب مجھے تقریباً حفظ ہو گئی، تین چار روز تک یہ عمل جاری رہا، پھر مجھے محسوس ہوا کہ میں اس کے الفاظ و معانی پر حاوی ہو گیا ہوں تو معلم الائٹاء کے اردو ترمینی جملوں کو عربی میں منتقل کرنے لگا اور یہ کام بھی بہت تیزی سے کیا، اعتکاف کی یکسوئی نصیب تھی، عبادت و تلاوت کی جگہ میں اسی کام میں لگا رہا رمضان کی برکت سے مجھے جلد مناسبت ہو گئی، اردو میں مضمایں لکھ لیا کرتا تھا اب عربی میں بھی لکھنے لگا، دیکھتے دیکھتے اعتکاف کے ایام گزر گئے، عید کے بعد بھی اسی مشغلوں میں رہا، اب لکھنے بھی لگا اور کچھ کچھ بولنے بھی لگا۔

ثوان کا معمہ:

طالب علمی کا دور بھی عجیب دور ہے، کبھی کسی جگہ آدمی اٹکتا ہے تو دیر تک انکار ہتا ہے اور جب نکل جاتا ہے تو سوچتا ہے کہ یہ کون سی اٹکنے کی جگہ تھی، میں مجلہ الج پڑھ رہا تھا، رات کے بارہ بجے کا عمل تھا اس میں ایک لفظ آیا ”ثوان“ اس پر انکل گیا، پہلے سیاق و سبق سے سمجھنے کی کوشش کی مگر نہیں حل ہوا، پھر لغت کی کتابیں اللئی پلٹنی شروع کیں، مگر مادہ ہی نہیں سمجھ میں آ رہا تھا کافی دیر تک جھک مارتا رہا، لغت کی ہر کتاب دیکھ لیں کیون کچھ سرا غ نہ ملا، مادے میں جو جو احتمالات تھے سب ڈھونڈ لئے مگر اندھیرا، خیال ہوا کہ پہلا حرف ثاء ہے پورا باب پڑھ ڈالوں، شاید کہیں مل جائے، اس کے تحت ابتدائی کلمات مفردہ سب پر زگاہ دوڑائی لیکن اندھیرا ہی رہا، پھر سوچا کہ مفرد کی جمع جو درمیان سطر میں لکھی رہتی ہے اس پر محنت کروں اس کے لئے لغت کی سب سے مختصر کتاب لغات جدیدہ جو حضرت مولانا سید سلیمان ندوی علیہ الرحمہ کی مرتب کردہ ہے دیکھنی شروع کی، اس میں لفظ ”ثوان“ نظر آ گیا، معلوم ہوا کہ وہ ثانیہ کی جمع ہے جس کے معنی سکنڈ کے ہیں اب طبیعت کو انشراح ہو گیا، اس کاوش میں مجھے ڈیڑھ گھنٹے لگ گئے، آج یہ بہت معمولی بات معلوم ہوتی ہے، مگر اس وقت یہ مسئلہ بہت اہم اور مشکل تھا۔

تجھی کا عکس:

ایک مرتبہ ایک مسئلہ قطبی میں الجھ گیا تھا، میں تین دن تک اس پر غور کرتا رہا، اس وقت قطبی کی کوئی شرح اردو میں نہ تھی، عربی میں اس کا ایک حاشیہ قطبی پر تھا، اسے دیکھا مگر الجھن دور نہ ہوئی، میں سوال کرنے سے بہت شرما تھا، حالانکہ یہ بات حصول علم کے راستے میں مضر ہے، حضرت عبداللہ بن عباس رضی اللہ عنہ سے کسی نے پوچھا تھا کہ آپ کو اتنا زبردست علم کیونکر حاصل ہوا، جواب میں آپ نے فرمایا بلسان سئوں و قلب عقول، بہت پوچھنے والی زبان، اور بہت سمجھنے والی ذہانت سے! یہ بات مجھے اس وقت بھی معلوم تھی مگر طبیعت کا شر میلا پن غالباً تھا اور اب بھی غالباً ہے، مجھے کچھ پوچھنے میں ہچکا ہٹ ہوتی ہے، اس وقت اس کی تاویل میں میں یہ سوچا کرتا تھا کہ مصنف نے اپنی حد تک سمجھا کر لکھنے کی کوشش کی ہے، پھر حاشیہ اور شرح والوں نے اسے مزید صاف کیا ہے، تیسرے نمبر پر استاذ نے محنت کی اور اس مقام کو حل کیا، اتنے کے بعد بھی میں نہ

سبھوں، تو تفہیم ہے میرے اوپر امیں الجھار ہا، میں اس دوران استاذ سے پوچھنے نہیں گیا، تین دن کے بعد جب عاجز آگیا تب استاذ محترم حضرت مولانا محمد مسلم صاحب علیہ الرحمہ کی خدمت میں حاضر ہوا، میں نے مولانا کے سامنے کتاب کھولی اور مسئلہ حل ہو گیا، پھر پوچھنے کی ضرورت باقی نہ رہی لیکن شرما حضوری میں میں نے متعلقہ مسئلہ اور عبارت دریافت کی، مولانا نے وہی تقریر فرمادی جو ابھی میں سمجھ چکا تھا۔

میں اس مسئلہ میں بہت تھیر ہوا کہ تین روز کوشش کے باوجود وہ بات میری سمجھ میں نہ آئی اور یہاں اچانک کیسے سمجھ میں آئی، مدرسہ کے سب سے بڑے عالم استاذ العلماء حضرت مولانا مفتی محمد یاسین صاحب نور اللہ مرقدہ کی خدمت میں کسی مناسبت سے یہ بات میں نے ذکر کی تو فرمایا کہ طالب علم کے اندر سمجھنے کی استعداد پہلے سے موجود ہوتی ہے، پھر یہ کہ وہ اس پر محنت کر چکا ہوتا ہے استاذ کے ذہن میں وہ بات روشن ہوتی ہے جب استاذ کے سامنے پہنچتا ہے تو وہ بات بطور تخلی کے صاحب استعداد طالب علم کے ذہن میں منتقل ہو جاتی ہے۔
ذہانت کا کمال:

حضرت مولانا محمد مسلم صاحب نور اللہ مرقدہ کے یہاں شرح جامی کا پہلا گھنٹہ تھا، میں رات کو دیر تک جا گتا تھا بھر کی نماز کے بعد تلاوت سے فارغ ہو کر کچھ دریسوجاتا تھا، وقت سے آدھ گھنٹے پہلے اٹھتا اور شرح جامی کا مطالعہ کرتا پھر درس میں حاضر ہوتا، ناشتہ کا کوئی معمول نہ تھا ایک روز وقت سے چند ہی منٹ پہلے آنکھیں کھلی جلدی عبارت دیکھ لی اطمینان سے مطالعہ کر کے کتاب حل کرنے کا موقع نہ مل سکا، میں ساتھیوں کے ساتھ درس گاہ میں حاضر ہوا تو ایک دوسرا انگ دکھائی دیا، مولانا کے استاذ حضرت مولانا محمد عثمان صاحب ساحر مبارک پوری رحمۃ اللہ علیہ درس گاہ میں موجود تھے ہمارے مولانا سمٹے سمٹائے ادب سے بیٹھے تھے حضرت مولانا محمد عثمان صاحب اس وقت دھولیہ میں پڑھاتے تھے، ایک سال کے بعد وہ احیاء العلوم میں آگئے اور ہم لوگوں کے براہ راست استاد ہوئے، درس کا وقت ہو گیا استادشاگر درس خاموش بیٹھے تھے، مولانا محمد مسلم صاحب ادب کی وجہ سے درس شروع نہیں کر رہے تھے اچانک مولانا کی ذہانت نے رخ بدلا، فرمانے لگے تم میں سے آج کون سبق پڑھائے گا؟ اس وقت جماعت میں مولانا کی نگاہ دویا تین طالب علموں پر تھی جو

یہ خدمت انجام دے سکتے تھے، مگر ہر طرف سنا تھا، مولانا کی نگاہ میں اس وقت تک میں نہ تھا میں نے دیکھا کہ سب خاموش ہیں تو دبی زبان سے میں نے حامی بھری، فرمایا پڑھو، میں نے دس بارہ سطریں پڑھیں، فرمایا بس مطلب کی تقریر کرو، میں نے ڈرتے کا نیتے مختصر الفاظ میں سبق کی تقریر کردی، کہیں کہیں مولانا نے اصلاح فرمائی اور فرمایا بس جاؤ، آج کا سبق اتنا ہی رہا، جسے مولانا نے مسلم رکھا۔

مطالعہ کا انہاک:

ایک روز بارہ بجھے کے بعد بھی میں کتب خانہ میں بیٹھا رہ گیا، مولوی محمد حنفی صاحب (نگران کتب خانہ دارالعلوم دیوبند) کسی کام میں مشغول تھے۔ کچھ دیر کے بعد جب فارغ ہوئے تو دروازہ بند کرنے لگے، پھر انھیں کچھ خیال آیا تو پلٹ کر دیکھا کہ میں ابھی تک کتاب دیکھے جا رہا ہوں۔ ڈاٹنے لگے کہ تمہاری وجہ سے کیا میں یہیں پڑا رہوں، چلو باہر چلو، میں تو دروازہ بند کر دئے ہوتا، مگر تم یاد آگئے پھر مسکرانے لگے، اور فرمایا کہ میں کتب خانے میں اس کام پر ۳۰ رسال سے ہوں اس تیس سال کے عرصہ میں کتب خانے کو سب سے زیادہ استعمال کرنے والے تین طالب علم ملے، اور اتفاق ہے کہ تینوں اعظم گڑھ کے رہنے والے ہیں، بلکہ دو تجوہی تھے، ایک امانت اللہ، دوسرے نعمت اللہ! اور تیسرا تم ہو، اس وقت ہم تینوں کا ضلع اعظم گڑھ تھا، اب ضلع میں آگئے ہیں۔

مطالعہ کا شوق:

ہم دونوں (مفتی عزیز الرحمن صاحب اور میں) دوستوں نے آپس میں طے کیا تھا، کہ رات کا بیشتر حصہ جاگ کر مطالعہ کتب میں گزاریں گے، ساتھ رہیں گے مگر بات چیت نہ کریں گے، بس مطالعہ میں منہک رہیں گے، چنانچہ ہم دونوں پوری پوری رات، بغیر نتفکو کے اور بغیر پیٹھ لگائے گزار دیتے تھے، ایک بار تو مسلسل دو ہفتہ میں رات میں نہیں سویا، اور وہ بھی رفیق بیداری رہے، صرف دو گھنٹہ دن میں کھانا کھانے کے بعد میں سوتا تھا، لیکن اللہ کا فضل تھا کہ نیند کا دباو کبھی نہیں ہوتا تھا، اس جانے کے لئے کچھ تدبیریں بھی کام میں لاتا تھا، کہیں پڑھا تھا کہ زیادہ پانی پینے سے زیادہ نیند آتی ہے، کیونکہ اس سے مزاج بلغی ہو جاتا ہے، اور بلغی مزاج والے کو نیند بہت آتی

ہے، اور یہ بھی کہ زیادہ کھانے سے زیادہ پانی پینے کی ضرورت ہوتی ہے، میں نے اپنی طبیعت پر پابندی لگائی اور کھانا کم کرنے کو سوچا تو روزہ کی راہ نظر آئی، رات کو جا گئے کا پروگرام تو تھا ہی، اخیر شب میں سحری کا انتظام کیا، اس انتظام میں مولوی عزیز الرحمن نے شرکت نہیں کی، مجھے اس کے لئے ایک رفیق کی ضرورت تھی کہ آخر شب میں سحری کے لئے کچھ گرم کرنے کی ضرورت پیش آئی، تو میں کیا کروں گا؟ اسٹوپ چلانے اور کچھ پکانے سے میں بالکل کورا تھا، حق تعالیٰ کی مدد ہوئی، ایک دوست بے وہم و مگان مل گئے، یہ تھے مولوی عباد الرحمن بلند شہری بہت نیک اور متقدم انساز مذاالت کے بہت پابند، غالباً حضرت مولانا مسیح اللہ صاحب جلال آبادی علیہ الرحمہ سے بیعت و اصلاح کا تعلق رکھتے تھے، مولوی عزیز الرحمن کے واسطے سے ان سے ملاقات ہوئی، یہ دونوں ہم سبق تھے، بہر حال ان سے عہد رفاقت باندھا گیا، ان کے پاس خاموش بڑل کا اسٹوپ تھا۔ ہم دونوں سحری کے وقت اکٹھا ہوتے، وہ سالن گرم کرتے اور ہم دونوں سحری کھالیتے، میری مقدار سحری میں دارالعلوم کی ایک تندوری روٹی تھی، طلبہ کو ایک وقت میں دور و ٹیاں ملا کرتی تھیں، یہ ایک آدمی کیلئے کم نہ تھیں اور پانی کے ساتھ یہ سلوک کیا کہ اس کی چھٹی کر دی، ایک ہفتہ پانی پیتا ہی نہ تھا، صرف جمعہ کو احاطہ مولسری کے کنویں کا پانی جو بہت ٹھنڈا اور عدمہ پانی ہے، ایک ڈیڑھ جگ پی لیتا تھا۔ اس طرزِ عمل سے جا گئے میں بہت مددی، لتنا ہی جا گتا نیند کا غلبہ نہ ہوتا۔

ایک بار حضرت مولانا وحید الزماں صاحب کی خدمت میں حاضر تھا، وہاں میرے بزرگ کرم فرم مطالب علم مولانا عبد الوحید حیدر آبادی بھی موجود تھے، وہ دارالعلوم کے متاز طلبہ میں تھے، جن کو مولانا نے صفا اول کی تدریس کی ذمہ داری سونپ رکھی تھی، انہوں نے کسی تقریب سے مولانا سے عرض کیا کہ حضرت! آپ کے پاس یہ دوجن بیٹھے ہوئے ہیں، اور مولوی عزیز الرحمن اور میری طرف اشارہ کیا۔ مولانا نے تعجب کا اظہار کیا، انہوں نے مولانا کو بتایا کہ یہ دونوں کئی رات سے سوئے نہیں ہیں، مگر چہرے کی تازگی دیکھتے، ذرا بھی نیند کا اثر نہیں ہے۔

مطالعہ کرنے کے لئے مدرسہ بہت ہے:

حافظ قمر الدین صاحب نوناری سے پہلے پہل مدرسہ دینیہ غازی پور میں ملاقات ہوئی، اس کے بعد ملاقاتوں کا سلسلہ قائم ہو گیا، جامعہ حسینیہ جون پور سے ربط تو تھا ہی، حضرت مولانا محمد

مسلم صاحب کی علیحدگی کے بعد اس پر افسر دگی چھا گئی تھی، مولانا قمر الدین صاحب نے اسے پھر تازہ کر دیا، کچھ دنوں کے بعد میں مدرسہ ریاض العلوم گورنی میں مدرس ہو کر آگیا۔ مولانا کا حکم ہوا کہ ”نوناری“ آؤ۔ میں نے تعقیل حکم کی، لیکن کس انداز سے؟ عصر کے بعد مدرسہ سے نکلا، جیپ پر بیٹھ رہا تھا تو ایک صاحب نے ایک تازہ مطبوعہ کتاب میرے ہاتھ میں تھما دی، میں نے اس کا مطالعہ شروع کر دیا، کتاب بڑی و لچسپ تھی، غالباً بزرگ شخصیات کے تذکروں پر مشتمل تھی، میں اس کے مطالعہ میں محو ہو گیا، اسی محویت میں مولانا کے گھر پہنچ گیا، مولانا کی خوشیدی تھی، دوڑ دوڑ کر ”اکرام ضیف“ کا حق مہمان کی حیثیت سے بہت زائد ادا کر رہے تھے، مگر مہمان تھا کہ ان کی ہر خوشی سے بے نیاز، ان کے ہر اکرام سے صرف نظر کئے ہوئے مطالعہ کی محویت میں بے خبر! یہ سلسلہ سوتے وقت تک چلتا رہا۔ صبح ہوئی تو پھر وہی حماقت! مولانا نے کچھ کہا نہیں، صبح میں مدرسہ چلا آیا۔ اس کے بعد کافی عرصہ تک ”نوناری“ بلانے کا نام نہیں لیا، ایک دن میں نے چھیڑ دیا، تو فرمائے گے، مطالعہ کرنے کے لئے مدرسہ بہت ہے، آپ نوناری کیوں جائیں؟

بیداری میں زیارت نبوی ﷺ:

ایک روز حضرت مولانا عبدالحی صاحب رحمۃ اللہ علیہ کے درس میں، میں ابو داؤد شریف کی عبارت پڑھ رہا تھا، مولانا نہایت پاک باطن اور صاف دل بزرگ ولی تھے، سادات میں تھے، میں حدیث نبوی کی مسلسل قرأت کر رہا تھا، اسی دوران مجھ پر ایک ربوڈگی کی تھی کیفیت طاری ہوئی، اسی حالت میں پڑھتے پڑھتے میری نگاہ باہر کی طرف اٹھ گئی، میں نے دیکھا کہ رسول اللہ ﷺ چند اصحاب کے ساتھ ایک طرف جا رہے ہیں، احرام جیسا لباس زیب تن فرمائے ہوئے، چہرہ اقدس دوسری طرف تھا، میں نے پیچھے سے دیکھا، خوبصورت زفیں تھیں چندے زیارت ہوئی پھر وہ منظر نگاہوں سے اوچھل ہو گیا۔

حضرت فاطمہ رضی اللہ عنہا کی زیارت:

امر وہ میں ہم لوگوں کی دستار بندی کا جلسہ رات کے ساڑھے بارہ بجے تک چلا، صبح کو فجر کی نماز کے بعد ڈرین تھی، اس سے وطن کی روائی تھی، جلسہ کی ہماہی کے بعد نیند آگئی، خواب میں دیکھتا ہوں کہ میری بڑی بہن جو میرے لئے بمنزلہ ماں کے ہے، گھر سے اطلاع آئی ہے کہ اس کا

انتقال ہو گیا ہے، میں سخت حیران و پریشان ہوا کہ نہ میں نے اس کی کوئی خدمت کی اور نہ میں اسے دیکھ سکا، اسی پریشانی میں مدرسہ کے باہر نکلا، باہر ایک لمبا چوڑا اساقب ترہ ہے دیکھتا ہوں کہ اس پر ایک قبر ہے اور وہ کھلی ہوئی ہے، مجھے خواب میں یہ محسوس ہوا کہ یہ صاحبزادی رسول حضرت فاطمہ بتوں رضی اللہ عنہا کی قبر ہے، میں قبر کے کنارے بیٹھ کر رونے لگا، اور اماں امام پکارنے لگا، پھر دیکھتا ہوں کہ حضرت فاطمہ رضی اللہ عنہا قبر سے باہر لیٹی ہوئی ہیں، اور سر اقدس میرے زانو پر ہے، آنکھیں بند ہیں میں اور بے قراری کی حالت میں امام امام رٹنے لگا، امام نے آنکھیں کھول دیں، فرمایا کیا بات ہے؟ میں نے کہا دیدی (بہن) کہاں ہے؟ انھوں نے فرمایا جنت میں ہے، مت روء، مجھے قبر میں اتار دو، میں نے بہت احترام سے امام کو قبر میں اتار دیا، اور مٹی برابر کر دی، اتنے میں آنکھ کھل گئی، اللہ جانے اس کی کیا تعبیر ہے؟

جرأتِ رندانہ:

میں جب گھر آ کر رہنے لگا، اور حفظ قرآن کے ساتھ گھر بیلو مشاغل میں ضم ہوا، تو والد صاحب کو خیال ہوا کہ اب خانہ آبادی ہو جانی چاہئے۔ میرا نکاح اس وقت ہو گیا تھا، جب میں عمر کی دسویں منزل میں تھا، اس وقت ہمارے معاشرے میں نابالغی کے نکاح کا بکثرت رواج تھا، غالباً ۱۹۶۰ء یا ۱۹۶۱ء رہا ہو گا، گاؤں ہی میں ایک جگہ رشتہ طے ہوا، اور مسجد میں مجھے بیٹھا کر کسی نماز کے بعد دادا مرحوم نے نکاح کا خطبہ پڑھا اور ایجاد و قبول کر دیا۔ میں قدرے باشور تھا، مگر نابالغ تھا۔ تعلیم سے فراغت کے بعد خصتی کی سلسلہ جنبانی ہونے لگی، میری اہلیتیں بہنیں ہیں، دو بڑی بہنوں کا نکاح ایک ساتھ ہوا تھا، تیسری بہن کی نسبت طبقی مگر ابھی نکاح نہ ہوا تھا، سرال کی جانب سے تحریک تھی کہ تینوں کی بارات ساتھ میں آئے، جس کا نکاح نہیں ہوا ہے، اس کا صرف نکاح ہو جائے، اور دو کی خصتی ہو جائے۔ تیاریاں گفتگو کی حد تک شروع ہو گئی تھیں۔ میرے نانا مرحوم شادی بیاہ کے معاملات میں گاؤں کے چودھری تھے، اس مسئلہ میں ان سے مشورہ ضرور لیا جاتا تھا۔ وہ زیادہ پڑھے لکھے تو نہیں تھے مگر وجہت اور رعب دا ب میں ممتاز تھے۔ گاؤں میں ان کا بڑا الحاظ تھا، وہ گھر پر تشریف لائے اور والد صاحب سے اس موضوع پر گفتگو کرنے لگے، کتنے باراتی جائیں گے؟ کون کون ہوں گے؟ بارات کے لوازم کو کس کس طرح بتا جائے گا وغیرہ؟

اس طرح کے معاملات میں اڑکوں کو دخل دیتے اور بولنے کی گنجائش نہ تھی، میں ایک طرف بیٹھاں رہا تھا، میں سوچ رہا تھا کہ معاملہ میں اصل میں ہوں، اور علم دین کی تکمیل کر کے فارغ التحصیل ہو چکا ہوں، اور بارات میں بہت سی غیر شرعی رسیمیں ہوتی ہیں، لیکن معاشرہ کی ریت یہ ہے کہ صاحب معاملہ کچھ نہ بولے، اسی لئے نانا کا خطاب میری طرف سرے سے ہے ہی نہیں، میں سوچ رہا تھا کہ مجھے کیا کرنا چاہئے۔ پھر دل نے فیصلہ کیا جو کچھ بھی ہو، مجھے خاموش نہیں رہنا چاہئے، میں نے سر جھکا کر ڈرتے ڈرتے نانا سے پوچھا کس کی بارات کی بات ہو رہی ہے؟ نانا جھٹک کر بولے تمہاری بارات کی! میں نے اپنے اسی ڈر کے لجھ میں سر جھکائے عرض کیا کہ آپ لوگوں نے مجھے علم دین پڑھایا ہے، اس کا مقصد یہ ہے کہ دین پر عمل کیا جائے۔ میں فقاً وحدیث دونوں طرح کی کتاب میں پڑھ چکا ہوں، ان میں ناک حکایت کا تذکرہ تو ہے مگر بارات کا ذکر کہیں نہیں ہے، اس کا کوئی تعلق شریعت و سنت سے نہیں ہے، اس لئے بارات میں میں نہیں جاؤں گا، اس کے بعد آپ کو اختیار ہے۔ میری معروضات سن کر ابتداء تو نانا کو جلال آیا مگر دیندار تھے، تھنڈے ہو گئے، والد صاحب بھی خاموش رہ گئے، مشورہ بکھر گیا۔ دوسرے دن سرال پیغام بھیج دیا گیا کہ محض رخصتی ہو گی، بارات نہیں جائے گی، میرے خسر بھی دیندار تھے، انھوں نے اصرار نہیں کیا، بلکہ اور دونوں بارات میں بھی انھوں نے منسون خ کر دیں۔

تاریخ مقررہ پر میری اہمیت میرے گھر آگئی، اور اس وقت کی جو معاشرتی رسیمیں تھیں، انھیں نظر انداز کر دیا گیا۔
حسب نبوی ﷺ:

رسول اللہ ﷺ کی محبت میں اپنے قلب و جگہ میں ابتداء شعور سے پاتا تھا، جب سے حروف پڑھنے کی کچھ تھد بُد ہوئی ہے، میں نے سیرت پاک کا جو بھی چھوٹا بڑا رسالہ پایا، بڑے ذوق و شوق سے پڑھا۔ مدرسہ احیاء العلوم مبارک پور کی طالب علمی میں سیرۃ النبی (علامہ شبلی نعمانی و سید سلیمان ندوی) بطور تلاوت کے پڑھا کرتا تھا، گھر پر عبادت کی یکسوئی حاصل ہوئی، تو جو شِ محبت میں بہت اضافہ ہوا۔ میں اپنے سفر نامہ حج ”بطواف کعبہ فرم“ میں لکھ چکا ہوں کہ بالکل بچپن میں جبکہ میری عمر ۱۹ ارسال رہی ہو گی، میں نے حضور اکرم ﷺ کو خواب میں دیکھا تھا۔

”جاڑوں کی ایک رات تھی میں اپنی بہنوں کے قدموں کی جانب سویا ہوا تھا، خواب دیکھتا ہوں کہ دادا محترم گھر میں تیزی سے تشریف لائے، اور والد صاحب سے جو گھر کے کسی کام میں مصروف تھے، ڈانٹ کر کہا تم ابھی یہیں ہو اور حضور اکرم ﷺ تشریف لارہے ہیں۔ والد صاحب فوراً کام چھوڑ کر لکے، اور میری خوشی کی انتہانہ رہی۔ میں ان سے زیادہ تیزی کے ساتھ باہر کی جانب دوڑا، دروازہ پر پہنچا تو حضور ﷺ تشریف لا جکے تھے، عجلت میں والد صاحب کوکوئی چار پائی نہل سکی تو ایک چھوٹا سا کھٹولا ہی بچھا دیا، سر کار اس پر تشریف فرمائے۔ میں یہ سوچ کر کہ حضور ﷺ بچوں پر نہایت شفیق و مہربان ہیں، آپ کے پاؤں کے پاس کھٹولے پر بیٹھ گیا، آپ نے کاغذ اور قلم طلب کیا، والد صاحب نے لاکر حاضر کیا، میں سوچنے لگا کہ کتابوں میں پڑھا ہے کہ آپ لکھنا نہیں جانتے تھے، پھر دیکھا کہ آپ کچھ لکھ رہے ہیں، کاغذ کا وہ ٹکڑا اور آپ کا دست مبارک اب تک نگاہوں میں موجود ہے۔“

آج بچاں باون سال گزرنے کے بعد آپ کے دست مبارک کی چک دل میں اور آنکھوں میں تازہ ہے، دست مبارک کی پشت پر ایک رگ ابھری ہوئی اب بھی نگاہوں کے سامنے ہے، اب یہ خیال نہیں ہے کہ لکھ کر آپ نے کاغذ کیا کیا، پھر میری آنکھ کھل گئی، وہ دن میرے لئے عید سے بڑھ کر تھا، دن بھر بلکہ ایک مدت تک سرمسی تھی رہی۔

جن دنوں میں شرح و قایہ پڑھ رہا تھا، ایک شب خواب میں دیکھا کہ میں مدینہ طیبہ میں حاضر ہوں، طبیعت خوشی سے بے تاب ہے، میں تلاش کر رہا ہوں کہ رسول اکرم ﷺ کہاں تشریف فرمائیں، رات کا سماں ہے، اچانک مشہور صحابی حضرت سعد بن معاذ ﷺ سے ملاقات ہوئی، انھوں نے میراہاتھ پکڑا، اور فرمایا چلو تم کو میں حضور اقدس ﷺ کی خدمت میں پہنچا دوں، میں شوق کے قدموں سے ان کے ساتھ چلا، کچھ دور چل کر فرمایا، ابھی ٹھہر و تہہرا وقت ابھی نہیں آیا ہے، کچھ دنوں بعد تم کو پہنچایا جائے گا، اتنا فرمایا تھا کہ میری آنکھ کھل گئی اور دل میں زیارت و حاضری کی خلش رہ گئی۔

یہ دنوں خواب مجھے بہیشہ مستحضر رہے، گھر پر جب یکسوئی حاصل ہوئی، اور دل کا خم

ناسور بنتا رہا، تو خلش بھی بڑھی اور بہت بڑھی، میں نے زیارت نبوی کے وظائف پڑھنے شروع کئے۔ دل اس جمالِ جہاں آرا کے تصور میں ہمہ وقت غرق رہتا، رات کو عشاء کے بعد بستر پر بیٹھ کر وظیفہ پڑھتا، اور محبت میں ڈوب کر یہ اشعار دہراتا، پھر آنسوؤں کی جھٹری لگ جاتی۔

اتنا پیغام درد کا کہہ دے جب صبا کوئے یار میں گزرے
کون سی شب وہ آئیں گے دن بہت انتظار میں گزرے

ایک عرصہ کے درود کمک کے بعد زیارت و حاضری نصیب ہوئی، اور متعدد بار ہوئی۔ ایک بار دیکھا کہ آپ سے حدیث شریف کا سبق پڑھ رہا ہوں، ایک بار دیکھا کہ محروم کا وقت ہے اور میں گھنی روٹی کا ملیدہ بنانا کر خدمتِ اقدس میں پیش کر رہا ہوں، آپ نے تناول فرمایا، اور مجھے بھی اس میں سے حصہ عطا فرمایا، حق تعالیٰ رسول اکرم ﷺ کی برکات سے نوازیں۔

ان دنوں خواب میں متعدد بار حرمین شریفین کی حاضری ہوئی، میں اپنے احوال کو دیکھ کر سوچ بھی نہیں سکتا تھا کہ اس سفر سعادت سے سرفراز کیا جاؤں گا، مگر قربان جاؤں رحمت پروردگار کے، اس وقت کے خواب، اب حقیقت میں ڈھل چکے ہیں، — فلَلَهُ الْحَمْدُ وَالْمَنَةُ
دوست کا خیال:

میں نے اپنے بیہاں جاڑوں میں دیکھا کہ چند احباب مل کر گا جرکا حلوا بناتے ہیں، یہ حلوا کیا تھا، مقویات بدن کا اچھا خاصا مرکب ہوتا۔ اس کا ایک مخصوص نسخہ ہوتا، بنانے کی ترکیب ہوتی، لیکن ساتھ ہی بہت لذیذ بھی ہوتا۔ گاؤں میں میرا بھی ایک حلقة احباب تھا، طے ہوا کہ گا جرکا حلوا بنایا جائے، تھوڑے تھوڑے پیسے جمع کر کے دس بارہ آدمیوں نے گا جرکا حلوا بنانا شروع کیا، یہ ایک طرح کی پکنک ہوتی، احباب سب اکٹھے ہوتے، جس مزاج کے لوگ ہوتے ویسی گفتگو ہوتی، میرا حلقة دینداروں اور حفاظ قرآن کا تھا، اس لئے دینی باتیں، مسائل کامدا کرہ، بزرگوں کے واقعات کا تذکرہ ہوتا، اس وقت طبیعت کو خوب انبساط ہوتا۔ میں اپنا حاصل مطالعہ بیان کرتا رہتا، لوگ سنتے بھی اور کام میں بھی لگے رہتے، اس طرح کے دو تین پروگرام میں میری شرکت ہوئی، یاد آتا ہے کہ دو دو کیلو حلوا حصہ میں آیا۔ حلوے کی مقدار زیادہ تھی، جس کا جی چاہا اس کا کچھ حصہ نہیں دیا اور جو رقم لگی تھی اسے خالی کر لیا، اور باقی حلوا نفع میں مفت پڑا۔ میں نے حلوا چکھا، بہت لذیذ تھا،

مجھے اپنا ایک غریب دوست یاد آیا، مجھے بڑی غیرت آئی کہ میں گا جر کا حلوا کھاؤں اور میرا دوست ناں شبینہ کا تھا ج ہو، میں نے سارا حلوافروخت کر دیا، اس کی قیمت میں مجھے پچیس روپے حاصل ہوئے، میں نے وہ پوری رقم بچ ڈی، اور طبیعت نے آسودگی اور راحت محسوس کی۔

خدا کی رزاقی پر ایمان کی پختگی:

میسور میں ملازمت کے وقت میں نے اپنے دل میں یہ بات طے کی تھی کہ دینی خدمت جو بھی میر آئے گی اسے بطور خدمت اور عبادت کے پورا کروں گا، اسے میں ذریعہ معاش نہ سمجھوں گا۔ طالب علمی کے زمانے سے یہ بات دل میں راخن تھی کہ روزی حق تعالیٰ دیں گے، میرے ذمہ دین کی خدمت ہے، روزی کا وعدہ رازق مطلق نے کر رکھا ہے، مجھے یاد ہے کہ جب میں عربی سوم کا طالب علم تھا، تو مبارکپور کی مضائقتی آبادی املو میں اپنے والد کے ایک دوست مولانا محمد ادريس آزاد رحمانی علیہ الرحمہ کی زیارت و ملاقات کے لئے حاضر ہوا تھا۔ مولانا اہل حدیث عالم تھے، شاعری کا ذوق رکھتے تھے، اسی مناسبت سے والد صاحب سے دوستی تھی۔

مجھے معلوم ہوا کہ مولانا اپنے وطن امتوشیریف لائے ہیں تو ان سے ملاقات کا شوق ہوا، میں حاضر ہوا، تو بہت اخلاق سے ملے، بڑی شفقت فرمائی، تعلیم کے متعلق پوچھتے رہے، مشورہ دیتے رہے، آخر میں ایک بات یہ پوچھ لی کہ پڑھنے کے بعد کیا کرو گے؟ میں نے عرض کیا، دین کی خدمت کروں گا، فرمایا ہاں، یہ جذبہ تو اچھا ہے مگر معاش کے لئے میں پوچھ رہا ہوں۔ میں نے عرض کیا، معاش کا وعدہ حق تعالیٰ نے کیا ہے، اس پر ذرا پیکے ہو کر وہ بولے، اس وقت یہ کہہ رہے ہو مگر بعد میں اسی بات پر کیا تم قائم رہ سکو گے؟ میں خاموش رہ گیا، مگر میرے دل میں وہی بات جویں رہیں جو میں نے عرض کی تھی۔

پھر فارغ ہونے کے بعد جن دنوں میں گھر پر مقیم تھا، کبھی کبھی والد صاحب سے گفتگو ہوتی تو اس میں معاش اور ذریعہ معاش کا بھی تذکرہ آتا، میں کہتا کہ روزی رسال اللہ تعالیٰ ہیں، اس کے لئے منحت کرنی کیا ضرور ہے؟ تو والد صاحب فرماتے کہ یہ تو صحیح ہے، مگر ذریعہ معاش تو آدمی کو تلاش کرنا ہی پڑتا ہے، میں عرض کرتا کہ جو خدا معاش دے گا، کیا وہ ذریعہ معاش نہ دے گا، اور یہ واقعہ ہے کہ میرے دل کو معاش اور ذریعہ معاش کی فکر نے کبھی نہیں دبایا۔ انھیں دنوں میں

ایک بار اپنے پیر و مرشد حضرت مولانا نسیر الدین صاحب علیہ الرحمہ کی خدمت میں حاضر تھا، ان کے یہاں بھی کسی تقریب سے ذریعہ معاش کا ذکر آیا، میں نے سر جھکا کر عرض کیا کہ اس سلسلے میں میں وعدہ الہی پر مطمئن ہوں، یہ سننے ہی حضرت کی آنکھوں میں آنسو بھرائے، اور بہت تحسین کی اور بہت دعا میں دیں۔

تیخواہ کا معاملہ:

میسور کے ابتدائی ایام میرے لئے مالی لحاظ سے بہت سخت تھے، گھر سے جو کچھ رقم قدرے قلیل لے کر آیا تھا، وہ امر وہہ میں قیام کے دوران ہی ختم ہو گئی تھی، میسور کے لئے راستے کا کرایہ اور خرچ جو کچھ ملا تھا وہ میسور پہلو خچے پہلو خچے ختم ہو گیا۔ تیخواہ ایک ماہ کے بعد ملنے والی تھی، درمیان میں کسی نے پوچھا نہیں، میری غیرت نے سوال کرنے کی بات تو الگ، تذکرہ کرنے کی اجازت نہ دی، اب نہ کپڑا دھونے کے لئے صابن، نہ گھر یا امر وہہ خط لکھنے کے لئے پیسے! مگر میں پیشانی پر شکن لائے بغیر مہینہ ختم ہونے کی مدت بخوبی گزار لے گیا، مہینہ ختم ہونے پر جب تیخواہ ملنے کا وقت آیا تو مسجد کے سکریٹری کے۔ نذیر احمد صاحب اور دومبران ابو بکر سیٹھ اور اقبال سیٹھ صاحبان تشریف لائے، ان حضرات سے اتنی مدت میں ذرا بے تکلفی ہو گئی تھی، ابو بکر سیٹھ نے معذرت کے لجھے میں کہنا شروع کیا کہ مولانا عبدالحی صاحب سے آپ کی تیخواہ کے متعلق جو گفتگو ہوئی تھی، اس میں طے یہ ہوا تھا کہ آپ کی تیخواہ ڈھائی سو ماہانہ ہو گی، مگر ہم لوگوں کو مخصوص ہوتا ہے کہ اس کو ہم نباہ نہ پائیں گے، اس لئے طے ہوا ہے کہ آپ کی تیخواہ دوسرو پئے ہو۔

میں نے عرض کیا کہ تیخواہ کی بات پوچھ کے مجھ سے نہیں ہوئی تھی، اس لئے اس معذرت کا محل میں نہیں ہوں، مولانا ہیں، آپ ان سے بات کر لیں، رہا میر امعاملہ تو وہ یہ ہے کہ نہ مجھے تیخواہ کی کسی مقدار کا مطالبہ ہے اور نہ خود تیخواہ کا مطالبہ ہے، مجھے آپ حضرات نے کام کرنے کا موقع دیا ہے، اس کے لئے میں شکر گزار ہوں، مجھے کام کرنے دیجئے، اس کے بعد آپ کی طرف سے جو کچھ جائے گا میں اسے عطیہ الہی سمجھ کر قبول کرلوں گا، مجھے اس کا بھی انتظار نہ رہے گا کہ آپ نے مولانا سے بات کی یا نہیں؟ اسے سن کر وہ لوگ بہت خوش ہوئے، اور فوراً دوسرو پئے مجھے دئے، میں یہ سمجھ کر کہ یہ دوسرو پئے بھی میری حیثیت سے بڑھ کر ہیں، میں نے بخوبی قبول کر لئے، اس طرح

پندرہ بیس دن کی میری غربت ٹوٹی، ڈاک خانہ سے کارڈ اور لفافے لایا، امر وہ اور گھر خطوط لکھئے۔
غريب رہنا منظور ہے:

میں عموماً صاحب ثروت سے دور دور رہنے کی کوشش کرتا، غباء و مساکین سے میرا زیادہ ربط رہتا تھا، کوئی مالدار آدمی مجھے دعوت دیتا تو میں لطیف حیلوں سے ٹال دیتا تھا، میسور جن لوگوں سے میری بے تکلفی تھی، ان میں سے صاحب اقبال سیٹھ تھے، یہ کوئی بڑے صاحب ثروت نہ تھے، ایک متوسط طبقے کے فرد تھے اور دیندار تھے، مسجد کے ذمہ داروں میں سے تھے، یہ صاحب بے تکلفی میں گفتگو کی حدود کو بھی کبھی پہنچاند جاتے تھے، لیکن مخلص تھے، پچھے تھے، اس لئے ناگواری نہ ہوتی تھی، ایک روز مجھ سے بے تکلفی کی حد کو پھلانگتے ہوئے کہنے لگے، مولوی صاحب آپ بہت بیوقوف ہیں؟ میں یہ سننا ٹے میں آگیا، لیکن میں سمجھ رہا تھا کہ ان کا ارادہ کسی گستاخی کا نہیں ہے اس لئے مجھے نہ تکدر ہوا، نہ اشتعال ہوا، میں نے کہا مجھے اپنے بیوقوف ہونے میں شنبہ نہیں ہے، میں جانتا ہوں کہ میں بیوقوف ہوں، لیکن آپ کو یہ کہنے کا حق نہیں ہے، میں نے آپ کے ساتھ کوں سی بیوقوفی کی ہے؟ کہنے لگے کہ میسور میں دینی علم نہیں ہے، یہاں شمال سے جو عالم اور حافظ وقاری آئے ہیں وہ مختلف تدبیروں سے یہاں کے مالداروں کو اپنی طرف مائل کرتے ہیں، اور ان کے پیچھے لگے رہتے ہیں، اس طرح وہ چوڑے دنوں میں مالدار ہو جاتے ہیں، اور آپ نے جو طریقہ اختیار کیا ہے اس میں تو یہی شے غریب ہی رہیں گے۔

میں نے کہا غریب رہنا منظور ہے، مگر دین اور علم دین کو بیچنا مجھے منظور نہیں ہے، میرے حصے کی روزی اللہ تعالیٰ مجھے دیں گے، مجھے جلدی کرنے کی کیا ضرورت ہے۔

دوسرا قرعہ:

میسور میں رمضان المبارک میں دو اتفاقے ایسے پیش آئے جن کے مشاہدے نے مجھے مزید متنبہ کر دیا کہ جن لوگوں پر علم دین کا نام لگا ہے انھیں بہت باخبر رہنا چاہئے۔

ایک واقعہ یہ ہوا کہ میرے ایک بے تکلف اہل تعلق نے افطار اور کھانے کی دعوت کی، اس روز صبح سے میں دیکھ رہا تھا کہ ایک صاحب بزرگ صورت، سفید ریش، بہت وجہیہ و شکیل، دراز قد، چوڑے بدن کے، ہر لگنگی اور ہر اضافہ باندھے ہوئے مسجد میں تشریف فرمائیں، ظہر بعد درس

حدیث میں بھی نظر آئے، میں نے سمجھا کسی مدرسے کے سفیر ہوں گے، ملاقات کرنے کی ضرورت نہ انہوں نے محسوس کی اور نہ میں نے!

عصر کی نماز کے بعد صاحبِ دعوت گاڑی لے کر آئے کہ چلنے، میں گاڑی میں بیٹھنے لگا تو وہ بزرگ صورت بھی بے تکلفی سے بیٹھ گئے، میں نے سمجھا کہ ان کی بھی دعوت ہو گئی، افطار ساتھ میں ہوا، اس وقت تک یہ صاحب خاموش رہے، مغرب کی نماز کے بعد کھانے پر بیٹھے، کھا کر فارغ ہوئے تو یہ صاحب کھڑے ہو گئے اور خطبہ مسنونہ کے چند کلمات پڑھے، میرے کان کھڑے ہوئے کہ یہ صاحب تقریر کریں گے، خیر انہوں نے خطبہ نا تمام پڑھنے کے بعد فرمایا کہ اللہ تعالیٰ قرآن میں کہتا ہے: *ولمن خاف ربی جنتی*، میں چونکا، مگر انہوں نے اس کے بعد اس سے زیادہ چونکا دینے والا ترجمہ کیا، ترجمہ یہ تھا کہ ”جس نے کھانا کھلایا اس کے لئے جنت ہے“، میں نے سر پیٹ لیا، خیریت یہ ہوئی کہ انہوں نے اپنی تقریر اتنے پر روک دی، میں نے صاحبِ دعوت سے پوچھا کہ آپ ان کو دعوت دے کر لائے ہیں؟ انہوں نے کہا نہیں، میں تو انھیں جانتا بھی نہیں، میں سمجھا کہ آپ کے تعلق والے ہیں، جو اتنی بے تکلفی سے گاڑی میں بیٹھ گئے۔

میں سوچنے لگا کہ اسی طرح کی الٹی پلٹی بتیں کر کے یہ صاحب اور اس طرح کے لوگ شکار پھنساتے ہوں گے، اور لوگوں کو اپنی طرف مائل کر کے کچھ حاصل کرنے میں کامیاب ہوتے ہوں گے۔

بزرگوں کا مقولہ ہے کہ: *نعم الامیر على باب الفقیر، فقیر کے دروازے پر اگر امیر* جائے تو وہ بہتر امیر ہے، کیونکہ یہ اس کے تواضع اور انکسارِ نفس کی دلیل ہے۔ اور *بسن الفقیر على باب الامیر*، اور اگر امیر کے دروازے پر فقیر جائے تو وہ بہرافقیر ہے، کیونکہ اس کا امیر کے دروازے پر جانا حریص ہونے یا کسی غرض دنیوی حاصل کرنے اور تملق و خوشنامد کی دلیل ہے، جو طبیعت کا سخت رذیلہ ہے۔ ہاں جب امیر فقیر کے دروازے پر آگیا تو اس کے ساتھ تواضع اور اکرام کے ساتھ معاملہ کرنا ضروری ہے، کیونکہ اخلاق عالیہ اسلام میں بے حد ضروری ہے۔

میسور میں یہ مقولہ میرے پیش نظر ہا کرتا تھا، کئی اصحابِ ثروت ایسے تھے جو دینی مسائل و معلومات کے لئے بے تکلف حاضر ہوا کرتے تھے، ان سے محبت ہو گئی تھی، وہ اگر کبھی دعوت دیتے

تو مجھے جانے میں تکلف نہ ہوتا، لیکن بعض صاحبانِ ثروت گھر بیٹھے دعوت بھیجتے تو میں ہرگز قبول نہ کرتا۔

رمضان شریف میں ایک پرانے عالم و خطیب جو بہت عرصہ تک میسور کی ایک مسجد میں امام و خطیب رہ چکے تھے، اور اب دوسرے شہر میں فیض پہوچا رہے تھے، تشریف لے آئے، میسور کے ایک مالدار تین آدمی نے ان کی افطار اور کھانے کی دعوت کی، انہوں نے یہ دعوت قبول کر لی اور مجھے بھی اس دعوت میں شامل کر لیا، اور مجھے اس وقت بتایا جب وہ جانے کے لئے تیار ہو رہے تھے، میں نے معدرت کی مگر انہوں نے ایک نہ سنی، زبردستی مجھے گاڑی پر بیٹھا لیا، وہ مجھ سے عمر اور مرتبہ میں بہت بڑے تھے، اس لئے میں قوت سے انکار نہ کر سکا، گاڑی ہم لوگوں کو میسور شہر کے کسی ایک کنارے سر بزرو شاداب علاقے میں لے گئی، ایک باغ نما احاطہ میں ایک بڑی کوٹھی میں گاڑی داخل ہوئی، ابھی سورج غروب نہیں ہوا تھا، ایک شخص کو دیکھا کہ کرسی پر بیٹھا ہوا سگریٹ پی رہا ہے، ان عالم و خطیب صاحب نے بڑھ کر مصافحہ کیا، میں ٹھنک گیا، مولانا نے فرمایا کہ یہی داعی ہیں، میں سخت مکدر ہوا، میں نے نہ سلام کیا نہ مصافحہ کے لئے ہاتھ بڑھایا، اس نے میری طرف ہاتھ بڑھایا، میں نے کرہاً مصافحہ کر لیا، میں نے مولانا سے کہا کہ آپ کہاں لے آئے؟ وہ خوشامد ان لبھے میں اس شخص کی مالداری کے گن گاتے رہے، میں خون کے گھونٹ پیتا رہا، افطاری کا سامان دیکھا تو کہہ سکتا ہوں کہ اتنا پُر تکلف انتظام افطاری کا میں نے اب تک نہیں دیکھا تھا، انواع و اقسام کے کھانے کی چیزیں تھیں، دو تین آدمیوں کے لئے اتنا سامان تھا جو کچھیں تیس آدمیوں کے لئے کافی ہوتا، میں نے تکدر کے ساتھ چند لمحے فروکھے، اور ہاتھ کھیچ لیا، مولانا لطف لے لے کر کھاتے رہے اور منہ بھر بھر تعریفیں کرتے رہے، وہیں مغرب کی نماز پڑھی، نماز میں بھی وہ شخص شامل نہ ہوا، اس کا ایک لڑکا شامل ہوا، اس نے روزہ بھی رکھا تھا، نماز کے بعد لوگ کھانے پر بیٹھے، میں بھوک کے باوجود نہ کھاسکا، میں اصرار کر رہا تھا کہ جلدی چلیں، مگر مولانا اس اطمینان سے تھے جیسے بیہیں مقیم ہوں، وہاں سے کسی طرح رخصت ہوئے، تو ہم لوگ ایک دوسری عمارت میں جو شہر کے اندر تھی لے جائے گئے، مولانا باتاتے رہے کہ یہ ان کا اپنا مکان ہے، اس کو انہوں نے ہوٹل میں تبدیل کر دیا ہے، اور جہاں ہم لوگوں نے افطار کیا ہے وہ کرائے کا مکان ہے، اس مکان کا کرایہ

ڈھائی ہزار ماہانہ ہے، خیال رہے کہ یہ بات ۱۹۷۳ء کی ہے، ہوٹل کی سیر تفصیل کے ساتھ مولانا نے کی اور مجھے بھی کرائی۔ ہوٹل میں بہت سے رہائشی کمرے تھے، ہر کمرے کی آرائش الگ تھی، رنگ الگ تھا، کمرے کی دیواروں میں جو رنگ استعمال کیا گیا تھا، کمرے کی ہر چیز اسی رنگ کی تھی، چادر، تکیہ، ٹوپیاں، صابن، صابن دافنی، دروازے، ان کی سکنیاں، غسل خانے کی بالائیاں، غرض سب ایک رنگ کے، مولانا نے بتایا کہ کمرے کا کرایہ ایک شب کا اسی روپے ہے، ہوٹل میں چائے پانچ روپے کی ہے، میں اکتا گیا، آخر یہ زار ہو کر بآواز بلند مولانا سے کہا: وَلَا تَمْدَنْ عَيْنِيْكَ إِلَى مَا مَتَّعْنَا بِهِ أَرْوَاجَأَ مِنْهُمْ زَهْرَةَ الْحَيَاةِ الدُّنْيَا لِنَفْتِنَهُمْ فِيهِ (ط: ۱۳۱) ہم نے ان کو جو مختلف انواع و اقسام کی دنیاوی خوشنامیاں دے رکھی ہیں، جن میں ان کی آزمائش ہے، ان کی طرف نگاہ بھی نہ اٹھاؤ۔ مولانا نے جب میری بیزاری عروج پر دیکھی تب فرمانے لگے کہ جلدی چلنا چاہئے، ہم لوگ گاڑی پر بیٹھے اور جب مسجد میں پہنچنے تو آٹھ رکعتیں تراویح کی ہو چکی تھیں، مجھے بڑا صدمہ ہوا، یہ وہ وقت تھا جب حضرت میں میری تکبیر اولیٰ فوت نہ ہوتی تھی، بالخصوص رمضان میں اس کا بہت اہتمام تھا، اس نامسعود دعوت کی وجہ سے فرض کی جماعت فوت ہوئی، آٹھ رکعت تراویح لگی۔ میں خون کے گھونٹ پی کر رہ گیا، اور طے کر لیا کہ اب ان مولانا کے ساتھ مجھے تعلق رکھنا ہی نہیں ہے میں نے ان سے بعد میں صفائی سے کہہ دیا کہ آپ یہاں کے پرانے ہیں، آپ کی دعوتیں ہوتی رہیں گی، مجھے دعوتیں میں لے جانے سے معاف ہی رکھئے پھر میں ان حضرت سے دور ہی دور رہا خدا کی مہربانی:

میری پُرسکون زندگی میں ایک مرتبہ اضطراب کی بچل مچی۔ گھر میں مدرسہ کی طرف سے ملی ہوئی صرف دال روٹی پر اکتفا تھی، گوشت، ترکاری، تیل مصالحہ سے ہمارے برتن نا آشنا تھے، لیکن ہنسی خوشی اوقات بیت رہے تھے، غربت تھی، مگر اس کا احساس نہ تھا، نہ کوئی پریشانی اور دل تنگی تھی۔ اسی دوران مغرب کی نماز کے بعد عشا کے قریب مدرسہ میں میرے دو بہت عزیز دوست آئے، ایک میرے مندوں زادے، میرے اخصل محسن استاذ حضرت مولانا محمد افضل الحنفی صاحب مدظلہ..... جنہوں نے اس وقت میرے سر پر دست شفقت رکھا تھا جب ہر طرف سے میں طہا نچوں کا مستحق تھا اور طہا نچے لگ بھی رہے تھے، اس سنگین وقت میں انہوں نے اپنی آغوش میں

پناہ بخشی تھی، اس لئے ان سے، ان کی اولاد سے، ان کے متعلقین سے مجھے اس وقت بھی ایسی محبت تھی اور اب بھی ہے کہ ان کی ہر خدمت میرے لئے باعث صد سعادت و ہزار سمرت ہے..... انھیں استاذ محترم کے فرزند گرامی تھے، اور ان کے ساتھ ان کے ایک دوست تھے۔ میں دال روٹی کھا کر گھر سے آگیا تھا، میں سہم گیا کہ ان عزیزوں کی خاطر داری کیونکر کروں؟ ایک لمحہ تشویش میں بتلا ہوا، پھر اپنے ایک طالب علم کو بلا یا اور دریافت کیا کہ تمہارے پاس کچھ پیسے ہیں؟ اس نے کہا جی ہاں! میں نے کہا عشا کی نماز کے بعد بازار سے کھانا لے کر آؤ، مہمانوں کو کھلانا ہے، پھر میں مطمئن ہو گیا، عشا کی نماز کے بعد بازار سے جو عمدہ کھانا مل سکتا تھا وہ لا یا، میں نے اپنے مہمانوں کی تواضع کی، یہ وقت تو خیریت سے گزر گیا، اب صحیح ناشتے کی فکر سوار ہوئی، جیب میں پھولی کوڑی نہ تھی، گھر میں کوئی سامان نہ تھا، میں رات کو گھر آیا، اہلیہ کو کچھ نہیں بتایا چپ چاپ بستر پر پڑ گیا، مگر فکر میں نیند کھاں آتی، رات کو بارہ بجھے کے بعد میں نے بستر چھوڑ دیا، وضو کر کے نماز اور مناجات میں مشغول ہو گیا، بڑے کرب اور درد میں یہ رات گزری، لیکن صحیح ہوتے ہوتے دل میں ٹھنڈک پڑ پچکی تھی، میں روزانہ کی عادت کے مطابق مدرسہ میں آیا، اذان دی، نماز پڑھی، نماز کے بعد پھر دعا و مناجات میں مشغول ہونا چاہ رہا تھا، اور اسی نیت سے مسجد سے نکل کر اپنے چھوٹے سے جھرے میں بند ہونے جا رہا تھا کہ مدرسہ کے مہتمم صاحب بھی مسجد سے نکلتے ہوئے مل گئے اور انھوں نے کوئی گفتگو چھیڑ دی، ان کی گفتگو دراز ہوتی تھی، مگر اتنی دلچسپ ہوتی تھی کہ وقت کے گزرنے کا احساس نہ ہوتا تھا، مگر آج مجھے بے کلی تھی، میں اپنے پروردگار سے کچھ مانگنا چاہتا تھا، اس لئے آج میں اکتا رہا تھا، خیر وہ چند باتیں کر کے رخصت ہوئے اور میں کمرے میں جا کر اسے بند کرنے لگ گیا، ابھی ٹھیک سے بند نہ کر سکا تھا کہ مہتمم صاحب پلٹ کر آئے اور سلام کیا۔ مجھے خیال ہوا کہ پھر کوئی بات انھیں یاد آئی، انھوں نے کہا کہ آپ کی تختوہ کے یہ ستر روپے باقی رہ گئے تھے، میں دو روز سے اسے جیب میں لئے ہوئے ہوں کہ آپ کو دیدوں، مگر یاد نہ رہا، اب بھی بھول کر جا رہا تھا، تھوڑی دور پہوچا تھا کہ یاد آ گیا، پلٹ کر آیا کہ ابھی دیدوں، میں نے لے لیا، وہ چلے گئے، اور میں دروازہ بند کر کے حق تعالیٰ کے احسان اور مہربانی کے تصور سے بے ساختہ پھوٹ پھوٹ کر روا، میں روئیں روئیں سے شکر الہی بجالا رہا تھا، جب اس حال سے افاقہ ہوا تو میں نے ناشتے کا سامان

مغلوایا، اس وقت کے لحاظ سے پُر تکلف ناشتا بنا، مہمانوں کو ناشتا کرایا، رخصت کے وقت دونوں کو دس دس روپے ہدیہ دئے، اس رقم میں بہت برکت ہوئی۔
اتحاد کی برکت:

دکھ جھار کھنڈ میں ایک قابل ذکر بات یہ سامنے آئی کہ یہ سارا علاقہ پنج وقت نماز کی جماعت اور جمعہ کی جماعت میں تو متعدد ہے، ایک امام کے پیچھے، ایک مسجد میں ساری نمازیں ادا کی جاتیں، مگر عیدین کی نماز ایک کے بجائے دو جگہ پڑھتے، اور معلوم ہوا کہ اس کا سلسلہ ایک عجیب و غریب جھگڑے سے شروع ہوا۔ ایسا جھگڑا جس کی نظر اس سے پہلے کبھی نہیں سنی تھی، وہ یہ کہ آج سے کم از کم سو دیڑھ سو سال پہلے علاقے کے لوگ عیدین کے لئے اکٹھا ہوئے تو کچھ لوگ جو پنج گانہ نمازوں کے پابند تھے وہ خود اگلی صاف میں کھڑے ہوئے اور بنے نمازوں کو اپنے ساتھ صاف میں کھڑے ہونے اجازت نہ دی، اس کی وجہ سے نمازوں اور بنے نمازوں میں سخت افتراق پیدا ہو گیا، اور بنے نمازوں نے اپنی عید گاہ الگ کر لی اور اس طرح کچھ عرصے تک سال بھر کے نمازی الگ عید کی نماز پڑھتے اور دوسرا لوگ الگ، کچھ مدت گزرنے کے بعد الگ الگ آبادیوں کی عید گاہیں ہو گئیں، اور اس بنیاد پر ایک بد مرگی کی کیفیت مستقل رہنے لگی، بعد میں مختلف لوگوں نے عید کی نماز کو متعدد کرنا چاہا مگر اختلاف کی جڑیں اتنی مضبوط تھیں کہ کوشش بسیار کے بعد بھی اتحاد پیدا نہ ہو سکا۔ ۱۵ / رمضان المبارک کے بعد میرے سامنے بھی یہ مسئلہ شدت سے ابرہنے لگا، کی حضرات نے مجھ سے نہایت درمندی کے ساتھ اس مسئلے کو ذکر کیا کہ سال میں یہ دنخوشی کے موقع ایسے آتے ہیں جن میں دلوں کا سکون درہم برہم ہو جاتا ہے، آپ کو یہ سارا علاقہ ماننے لگا ہے اگر آپ کی فہمائش سے یہ اختلاف دور ہو جائے تو بہت مبارک ہو گا، میں نے اس سلسلے میں محنت شروع کر دی، لیکن اندازہ ہوا کہ جھگڑے کا یہ بن آسانی سے لوگوں کے سروں سے اترنے والا نہیں ہے۔

یہ زمانہ برسات کا تھا، مگر بارش نہیں ہو رہی تھی، کھیتیاں سوکھی جا رہی تھیں، اس علاقے میں بارش کے علاوہ آب پاشی کا اور کوئی ذریعہ نہیں، پہاڑی زمین ہونے کی وجہ سے ہینڈ پانپ اور ٹیوب ویل کا کوئی نظم نہ تھا، چند ایک کنویں تھے جن سے لوگ پانی پینے کا انتظام کرتے تھے، اور

دواکیں تالاب تھے جن میں لوگ نہاتے اور کپڑے دھوتے، سینچائی کے لئے صرف بارش کا سہارا ہوتا، مگر بارش مطلق نہیں ہو رہی تھی، اس لئے خلقت پر بیشان تھی، میں نے نمازِ استسقاء اور دعاء و استغفار کے لئے کئی مرتبہ لوگوں کو اکٹھا کیا، مگر بظاہر ہر اجتماع ناکام رہا اور دعا نامرا درہی۔ بارش نہ ہونی تھی اور نہ ہوئی، جن لوگوں کے دلوں میں بدگمانی کی خلش تھی انہوں نے یہ کہنا شروع کیا کہ فلاں مولوی کی نجوسٹ سے بارش بند ہے، اس افواہ سے مجھے قلبی صدمہ ہوا، مگر قرآن کریم کی ان آیات سے تسکین ہوتی جن میں انبیاء کی قوموں نے انبیاء کو ملزم گردانا تھا اور اللہ نے ان کی تردید فرمائی ہے۔ عشرہ اخیرہ میں اس خاکسار کا قیام مرکلتا میں ہوا، بلکہ مسجد میں اعتکاف کیا اور وعظ و نصیحت میں مزید سرگرمی پیدا ہوئی، رمضان کا آخری دن آتے آتے اللہ کا خاص فضل یہ ہوا کہ پورے علاقے میں اتحاد کی صورت پیدا ہو گئی، صرف ایک گھرانہ بلکہ اس گھرانے کا ایک فرد جو خاصاً با اثر تھا و حدتِ کلمہ کی اس صورت سے بدکثار ہا، میں نے عید کے دن فجر کی نماز کے فوراً بعد اس کے گھر جا کر اس موضوع پر گفتگو کی، وہ شخص تھوڑی دیر میں موم ہو گیا، اور عید کی نماز آٹھوں گاؤں نے ایک جگہ جمع ہو کر ادا کی، اس یکجاںی کا منظر بھی قابل دید تھا، سب کے چہروں پر خوشی کی لہر تھی، پرانی رنجشیں یکخت کافور ہو گئیں، کسی کو کسی سے گلہ نہ رہا، جب تمام لوگ خوشی ایک جگہ اکٹھا ہو گئے اور صافیں درست ہونے لگیں تو اچانک بادرحمت چلنے لگی، پانی لئے ہوئے گھنگھوڑ گھٹائیں آسمان پر امنڈ نے لگیں، تمام لوگوں کی آنکھیں بارانِ رحمت کے آثار دیکھ کر خوشی سے چکنے لگیں۔ میں نے اعلان کیا کہ اللہ کی رحمت برناہی چاہتی ہے، مگر کوئی فرد بیہاں سے ہرگز نہ ہٹئے، اس اعلان کے بعد نماز شروع ہوئی، ایک رکعت کے بعد موسلا دھار بارش شروع ہو گئی، اتنا پانی برسا کہ دوسری رکعت کا سجدہ لوگوں نے پانی میں کیا، بارش ہو رہی تھی اور امام نے عید کا خطبہ پڑھا، ہر فرد شراب اور ہو کر گھر لوٹا، دن بھر بارش ہوتی رہی اور گرمی کی شدت یکا یک کافور ہو گئی، اور قحط سالی کا منظر شادابی اور خوشحالی سے بدل گیا، کسان نہیں ہو گئے اور سب نے محسوس کیا کہ یہ قلبی اتحاد کی برکت ہے، عید اچھی گزر گئی، دین داری کا رنگ جمنے لگا، تعلیم کا شوق بھی بڑھا۔

جنیہ کا حصہ:

دکلمہ میں قیام کے دوران عید کے دن شام کے وقت یہ بات زیر بحث آئی کہ دس دن

مزید قیام کرنا ہے، یہ وقت کہاں گزارا جائے؟ مرکتا گاؤں میں مولوی ولی محمد کے گھروالوں نے ایک لمبا سا کچھریل کا کمرہ گاؤں کے مکتب کے لئے معین کر رکھا تھا۔ سب کی تجویز یہ ہوئی کہ باقی دس دن میں اسی کمرے میں رہوں، چنانچہ میری رہائش کا اس میں انتظام کر دیا گیا، یہ کمرہ شمال و جنوب میں لمبا تھا اور مشرق میں اس کا دروازہ کھلتا تھا، مغربی دیوار میں ایک چھوٹی سی کھڑکی تھی، اس کے بعد تھوڑی سی زمین غیر آباد تھی، اس سے متصل مولوی ولی محمد کا رہائشی مکان تھا، مولوی ولی محمد اپنے گھر سے نکل کر اسی کھڑکی سے کبھی کبھی کمرے میں آتے تھے، عشاء کی نماز کے بعد میرے طلبہ کچھ دیر میرے ساتھ رہے، پھر میں نے انھیں رخصت کر دیا اور باہر کا دروازہ اندر سے بند کر دیا، کھڑکی کا دروازہ بھیڑ دیا، بارش کی وجہ سے بلکی سردی ہو گئی تھی، وہاں محضروں کی بہتان تھی اس لئے چار پائی پر مچھر دانی لگادی گئی تھی، بستر پر بیٹھ کر کچھ دیر میں ونائے پڑھتا رہا، پھر لاٹھیں گل کر کے جیسے ہی تکیے پر سر کھانا ایسا محسوس ہوا کہ کوئی شخص تنکے کے نیچے سے مچھر دانی کھینچ رہا ہے، مجھے خیال ہوا کہ شاید کھڑکی کے راستے سے مولوی ولی محمد آگئے ہیں، اور غالباً سر پر تیل رکھنا چاہتے ہیں، میں نے منع کیا کہ جاؤ سوجاؤ، دیر ہو گئی ہے، مگر مجھے ایسا محسوس ہوا جیسے کسی عورت کا ہاتھ میرے سر پر آ گیا ہو، یہ ہاتھ برف کی طرح سرد تھا اور ٹھنڈک کی لہر میرے پورے جسم میں دوڑ گئی، بے ساختہ میرے منہ سے نکلا کون ہو؟ اس کے جواب میں بجائے کسی آواز کے وہی ہاتھ میرے منہ پڑا گیا، مجھے سخت وحشت ہوئی، اب نہ کچھ بولنے کی تاب ہے، نہ کچھ پڑھنے کا یارا ہے، میں دل ہی دل میں سوچنے لگا کہ یا اللہ! میں اجنبی جگہ پر ہوں، یہ کون سی فاحشہ عورت میرے پاس گھس آئی ہے، پتہ نہیں اس کا کیا ارادہ ہے؟ صبح کے وقت میری کیا گفت بنے گی؟ یہ سوچ ہی رہا تھا کہ وہ عورت پورے جسم کے ساتھ بستر پر آ کر لیت گئی میں نے ہاتھ سے زور دار جھکا دیا تو اٹھ کر میرے پاؤں پر آ گئی، میں نے بد حواسی میں پاؤں کو جھکا دیا تو وہ چار پائی سے نیچے زمین پر دھم سے گر گئی، مچھر دانی تتر بترا ہو گئی، میں نے اٹھ کر لاٹھیں جلائی تو کچھ نہ تھا، نہ مرد نہ عورت، میں کچھ دیر بیٹھا، کچھ سوچتا رہا، کچھ پڑھتا رہا، پھر لاٹھیں مدھم کر کے سونے کی کوشش کی، دس منٹ بعد پیروں کی کھسکھ ساہٹ کی آواز آئی جیسے میرے سر اہنے کوئی چل رہا ہو، کچھ دیر تک یہ آواز آتی رہی، پھر میں نے لاٹھیں کی روشنی بڑھائی تو کچھ نہ تھا، تھوڑے وقٹے سے یہ آواز آتی رہی اور میں کچھ سوتا،

کچھ جا گتار ہا، اسی کشمکش میں ایک نج گیا، میں اس صورتحال سے تنگ آ گیا تھا، پانی لے کر باہر نکلا کہ استنجاء سے فارغ ہو کر وضو کروں، کمرے سے تھوڑے فاصلے پر استنجاء کے لئے بیٹھا تو میرے دائیں بائیں درختوں سے ایسی آوازیں آ نے لگیں جیسے کوئی لکڑی توڑ رہا ہو، استنجاء سے فارغ ہو کر اٹھا تو لاٹھیں کی روشنی میں دروازے پر ایک آدمی کھڑا دکھائی دیا، قریب پہنچا تو غائب ہو گیا، میں نے وضو کیا اور ودرکعت نماز میں پوری سورہ بقرہ کی تلاوت کی، مجھ کو مگان ہو چلا تھا کہ یہ کوئی جن ہے جو روپ بدل بدل کر مجھے وحشت میں بنتا کرنا چاہتا ہے، اور اس علاقے میں بکثرت تجربہ ہوا کہ جناتوں کی بہتات ہے، نماز سے فارغ ہو کر میں بیٹھا کچھ پڑھتا رہا، ابھی صح صادق کی کرن نہیں پہلو تھی، مجھے قضائے حاجت کا تقاضا ہوا، اس دیہات میں بیت الخلاء کہاں میسر! میں نے پانی لیا اور میدان کی طرف نکل پڑا، موقع کی دعا کیں پڑھ کر ایک مناسب جگہ دیکھ کر بیٹھ گیا، بیٹھنا تھا کہ ایک ہنگامہ شروع ہو گیا، دائیں بائیں، آگے پیچھے سے مٹی کے بڑے بڑے ڈلوں کی بارش شروع ہو گئی، لیکن کوئی ڈلانہ بدن پر آتا نہ بدن کے قریب گرتا، دودو چار گز کے فاصلے پر وہ ڈلے گرتے رہے، میں فارغ ہو کر اٹھا تو ڈلوں کے جملے بند ہو گئے، اطمینان سے کمرے پر واپس آ گیا، مجموعی طور سے اس واقعے سے دل میں وحشت کی سی کیفیت پیدا ہوئی، مگر محمد اللہ خوف طاری نہیں ہوا، میں دو پہر تک سوچتا رہا کہ یہ سرگزشت کسی سے ذکر کروں یا نہ کروں؟ اللہ جانے ان لوگوں پر کیا اثر پڑے؟ مگر اس قسم کی باتیں ہضم کرنا خاص مشکل کام ہے، اور میں اعتراض کرتا ہوں کہ مجھ سے یہ مشکل کام نہ ہوسکا، ظہر کی نماز کے بعد کچھ لوگوں سے میں نے اس کا تذکرہ کیا، تو ایک صاحب کہنے لگے کہ جی! اس کمرے میں ایک جنیہ رہتی ہے، میں نے کہا جب یہ بات آپ کو معلوم تھی تو مجھے پہلے ہی بتا دینا چاہئے تھا تاکہ میں اس کی کوئی تدبیر کر رکھتا، خیر یہ بات رفت و گزشت ہو گئی اور اس جنیہ نے اس کمرے کو چھوڑ دیا بلکہ اس گاؤں کو چھوڑ دیا، اس سے پہلے اس کمرے میں کوئی رات میں رہنے کی ہمت نہیں کرتا تھا، اس قصے کے بعد وہ آباد ہو گیا۔

نیت کی برکت:

بمبی میں ایک صاحب ثروت کے مکان پر تھا، ان کا تعلق قدرے دینداری سے بھی تھا، کہنے لگے مولانا آپ وعظ کہتے ہیں، ایک ایسی چیز آپ کو دکھاتا ہوں جو آپ کے وعظ و تقریر کیلئے

مفید ہوگی، پھر کہنے لگے کہ قدرت کا کرشمہ دیکھئے کہ جنگل میں جانور کس طرح بغیر کھائے پئے، صرف ہوا کے سہارے متوں زندہ رہتے ہیں؟ میں نے پوچھا یہ مظراً پ مجھے کس طرح دکھائیں گے، کہنے لگے ویڈیو کیسٹ کے ذریعہ ٹی۔ وی پر! میں نے معدرت کی، اور کہا کہ میں مجمع عام میں ٹی۔ وی دیکھنے کو حرام کہتا ہوں، اگر خلوت میں میں وہی کام کروں گا تو اللہ رسول سے بغاوت ہوگی میرے وعظ کے لئے قرآن و حدیث اور بزرگوں کے حالات و واقعات کافی ہیں، حافظ شیرازی نے ایسے واعظوں کے بارے میں جو خلوت و جلوت کا رنگ الگ رکھتے ہیں کہا ہے۔

واعظاں کیس جلوہ بحراب و منبری کنند

چوں بخلوت می روند آں کا رید گرنی کنند

یہ واعظ حضرات جو منبر و محراب پر جلووں کی نمائش کرتے ہیں، جب خلوت میں جاتے ہیں تو دوسرا کام کرتے ہیں۔

میرے انکار پر بھی وہ مصر رہے، وہ اپنے بیٹے کو بتا کید حکم دیتے رہے کہ فلاں کیسٹ تلاش کرو، وہ کیسٹوں کے انبار میں مسلسل تلاش کرتا، اور میں کانپتا تھرا تارہا کہ کہیں وہ مل گئی، اور مجھے مجبور کیا گیا، تو وہ دین و شریعت کے ساتھ وفاداری کہاں رہی؟ جس کو میں سوچا کرتا ہوں، پھر میں نے دل ہی دل میں خداوند والجلال سے مناجات کی، اور ڈھونڈھنے والا پسینہ سے تربت ہو گیا اور وہ کیسٹ نہیں ملی۔

غلطی کا احساس:

زمانہ تدریس میں میں اپنی درسگاہ میں بیٹھا تھا، ایک ذہین طالب علم دوسرے طالب علم سے کہہ رہا تھا، میرا کمرہ پہلی منزل پر تھا، وہ طالب علم کمرے سے نیچے، پانی کا نیل تھا، وہیں کھڑا دوسرے کو سمجھا رہا تھا کہ، مولانا تم سے ناراض ہیں، تم ان سے جلدی معافی مانگ لو۔ میرے کان میں آواز آئی اور اس کی محبت بھی دل میں محسوس ہوئی کہ وہ دوسرے کے ساتھ خیرخواہی کی بات کر رہا ہے، کچھ دیرا سے سمجھا تارہ اور آخر میں ایک ایسی بات میرے کان میں آئی کہ میری آنکھوں کے سامنے اندھیرا چھا گیا، اس نے کہا کہ ایک مرتبہ مولانا مجھ سے ناراض ہو گئے تھے، اور مجھے ایسی سخت بات کہہ دی تھی کہ میں ایک ہفتہ تک ٹھیک سے کھانا نہ کھا سکتا تھا، میں اپنی غلطی کے احساس

میں ڈوب گیا، اور سوچنے لگا کہ ایک مرتبہ اپنے استاذ کی ایک بات سے میرا کھانا تنخ ہو گیا تھا، اب میری ایک بات سے میرے ایک طالب علم کا بھی وہی حال ہوا، میں نے اسی وقت اللہ سے معافی مانگی کہ اب ہمیشہ اس کا خیال رکھوں گا، پھر جب کسی کی غلطی پر غصہ آیا اور کچھ کہنا چاہا، تو وہی گفتگو یاد آگئی، میں نہیں جانتا کہ میں اپنی توبہ میں کامیاب رہا یا نہیں؟ لیکن یہ بات یاد ضرور رہتی ہے۔



بروائیت دیگرال

جدبہ اتباع سنت:

حضرت مولانا علیہ الرحمہ کا خاص وصف جذبہ اتباع سنت ہے، میں نے (مولانا ضیاء الحق صاحب خیر آبادی) سالہا سال سفر و حضر میں ساتھ رہ کر اس کا مشاہدہ کیا ہے۔ ایک مرتبہ حضرت مولانا نے فرمایا کہ میں نے سیرت نبوی کا تین سال تک مطالعہ محض اتباع سنت کی نیت سے کیا ہے، اس سے اندازہ لگایا جاسکتا ہے کہ آپ کے اندر اتباع سنت کا کیسا جذبہ فروزاں رہا ہوگا۔ (بروایت مولانا ضیاء الحق صاحب خیر آبادی)

تربيت السالكين:

ایک واقعہ حضرت مولانا سے کئی بار سننا، جی چاہتا ہے کہ تمہیں بھی سنادوں۔

حضرت مولانا نے فرمایا کہ فراغت کے معاً بعد ایک وقت ایسا آیا کہ طبیعت بہت افسردہ رہتی تھی، ہر وقت یہی خیال رہتا تھا ہم جیسے لوگ کسی کام کے نہیں ہیں، ہمارے وجود کا کوئی فائدہ نہیں، ایک روز دو پہر کو کھانے کے بعد طبیعت پر عجیب طرح کی یاسیت طاری تھی اور اس خیال کا بہت شدید غلبہ تھا کہ اللہ نے ہمیں کس کام کے لئے پیدا کیا ہے؟ ہم بالکل بے کار ہیں کسی کام کے نہیں، اسی خیال میں غلطان و پیچاں سو گیا، خواب میں دیکھتا ہوں کہ ایک بہت بڑا میدان ہے، ذہن میں آیا کہ اللہ تعالیٰ بھی یہیں موجود ہیں، وہی بات میں پھر سوچنے لگا کہ ہمارے وجود کا مقصد !!!، تو دیکھتا ہوں تو سامنے ایک بہت بڑے سبز رنگ کے بیز پر سفید تاروں سے کاڑھے ہوئے عربی رسم الخط میں یہ الفاظ لکھے ہیں:

تربيت السالكين

یہ دیکھ کر دل فرحت و طمأنیت سے بھر گیا، اور میں سمجھ گیا کہ انشاء اللہ آئندہ سالکین کی

تربيت کا کام لیا جائے گا۔

واقعی اللہ تعالیٰ نے حضرت مولانا سے تربیت و اصلاح کا بہت بڑا کام لیا۔ رحمہ اللہ تعالیٰ و نور قبرہ و برد مضجعہ (بروایت مولانا ضیاء الحق صاحب خیر آبادی) انداز کریمانہ:

مجھے ایک مرتبہ مولانا کے بغل میں نماز پڑھنے کا شوق ہوا، اور اس پر عمل بھی ہونے لگا، میں نماز میں ایک غلطی کرتا تھا، لیکن قربان جائیے مولانا پر کہ روزانہ دیکھنے کے باوجود ایک دن متنبہ بھی کیا تو اس قدر زمی سے کہ میں آج تک حیرت زده ہوں۔ سلام پھر نے کے بعد میرے گھٹنے پر اپنا ہاتھ رکھا اور بہت ہی پیارے انداز میں پوچھا کہ گھٹنوں میں درد ہے کیا؟ میں نے کہا نہیں، تو کہنے لگے کہ تب کیوں سجدہ میں ہاتھ پہلے رکھتے ہو؟ بس اس کے بعد کچھ نہیں کہا، میں حیرت میں پڑ گیا کہ روزانہ دیکھنے اور جاننے کے باوجود کہ درد نہیں ہے، ٹوکا بھی تو غایت درجہ زمی کے ساتھ! (بروایت مولوی اعجاز اللہ قادری)

غینی مدد:

ایک مرتبہ مولانا نے فرمایا کہ میرے مجاہدات ایک زمانے میں چل رہے تھے، بخت گرمیوں کے موسم میں نفلی روزہ بکثرت رکھا کرتا تھا، ایک دن میں روزہ سے تھا اور قرآن پاک کی تلاوت میں مشغول تھا، گرمی اتنی شدید تھی کہ پیاس کی وجہ سے زبان نہیں چل رہی تھی، آخر کار تلاوت بند کر کے سونے پر مجبور ہو گیا، اور خواب کی دنیا میں چلا گیا۔ جیسے ہی آنکھ لگی، میں نے خواب میں دیکھا کہ ایک شخص پلیٹ میں کھیر لے کر میرے پاس آیا، اور مجھ سے کہا کہ اس میں سے کھاؤ، مجھ بھوک تو لگی ہی تھی، میں نے کھانا شروع کر دیا، اور خوب کھایا، اس نے اور کھاؤ، تو اور کھایا، جب آسودہ ہو گیا تو وہ چلا گیا، کچھ دیر کے بعد جب بیدار ہوا تو مجھے حیرت ہوئی کہ یہ خواب تھا یا حقیقت تھی؟ بس جلدی سے میں نے منہ پانی ڈالا اور کل کی، منہ سے جو پانی نکلا وہ سفید تھا، پھر ہاتھ کو دیکھا تو اس میں بھی اس کا اثر باقی تھا اور خوشبو بھی آرہی تھی، میں بڑی حیرت میں پڑ گیا کہ یا اللہ! یہ کیا ہوا؟ پھر میں سمجھ گیا کہ یہ اللہ تعالیٰ کی مہربانی تھی کہ کھلایا اور روزہ بھی باقی رکھا۔ (بروایت مولوی اعجاز اللہ قادری)

ایک لطیفہ:

مغرب کے بعد وقت تھا، میں والد صاحب (حضرت مولانا اعجاز احمد عظیمی صاحب نور اللہ مرقدہ) کے پاس بیٹھا ہوا تھا، ایک صاحب کافون آیا، ان کے یہاں پچے کی پیدائش ہوئی تھی، اور وہ بچہ کا نام الف نون زائد تان کے ساتھ رکھنا چاہتے تھے، والد صاحب نے اس کو نام بتلانا شروع کیا۔ سلمان، غفران، فرقان، عمران، ذیشان مگر ہر نام وہ یہ کہہ کر رد کر دے رہے تھے کہ یہ نام خاندان میں فلاں شخص کا ہے، آخر میں جب بارہ پندرہ نام ہو گئے اور سب کو انہوں نے رد کر دیا تو والد صاحب کی رگ طرافت پھر کی اور کہا کہ اب صرف دونام اس وزن پر بچے ہیں، اور وہ نوں نام ایسے ہیں کہ تمہارے آس پڑوں تو دور کی بات دنیا میں بھی کسی کا وہ نام نہیں ہو گا۔

انہوں نے جلدی سے پوچھا کہ بتائیے۔

مسکراتے ہوئے جواب دیا ”ایک تو ”سامان“ ہے اور دوسرا ”شیطان“ ہے۔ (از

(مرتب)

پیسوں کے ساتھ معاملہ:

ایک بار حضرت مولانا بزرگوں کی قبر کی زیارت اور فاتحہ خوانی کے لئے پانی پت گئے، وہاں ایک بزرگ کی قبر پر فاتحہ پڑھنے کے بعد (ان بزرگ کا نام سے ذہن سے اتر گیا) کہا کہ یہ فلاں بزرگ ہیں انہوں نے اپنی زندگی میں عہد کیا تھا کہ پیسوں کو ہاتھ نہیں لگاؤں گا، اور پھر پوری زندگی اس عہد کی پاسداری کرتے رہے۔ آج سے میں بھی عہد کرتا ہوں کہ پیسوں سے اپنے کو دو درخواں گا، اس کے بعد بقیہ زندگی حضرت نے بھی اپنے اس عہد کی پاسداری کی۔

اس عہد و پیمان کے بعد مولانا نے اپنے بیٹے مولانا راشد صاحب کو قولًا تو نہیں عملًا اپنا خزانچی بنالیا، پیسوں کے جتنے معاملات تھے سب انہیں متعلق ہو گئے، مثلاً سفر خرچ، ٹکٹ بنانا، یا کسی کو کچھ دینا اور بھی دیگر معاملات جو ہو سکتے تھے، وہ سب آخر تک مولانا راشد صاحب انجام دیتے رہے، اس عہد کی پاسداری میں کبھی کبھی فتیں بھی پیش آئیں، مگر مولانا ثابت قدم رہے، ذیل میں اسی سے متعلق دو واقعات پیش کئے جاتے ہیں۔

ایک مرتبہ کہیں سفر میں تھے، فجر کی نماز کے بعد تن تہاٹھلنے کے لئے نکلے، راستے میں

ایک فقیر نے صد ادی، اور ہاتھ پھیلا کر سامنے کھڑا ہو گیا، مولانا نے جیب میں ہاتھ ڈالا تو پیسہ ندارد، معذرت کر کے آگے بڑھ گئے، واپس آئے تو مولانا راشد صاحب سے کہا کہ کچھ کھلے پیسے میری جیب میں ڈال دیا کروتا کہ مانگنے والوں کے سامنے مجھے خجل نہ ہونا پڑے۔ (بروایت مولانا محمد راشد صاحب مدظلہ)

فمبی میں قیام کے دوران ایک دن مجھ سے کہا کہ بیٹھ! تیار ہو جاؤ، ڈاکٹر کے پاس دانت صاف کرنے چلنا ہے، میں جھٹ سے تیار ہو گیا اور جیب میں پیسہ رکھنا بھول گیا، ڈاکٹر کے پاس پہنچے، اس نے دانت صاف کرنے سے پہلے کچھ دو ایساں لکھیں کہ سامنے کے میدی یکل سے لے آئیے، میں نے جیب میں ہاتھ ڈالا تو پیسہ ندارد، والد صاحب سے کہا، انہوں نے اپنی جیب ٹوٹ لی، تو اس میں بھی کچھ نہیں، مجھ سے کہا کہ تم کو معلوم ہے کہ میری جیب ہمیشہ خالی رہتی ہے، تم کو تو پیسہ لے کر آنا چاہئے تھا، میں نے معذرت کی کہ بھول گیا، ڈاکٹر ہماری بات سن رہا تھا، اس نے کہا کوئی بات نہیں، یہ پیسہ لجئے اور دوالے کر آئیے۔ گھر واپس آنے کے بعد سب سے پہلے ڈاکٹر کے پیسے واپس کرائے۔ (از مرتب) دلداری:

مدرسہ شیخ الاسلام میں ایک مرتبہ تقسیم اسبق کے وقت ایک استاذ نے درسِ نظامی کی ایک مشکل ترین کتاب پڑھانے کی خواہش ظاہر کی، اور اس کے لینے پراصرار کیا، مولانا کو ان کی علمی لیاقت کا خوب اندازہ تھا، وہ جانتے تھے کہ یہ کتاب ان کے بس کاروگ نہیں ہے، مگر ان کے اصرار کی وجہ سے باطل ناخواستہ اُنہیں دے دی، میتے دمیتے کے بعد جب انہیں خوب اچھی طرح احساس ہو گیا کہ یہ میرے بس کی نہیں ہے، تو مولانا کی خدمت میں جا کر اپنی بے بسی ظاہر کی اور اس کو اپنے پاس ہٹانے کے لئے کہا۔

اب یہ موقع تھا کہ مولانا ان کے اس وقت کے بے جا اصرار پر ڈالنٹے یا ان کو شرمندہ کرتے، مگر مولانا نے کچھ نہیں کہا، بہت ہی خندہ پیشانی کے ساتھ کہا کہ بہتر ہے، آپ کا یہ اقدام لاائق تحسین ہے، یہ آپ کے خلوص کی دلیل ہے کہ آپ نے اپنے بارے میں نہیں بلکہ بڑکوں کے بارے میں سوچا اور کتاب واپس کرنے آگئے۔

یہ بات سن کر خود وہ صاحب بہت متاثر ہوئے، ان کا گمان تھا کہ میں نے اصرار کر کے یہ کتاب لی ہے، اب نہیں پڑھا پا رہا ہوں تو مولانا اس پر خفا ہوں گے اور شرمندہ کریں گے مگر وہاں تو رنگ ہی دوسرا تھا۔ (بروایت مولانا عبدالقدار صاحب کشی نگری)

فتنوں سے احتراز:

والد صاحب نے جب شیخو پور چھوڑنے کا پختہ ارادہ کر لیا تو ممبی سے شیخو پور جانے کے بجائے بھیرہ آئے، اس سفر میں صرف میں ہی ساتھ میں تھا، ممبی سے دیوبند، دیوبند سے دلی، اور پھر دلی سے بھیرہ آئے۔

وہی میں والد صاحب تھے تو ایک صاحب ثروت با اختیار آدمی جو عظم گڑھ کے رہنے والے ہیں، ان کو یہ بات معلوم ہوئی تو انہوں نے آ کر والد صاحب سے کہا کہ آپ بھیرہ جانے کے بجائے سیدھا شیخو پور جائیے، وہاں آپ کی پچیس سال کی محنت لگی ہوئی ہے، اور سب جانتے ہیں کہ وہ پودا آپ کا سینچا ہوا ہے، اس پر سب زیادہ آپ کا حق ہے، آپ وہاں جائیے اور وہیں بیٹھئے، اگر کسی نے کچھ کہا تو ہم لوگ ہیں، حکومت کے زور سے وہ مدرسہ آپ کو دلوادیں گے، جو بھی خرچ کرنا ہوگا یا طاقت لگانی ہوگی وہ ہم لوگ کریں گے آپ اطمینان سے وہاں جائیے۔

والد صاحب خاموش رہے، جب دو تین مرتبہ انہوں نے یہی بات کہی تو بولے کہ یہ سب کرنا تو آپ لوگوں کے لئے آسان ہے مگر مسئلہ یہ ہے کہ پولیس کی طاقت اور حکومت کا زور لگانے سے اچھا خاص اقتنه ہوگا، یہ سارا فتنہ میری طرف لوگ منسوب کریں گے، میں نہیں چاہتا ہوں کہ میری طرف کسی طرح کا کوئی فتنہ منسوب ہو، وہ لوگ چاہتے ہیں کہ میں نہ رہوں تو ٹھیک ہے، میں خاموشی کے ساتھ وہاں سے اٹھ گیا، اب کہیں دوسرا چمن آباد کروں گا، انہوں نے میرے خلاف فتنہ کیا تو میں ان کے خلاف فتنہ کرنے نہیں جاؤں گا۔ (از مرتب)

دین کا جذبہ:

شیخو پور جب آپ نے چھوڑنے کا عزم کر لیا اور یہ بات لوگوں کو بھی معلوم ہوئی تو ایک دن ایک بڑے مولانا صاحب نے والد صاحب کو فون کیا اور کہا کہ آپ شیخو پور چھوڑنے کے بعد کسی دوسرے مدرسہ میں مست جائیے گا بلکہ اپنا ایک مدرسہ قائم کیجئے، آپ کا اپنا مدرسہ ہوگا تو اس

طرح کے خرچے اور فتنے کی گنجائش نہیں رہے گے جس سے آپ دوچار ہوئے ہیں، اور آپ کی اولاد کے مستقبل کے لئے بھی یہ مدرسہ کام آئے گا، یعنی مستقل ذریعہ معاش کا ایک وسیلہ ہو جائے، والد صاحب نے ان کی بات سن لی اور کچھ نہیں کہا، میں وہیں بیٹھا ہوا تھا، فون رکھنے کے بعد مجھ سے کہنے لگے کہ مدارس کو میں صرف اور صرف دین کی خدمت کا ذریعہ سمجھتا ہوں، اور اسی جذبے سے ابھی تک میں نے مدرسوں میں کام کیا ہے، میں مدرسہ کو بھی بھی ذریعہ معاش نہیں سمجھا، اور نہ کہی تجوہ کی غرض سے مدرسہ میں پڑھایا، اب میں بوڑھا ہو گیا ہوں تو یہ لوگ چاہتے ہیں کہ مدرسہ قائم کر کے اپنی اولاد کے لئے اس کو معاش کا وسیلہ بنادوں، یہ کام مجھ سے نہیں ہو سکتا، جیسے میری معاش کا انتظام اللہ نے کیا اسی طرح ان شاء اللہ میری اولاد کی بہتر معاش کا انتظام اللہ کرے گا۔
(از مرتب)

اولاد کی اخروی خیرخواہی:

ایک مرتبہ ایک صاحب نے والد صاحب سے کہا کہ آپ نے اپنی تمام اولاد کو دینی تعلیم دلائی، کسی کو تو کالج میں بھیج دیئے ہوتے اور ڈاکٹر یا انجینئر بنایا ہوتا۔ والد صاحب نے کہا کہ ایک مرتبہ بعینہ یہی سوال کسی صاحب نے عطاء اللہ شاہ بخاری علیہ الرحمہ سے بھی کیا تھا، تو انہوں نے جواب دیا تھا کہ دنیاوی تعلیم دلا کر جہنم کے راستے پر لگانے سے بہتر ہے کہ میں اسے اپنے ہاتھوں سے ذبح کر دوں۔ میرا بھی آپ کے لئے یہی جواب ہے۔ (از مرتب)
بیماری میں شریعت کا لحاظ:

والد صاحب کے گردے تو بہت پہلے سے متاثر تھے پھر اخیر میں بالکل ناکارہ ہو گئے تھے، ڈاکٹروں کی تشخیص کے مطابق ڈائیلیسیس ضروری ہو گئی تھی مگر والد صاحب ڈنی اعتبر سے اخیر تک ڈائیلیسیس کے لئے تیار نہیں تھے، کہتے تھے کہ ڈائیلیسیس کا عمل مدت طلب عمل ہے، کم سے کم تین سے چار گھنٹے لگتے ہیں، میں نہیں چاہتا کہ اتنی دیر تک میرا جسم ڈاکٹروں کے ہاتھ کا کھلونا بنے، اور پھر عموماً ہاسپیٹ میں لڑکیاں کام کرنے والی ہوتی ہیں، میں مریض بن کر لیٹا رہوں گا تو ان کا بھی میرے پاس آنا جائز ہے گا، اور یہ مجھے برداشت نہیں ہے، اور سب سے بڑی قباحت یہ ہے کہ اس

مدت میں نماز کے قضا ہونے کا خوف ہے۔

جب ڈاکٹروں کا اصرار ڈائیسیس کے لئے بڑھا اور بادل ناخواستہ تیار ہو گئے تو ہاسپیٹ جانے پہلے کچھ شرائط رکھی، پہلی شرط یہ رکھی کہ میرے کمرے میں ہاسپیٹ کی لڑکیوں کا داخلہ منوع ہو گا، دوسری شرط یہ رکھی کہ میرا معاون (ڈاکٹر) کلمہ گو ہونا چاہئے، میں کسی غیر مسلم سے علاج نہیں کراؤں گا، اور پھر کمرہ اتنا بڑا ہو کہ اطمینان سے کھڑے ہو کر نماز پڑھی جاسکے، ڈائیسیس کے لئے ایسا وقت متعین کیا جائے کہ کسی نماز کے قضا ہونے کا خدشہ نہ ہو، مثلاً فجر کے فوراً بعد، یا پھر عشاء کے بعد۔ جب ڈاکٹروں نے یقین دلا دیا کہ ہم آپ کو آپ کی شرائط پر ہاسپیٹ میں رکھیں گے تب آپ جانے کے لئے تیار ہوئے۔ (از مرتب)



اعلان

امیر المؤمنین و سید المجاہدین حضرت سید احمد شہید قدس سرہ کے سفر حج کا تذکرہ عجیب و غریب روشن حالات سے معمور ہے، یہ تذکرہ ہم حضرت سید صاحب کے حالات و واقعات پر مشتمل کتاب ”وقائع سید احمد شہید“ سے اخذ کر کے مرتب کر رہے ہیں، یہ کتاب اسی جماعت کا مرتب کیا ہوا مجموعہ ہے جس کو سید صاحب کے مسترشد خاص نواب وزیر الدولہ مرحوم (والی ریاست ٹونک) نے سید صاحب کی وقائع نگاری اور تاریخ نویسی کے لئے مقرر کیا تھا، اس میں سید صاحب کے بعض اعزہ آپ کے رفقاء سفر و جہاد اور آپ کے خدام تھے، ہر ایک اپنی معلومات اور چشم دید واقعات بیان کرتا اور کتاب سے لکھ لیتا، یہ مجموعہ حضرت سید صاحب اور ان کی دعوت و تحریک سے متعلق مراجع میں سب سے وسیع ذخیرہ ہے۔ (اعجاز احمد عظی)

متذکرہ بالا نوٹ حضرت مولانا اعجاز احمد عظی صاحب نور اللہ مرقدہ نے ”کاروان حرم“ نامی زیر ترتیب مجموعے پر لگایا تھا۔ مولانا نے ”کاروان حرم“ کے نام سے سید صاحب کے سفر حج کو مرتب کرنا شروع کیا تھا، جو علوم و نکات جلد دوم میں شائع بھی ہوا ہے، مگر مرحلہ تکمیل تک پہنچنے سے قبل مولانا کا بلا واؤ آگیا، اور یہ کام تشریفہ گیا، ارادہ ہے کہ مولانا کے اس مصنوبے کو مرحلہ تکمیل تک پہنچایا جائے، سواس کے لئے مرتب نے کر ہمت کسی ہے، اور کام بھی شروع کر دیا ہے، جلد ہی ان شاء اللہ ”کاروان حرم“ کتابی صورت میں شائع ہو کر آپ کے ہاتھوں میں ہوگی۔

آپ سے استدعا ہے کہ اس کام کے بخیر و خوبی مکمل ہونے کی دعا فرمائیں۔

محمد عرفات عظی